

غابدۇر بەھىم ئوتكۇر

ئىز

شىنجاڭ خەلق نەشرىياتى

ئېلىكتاب ھەققىدە

مەزكۇر ئېلىكتاب ئاتاقلىق ئۇيغۇر يازغۇچىسى ئابدۇرېھىم ئۆتكۈرنىڭ شىنجاڭ خەلق نەشرىياتى تەرىپىدىن نەشر قىلىنغان «ئىز» ناملىق تارىخىي روماننىڭ 1985-يىلى 1-ئاي 1-نەشرىنىڭ 1986-يىلى 3-ئاي 2-بېسىلغان كىتابى ئاساسىدا مەنزىل ئېلىكتاب ياساش گۇرۇپپىسى تەرىپىدىن 2013-يىلى 12-ئايدا بېسىلدى ھەم ئېلىكتاب قىلىپ ئىشلەندى.

ئىلگىرى بار بولغان «ئىز» روماننىڭ ئېلىكتاب نۇسخىسى بىۋاسىتە كىتابتىن سايلىلانغان (سكانىرلانغان) بولۇپ، سۈزۈكلۈك دەرىجىسى مەلۇم دەرىجىدە تەسىرگە ئۇچرىغان. شۇ سەۋەپتىن، مۇشۇ جەھەتتىكى بوشلۇقنى تولۇقلاش مەقسىتىدە، مەنزىل ئېلىكتاب ياساش گۇرۇپپىسى مەزكۇر ئېلىكتابنى تۈزۈپ چىقتى. بېسىش جەريانىدا بىردەكلىكنى ساقلاش ئۈچۈن ۋە كىتاب يېزىلغان ۋاقىتتىكى ئۇيغۇر تىلى ئىملا قائىدىسىنىڭ ھازىرقى ئىملا قائىدىسى بىلەن پەرقى بولغانلىقى ئۈچۈن بەزى سۆزلۈكلەر كىتابتىكى ئەسلى شەكلى بويىچە ئېلىندى (مەسىلەن: «دېھقان» دىگەن سۆز باشتىن ئاخىر «دېخان» دەپ ئېلىنغان). ئېلىكتاب ئىشلىنىش جەريانىدا يەنە باشقا خاتالىقلار سادىر بولۇنغان بولۇشى مۇمكىن. تورداشلارنىڭ توغرا چۈشىنىشىنى ئۈمىد قىلىمىز.

مەزكۇر ئېلىكتاب مەنزىل ئېلىكتاب ئامبىرى قاتارلىق تور بەتلەردە ھەقسىز تارقىتىلىدۇ. ھەرقانداق شەخس ياكى ئورۇننىڭ سودا ئىشلىرىدا ئىشلىتىشىگە رۇخسەت قىلىنمايدۇ! شۇ سەۋەپتىن كېلىپ چىققان ھەرقانداق جاۋابكارلىققا مەنزىل ئېلىكتاب ياساش گۇرۇپپىسى مەسئۇل بولمايدۇ.

مەزكۇر رومان شىنجاڭنىڭ ھەرقايسى جايلىرىدىكى شىنخۇا كىتابخانىلىرىدا سېتىلىدۇ. دوستلارنىڭ ئەسلى نۇسخا كىتابىنى سېتىۋېلىپ ساقلاپ قويۇشنى تەۋسىيە قىلىمىز!

مۇندەرىجە

(ھەر بىر بابنى چەكسىگىز، شۇ بۆلەككە يۆتكىلىدۇ)

- 4----- مۇقەددىمە
- 1 . تاغ پەرىسى ----- 8
- 2 . ئايقىزنىڭ سەرگۈزەشتىلىرى ----- 15
- 3 . بوز ئاتلىق كىشى ----- 20
- 4 . كۈچ سىنىشىشتىن كىيىن ----- 32
- 5 . كۈتۈلمىگەن ۋەقە ----- 41
- 6 . سەنمۇ گۇۋا بول، قۇياش! ----- 49
- 7 . شامەخسۇت ۋاڭنىڭ چۈشى ----- 58
- 8 . ئۈرۈمچى جاڭجۇڭى قان سورايدۇ ----- 64
- 9 . قوزغىلاڭ ھارپىسىدا ----- 71
- 10 . ئون بالاغا بىر داۋا ----- 78
- 11 . ئۆز جاجىسى ئۆزىگە ----- 83
- 12 . جەڭ ئالدىدىل ----- 87
- 13 . مەرتنى مەيداندا سىنا ----- 98
- 14 . ۋاڭ ئوردىسىدا بىر كېچە ----- 107
- 15 . ئۇنداق قازانغا مۇنداق چۆمۈچ ----- 113
- 16 . يالقۇن تاققا سوغا ----- 122
- 17 . سۈيىقەست ----- 127
- 18 . ئۈچ ئاتلىقنىڭ جاسارتى ----- 133
- 19 . «ئەرۋاھ» ----- 139
- 20 . سۆزلەيدىغان تۇمار ----- 143
- 21 . ئاقچۇق سېيىدا ----- 149
- 22 . جەڭدىن كىيىن ----- 159
- 23 . «ئەۋلىيا» نىڭ ئۆلۈمى ----- 163
- 24 . توي ئۈستىگە توي ----- 169
- 25 . ياك جاڭجۇڭنىڭ «پاراستى» ----- 186
- 26 . پاجىئەنىڭ باشلىنىشى ----- 191
- 27 . قاپقان ----- 197
- 28 . پاجىئەنىڭ ئاخىرى ----- 215
- 235 ----- خاتىمە

مۇقەددىمە

قەدەم ئىزى — بىراۋنىڭ ماڭغانلىغىنى كۆرسىتىدۇ.

— مەھمۇت قەشقەرى

ياش ئىدۇق ئۇزۇن سەپەرگە ئاتلىنىپ ماڭغاندا بىز،
ئەمدى ئاتقا مىنگۈدەك بوپ قالدى ئەنە نەۋرىمىز.
ئاز ئىدۇق مۈشكۈل سەپەرگە ئاتلىنىپ چىققاندا بىز،
ئەمدى چوڭ كارۋان ئاتالدىق، قالدۇرۇپ چۆللەردە ئىز.
قالدى ئىز چۆللەر ئارا، گاھى داۋانلاردا يەنە،
قالدى نى-نى ئارسلانلار دەشت-چۆلدە قەبرىسىز.
قەۋرىسىز قالدى دېمەك يۇلغۇن قىزارغان دالدا،
گۈل-چېچەككە پۈركىنۇر تاڭنا باھاردا قەۋرىمىز.
قالدى ئىز، قالدى مەنزىل، قالدى ئۇزاققا ھەممىسى،
چىقسا بوران، كۆچسە قۇملار ھەم كۆمۈلمەس ئىزىمىز.
توختىماس كارۋان يولىدىن گەرچە ئاتلار بەك ئورۇق،
تاپقۇسى ھېچبولمىسا، بۇ ئىزنى بىر كۈن نەۋرىمىز، يا ئەۋرىمىز.

ھۆرمەتلىك كىتاپخانلار:

شۇنداق غەزەللەرنى ياڭرىتىپ، بىپايان دالداردا كۆمۈلمەس ئىزلارنى قالدۇرۇپ ئۆتكەن
كارۋانلار يۈرۈش باشلىغان چاغلاردا، بەلكى سىز تېخى تۇغۇلمىغان، ياكى تۇغۇلغان بولسىڭىزمۇ
«تالچىۋىقنى ئات ئېتىپ» ئويىناپ يۈرگەن بولغىدىڭىز؛ كىم بىلىدۇ، بەلكى شۇ يۈرۈشلەرنىڭ
بىرەرسىدە قارا بوراندەك ئۇچقۇر ئاتلارغا مىنگەن ئەزىمەتلەر بىلەن بىللە جەڭ مەيدانلىرىدا قىلىچ
ئويناتقانسىز، ياكى ئېڭىزلىقلارنى كۆكرىگىڭىز بىلەن تىلغاپ، چۆچەكلەردىكى ئەجدىھاللارنىڭ
ئاغزىدىن ئوت چېچىپ تۇرغان پوتەيلەرگە ئۆزىڭىزنى ئۇرغاندا، بەدىنىڭىزنىڭ بىر يېرى «پىش»
قىلىپ قالغاندۇ-دە، ئۆزىڭىز شىرىن ئۇيقۇغا كەتكەندەك بولۇپ قالغانسىز. ئەمدىلىكتە بولسا،
بەدىنىڭىزدىكى تاتۇقلارنى ھەر كۆرگەندە، شۇ كۈنلەر يادىڭىزغا كېلىپ، كۈلۈپ قويدىغانسىز...
كىم بىلىدۇ بەلكى بايىلا سىزنى خۇش چاخچاقلىرى بىلەن كۈلدۈرۈپ ئولتۇرغان سەبىدىشىڭىزنى
بىردەمدىن كېيىن، يۇلغۇن تۈۋىگە كۆمۈپ قويۇشقا توغرا كەلگەندە، كۆزلىرىڭىزدىن تارام-تارام

ياشلار تۆكۈلگەندۇ، ياكى قاراڭغۇ كامىرلار يۇتۇپ كەتكەن يولداشلىرىڭىزنى ھەر ئەسلىگەندە، يۈرەك باغرىڭىز ئېزىلىپ كېتىدىغاندۇ...

ئاھ، كېسىلگەن باشلار، تۆكۈلگەن قانلار، دەريا-دەريا ئاققان ياشلار...

شۇنداق، شۇنداق، بۇلارنىڭ ھەممىسى ئۆتمۈش، ھەممىسى تارىخ، ھەممىسى يورۇق دۇنيا ئۈچۈن بولغان ئىشلار. چۈنكى ئۇ چاغلاردا، دۇنيا بەكمۇ قاراڭغۇ ئىدى. بۇ قاراڭغۇ زۇلمەتتىن قۇتۇلۇپ، يورۇقلۇق يۈزىنى كۆرۈش ئۈچۈن، بەك ئۇزۇن مەزىللەرنى بېسىپ، ئاسمان پەلەك داۋانلاردىن ئېشىشقا توغرا كېلەتتى ۋە خۇددىي ماكسىم گوركىي ئېيتقاندەك، دانكوغا ئوخشاش پىداكار يول باشلىغۇچىلار لازىم ئىدى:

«... جاڭگاللىق شۇنداق قاراڭغۇلاشكى، دۇنيا يارالغاندىن بۇيان، قانچە قاراڭغۇ كېچىلەر ئۆتكەن بولسا، گۇيا

شۇلارنىڭ ھەممىسى بۇ يىرگە يىغىلغاندەك بولۇپ قالدى... دانكو بىردىنلا ئۆزىنىڭ كۈكسىنى قولى بىلەن ياردى-دە، يۈرگىنى

يۈلۈۋېلىپ، بېشىدىن ئېگىز قىلىپ كۆتۈردى. يۈرەك خۇددىي كۈنگە ئوخشاش، ھەتتا كۈندىنمۇ يورۇقلاۋىدى. مانا ئىمى

ئادەملەرگە بولغان تۇلۇغ مۇھەببەت مەشىلى بىلەن يورۇغان بۇتۇن جاڭگاللىق جەمەت بولۇپ قالدى. قاراڭغۇ زۇلمەت

يورۇقچىلىقتىن قېچىپ، جاڭگاللىقنىڭ ئىچكىرىسىدىكى سېسىق سازلىققا بېرىپ تەقلىدى...»

قەدىمقى ئىتالىيىدە قۇللار ئارىسىدىن چىققان سپارتاك، خۇاڭخې دەرياسى بويلىرىدىن

چىققان باھادىر شاھلى زىچىڭ بىلەن «تەيپىنەم» زامانىسىنىڭ «ساماۋى شاھى» خۇڭ شىۋچۈەن،

كونا روسىيىدىكى كازاكلاردىن چىققان ستىپان رازىن بىلەن يېمىلىيان پۇگاچېۋ، ئۇچتۇرپان

شەھىرىدىن چىققان رەھىمتۇللا بەگ بىلەن قۇمۇل تاغلىرىدىن چىققان تۆمۈر خەلىپىمۇ، ئاشۇ

دانكوغا ئوخشايدىغان كىشىلەر ئىدى.

تۆمۈر خەلىپە جوڭگۇدا ئىككى مىڭ نەچچە يىل ھۆكۈم سۈرگەن فېئودال خانلىققا خاتىمە

بېرىپ، ۋەتەن زىمىنىدا تۇنجى قېتىم جۇمھۇرىيەت بايرىغىنى تىكىلگەن «شىڭخەي ئىنقىلاۋى» نىڭ

ئېلھامى بىلەن تىيانشان ئىتتىپاقىدىمۇ ئىنقىلاپ بورانلىرى باشلانغاندا، ئۇيغۇر خەلقى ئىچىدىن

چىققان ئاجايىپ «بوران قۇشى» ئىدى. ئۇنىڭ پەرۋازى بىلەن قۇمۇل دىيارىدا باشلانغان بوران ھەر

مىللەت خەلقىنىڭ قوللاپ-قۇۋۋەتلىشى بىلەن شۇنداق كۈچەيگەن ئىدىكى، ئۇچيۈز نەچچە يىللىق

قۇمۇل ۋاڭلىغىنىڭ كۇيىقايىقا ئوخشاپ كېتىدىغان سۈرلۈك ئوردىسى بىلەن ئۈرۈمچى

جاڭجۇڭلىرىنىڭ قارا دەرۋازىلىق يامۇللىرى زىلزىلىگە كېلىپ، گۈم بولۇشقا ئاز قالغان ئىدى.

تارىختىكى بىر مۇنچە دېھقانلار قوزغىلاڭلىرىغا ئوخشاش، بۇ قوزغىلاڭ ھەم مۇرادىغا يېتەلمىگەن

بولسىمۇ، ۋاڭ ئوردىلىرى بىلەن جاڭجۇڭ يامۇللىرىنى گۈم قىلىشنىڭ مۇمكىنلىكىگە كەڭ

ئەمگەكچى خەلقنى ئىشەندۈرۈپ، ئۇلارغا كۈچ ۋە ئۈمىت بەخش ئەتتى، ئاچچىق ساۋاقلارنى بېرىپ

كەتتى، شۇنىڭ ئۈچۈنمۇ تۆمۈر خەلىپە يەتمەش نەچچە يىلدىن بۇيان، قۇمۇل خەلقىنىڭ ئاغزىدا

داستان بولۇپ كەلمەكتە.

بۇ كىتاب ئەنە شۇ تۆمۈر خەلىپىگە بېغىشلىنىدۇ.

1936-يىلى، يازدا، مەرھۇم ئابدۇكېرىم ئابباسۇپ بىلەن ئىككىمىز ئۇچتۇرپاندىن

ئۈرۈمچىگە ئوقۇشقا كەلدۇق. ئوتتۇرا مەكتەپ دەرسلىرى باشلانغىچە، 1931-يىلىدىكى قۇمۇل

دېھقانلار قوزغىلىڭىنىڭ يولباشچىسى ۋە قوزغىلاڭدىن كېيىن شىنجاڭ ئۆلكىلىك ھۆكۈمەتنىڭ

مۇئاۋىن رەئىسى بولغان خوجىنىياز ھاجىنىڭ مېھمانخانىسىدا يېتىپ تۇرۇشقا توغرا كەلدى. ھاجىم

چۈشلۈك غىزاسىنى مېھمانخاندىلەر بىلەن بىللە يەيتتى. داستىخان ئۈستىدە، ھەرخىل ماۋزۇلاردا پاراڭ بولاتتى. بىر كۈنى ھاجىم ئۆزىنىڭ يىگىتلىك چاغلىرىدا «تۆمۈر خەلپە يېغىلىغى» غا قانداق قاتناشقانلىغى، تۆمۈر خەلپىنىڭ ئاخابىپ ئىش-ھەركەتلىرى، مەجەز-خۇلقى توغرىسىدا سۆزلەپ كېلىپ، تۆمۈر خەلپە ئۈچۈن خاڭچىڭ قەۋرىستانلىغىدا ① بىر گۈمبەز قوپۇرۇش قوبۇش نىيىتى بارلىغىنى ئېيتتى.

- «تۆمۈر خەلپە يېغىلىغى» توغرىسىدا سېنىڭمۇ ئاڭلىغانلىرىڭ بارمۇ؟ - دېدى ئابباسۇپ ئىككىمىز يالغۇز قالغاندا.

مەن بالىلىق چاغلىرىمدا، مارىخان مومىمىز بىلەن تۆگىچى بارات بوۋىدىن بىر مۇنچە ھېكايە-چۆچەكلەر قاتارىدا «تۆمۈر خەلپە يېغىلىغى» ھەققىدە ئاڭلىغانلىرىمىدىن ئېسىمدا قالغانلىرىنى سۆزلەپ بەردىم. ئابباسۇپ قىزىقىپ ئاڭلىدى ۋە خاڭچىڭ قەۋرىستانلىغىغا بېرىپ كېلىشنى تەكلىپ قىلدى.

بىز قەۋرىستانلىق يېنىدىكى كىچىككىنە مەسچىت ئالدىدا، بېشىغا سەللە ئورنىغان بىر بوۋاينى ئۇچراتتۇق. ئۇ كۆرۈنۈشىدىن شۇ مەسچىتنىڭ مەزىنى ئىدى. سالامدىن كېيىن، تۆمۈر خەلپىنىڭ قەۋرىسىنى سورىدۇق. بوۋاي: «سەلەر تۇققانلىرى بولامسىلەر؟» دېدى ۋە جاۋابىمىزنى ئاڭلاپ، بىزنى كونا بىر قەۋرە ئالدىغا باشلاپ باردى. «مانا مۇشۇ قەۋرە شۇ. بۇ قەۋرىنى مەن ئۆز قولۇم بىلەن قاتۇرغان» دېدى بوۋاي، ئاندىن، - «قېنى ئولتۇرۇڭلار، بۇ يەرگە كەلگەن بولغاندىن كېيىن، ئايەت ئوقۇپ ئۆتكۈلۈك» دەپ قىرائەت باشلىدى. دۇئادىن كېيىن، بىز يانچۇقلىرىمىزنى كولاپ، بار پۇلىمىزنىڭ ھەممىسىنى بوۋاينىڭ ئالدىغا قويدۇق. بوۋاي بىزگەمۇ دۇئا قىلدى.

- بۇ قەۋرە بەك ئولتۇرۇشۇپ كېتىپتۇ. يېڭىلاپ قويساق بوپتىكەن، يا بولمىسا، بىر گۈمبەز قوپۇرۇپ قويساق، ياخشى بولىدەك، - دېدى ئابباسۇپ بوۋايغا قاراپ.

- ئوبدان گەپ قىلىدىڭىز بالام. گۈمبەز قوپۇرۇپ قويساق، ئوبدان بولاتتى. بۇ ئىش مېنىڭ قولۇمدىن كەلمىدى. بۇ ئەمدى سەلەرنىڭ ئىشىڭلار، - دېدى بوۋاي بىزگە قاراپ.

- بۇ كىشى ناھايىتى ھېكمەتلىك گەپ قىلدى. تۆمۈر خەلپىگە چوقۇم بىر گۈمبەز قوپۇرۇش لازىم، - دېدى ئابباسۇپ، قەۋرىستانلىقتىن چىقىپ كېلىۋېتىپ.

ئەپسۇسكى، بۇ گۈمبەزنى قوپۇرۇشقا خوجىنىياز ھاجىنىڭمۇ، ئابباسۇپنىڭمۇ ئۆمرى يار بەرمىدى. يىللارنىڭ بوران-چاپقۇنلىرىدا تۆمۈر خەلپىنىڭ قەۋرىسىمۇ ئىزسىز يوقىلىپ كەتتى. ھېلىقى بوۋاينىڭ ئېيتقىنىدەك تۆمۈر خەلپە ئۈچۈن بىر گۈمبەز قوپۇرۇش كېيىنكى ئەۋلاتلارنىڭ ئىشى ئىدى. تاش-توپا ياكى پولات-بىتوندىن ئەمەس، ئېقى قەغەز، قارىسى سىيا بىلەن قوپۇرۇلغان گۈمبەزلا ھەرقانداق بوران-چاپقۇنلارغا بەرداشلىق بېرىپ، ئەۋلاتتىن-ئەۋلاتقا قالدىغان گۈمبەز بولالايتتى. مەرھۇم ئابباسۇپنىڭ دېگىنىمۇ شۇ بولسا كېرەك.

ئۆزۈمنىڭ ناتىۋانلىقىغا قارىماي، شۇنداق گۈمبەز قوپۇرۇش نىيىتىدە بىر قانچە يىللار ئۆزۈمنىڭمۇ، ئۈگەندىم، يىغدىم ۋە يېزىشقا كىرىشتىم. بىراق يازغانلىرىمنى «ئون يىللىق جۇت» شۇرىغانلىرى ئۇچۇرۇپ كەتتى. قەلىمىم سۇندى.

① ھازىرقى «تەجرىبە ئوتتۇرا مەكتەپ» بىلەن ئۈرۈمچى شەھەرلىك ئون توققۇزىنچى باشلانغۇچ مەكتەپنىڭ ئورنىدا قەۋرىستانلىق

بار ئىدى

قەلەم سۇندى، ئەلەم ئەزدى دىلىمنى،
شامال دارىپ، كېكەچ قىلدى تىلىمنى.
قۇلۇم تۇتماس، پۈتۈم باسمىس، پالەچ مەن،
نەمەم بىرلە قىلاي رازى ئېلىمنى!

يۈزىڭ شۈكرىكىم، قايتا باھار باشلاندى. باھار يامغۇرلىرى يېغىپ سۇلىرى تاشتى. باھار قۇشلىرى سايراپ، دىلىمغا ئېلھام ۋە ئۈمىد، قۇلۇمغا كۈچ ۋە قۇۋۋەت بەخش قىلدى. دەۋران ماڭا يېڭى قەلەم بەردى. ئەمدى يازماي قاچان يازغۇلۇق!

تۆمۈر خەلپە — يېقىنقى زامان ئۇيغۇر تارىخىنىڭ قانلىق سەھىپىلىرىدىكى بىر قەھرىمان شەخس. ئۇ، تارىخنىڭ كۆز يېشى. تارىخ — ئۆتكەن كۈنلەرنىڭ ئاددىي خاتىرىسى ئەمەس، بەلكى ماركس ئېيتقاندەك: «ئۆز مەقسىدىنى ئىزلەپ يۈرگەن ئادەمنىڭ پائالىيىتىدىن ئىبارەت» بولغاچقا، تارىخىي تېمىدا يېزىلغان رومان، چىق مەنىدىن ئېيتقاندا، ھەم ھەقىقىي تارىخ، ھەم بەدىئىي ئەسەر بولۇشى، يەنى تارىخشۇناسلىق بىلەن رومانچىلىق سەنئىتىنىڭ جانلىق بىرىكمىسى بولالىشى، ھەممىدىن ئاۋال، تارىخىي چىنلىقنى ئاساس ۋە ئالدىنقى شەرت قىلىش لازىم. مۇنداق ئەسەر مۇئەللىپتىن تارىخ ئىچىگە چوڭقۇرلاپ كىرىشىنى ۋە تارىخ ئىچىدىن شۇڭغۇپ چىقىش ماھارىتىنى بىلىشى تەلەپ قىلىدۇ. مەن بۇ روماندا ئاشۇ پىرىنسىپلارغا قاتتىق ئەمەل قىلىشقا تىرىشتىم. تىرىشىش نەتىجىسىنىڭ قانچىلىك بولغانلىقى كەڭ جامائەتچىلىكنىڭ ئوبىيكتىپ باھاسىغا باغلىق. بۇ كىتاپ ھېچ بولمىغاندا، تارىخىمىزدىكى قەھرىمانلارنىڭ بېسىپ ئۆتكەن ئىزلىرىنى يورۇتۇپ بېرىشتە بىر باشلىنىش بولۇپ قالسا ئەجەپ ئەمەس. كام يېرىنى كېيىنكىلەر تولدۇرار، خاتاسىنى كۆپچىلىك تۈزىتەر.

ئاخىرىدا ماڭا تۆمۈر خەلپە توغرىلىق نۇرغۇن ھېكايىلەر سۆزلەپ بەرگەن قۇمۇل تاراتلىق روزى بوۋا (1983-يىلى ئاپرېلدا بىر يۈز تۆت يېشىدا قازا قىلغان) قاتارلىق بوۋا-موسلىرىمنى چوڭقۇر ھۆرمەت بىلەن ياد ئېتىپ ئۆتكەچ، بەزى ئارخىپ ماتىرىياللىرىدىن پايدىلىنىش ئىمكانىيىتىنى بەرگەن پارتىيە رەھبەرلىكىگە، مېنى نۇرغۇن يازما ماتىرىياللار بىلەن تەمىنلىگەن بۇرادىرىم مەرھۇم ئىسمائىل ئىبراھىمغا، ئابلىز ئىسمائىل، كېرەم رېھىم، ئابدۇللا ئەخمىدى، ئابدۇللا ئوشۇر، رېقىپ تۆمۈردەك يولداشلارغا چوڭقۇر مىننەتدارلىق بىلدۈرىمەن!

بىرىنچى باب

تاغ پەرىسى

مەنزىلىرى گۈل-گۈل، كىرىكىلىرى خار،
قاياقلىرى كەك-كەك، ئاغىزلىرى تار.

— ئىلىش ناۋايى

1

1911-يىلى ياز كۈنلىرىنىڭ بىرى. قارىغايزارلىق ياپ-يېشىل جىلغا. تاشتىن-تاشقا ئۇرۇلۇپ ئېقىۋاتقان تاغ سۈيىنىڭ ھەيۋەتلىك شارقىراشلىرى پۈتۈن جىلغىنى قاپلىغان. شۇ ئېقىن بويلاپ، خۇددى ئىلان ئىزىدەك سوزۇلغان چىغىر يولدا ئاتلىق بىر يىگىت دىمىغدا ناخشا ئېيتىپ كېلىۋاتاتتى. يەلكىسىدىكى دۇشالقا (شراق) لىق قارا مىلتىغى بىلەن غانجۇغىسىدىكى بۆرە، سۇغۇر تېرىلىرى ئۇنىڭ ئوۋچى ئىكەنلىكىنى كۆرسىتىپ تۇراتتى. بىردىنلا ھاۋا بۇزۇلدى. قارا بۇلۇت پارچىلىرى توپ-توپ قاغىلارغا ئوخشاش ئەگىپ كېلىپ، ئېگىز تاغلارنىڭ باشلىرىغا قونۇشقا باشلىدى. « ھوي جانىگەرەي! - دىدى يىگىت ئېتىنى دېۋىتىپ، - بۇ مېڭىشىڭدا مېنى يېدى-يامغۇردا قويدىغان ئوخشايىسەن، قېنى، قەدىمىڭنى ئىلداملا تىقنا! »

قارا ئات بۆرە مېڭىشىغا چۈشتى، بىراق، جىلغىغا ئۈسۈپ كىرگەن بىر تۇمشۇقتىن ئۆتۈش بىلەنلا، قاتتىق ئۈركۈپ ئارقىغا شوخشىدى. ئاتلىق ئۆزىنى ئوڭشاپ بولغىچە، ئوڭ تەرەپتىن بىر قىزنىڭ دادۇ-پەريادى ئاڭلاندى. چاچلىرى چۇگۇلغان قىز يىقىلىپ-قوپۇپ، قېچىپ كېلىۋاتاتتى. ئون-يىگىرمە قەدەم كەينىدە يوغان بىر ئېيىق ئۇنى قوغلاپ كەلمەكتە ئىدى. يىگىت ئاتتىن سەكرەپ چۈشۈپ، ئېيىققا ئوق ئۈزدى، ئېيىق دومىلىنىپ كەتتى. بىراق، كۆكرىگىدىن قان ئېقىپ تۇرۇشىغا قارىماي، يەنە قوپۇپ دەھشەت بىلەن ھۆكۈرىگەن پېتى يىگىت تەرەپكە دەلدەڭشىپ ماڭدى. شۇ ئارىدا ھاۋا گۈلدۈرلەپ، چاقماق چېقىپ كەتتى. يىگىت قارا مىلتىغىنى بەتلەشكە ئۈلگۈرەلمەي، ئۇنىڭ دۇشالقىسىنى ئېيىقنىڭ ئاغزىغا توغرىلىدى. ئىرغاي ياغىچىدىن ياسالغان دۇشالقا ئېيىقنىڭ گېلىغا نەيزىدەك سانچىلىپ قالدى. شۇ ئارىدا ئېيىق بىر سىلكىنىپ، ئاغزىنى بوشتىپ ئالدى، ئەمدى يىگىت قېچىپ يۈرۈپ، مىلتىقنىڭ پايىنى بىلەن ئۇنىڭ باش-كۆزىگە ئۇرۇشقا باشلىدى. بىراق، بۇ يىرتقۇچ يېرىم جان بولۇپ قالغىنىغا قارىماي، يەنىلا خىرىس قىلىپ تۇراتتى. يىگىت چاققانلىق بىلەن يانداپ كەلدى-دە، قۇلاقتىن ئېلىپ، كۆكرىكىگە

بىر-ئىككى پىچاق ئۇرۇۋەتتى. ئېيىق تۇمشۇغى بىلەن يەر تىرەجەپ جىم بولدى. يىگىت ئۆزىمۇ قارا تەرگە چۆمۈپ كەتكەن ئىدى. ئۇ ھېلىقى قىزنىڭ ھۆشىسىز ياتقانلىغىنى كۆرۈپ، كىگىز قالىپى بىلەن سۇ ئەپكېلىپ يۈزىگە سەپتى. قىز بىر سەسكىنىپ كۆزىنى ئاچتى، بېشىنى كۆتەرەلمىدى. قىزنىڭ جۇگۇلۇپ كەتكەن قاپقارا چاچلىرى ئارىسىدا، خۇددى بۇلۇتلار ئىچىدىن يېرىم كۆرۈنۈپ تۇرغان تولۇن ئايدەك يۇمۇلاق يۈزى مومدەك ئاقىرىپ، كۆزلىرى ئولتۇرۇشۇپ كەتكەن ئىدى؛ گەز باغلاپ كەتكەن نېپىز لەۋلىرى مەھكەم يۇمۇقلۇق تۇراتتى. يىگىت بىر قاراپلا ئۇنىڭ ئاچلىق ۋە ھارغىنلىقتىن دەرمىنى كەتكەنلىكىنى چۈشىنىپ، نېرىقتا قۇلاقلىرىنى دىڭ قىلىپ تۇرغان ئېتىنى تۇتۇپ كەلدى. دە، تېرە خۇرجۇندىن چايجۇشنى چىقىرىپ، چاي قاينىتىشقا كىرىشتى. چاي قاينىتقاچ، ئۇنى يۆلەپ ئولتۇرغۇزۇپ، ياغاچ چۆچەكتە چاي ئىچكۈزۈشكە باشلىدى. قېنىق چاي بىلەن بىر پارچە پىشلاق قىزغا دەرمىن بولدى چېغى، ئۇ خېلى تېتىكلىشىپ، بوينىغا چۈشۈپ قالغان ھال شايى ياغلىغىنىمۇ بېشىغا چىگىۋالدى. شۇ ئارىدا ئۆتكۈنچى يامغۇر قۇيۇۋەتتى. يىگىت بىلەن قىز بىر قارىغاي تۈۋىگە كېلىپ، يانمۇ-يان ئولتۇرۇشتى. قىز شۇنداق چىرايلىق ئىدىكى، يىگىت ئىختىيارسىز ھالدا ئۇنىڭغا بىر-ئىككى قېتىم قارىۋالدى. قىزنىڭ يېشىل مەخمەل كەمزۇلىغا قالدالغان ئۇششاق كۈمۈش تەڭگىلەر بىلەن تۇمشۇقلىرى تاشتا تىلىنىپ كەتكەن گۈللۈك ئۆتۈكى يىگىتكە غەلىتە كۆرۈندى، «ھەي، بۇ قىز بىز خەقتىن ئەمەسقۇ؟ نەدىن كېلىپ بۇ يەرلەردە يالغۇز تېنەپ يۈرگەندۇر؟!» دەپ ئويلايتتى ئۇ، ئەمما گەپ سوراشقا پېتىنالمىتتى. قىز بولسا، ئۆزىنىڭ نىجاتچىسى بولغان بۇ يىگىتكە ئاستىرتتىن قاراپ، نىمىدۇر دىمەكچى بولدى، گەپ قىلالماي لەۋلىرى تىترەپ كەتتى ۋە شۇ چاغدىلا، يىگىتنىڭ ئۇ يەر- بۇ يېرى يىتىرىلغان چاپىنى بىلەن بويۇن ئارىلاپ سول مۇرىسىدىكى تىرناق ئىزلىرىدىن تەپچىۋاتقان قان تامچىلىرىنى كۆرۈپ قېلىپ، دەرھال رومىلى بىلەن سۈرتەكچى بولدى.

- ھىچقىسى يوق، - دىدى يىگىت كۈلۈمسىرەپ، ئاندىن قارىغاي تۈۋىدىن بىر سىقىم قۇرۇق

توپا ئېلىپ، يارىسىغا بېسىپ قويدى.

- راقىمىت سىزگى، جانىمنى ئايۇدان قۇتقارپ قالدىڭىز! - دىدى قىز كۆزىگە ياش ئېلىپ.

يىگىتنىڭ گۇمانى توغرا ئىدى. بۇ رەھىمسىز تەقدىرنىڭ دەھشەتلىك بورانلىرى ئاللىقايلاردىن قۇمۇل تاغلىرىغا ئۇچۇرۇپ كەلگەن قازاق قىزى ئىدى. يىگىت دادىسىنىڭ چوڭلارغا ئېيتىپ بېرىدىغان ئۆز سەرگۈزەشتىلىرى قاتارىدا قازاق خەلقى ھەققىدە قىلغان بەزى گەپلىرىنى ئاڭلاپ قالغان بولسىمۇ، ئۆزى تېخى قازاقلارنى كۆرمىگەن ئىدى. شۇڭا، قىزنىڭ گېپىنى دەرھال چۈشىنەلمەي سەل تۇرۇۋېلىپ:

- ھە، ئېيىق، ئېيىق، ئۆزلە بولمىسىلا، بۇ ئېيىق مېنىمۇ يەپ قويۇردى، - دىدى، ئاندىن، -

ئۆزلە نەتتىن كەلدىلە؟ - دەپ سورىدى قۇمۇل تاغلىقلىرى شۇنىسىدە.

قىزىمۇ بۇ گەپنى تەستە چۈشىنىپ، ئۆزىنىڭ يىراقتىن كەلگەنلىكىنى ئۇقتۇردى. ئاندىن يىگىتنىڭ «ئەمدى نەگە بارىدىلا؟» دىگەن سوئالىغا جاۋابەن، نەگە بېرىشنى ئۆزىنىڭمۇ بىلمەيدىغانلىغىنى ئېيتىپ يىغلاپ تاشلىدى. يىگىت پۈتۈپ ھۇجۇدى ئېرىپ كېتىۋاتقاندا، بوششىپ كەتتى. «قانداق قىلسام بولۇر؟ ئۆيىگە بارىسلا دىسەم ئۇنارمۇ؟ ئۇنىمىسىچۇ؟ ئۇنى بۇ يەردە قالدۇقمۇ يالغۇز تاشلاپ كەتكىلى بولىدۇ؟!» دەپ ئويلايتتى ئۇ. ئاخىرى، ئۆزىگە غەيرەت بېرىپ: «بىزنىڭ ئۆيىگە بارامدىلا، ئانچە يىراق ئەمەس» دىدى.

- ئۆيىڭىزدە كىمىڭىز بار؟ - دىدى قىز.

قىزنىڭ بۇ گېپى بىلەن يىگىت تېتىكىلىشىپ، ئۆز ئۆيىدە قېرى ئاتا-ئانىسىنىڭ بارلىغىنى، ئۆزلىرىنىڭ مالچىلىق ۋە ئوۋچىلىق بىلەن كۈن كۆرىدىغانلىغىنى بىر نىمىلەر قىلىپ ئۇقتۇردى. قىز بېرىشقا رازىلىق بىلدۈردى. يىگىت ئۆتكۈنچى يامغۇرنىڭ ئاخىرقى تامچىلىرى ئاستىدا، ئېيىقنىڭ تېرىسىنى سويۇشقا كىرىشتى. قىزمۇ قوينىدىن پىچاق چىقىرىپ، ئۇنىڭغا ياردەملەشتى. يىگىت بۇنى كۆرۈپ، «ئۇلارنىڭ يۇرتىدا قىزلارمۇ پىچاق تۇتىدىغان ئوخشايدۇ» دەپ ئويلاپ قالدى. كېيىن ئۇنىڭ ئويلىغىنىدەك بولماي، بۇ پىچاقنىڭ سىرى باشقىچە بولۇپ چىقتى. يىگىت ئېيىق تېرىسىنى ئىگەرگە بۆتۈرمەپ بولۇپ، قىزنى ئاتقا مىنىشكە تەكلىپ قىلدى. قىز باشتا ئۇنىمايراق، كېيىن يىگىتنىڭ زورلىشى بىلەن ئاتقا مىنىدى. قىز بىر قەدەم ئالدىدا كېتىۋاتقان يىگىتكە ئەمدى ئوبدانراق قاراشقا باشلىدى. ئۇنىڭ كېلىشكەن قەددى-قامىتى، كەڭ يەلكىسى، بولۇپمۇ پالۋانلارچە مەردانە قەدەم تاشلىشى كىمدۇر بىرسىگە ئوخشاپ كەتكەندەك سېزىلدى. دە، بىردىنلا كۆڭلى بۇزۇلۇپ، ئارقىدا قېلىۋاتقان ئېگىز تاغ چوققىلىرىغا ئىختىيارسىز بۇرۇلۇپ قاراتتى. ئۇنىڭ بوتا كۆزلىرىدىن مەڭزىگە تېمىۋاتقان ياش تامچىلىرى پېتىپ كېتىۋاتقان قۇياش نۇرىدا خۇددى سەھەر ۋاقتىدىكى شەبنەم دانچىلىرىدەك پاقىرايتتى.

2

ئۈچ يۈز نەچچە يىل ھۆكۈم سۈرگەن قۇمۇل ۋاڭلىغىنىڭ ئاخىرقى ۋەكىلى شامەخسۇت ۋاڭلىق قىلغان زامانلاردا (مىلادى 1875-يىلىدىن 1928-يىلىغىچە) قۇمۇل تاغ رايونلىرى ئون ئىككى سۇمۇلغا ① بۆلۈپ ئىدارە قىلىناتتى. بۇ ئون ئىككى سۇمۇل «ئون ئىككى تاغ» دەپ ئاتىلاتتى. ئون ئىككى تاغ: تاراتى، قوراي، تاشار، ئىدىر، باغداش، خوتۇننام، شوپۇل، باي، ئارا تۈرۈك، نوم، تۈركۆل ۋە نېرىنكىر دىگەن يەرلەردىن ئىبارەت ئىدى. ھەر بىر تاغنى بىر دورغا ② باشقۇراتتى. نېرىنكىر قۇمۇلنىڭ شىمالىدىكى تىيانشان تاغ تىزىملىرىغا جايلاشقان بولۇپ، قۇمۇلدىن بارىكۆلگە بارىدىغان يول كۆشۈتە داۋان ئارقىلىق نېرىنكىر تاغلىرىنىڭ ئېتىگىدىن ئۆتەتتى. نېرىنكىرلىقلار ئاز-كۆپ تېرىقچىلىقنى ھىساپقا ئالمىغاندا، ئاساسەن چارۋىچىلىق بىلەن كۈن كەچۈرەتتى. بايىقى ئوۋچى يىگىت ئەنە شۇ نېرىنكىرلىق سەپەر قۇل دېگەن مالچىنىڭ ئوغلى ئىدى. سەپەر قۇلنىڭ ئۆزى بولسا، ئون بەش يېشىدا قەرز تۈلىشى ھىساۋىغا ۋاڭ ئوردىسىغا قۇللۇققا تۇتۇلغان ئىدى. شۇندىن باشلاپ، ئوردىنىڭ ئايىقى ئۈزۈلمەيدىغان پارچە-پۇرات ئىشلىرىدىن تارتىپ، ئات بېقىش، ھارۋا ھەيدەش، ۋاڭ بىر ياققا ماڭسا، جو (تەختىراۋان) كۆتىرىشكە ئوخشاش ئىشلار بىلەن ئۇنىڭ يىگىرمە بەش يىللىق ئۆمرى ئۆتۈپ كەتتى. بۇ يىگىرمە بەش يىلنىڭ كۆپ قىسمى ئۇ يېقى بېيجىڭ، بۇ يېقى مورى، گۇچۇڭ، ئالتاي-چۆچەك، ئۈرۈمچى، تۇرپان يوللىرىدا، ۋاڭنىڭ سودا كارۋانلىرىدا تۈگە يېتىلەش بىلەن ئۆتتى.

شامەخسۇت ئەللىك تۆت يىل ۋاڭلىق قىلىش مەزگىلىدە، بېيجىڭدىكى مانجۇ خانلىرىنىڭ ئالدىغا ھەددى-ھىساپسىز سوۋغا-سالاملار بىلەن ئون نەچچە قېتىم تەزىمگە بارغان ۋە شۇ جەرياندا

① سۇمۇل - موڭغۇلچە «يۇرت» دېگەن سۆز.

② دورغا ياكى دادۇرغا - موڭغۇلچە «ئىدارە قىلغۇچى» مەنىسىدە. قۇمۇلدا ھەربىر دورغا جەنۇبىي شىنجاڭدىكى ماڭ بېگى بىلەن تەڭ مەنسەپ ئىدى.

ئۇنىڭ مەنسەپ دەرىجىسى ئون سەككىز قېتىم ئۆستۈرۈلگەن ئىدى. شامەخسۇت ۋاڭ بېيجىڭغا قىلىنغان سەپەرلىرىنىڭ بىرىدىن قايتىپ كېلىۋاتقاندا، بىر چۈش كۆرۈپ قالدى. تەبىرىچىلەر بۇ چۈشنى «ئەگەر ئوردىنىڭ كونا قۇللىرىدىن بىرىنى ئازات قىلسا، گاڭ غوجامنىڭ مەرتىۋىسى تېخىمۇ كۆسكەي» دەپ ئۆردى. شۇنىڭ بىلەن شامەخسۇت ئونلىغان ئوردا قۇللىرىنىڭ ئىچىدىن سەپەر قۇلنى ئازات قىلىپ، ئۆز يۇرتى نېرىنكىرغا قايتۇرغان ئىدى.

سەپەر قۇل «ئازات» بولغاندا، قىرىق ياشقا كىرىپ قالغان، ئاتا-ئانىسى بولسا، ئاللىقاچان ئالەمدىن ئۆتكەن. شۇڭا ئۇرۇق-تۇققانلىرى بىلەن ئەل-جامائەت ئۇنى جاھاندىن ئەۋلاتسىز كەتمسۇن دەپ، رەۋىخان دىگەن بىر تۇل ئايالغا ئۆيلەندۈرۈپ قويغان ئىدى. ئارىدىن بىرەر يىل ئۆتۈپ رەۋىخان بىر ئوغۇل تۇغدى. سەپەر قۇل «مەن كۆرگەن قۇللۇق جەۋرىدىن خۇدايىم ئامان ساقلىغاي» دىگەن ئوي بىلەن ئىسىم قىلىپ، بالىغا «ئامانبەگ» دەپ ئات قويغۇزدى (قۇمۇلدا، ئادەتتىكى كىشىلەرمۇ، ئۆز پەرزەنتلىرىگە «پالان بەگ، پۈكۈن بەگ» دەپ ئات قويۇش بىر ئادەت ئىدى) بىراق، سەپەر قۇلنىڭ ئوغلىغا بۇ ئات سىڭمىدى. بالا يەتتە-سەككىز ياشلارغا كىرگەندە، مەھەللىدىكىلەر «ئامانقۇل» دەيدىغان بولۇۋالدى. ئېتىڭ نىمە دېسە، بالىمۇ «ئامانقۇل» دەپ جاۋاپ بېرەتتى. شۇنداق قىلىپ، بالىنىڭ ئېتى «ئامانقۇل» بولۇپ قالدى. ئەمما بۇ ئىشلار سەپەر قۇلنىڭ كۆڭلىنى ناھايىتى غەش قىلاتتى. ئۇ «بۇ قانداق گەپ! ئۇلار بەگ بالىسى بەگ، قۇل بالىسى قۇل. سېنىڭ (قۇل) دىگەن ئېتىڭ بالاڭغىمۇ مۇراس بولۇپ قېلىشى كېرەك دىمەكچىمۇ؟» دەپ ئويلايتتى، كىملىرىگىدۇ ئاچچىق قىلىپ.

بىراق، ئايالار، يىللار بىر خىلدا كېچىۋەردى، زامان ئۆز پەيلىنى ئۆزگەرتىمەي ئۆتۈۋەردى. سەپەر قۇلمۇ تەقدىرگە تەن بېرىپ، ئۆز تىرىكچىلىگىنى قىلىۋەردى. بالىنى بولسا، مىلتىق تۇتالايدىغان بولغاندىن باشلاپ، ئوۋچىلىققا ئۆگىتىپ كېلەتتى. ئامانقۇل يىگىتلىك دەۋرىگە يەتكەندە، ئۇستا مەرگەن بولۇپ قالدى. بىر كۈنى دادىسى ئۆزىنىڭ بىردىن-بىر قىممەتلىك بايلىقى بولغان كونا قارا مىلتىغىنى ئۇنىڭ قولىغا تۇتقۇزۇپ، «بالام، مەن قېرىپ قالدىم، ئەمدى ئۆزۈڭ بىر نىمە قىل. خۇدايىم بەرىكە بەرسە، قەرزلىرىنى ئۈزۈپ، تويۇلغۇڭنىمۇ راسلاپ ئالۇرمىز» دىدى. شۇندىن بۇيان، ئامانقۇل كەسپى ئوۋچى بولۇپ قالدى. بەزىدە ئىككى-ئۈچ كۈنلەپ ئۆيگە قايتمايتتى. بۈگۈن ئۇ ئىككى كۈنلۈك ئوۋدىن قايتىپ كېلىۋېتىپ، بايىقى ئېيىق ۋە قەسگە ئۇچرىغان ئىدى.

3

ئامانقۇل بايىقى قىز بىلەن يۇرت ئىچىگە كىرگەندە، ئاندا-ساندا چىراقلار يېنىپ، ئىتلار ھاۋشىماقتا، قوي-قوزىلار مەرەشمەكتە ئىدى. ئون تۆت كۈنلۈك تولۇن ئاي يەر-جاھاننى كۈندۈزدىكىدەك يورۇتۇپ تۇراتتى.

ئۇلار مەلىنىڭ ئەڭ چېتىدىكى ئۆيگە يېقىنلاشقاندا، ھاۋشىپ كېلىۋاتقان «قارا يىلپىز»^① ئۆز

① ئامانقۇل ئۆزىنىڭ ئىسمىنى شۇنداق دەپ ئاتايتتى.

ئىگىسىنى تونۇپ، جىم بولدى-دە، قۇيرۇغىنى شىپاگىشىپ كېلىپ، ئامانقۇلنىڭ تېرە شالۋۇرىنى پۇراشقا باشلىدى. سەپەر قۇل بىلەن رەۋىخان مومايمۇ چىقىپ كەلدى. بۇ، تاملىرى تاش-لاي بىلەن قوپۇرۇلغان ئاددىسى بىر ئۆي ئىدى، ئۇنىڭ ئۇدۇلىدا بىر كىگىز ئۆي ئاپپاق ئايدىڭدا خۇددى بوز گۈمبەزدەك چوقچىيىپ تۇراتتى. قېرىلار ئامانقۇل بىلەن ئېسەنلىشىۋېتىپ، ئاتتىن چۈشۈۋاتقان قىزغا ھەيران بولغاندەك قاراشتى.

- مېھمان باشلاپ كەلدىم،- دىدى ئامانقۇل كۈلۈمسىرەپ. قىزمۇ قېرىلارغا نازۇك بىر ھەركەت بىلەن تازىم قىلدى.

- ھارمىغا، ئايلا ① قىزم،- دىدى رەۋىخان موماي قىزنىڭ يېنىغا كېلىپ. سەپەر قۇل قىزنىڭ كەمۇلىدا پارقىراپ تۇرغان ئۇششاق تەڭگىلەرگە قاراپ، بىر زامانلار ئالتاي يايلاقلىرىدا كۆرگەن قازاق كېلىنچەكلىرىنى ئېسىگە ئالدى-دە، ھەيران بولۇپ تۇرۇپ قالدى. ئاندىن قىزغا يېقىن كېلىپ: «خوش كەپسىز قىزم» دىدى.

قىز قوللىرىنى كۆكسىگە قويۇپ، بوۋايغا سالام قىلدى. سەپەر قۇل «ھەي مومىسى، بۇ ئايلا قىزىمنى كىگىز ئۆيگە باشلا» دەپ قويۇپ، ئات بىلەن ھەپلىشىپ كەتتى ۋە «ئېيىقمۇ ئاتتىڭمۇ تېخى، خوي ئىش قىپسەنغۇ! ماڭ، ئەمدى سەنمۇ ھاردۇق ئال» دىدى ئامانقۇلغا.

قىز قارا چىراق يورۇغىدا، كونا بولسىمۇ، پاكىز يىغىشتۇرۇلغان كىگىز ئۆينىڭ ئىچىگە كۆز يۈگۈرتۈپ چىققاچ، ئۆز ئۆيىگە كېلىپ قالغاندەك يېنىكىلىك ھىس قىلاتتى.

- ئوت قالاپ بېرەي، كىيىملىرىنى قۇرۇتۇۋالسىلا، قىزم - دىدى موماي ئۆينىڭ ئوتتۇرىسىدىكى ئۈچ پۇتلۇق تۆمۈر ئوچاققا ئوت يېقىۋېتىپ. قىز غەمكىن كۈلۈپ، موماينىڭ يېنىغا ئولتۇردى، «ھە، ئېيتماقچى، بۇ ئايلا قىزىمنىڭ ئېتى نىمىكىن؟» دەپ سورىدى موماي ئوتنى پۈۋلەۋېتىپ.

- ئايسۇلۇ.

- ۋاي قىزم، ئاتلىرى خويمۇ چىرايلىق ئىكەن. ئۆزلە كىمىنىڭ قىزى؟

قىز جاۋاب بەرمەي جىم ئولتۇراتتى. بىر چەتتە ئولتۇرغان ئامانقۇل گەپكە ئارىلىشىپ:

- ئىنە ②، تولا گەپ سوراپ مېھماننىڭ كۆزىگە كىرىۋالماي، ئاۋال بىزگە چاي بەرسەڭچۇ، -

دىدى.

- ۋاي شورۇم قۇرغۇر! دىمىسىمۇزە. راست ئەمەسمۇ؟ ئەدەم دىگەن نىمە قېرىغاندا زىيادە

گەپلىك بوپقالدىكەن، بالام. بۈگۈن سېنى كەپقالدۇ دەپ، كۈجە قاينىتىپ قويۇۋىدىم. ھازىرلا ئىسسىتاي - دىدى موماي چىقىپ كېتىۋېتىپ.

تاغ پىيىزى ئارىلاشتۇرۇپ قاينىتىلغان ئارپا كۈجىسى ناھايىتى مەزىلىك ئىدى... داستىخان يىغىلغاندا، سەپەر قۇل ئوغلىدىن ئېيىقنى قانداق قىلىپ ئېتىۋالغانلىقىنى سورىدى. ئامانقۇل بولغان ۋەقەنى تەلتۈكۈس سۆزلەپ بەردى.

- خۇدا ساقلىغانى بۇرە يىمەس، يەي دىسىمۇ چىشى ئۆتمەس دىگەن شۇ. بۇ قىزىمنىڭ

تەلىپى بار ئىكەن - دىدى سەپەر قۇل.

- ئېتىمۇ چىرايلىق ئىكەن، ئايسۇلۇ دەيدۇ - دەپ يېقىملىق كۈلدى موماي.

① ئايلا - بۇ سۆز قۇمۇل شۆبىسىدە «خان قىز»، «خېنىم قىز» مەنىلىرىدە، ھەتتا ئىسىم ئورنىدىمۇ ئىشلىتىلىدۇ. مەسلەن، ئايلاخان، چوڭ ئايلا دىگەندەك.

② ئىنە - ئانا.

- خۇدا ساقلىغانى بۆرە يىمەس، يەي دىسىمۇ چىشى ئۆتمەس دىگەن شۇ. بۇ قىزىمنىڭ تەلىپى بار ئىكەن - دىدى سەپەرقۇل.

- ئېتىمۇ چىرايلىق ئىكەن، ئايسۇلۇ دەيدۇ - دەپ يېقىملىق كۈلدى موماي.

- ئايسۇلۇ - دىدى سەپەرقۇل ئۆز گۇمانىنىڭ تامامەن توغرا بولۇپ چىققانلىغىغا خوشال بولۇپ، - قازاقچىدا چىرايلىقنى «سۇلۇ» دەيدۇ، شۇنداقمۇ قىزىم؟ سىز ئالتاي ياقىتىن كەلگەن ئوخشىماسىز؟

قىز جاۋاپ بەرمەي، بىگىز بارىمى بىلەن كىگىزنى تاتىلاپ جىم ئولتۇراتتى. سەپەرقۇل كۈلۈپ قويدى. دە، ئەمدى بۇ قىزنىڭ چوقۇم بىر چوڭ بەختسىزلىككە ئۇچرىغانلىغىنى، ھازىرچە ياتسىراپ ئۆز دەردىنى ئېيتالمايۋاتقانلىغىنى پەملەپ، ئاتىلارچە مېھرىۋانلىق بىلەن مۇنداق دىدى:

- بوپتۇ قىزىم، قەيەردىن كەلگەن بولسىڭىز مەيلى، سىز بىزگە خۇدايى قوناق. مەن ياش چاغلىرىمدا سىلەرنىڭ سۈت-قىمىزىڭلارنى كۆپ ئىچكەن، ئۆز-تەمىڭلارنى كۆپ تېتىغان. بۇ ياخشىلىقنى بىر ياندۇرسام دەپ تىلەيتتىم. خۇدا بۈگۈن ئارزۇيۇمغا يەتكۈزگەن ئوخشايدۇ.

قىزنىڭ كۆزلىرىدىن تاراملاپ ياش تۆكۈلۈپ كەتتى. رەۋىخان موماي ئۇنىڭ باش-كۆزىنى سىلاپ، ئۆزىمۇ كۆز يېشى قىلىشقا باشلىدى.

- بولدى قىل مومىسى، ئەمدى بۇ ئايلا قىزىمۇ ئارام ئالسۇن - دىدى بوۋاي ئامانقۇل بىلەن ئۆيدىن چىقىپ كېتىۋېتىپ.

ئەتىسى ئەتىگەندە، رەۋىخان موماي قىزنىڭ چاچلىرىنى تاراپ، ئۆزىنىڭ قىز تويىدا كىيگەن كىمخاپ جىيەكلىك گۈللۈك دۇخاۋا دوپپىسىنى ئۇنىڭغا كىيگۈزۈپ قويدى. دوپپا قىزغا شۇنداق ياراشتىكى، بىر قاراشتا ئۇ ئۇيغۇر قىزىنىڭ ئۆزىلا بولۇپ قالغان ئىدى. موماي ئۇنىڭ سۇمبۇل چاچلىرىغا، ئىنچىكە قارا قاشلىرىغا، ئۇزۇن كىرىپكىلىرى بىلەن بوتى كۆزلىرىگە، نېپىز لەۋلىرى بىلەن ئالمىدەك يۇمۇلاق يۈزىگە قاراپ، «يا ئاللا، ئەجەپمۇ چىرايلىق تۇرىلىپتىكەن، ئاسماندىكى ئاينىڭ ئۆزىلا» دەپ ئويلاپ: «جېنىم بالام، ئۆزلەنى ئايقىز دىسەم بولغىدەك، ئايغىلا ئوخشايدىكەن!» دىدى. قىز موماينىڭ گېپىنى چۈشەندى. ئۆزىنىڭ پاجىئەلىك سەرگۈزەشتىلىرى ۋە پايانسىز چۆلدە كېتىۋېتىپ، تۈن قاراڭغۇسىدا يولدى ئاداشقان يولۇچىنىڭكىدەك نامەلۇم تەقدىرى تۈپەيلى، ئۆز ئىسمىنى ئۆزگەرتىۋېلىشنىڭ لازىملىغىنى ئويلاپ رازىلىق بىلدۈردى. ئاخشىمى ئاش ئىچىۋېتىپ، رەۋىخان موماي بوۋاي بىلەن ئوغلىغا بۇ گەپنى ئېيتىپ بەرگەندە ھەممىسى كۈلۈشۈپ كەتتى.

- ھەي مومىسى - دىدى سەپەرقۇل خۇش چاخچاقلىق بىلەن - سېنىڭزە، دىمەيدىغان گېپىڭ، چالمايدىغان دېپىڭ يوق. ئايقىز دېگىنىڭغۇ تازا بوپتۇ. ئەمما بۇ قىزنىڭ ئۆزىگە پىسەنت كېلىۋىمىكىن؟ قانداق قىزىم، بۇ ئات سىزگە ياقامدۇ؟

قىز غەمكىن كۈلۈپ قويدى. شۇنداق قىلىپ، قىزنىڭ ئېتى ئايقىز بولۇپ قالدى.

ئايقىز شۇ كۈندىن باشلاپلا ئۆي يىغىشتۇرۇش، قازان- قومۇچ يۇيۇش ۋە سېغىن قىلىشقا كىرىشتى. ئۆي ئىگىلىرىنىڭ خوشاللىغى ئىچ-ئىچىگە سىغمايتتى؛ بىراق، ئايقىزنىڭ كۆڭلى دائىم سۇنۇق ۋە پات-پاتلا ئۇلۇق-كىچىك تىنىپ، ئاھ ھېكشىنى كۆرۈپ، ئىچى پۇشاتتى. خالىراق قالغان كەزلىرىدە «بۇ زادى نىمە بولغان قىزدۇ، ئۇقۇپ باقساق بولاتتى» دېيىشىمۇ، ئۇنى ئايپ، سوراقتا پىتىنالىتتى. قىزنىڭ بۇ ئەھۋالى، بولۇپمۇ، ئامانقۇلغا قاتتىق تەسىر قىلاتتى. ھېلىقى ئېيىق

ۋەقەسى بولغان كۈنى، قاتتىق يامغۇر يېغىۋاتقاندا، قىز بىلەن قارىغاي تۈۋىدە ئولتۇرغان سائەتتىن باشلاپ، ئامانقۇلنىڭ قەلبىدە ئاجايىپ بىر ھىس پەيدا بولغان ئىدى. قىزنى ھەر كۆرگەندە، يۈرگى «جىغ» قىلىپ كېتەتتى. دە، دەرھال يەرگە قارىۋالاتتى. قىزنىڭ سەل-پەل ئېچىلىپ يۈرگىنىنى كۆرسە، خوشال بولغۇسى كېلىپ، ئاھ چەككىنى ئاڭلىسا، پۈتۈن ھۇجۇدى تىترەپ كېتەتتى. شۇنداق قىلىپ، ئون-يىگىرمە كۈن ئۆتۈپ كەتتى.

ئايىقىزنىڭ ئاسماندىن چۈشكەندەكلا پەيدا بولۇپ قېلىشى، خولۇم-خوشنىلار بىلەن ئەلە-مەلىنى تېخىمۇ ھەيران قىلدى. بەزىلەر يىراق-يېقىندىن ئەجەپلىنىپ قارايتتى، بولۇپمۇ، ئاياللارغا بولۇپ بەردى. بەزىلىرى بىرەر بانا بىلەن رەۋىخان موماينى گەپكە سېلىپ كۆرەتتى. رەۋىخان موماي بولسا، باشتا دىيىشۋالغىنى بويىچە، ئاددىلا قىلىپ، بارىكۆلدىكى بىر تونۇشمىزنىڭ قىزى دەپ جاۋاپ بېرەتتى. لېكىن بۇنىڭغا ھېچكىم ئىشەنمەيتتى.

«ئىچ نېمىنى يىمەيدۇ، ئەل نېمىنى دىمەيدۇ» دىگەندەك، ئاخىر ھەرخىل گەپ-سۆزلەر چىقىشقا باشلىدى. بەزىلەر «ئامانقۇلغا بىر تاغ پەرىسى ئۇچقىشىپتۇ» دىسە، بەزىلەر «ئېيىق ئەپچىپ كەلگەن قىز ئىكەن، ئامانقۇل قۇتقۇزۇۋاپتۇ، ئەمدى ئامانقۇلغا تەككەدەك» دىيىشەتتى. بەزى ئاق كۆڭۈل كىشىلەر: «ھەر نىمە بولسا خۇدايىم سەپەر قۇلغا تەييار كېلىن بېرىپتۇ. بولمىسا، بۇ بىچارىلەر كىمنىڭ ئالدىغا قىز سوراپ باراتتى» دىسە، بەزى كۆڭلى قارىلار: «ئامانقۇل بىر قازاق قىزىنى ئوغۇرلاپ كەپتۇ، پۇلى يوق ئاشىق، تەييارغا مەشۇق دىگەن شۇ» دىيىشەتتى. بەزى ھاللىق ئائىلىلەرنىڭ يىگىتلىرى تارلىق قىلىپ، «پەرىدەك قىزنىڭ ئامانقۇلدەك يالاڭتۇشنىڭ قولىغا چۈشۈپ قالغىنىنى قارىمامدىغان» دەپ نىيىتىنى بۇزۇشقا باشلىدى. بولۇپمۇ نىياز دورغىنىڭ ئەركە ئوغلى خامۇش بەگنىڭ پەيلى ھەممىدىن يامان ئىدى.

ئايىقىز بولسا، تېخىچىلا سىر بەرمەي، ئاھ-ئۇھ چېكىپ يۈرەتتى. بىر كۈنى رەۋىخان موماي سەپەر قۇلغا مۇنداق دىدى:

- دادىسى، بۇ ئىش بولمىدى. مۇنداق ئۆتۈۋېتىپ، بۇ ئايلا قىزى ئاغرىپ-تارتىپ قالمىغاي يەنە. ئۆزلە گېپىنى خېلى ئوبدان ئۇقۇدىغان بولغاندىكىن، سوراپ باقمادىلا. نىمە دەردى بولسا، ئىلاجىنى قىلمايمىزمۇ؟

- راست ئېيتىسەن مومىسى - دىدى بوۋاي - مېنىڭمۇ ئىچىم پۇشۇپ كەتتى. بۇ گۇۋالغا ① قاراپ، يۈرەك-باغرىم ئېزىلىپ كېتىۋاتىدۇ. مەن بار يەردە سەن گەپ ئېچىپ باق، نىمە دەرەك. بىر كۈنى ئايىقىز ئۆچكە تىۋىتىدىن يىپ ئىگىرىپ ئولتۇرغاندا، رەۋىخان موماي مۇنداق دىدى:

- جىنىم بالام، مېنىڭ قىزىم يوق ئىدى. خۇدايىم ئۆزلەنى ئاسماندىن چۈشۈرۈپ بەردى. قاراڭغۇ ئۆيگە چىراق يېقىلغاندەك، ئۆزلە بىلەن ئىچ-قارنىمىز ئېچىلىپ قالدى. ئېيتىسلاچۇ، ياخشى كۈننىڭ يامىنىدا بىزنى تاشلاپ، كېتىپمۇ قالورلامۇ؟

ئايىقىز بىردىنلا موماينىڭ بويىغا ئېسىلىپ، ئون سېلىپ يىغلىۋەتتى. مومايىمۇ، كۆز يېشى قىلىپ، ئاق لىچىگىنىڭ ئۇچى بىلەن قىزنىڭ يېشىنى سۈرتەتتى. بىر ھازادىن كېيىن، ئايىقىز ئۆز سەرگۈزەشتىسىنى سۆزلەشكە كىرىشتى.

① گۇۋال - ئۇۋاللىققا ئۇچرىغان بىچارە

ئىككىنچى باب

ئايقىزنىڭ سەرگۈزەشتىلىرى

ئادەم - ئەك جۈرۈك قومۇش. بىر تامچە سۇمۇ ئۇنى ئۆلتۈرۈپ قويۇشى مۇمكىن. ئەمما، ئۇ يىكەر قىلغۇچى قومۇش بولغاچقا، ئۆلۈمنى چۈشىنىشكە يەتمەي ۋە ئۆز قاتىللىرىدىن ئۆستۈن چىقىدۇ.

- پاسكال بىلەن ①

1

مەلۇم بولدىكى، بۇ قىز مورى تاغلىرىدا ياشايدىغان ھاللىق بىر چارۋىچىنىڭ يالغۇز قىزى ئىكەن. مۇھەببەت ئىلاھى ئۇنىڭ قەلبىنى ئۆزلىرىنىڭ مالچىسى يېتىم ئوغۇل جۇماتايغا باغلاپتۇ. ئۇلار قازاق خەلق چۆچەكلىرىدىكى «قوزى كۆرپەش بىلەن بايان سۆلۈ» غا ئوخشاش ئىش - مۇھەببەت ئوتىدا كۆيۈپ يۈرىدىكەن. جۇماتاي ئۆز قولىنىڭ قىسلىقىدىن قىزغا ئەلچى كىرگۈزەلمەي، يەر قاتتىق، ئاسمان ئېگىز بولۇپ يۈرگەندە، چىنگىل دېگەن يۇرتتىكى بىر ئوكۇرداي ② بۇ قىزنى ئۆز ئوغلىغا سورتىپتۇ. قىزنىڭ دۇنيا پەرەست دادىسى نۇرغۇن «قالىن مال» بەدىلىگە ماقۇل بولۇپتۇ. قىزنىڭ يىغىسىغا چىدىيالمىغان ئانىسى ھەرقانچە تىرىشىپ كۆرسىمۇ، گېپىنى ئۆتكۈزەلمەپتۇ. توي كۈنلىرى يېقىنلاشقاندا، قىز جېنىدىن تويۇپ، ئۆزىنى ئۆلتۈرۈۋالماقچى بوپتۇ. جۇماتاي بۇنى سېزىپ قېلىپ، ساپ مۇھەببەت ئۈچۈن ياشاش يولىنى تېپىشنى، ئەگەر قىز لايىق كۆرسە، يىراق بىر يۇرتقا قېچىپ كېتىشنى تەكلىپ قىپتۇ. جۇماتاي ئېيتىشىچە، كۈن چىقىش تەرەپتىكى قۇمۇل دېگەن يۇرتنىڭ تاغلىرىدا بىپايان يايلاقلار بار، ئۇ يەردە بۇلارنى تونۇيدىغان كىشىمۇ يوق ئىكەن. قىز بۇ گەپلەرنى ئاڭلاپ، ماقۇل بوپتۇ. دە، ئىككى ئات تەييارلاپ، بىر كېچىسى ھېچكىمگە تۇيدۇرماي يولغا چىقىپتۇ. بىر قانچە كۈنلەر چۆل - باياۋان، تاغ - دەشتەلەرنى كېزىپ، مۇشۇ تاغقا (نېرىنكىغا) ئۇلاشقاندا، ئۈچ ئاتلىقنىڭ ئىز قوغلاپ كېلىۋاتقانلىغىنى كۆرۈپ قاپتۇ. تەۋەككۈل دەپ تاققا يامىشىپ، قاق بەلگە چىققاندا، ئۈچ ئاتلىق قوغلىشىپ كېلىپ ئارقا - ئارقىدىن ئوق ئۆزۈپ، ئاتلىرىنى يىقىتىپتۇ (مەقسىتى تىرىك توشۇش بولسا كېرەك). جۇماتاي بىلەن ئايقىز ئۆدۈل كەلگەن تاشلارنى دومىلىتىشقا باشلاپتۇ. تاش - تاشقا

① پاسكال بىلەن - مىلادى 1623-1663 - يىللىرى ياشىغان مەشھۇر فرانسۇز پەيلاسوپى.

② ئوكۇرداي - قازاقچە «مىڭ بېگى» دىگەن سۆز

③ «قالىن مال» - قازاقچە «تويلىق» دىگەن سۆز

دەھشەتلىك بىر گۈلدۈرلەش ۋە قويۇق چاڭ-توزان ئىچىدە ھېلىقىلار جىمپ قاپتۇ. جۇماتاي ئۇلارنى ئۆلدى دەپ ئويلاپ، ئات-قوراللىرىنى ئېلىشقا ماڭغاندا، بىر ئوق كېلىپ تېگىپ، جۇماتايىنى يىقتىپتۇ. قارىغۇدەك بولسا، ھېلىقىلارنىڭ بىرى يەنە ئۆمىلەپ كېلىۋاتقۇدەك. ئايقىز غەزەپ بىلەن يەنە تاش دومىلىتىشقا باشلاپتۇ. بىر چاغدا ھېلىقى ئەبلەخنىڭ تاش ئاستىدا ئۆلۈپ ياتقانلىقىنى كۆرۈپتۇ. ئايقىز جۇماتايىنىڭ يېنىغا كەلسە، ئۇ قىپقىزىل قانغا مىلىنىپ ياتقىدەك. قىز: «جۇماتاي، جۇماتاي!» دېگىنىچە، ئۆزىنى ئۇنىڭ ئۈستىگە تاشلاپتۇ. جۇماتاي: «سۆيۈملۈكۈم، مېنى كەچۈر. ئاتا-ئاناڭ ۋە يۇرتۇڭدىن ئايرىپ، سېنى ئېغىر كۈنلەرگە قويدۇم. تەقدىر شۇنداق بولسا كېرەك، مەندىن رازى بول!» دېگەن گەپلەرنى ئېيتىپ، بېلىدىكى تاسما بەلۋېغى بىلەن پىچىقىنى قىزغا بېرىپتۇ. دە، قىزنىڭ قولىنى تۇتۇپ تۇرۇپ كۆز يۇمۇپتۇ. ئايقىز چاچلىرىنى يۇلۇپ، ياقىسىنى يىرتىپ، بىردەم ھوشىدىن كەتكەندەك بوپتۇ. ئاندىن، «ئەمدى بۇ جاننىڭ ماڭا نىمە كېرىكى بار» دەپ، جۇماتايىنىڭ جەستىنى قۇچاقلىغان پېتى پىچاقنى ئۆز كۆكرىكىگە سالماقچى بولغاندا، ئەلەم ۋە غەزەپكە تولغان ياش يۈرىكىدىن بىر سادا ئاڭلانغاندەك بوپتۇ:

«توختا! سۆيۈملۈكۈڭ جۇماتاي بۇ پىچاقنى ئۆزۈڭگە سال دەپ بەردىمۇ؟ ياق، ياق! قىساس ئال دەپ بەردى، قىساس! قىساس! قىساسنى كىمدىن ئالسىن، كىمدىن؟ ئوكۇردايدىنمۇ؟ ھە، ئوكۇردايدىن! شۇ ئوكۇردا يەنە ئوخشىغانلاردىن! قاچان؟ كۈن ئۇزۇن، بىر كۈن بولمىسا، بىر كۈن قىساس ئالسىن. شۇڭغىچە ياشاش كېرەك، ياشاش! ياشاش ئۈچۈن، ئەل بار يەرگە بېرىش كېرەك. ئەل كۆپ، ئەلنىڭ قوينى كەڭ. ساڭا خەيرخاھ كىشىلەر چىقىپ قالىدۇ، ياردەم قىلىدۇ، ئەلنى تاپ، ئەلنى...!»

شۇنىڭدىن كېيىن، ئايقىز جۇماتايىنىڭ جەستى ئۈستىگە تاشلارنى قىرلاپ قەبرە ياساپتۇ. ئاندىن تاش قەبرىنى بىرنەچچە قېتىم چۆرگىلەپ چىقىپ، ئۆز سۆيۈملۈكى بىلەن مەڭگۈلۈككە ۋىدالىشىپتۇ، تاغ-قىرلاردىن ئېشىپ، جىلغىغا چۈشۈپتۇ. شۇنداق قىلىپ، بىر كېچە، ئىككى كۈندۈز جان ساقلاپ كېلىۋاتقاندا، ھىلىقى ئېيىق ۋە قەسگە ئۇچراپتۇ.

شۇ گەپلەردىن كېيىن، رەۋىخان موماي ئۆزىنى ئاران توختىتىپ، يىرىك ئالقانلىرى بىلەن ئايقىزنىڭ مەڭزىدىكى ياشلارنى سورتۇشكە باشلىدى ۋە مۇنداق دېدى:

- ۋاي يەر يۇتقۇلار! بىچارە قىزنىڭ مۇشۇندەك بېشىغا تاغدەك ئېغىر كۈنلەرنى سالغىنىنى قارىمامدىغان! خۇدايىم جازاسىنى بېرۇر.

- شۇنداق، - دېدى سەپەر قۇل، - بۇ ئالەم ئۇزۇن ئالەم، ئايىنىڭ ئون بەشى قاراڭغۇ بولسا، ئون بەشى يورۇق. ھەرگىز غەم يېمەڭ قىزىم. بىرىنچى خۇدا، ئاندىن قالسا، بىز بار، يۇرت بار، ئۆزىمىز گاداي بولغان بىلەن كۆڭلىمىز باي. زامان تار بولغان بىلەن قوينىمىز كەڭ. مەن سىزگە ئاتىڭىز ئورنىدا ئاتا؛ بۇ موماي ئانىڭىز ئورنىدا سىزگە ئانا. تاپىنىڭىزغا كىرگەن تىكەن بىزنىڭ كۆزىمىزگە كىرسۇن.

ئايقىز ياشلىق كۆزلىرى بىلەن ئۇلارغا تەكشى قاراپ، «سىزدىكى راقىمىت!» دېدى.

- دادا، - دېدى ئامانقۇل جىددىي بىر ئاھاڭدا، - رەھمەتلىك جۇماتايىنىڭ سۆڭىكىنى تېپىپ كېلىپ، بۆلەكتىن يەرلىككە قويساقمىكىن!

- خويمۇ ئوبدان ئويلاپسەن، مەنمۇ شۇنى خىيال قىلىپ قىلىۋېدىم. ئەتىلا قوشنىلاردىن ئىككى ئات سوراپ، ئۈچىمىز بارايلى. بۇ ئايلا قىزىم بولغاندىكىن، تاپالۇرمىز دەيمەن، - دېدى

سەپەرقۇل.

ئامانقۇل ھازىرلا ئات سوراپ قويۇشقا ماڭماقچى بولۇپ تۇرغاندا، ئايقىز گەپ باشلاپ، بۇ پىكىرگە قوشۇلمايدىغانلىغىنى ئېيتتى. ئۇنىڭ چۈشەندۈرۈشىچە، ئۆز يۇرتى بولغاندا، بىر قېتىم ئۆتكەن يەردىكى ھەر بىر تاش، ھەر بىر تال گىياھمۇ يادىدا قالغان بولاتتى. ئەمدى بولسا، بۇ ناتونۇش يەرلەردىن ھېلىقىدەك ئەھۋالدا ئۆتكەنلىكى ئۈچۈن، جۇماتاي ياتقان يەرنى تاپالشى ناتايىن ئىكەن.

ئامانقۇل ئۇ تاغنىڭ بىرەر بەلگىسىنىلا دەپ بەرسە، جۇماتاي ياتقان يەرنى تېپىشنىڭ تەس ئەمەسلىكىنى ئېيتىپ، ئۆز پىكىرىدە قاتتىق تۇرۇۋالدى. ئايقىز ئۆز كۆڭلىدە جۇماتايىنىڭ سۆڭىكىنى ئەكەپ، مۇشۇ يەردە باشقىدىن دەپنە قىلىشنى ناھايىتى خالاپ تۇرسىمۇ، بىرىنچىدىن، ئۇلارغا ئاۋازىگەرچىلىك تېپىپ بېرەلمەسكىن، ئىككىنچىدىن، ئەل-يۇرت ئىچىدە گەپ-سۆز تېخىمۇ كۈچىيىپ كېتەرمىكىن دەپ، يەنىلا بارماسلىقىنى تەكىتلەپ تۇرغاندا، سەپەرقۇلنىڭ سىرداش دوستى ۋە يېقىن قوشنىسى نۇرۇل بوۋاي ئۆيگە كىرىپ كەلدى، سەپەرقۇل ئۇنى كۆرۈپ ناھايىتى خۇشال بولدى. دە، ئايقىزنىڭ پۈتۈن سەرگۈزەشتىسىنى سۆزلەپ بېرىپ، ئاخىرىدا باياتىن تالاش بولۇۋاتقان ئىش توغرىسىدا ئۇنىڭدىن مەسلىھەت سورىدى. نۇرۇل بوۋاي ئاپئاق ساقاللىرىنى سىلاپ ئولتۇرۇپ مۇنداق دېدى:

- بۇ ئايلا قىزىم ئوبدان ئويلاپتۇ. دەرۋەقە، ئۇ رەھمەتلىكىنىڭ سۆڭىكىنى يۆتكەپ كېلىپ، بۇ يەردە بۆلەكتىن دەپنە قىلساق، يەنە بىرمۇنچە گەپ-سۆز چىقىدۇ. ئاخۇنۇملار شېھىت نەدە ياتسا، جەننەتنىڭ قوۋۇغى شۇ يەردىن ئېچىلىدۇ دەيدىكەن، ئىلاھىم شۇنداق بولۇر، ئەممازە، ئۇنىڭ ياتقان يېرىنى قانداقلا بولسا تېپىپ، قەبرە قويۇرۇپ قويۇش كېرەك. مېنىڭ مەسلىھەتىم شۇ. ھەممەيلى بۇ پىكىرگە قوشۇلدى. نۇرۇل بوۋاي ئۆزىنىڭ قىرچاڭغۇسىنى بېرىپ تۇرىدىغان بولدى. ئامانقۇل يەنە بىر ئات تېپىپ قويدى. ئەتىسى تاڭ ئېتىش بىلەن ئاتا-بالا ئىككىيلەن ئايقىز بىلەن يولغا چىقتى. ئۇلار مەرھۇم جۇماتاي ياتقان يەرنى مىڭ تەستە تېپىپ، تاش بىلەن پۇختا بىر قەبرە قويۇرۇپ قويۇپ، شۇ كۈنى يېرىم كېچىدە قايتىپ كېلىشتى.

- ئەتە ھېلىقى ئالا ئوغلاقنى سويۇپ، رەھمەتلىك جۇماتايغا ئاتاپ نەزىر ئۆتكۈزەيلى، - دېدى سەپەرقۇل ئاتتىن چۈشۈۋېتىپ.

جامائەت نەزىردىن يېنىپ، ئۆي ئىگىلىرى يالغۇز قالغاندا، ئايقىز كەمزۇلنىڭ ئىچىدىن جۇماتايىنىڭ تاسما بەلۋېغى بىلەن پىچىقىنى چىقىرىپ، ئامانقۇلغا ئىككى قوللاپ سۇندى. دە، «بۇ، سىزگە ئىستەلىك بولسۇن. سىزنىڭ قولىڭىز، مېنىڭدىن كۈچتى، جانا ئۇزۇن!» دېدى.

تاسما بەلۋاغ بىلەن پىچاقنى ئېلىۋېتىپ، ئامانقۇلنىڭ قولىرى ئىختىيارسىز تىترەپ كەتتى. يۈرىكى گۈپۈلدەپ سېلىپ، تومۇرلىرى كۆپچۈپ كەتكەندەك تۇيۇلدى. ئۇ، پىچاقنى غىلاپتىن چىقارغاندا، كىگىز ئۆيىنىڭ تۆڭگۈكىدىن كىرىۋاتقان كۈن شولسى بىلەن پىچاقنىڭ يۈزى ۋال-ۋۇل قىلىپ، ئۆيىنىڭ ئىچى تېخىمۇ يورۇپ كەتكەندەك بولدى. ئامانقۇل پىچاقنى لەۋلىرىگە تەگكۈزۈپ مۇنداق دېدى:

- ئۇقتۇم، بۇ پىچاق مېنىڭ ئۆمۈرلۈك ھەمراھىم بولسۇن. مەن ئۇنى قانداق تۇتۇشنى ئوبدان بىلىمەن.

رەۋنخان موماي كۆزىگە لىققىدە ياش ئېلىپ ئايقىزنى باغرىغا تارتتى.

2

شۇندىن باشلاپ ئايقىزمۇ ئۆتكەن ئىشلارنى بىر ئاز ئۇنتۇغاندەك ئېچىلىپ يۈرىدىغان بولدى. كۈنلەر ۋە ئايىلار ئۆتكەنسېرى، گەپ-سۆزدىمۇ قىسلىماي ئۆي ئىگىلىرى بىلەن خېلى ئازادە مۇڭدېشىلايدىغان بولۇپ قالدى. بوۋاي بىلەن موماينىڭمۇ كۆڭلى ئارام تېپىپ، ئۇلار بۇ ئۆز ئايىغى بىلەن كەلگەن قۇتلۇق كېلىننىڭ مەرىكىسىنى قاچان ۋە قانداق ئۆتكۈزۈش غېمىگە چۈشكەن ئىدى. ئامانقۇل بولسا ئۆزىنى دۇنيادىكى ئەڭ بەختىيار كىشىلەرنىڭ بىرى ھېسابلاپ، خۇشاللىقىدىن نىمە قىلىشنى بىلمەيتتى.

شۇ ئارىدا، بىر ئاخشىمى نىياز دورغىدىن ئەلچى كېلىپ، ھەممىنىڭ ئارامىنى بۇزدى. ئەلچىنىڭ ئېيتىشىچە، دورغىنىڭ ئەركە ئوغلى خامۇش بەگ بۇ قازاق قىزىغان كۆيۈپ قاپتىمىش، ئۇنى ئېلىپ بەرمىسە، دورغىنىڭ بېشى ساقايىمغىدەك، شۇڭا رەۋىخان موماينىڭ ھازىرلىق كۆرۈپ قويۇشى لازىم ئىمىش. ئەتە ئاخشام ھوشۇر ئىمام نىكاھ ئوقۇغىلى كەلگىدەك، نىكادىن كېيىن قىزنى كۆچۈرۈپ كەتكۈدەك.

- بۇ نىمە دېگەن گەپتۇ؟ - دېدى سەپەر قۇل ئەلچىگە كايىپ، - بۇ قىز ياقا يۇرتتىن كەلگەن مۇساپىر بولغان بىلەن، ھازىر مېنىڭ قىزىم. خۇدايىم ماڭا بەرگەن قىز. دورغامزە، بۇ قىزنىڭ ئىگىسى يوق، نىمە قىلسام قىلىمەن دەمدىكەن. ھىچنىمىدىن ھېچنىمە يوق، نىكاھ ئوقۇتۇپ، كۆچۈرۈپ كەتكۈدەك تېخى! گۈرۈچنىڭ خەۋىرى يوق، سەۋزە دەم يەپتۇ دېگەن شۇ كەنزە!؟

- ھەي سەپەر قۇل ئاكا، - دېدى ئەلچى، - نىمە دەۋاتىلا؟ دورغام كىم، ئۆزلە كىم؟ ھالىمىزغا يېقىپ گەپ قىلساق بولۇرمىكىن، ھېلىغۇ ياقا يۇرتتىن تېنەپ كېپتالغان قازاق قىزىكەن. ئۆز پۇشتىلىرىدىن تۆرەلگەن قىزلىرى بولسىمۇ، دورغام سورىسا، بەرمەيدىغان نىمە ھەددىلىرىدۇ!

- نىمە دېگەنلىرى بۇ؟ - دېدى رەۋىخان موماي، - چېچىم ئاقىرىپ، چىشىم سارغىيىپ، شۇنچە بولغۇچە ئاڭلاپ باقمىغان يۈچۈنلا گەپلەرنى قىلىدىلاغۇ! نىياز دورغىغا بېيجىڭدىن چىڭگاڭ غوجاملىق مەنسۈى كېپتاپتىمۇيا؟

- ھاي، ھاي، شۇتتە ① توختاپ قالسىلا بولۇرمىكىن، - دېدى ئەلچى پوپوزا قىلىپ، - ئىشەكتەك بوپقالغان قىزنى نامەرەم بولسۇن دېمەي ئۆيگە ئەكىرىپ ئالغانلىرىنى چىڭگاڭ غوجام ئاڭلايدىغان بولسا، ھەر ئىككىلىرىگە قىرىق غولدا ② ئۇرۇشتىن يانمايدۇ.

- ئەمدىزە، شۇ گەپ قالدۇمۇ؟ نامەرەم بولىدىغان نىمە ئىش بوپتۇ؟ خامۇش بەگ خەقلەرنىڭ قىز-جۇگانلىرىنى يىغىۋېلىپ، كېچە-كېچىلەپ مەشرەپ قىلسا، نامەرەملىك بولمايىزە، بىر مۇساپىر قىزنى قاننىم ئاستىغا ئالسام، نامەرەملىك بولامدەكەن، - دېدى رەۋىخان موماي ئەلچىگە ئۆڭۈپ.

شۇڭىچە ئۆزىنى ئاران بېسىپ ئولتۇرغان ئامانقۇل ئورنىدىن دەس قوپۇپ، ئەلچىنىڭ ئالدىغا كەلدى ۋە مۇنداق دېدى:

- خامۇش دېگەن ماڭقا ھەددىنى يىغىپ يۈرسۇن، ئەمدى بۇ قىزنى كۆزلەپتىمۇ؟ بۇ قىزنىڭ تاغدەك ئىگىسى بار، بۇ تاغدىن تېرىپ كەلگەن موگۇ ئەمەس. بىلىپ قويسۇن. ئۇ ماڭقىنىڭ يەتمىش مومىسىنى كۆرسىتىپ قويماي يەنە.

① شۇتتە - شۇ يەردە.

② غولدا - ئۈچ قىرلىق پالاق.

ئامانقۇل مۇشتىلىرىنى چىڭ تۈگۈپ، ھاۋادا پۇلاڭلاتتى.
بولۇۋاتقان گەپلەرنى تالادا ئاڭلاپ تۇرغان ئايقىز ئۆيگە ئوقتەك ئېتىلىپ كىرىپ، ئەلچىگە مۇنداق دېدى:

- مېن سىزگە ئايتىپ قويايىن، بۇل ئۇيدىن مېنى ھېچكىم تىرىك ئالىپ كىتەلمەيدى. خازىر ئۆلۈپمىدە، كېيىن ئۆلۈپمىدى بارىبىر ئۆلۈم، سىز قوجايىنىڭىزغا شۇنى ئايتىپ قوياڭ.
ئەلچى نىمە دېيىشنى بىلمەي، ئورنىدىن تۇرۇۋاتقاندا، رەۋىخان موماي مۇنداق دېدى:
- يوپۇنلا بىر زامانلار بوپكەتتىغۇ! «زامانە زورنىڭ، تاماشا كورنىڭ»، «يىتىمنىڭ ئېغىزى تاشقا تەگسە، بېشى تاشقا تېگەر» دېگەندەك، بۇ ئايلا قىزىمنىڭ كۆڭلى ئەمدى بىزە ئارام تاپقاندا، نىمە دېگەن دۇشقارچىلىق ① بۇ!

كىگىز ئۆيىنىڭ ئىچى گۈرىستان جىملىقىغا چۆمۈلدى. شۇ تاپتا ئۆي ئىگىلىرىمۇ، ئايقىزمۇ «ئەمدى قانداق قىلىش كېرەك» دېگەن سوئالغا جاۋاب ئويلايتتى. ئايقىز ئۆزىنى بىر ياندا ھېلىقى ئوكۇرداي، بىر ياندا نىياز دورغىدەك ئاچكۆز بۇرىلەر ئارىسىدا قالغان قوزچاقتەك ھېس قىلاتتى. نىمە دېگەن تار، نىمە دېگەن قورقۇنچلۇق جاھان-ھە! ئۇ يەرمۇ ئوخشاش، بۇ يەرمۇ ئوخشاش. نەگە بارساڭ قازاننىڭ قۇلقى تۈت دېگەن شۇ بولسا كېرەك. ئەگەر قىز بولۇپ تۆرەلمىگەن بولسا، مۇنداق دىشۋارچىلىقلارغا دۇچار بولماسمىدىكىن! مۇنداق چاغلاردا، يەرنىڭ ئۈستىدىن ئاستى ياخشىراق. ياق-ياق! قانداقلا بولسا، ياشاش كېرەك. سەپەر قۇلدەك ئاق كۆڭۈل ئاتىنى، رەۋىخان مومايدەك مېھرىبان ئانىنى، ئامانقۇلدەك جان كۆيەر، سادىق دوستنى تاشلاپ نەگە بارغۇلۇق؟! ئامانقۇل ئەمدى ئۆزىنىڭ سادىق دوستىلا ئەمەس، بەلكى ... ھە شۇنداق! ئۇنىڭ ئۈستىگە، پۇتىدا چورۇق، ئەڭلىدە ياغاق تېرە، يېيىشى ئارپا، ئىچىشى كۈجە بولسىمۇ، كۆڭلى بۇلاق سۈيىدەك سۈزۈك، ئۆزى خۇددى قازاق خەلقىدەك مېھماندوست ئەل-يۇرتنى تاشلاپ نەگە كەتكۈلۈك؟! قاتار-قاتار قارىغايىلار، چۇرۇقلاپ ئېقىۋاتقان ئەينەكتەك سۈزۈك سۇلار، قوي-قوزىلار يايىراپ يۈرگەن بۇ يېشىل مەخمەلدەك بىپايان يايلاقلاردىن يەرنىڭ ئاستى قانداقسىغا ياخشىراق بولسۇن! ئۇنىڭ ئۈستىگە، رەھمەتلىك جۇماتاي جان ئۈزۈۋېتىپ، ئۆز پىچىقىنى نېمىشقا بەرگەن ئىدى؟ ئامانقۇل بۇ پىچاقنى قولغا ئېلىۋېتىپ نىمە دېگەن ئىدى؟ شۇنداق! «ئەمدى قانداق قىلىش كېرەك؟» دېگەن سوئالغا ئەڭ ياخشى جاۋابنى ئايقىزنىڭ ئۆزىلا تاپالايدۇ ۋە تېپىشى كېرەك.

ئىتلارنىڭ تۇيۇقسىز قاۋاپ كېتىشلىرى بۇ جىمجىتلىقنى بۇزۇپ، ھەممەيلەننى خىيالدىن ئويغاتتى. ئامانقۇل «يەنە نىمە گەپتۇ» دەپ، تالاغا چىقتى.

① دۇشقارچىلىق - دىشۋارچىلىق دىمەكچى.

ئۈچىنچى باب

بوز ئاتلىق كىشى

قەيساممۇ ئۆكۈزدەك بويتۇرۇق بوينۇمدا،
بالا- جاقام مەيتۇنى ھەم قولىمىن ئۆيۈمدە،
ئۆيۈم- مۈلكىم، بار- يوقۇم بارماق بىلەن سانارلىق،
لەكىن، جاپا ساناقسىز، ئاتەشنىدە يانارلىق،
جاپالاردىن ئىتەيكىم، ماڭا نىجات يوق، ئەسلا

— كىسانى ①

كەڭلىكىنى سۆيگەن ئەقىل يۈرەكنى سىقار...

— ئا.س. يۈشكەن

1

ئون نەچچە قەدەم نېرىدا بىر ئاتلىق كۆرۈندى. ئامانقۇل ئاپئاق ئايدىڭدا بوز ئاتنى تونۇپ: «دادا، دادا، قارىغىنا كىم كەپتۇ، ئىلدام بول» دېدى. دە، ئاتلىقنىڭ ئالدىغا يۈگۈردى. سەپەرقۇل بىلەن رەۋىخان مومايلار ئۆيىدىن چىققاندا، بوز ئاتلىق كىشى ئامانقۇل بىلەن پاراڭلىشىپ، ئىشىك تۈۋىگىلا كېپقالغان ئىدى. سەپەرقۇل بۇ ئوتتۇرا بوي، كەڭ غوللۇق، كەكە ساقال، قاتاڭغۇر كىشى بىلەن قۇچاقلىشىپ كەتتى. رەۋىخان موماي «خويمۇ ئوبدان ۋاختا كەپتىلا، ئۇكام» دەپ ئۇنى ئۆيگە تەكلىپ قىلدى.

مېھمان قىزىق پاراڭ بىلەن چاي ئىچىپ ئولتۇرۇپ، بېشىدىن كىگىز قالىپىنى ئالغاندا، ئۇنىڭ قويۇق قاشلىرى ئاستىدىكى قوي كۆزلىرى چىراغ شولىسىدا ئوتتەك پارقرايتتى. كەڭ ماڭلىسىدىكى چوڭقۇر قورۇقلىرى، ئاپتاپتا قارىداپ كەتكەن يۈزلىرى، قول-بىلەكلىرىدىكى كۆپچۈپ چىققان تومۇرلىرى ئۇنىڭ كۆپ جەۋرى-جاپا چەكەنلىگىدىن دېرەك بېرىپ تۇراتتى. شۇ ئارىدا، ئامانقۇل بىر تېرە خۇرجۇنى كۆتۈرۈپ كىردى. خۇرجۇننىڭ بىر بېشىدىن ھەرە قوندىغى چىقىپ تۇراتتى. مېھمان خۇرجۇننىڭ ئىككىنچى بېشىدىكى قاتتىق-قۇرۇقلار ئىچىدىن ياغلىققا تۈگۈلگەن بىر نەچچە كالىلەك قەنت بىلەن بىر بۇلۇڭ چاينى چىقىرىپ، رەۋىخان موماينىڭ ئالدىغا قويغاچ، «ئاز بولسىمۇ بالىلارنىڭ ئاپىسىنىڭ كۆڭلى، ئايلا ئاپا!» دېدى.

① 9- ئەسىردە ياشىغان پارس شائىرى.

② ئايلا ئاپا- خان ئاچا دىگەن مەنىدە. جانلىق تىلدا «ئايلا» بىلەن «ئاپا» ئارىسىغا «ر» تاۋۇشى قوشۇپ ئېيتىلىدۇ.

رەۋىخان موماي رەھمەت - تازىمدىن كېيىن، دەرھال قەنتنى چېقىپ، بىر پارچىسىنى ئايقىزغا بەردى.

- بۇ ئايلا قىزىم كىم بولىدۇ؟ - دەپ سورىدى مېھمان.

سەپەر قۇل ئۆتكەن ۋەقەلەرنى باشتىن-ئاخىر سۆزلەپ بەردى. ئارىلاپ-ئارىلاپ گەپ قىستۇرۇپ ئولتۇرغان رەۋىخان موماي بايلاق ھېلىقى ئەلچى بىلەن بولغان گەپلەرنى ئېيتىپ، «قارىسىلا ئۇكام، ئادەمنى مۇنداقمۇزە ئانى ئەتكەن بارمۇ؟» دەپ كۆز يېشى قىلىشقا باشلىدى. مېھمان «سەۋرى قىلىسىلا ئايلا ئاپا، سەۋرى قىلىسىلا» دېدى، ئاندىن، ئايقىزنىڭ يېنىغا كېلىپ، ئۇنىڭ بېشىنى سىلاپ تۇرۇپ: «غەم يېمىسىلە قىزىم! تاڭ ئاتمايدىغان كېچە يوق. ھېلىقى ئوكۇرداي بىلەن نىياز دورغىغا ئوخشىغانلارنىڭ زاۋالى يېقىنلاپ قالدى. ئۇيغۇرمۇ، قازاقمۇ، ھەممە پۇقرانىڭ تەقدىرى بىر، نەچچە ۋاقىتنى تەڭ يىغلاپ كەلدۇق، ئەمدى كۈلسەكمۇ تەڭ كۈلىمىز. ئەل بار، بىز بار. ئۆزلەنى قاناتلىققا قاققۇرماي، تۇمشۇقلۇققا چوققۇرماي، بىللە ئۆتىمىز» دېدى.

2

بۇ بوز ئاتلىق كىشى تۆمۈر خەلپە ئىدى. ئۇ چاغلاردا، خەلق ئۇنى كەسپىگە قاراپ «تۆمۈر مۇجاڭ (ياغاچچى)» دەپ ئاتايتتى. كېيىنچە، قوزغىلاڭ جەريانىدا، خەلق ئۇنىڭغا «خەلپە»^① دەپ ئۇنۋان بەرگەن.

تۆمۈر خەلپە تەخمىنەن 1871- يىلى قۇمۇل ناھىيىسىنىڭ جەنۇبىدىكى ئەڭ چەت يېزىلىرىدىن بولغان بوغاز دېگەن يەردە بىر نامرات دېھقان ئائىلىسىدە تۇغۇلغان. ئۇ ئۈچ قىز ئىچىدە بىر ئوغۇل ئىدى. دادىسى ئۇنىڭ زېرەكلىكىگە قاراپ، «مۇشۇ بالامنى بولسىمۇ ئوقۇتاي، چوڭ بولغاندا بىرەر مەسچىتكە ئىمام بولۇپ قالسا ئەجەب ئەمەس» دېگەن خىيال بىلەن ئۇنى ئالتە يېشىدىلا مەكتەپكە بەردى، بالا ياخشى ئوقۇشقا باشلىدى، بالاغەتكە يەتكۈچە قۇرئان ساۋاتى چېقىپ، ئانچە-مۇنچە كىتابمۇ ئوقۇيالايدىغان بولۇپ قالدى. شۇ كۈنلەردە ئۇنىڭغا ھەمراھ بولۇپ ئىنىسى شاكىر تۇغۇلدى. بىراق، بىرى تۈگمەي بىرى، بىرىگە قوشۇلۇپ مىڭى كېلىۋاتقان ئېغىر ئالۋان-ياساقلار دەستىدىن كۈن كۆرۈش تەسلىشىپ كەتكەچكە، تۆمۈر ئون بەش يېشىدا ئوقۇشنى تاشلاپ، قولىغا كەتمەن ئېلىشقا مەجبۇر بولدى. ئەمدى، دادىسى «نېمىلا بولسا، ھۈنەرنىڭ بەرىكىتى تولا، ھۈنەر، ھۈنەردىن بەرىكە ئۈنەر» دېگەن خىيال بىلەن ئۇنى ئۆزىنىڭ ياغاچچى دوستى سۇلايمان ئۇستىغا شاگىرتلىققا تۇتۇپ بەردى. شۇنداق قىلىپ، تۆمۈر يىگىتلىك قۇرامىغا يەتكەندە، خېلى ئۇستىغا ياغاچچى بولۇپ قالدى.

ئەمما، بۇ ھۈنەر ئۇنىڭ ئائىلىسىگە بەرىكەت ئەمەس، ئاپەت ئېلىپ كەلدى. شامەخسۇتنىڭ قەسىرى-ئايۋان قۇرۇلۇشلىرىغا تۇتۇلۇپ، نەق ئون ئىككى يىل ئۆمرى يېرىم قۇللۇقتا ئۆتتى. ھەتتا ئاي-ئايلاپ ئاتا-ئانىلىرى بىلەن بالا چاقىسىنىڭ يۈزىنىمۇ كۆرەلمەيتتى.

بۇ شۇنداق زامان ئىدىكى، توققۇزىنچى ئەۋلاد قۇمۇل ۋاڭى شامەخسۇت 1875- يىلى تەختكە

① خەلپە - گەرەپچىدىكى «خەلپە»، يەنى ئىزباسار دىگەن سۆزنىڭ قىسقارتىپ ئېيتىلىشى بولۇپ، قۇمۇلدا پەقەت ئۇستاز ياكى يولباشچى دىگەن مەنىلەردە ئىشلىتىلەتتى.

ئولتۇرغاندىن باشلاپ، «تارخانلىق جاساق»^① تۈزۈمىنى ئىنتايىن قاتتىق قوللۇق بىلەن يۈرگۈزۈشتە ئۆزىدىن بۇرۇنقى ۋاڭلارنىڭ ھەممىسىدىن ئېشىپ كەتكەن ئىدى. ئۇ، قۇمۇل خەلقىنى ئۆزىنىڭ «قۇلى»، قۇمۇل رايونىنى ئۆز «جاسىغى» (ئاتا مىراس زېمىنى) دەپ ھېسابلايتتى؛ مانجۇ خانلىقىدىن بېرىلگەن ئىمتىياز بويىچە، بېيجىڭدىكى خانلىق ھۆكۈمەتتىن باشقا يەرلىك ھۆكۈمەتنىڭ ھېچقايسىسىغا ئىتائەت قىلمايتتى. شۇنىڭ ئۈچۈن خەنزۇ-خۇيزۇ پۇقرالارنى قۇمۇل ئامبىلى سورىسا، يەرلىك خەلقنى شامەخسۇت ئۆزى خالىغىنىچە باشقۇراتتى. ئۇلار خەنزۇ-خۇيزۇ پۇقرالار بىلەن بىر قاتاردا، چېرىكلەرگە يەم-بوغۇز، ئوتۇن-سامان بېرىش ۋە باشقا ئالۋاڭلاردىن تاشقىرى، شامەخسۇت ۋە ئۇنىڭ بەگلىرىگە قاراشلىق بىرقانچە ئون مىڭ مولۇق تېرىلغۇ يەرگە ئۆز ئوزۇقى ھەم قورال-سايمانلىرى بىلەن بېرىپ، ھەر ئايدا بەش كۈن ھەقسىز ئەمگەك قىلىپ بېرىشكە، يەر ئىجارىسىدىن تارتىپ سۇ بېجى، تۇر بېجى، جان بېجى، قان بېجى دېگەندەك يىگىرمە ئوتتۇز خىل باج ۋە ئالۋاڭ-ياساقلارنىڭ ھۆددىسىدىن چىقىشقا مەجبۇر ئىدى. يامۇننىڭ قارا چاپانلىق يايلىرى بىلەن ۋاڭنىڭ شاپ بۇرۇت ياساۋۇللىرى يېزىلارغا ئات چاپتۇرۇپ كېلەتتى-دە، بىرى ۋارقىراپ «ئوتۇن-سامان بەر» دەيتتى، بىرى «ئالۋان كەلدى ماڭ» دەيتتى. بەرمىگەننى ساۋايتتى، ماڭمىغاننى باغلايتتى؛ كۆزدە ياش، يۈزلەردە قان، بوۋاق قالاتتى يىغلاپ، ئانا قالاتتى قاقشاپ، تاغ خەلقىنىڭ كۈنى تېخىمۇ تەس ئىدى. ۋاڭغا قاراشلىق بەش يۈز مىڭ قوي، ئۆچكە، يىگىرمە مىڭ يىلقا، ئوتتۇز مىڭ كالا، سەككىز مىڭ تۆگىنى ھەقسىز بېقىپ بېرىش ئۇلارنىڭ مەجبۇرىيىتى ئىدى. ئۇنىڭ ئۈستىگە، ۋاڭنىڭ ھەربىر ساغلىقى يىلدا بىر قوزىلىشى، ھەربىر بايتىلى يىلدا بىر قۇلۇنلىشى، ھەر بىر ئىنىگى يىلدا بىر موزايلىشى، ھەر بىر ھىڭگاڭ (چىشى) تۆگىسى يىلدا بىر بوتلىشى لازىم ئىدىكى، ھەرقانداق تەبىئىي ئاپەت ۋە باشقا ئەھۋاللار يۈز بېرىشىدىن قەتئىينەزەر، شۇ يىلنىڭ كۈز پەسلىدە بولىدىغان ساناقتا ھەر بىر چىشى مالغا يەنە بىرى قوشۇلۇشى، يەنى مەسىلەن، بۇ يىلقى يۈز ساغلىق كېلەر يىلى چوقۇم ئىككى يۈز بولۇشى، ئۇنىڭ بىرەننىمۇ بۆرە يېمەسلىكى، ئوغرى ئالماسلىقى، جۇت سوقماسلىقى ياكى بىرەرسىمۇ تاغدىن غۇلاپ كەتمەسلىكى لازىم. ئەكسىچە بولغاندا، چوقۇم تۆلەپ بېرىلىشى شەرت ئىدى. بۇنىڭ ئېتى «تۆمۈر چارۋا» بولۇپ، ھەر يىلنىڭ كۈزۈكى بولىدىغان «تۆمۈر چارۋا» سانىدا شۇ ھېسابقا توشمىغان چارۋىنىڭ تولىشى ئۈچۈن يۈزلىگەن مالچىلار خانىۋەيران بولۇپ، بەزىلىرى ۋاڭ ئوردىسىغا قۇللۇققا تۇتۇلۇپ كېتەتتى.

دىخاننىڭ ھالى ئۇنداق، چارۋىچىنىڭ كۈنى مۇنداق بولغاچقا، ئەمگەكچى خەلق:

دەردى يوق دەمسەن مېنى،

دەردىم ئىچىمدە بىر تۇلۇم.

① تارخان ياكى دارخان - (موڭغۇلچە) بىر خىل مەنسەپ ياكى ئۇنۋان نامى. قەدىمكى موڭغۇل ۋە تۈركى قەبىلىلەردە ئاددى خەلقنى كېلىپ چىقىپ، ھەربى ياكى باشقا جەھەتلەردە چوڭ خىزمەت كۆرسەتكەنلەرگە تارخان بەگلىك ئۇنۋانى بېرىلەتتى. مۇنداق ئۇنۋانغا ئېرىشكەنلەر سىياسى ۋە ئىقتىسادىي جەھەتتە بىر مۇنچە ئىمتىيازغا ئىگە بولۇپ، ھۆكۈمران تەبەقە ئەزاسىغا ئايلاناتتى. ئۆزىدىن كېيىن، بۇ ئىمتىيازلىرى ئەۋلاتلىرىغا مىراس بولۇپ قالاتتى. قۇمۇلدا تۇنجى قېتىم (1606-يىلى) مۇھەممەت شا غوجا ۋاڭلىق تۈزۈمىنى ئورناتقان بولسىمۇ، ئۇ، مەمۇرىي جەھەتتىن يەركەن خانلىقىغا قاراشلىق بىر ھېكمە بەگ بولۇپ تۇرغان ئىدى. ئۇنىڭ ئوغلى ئەبەيدۇللا 17-ئەسىرنىڭ ئوتتۇرىلىرىدىكى جۇڭغار توپىلىغىنى تىنچىتىشتا مانجۇ خانىدانلىقىغا چوڭ خىزمەت كۆرسەتكەنلىكى ئۈچۈن، كاڭشى خان (ئىشىنكرو) 1663-يىلى ئەبەيدۇللاغا بىرىنچى دەرىجىلىك «تارخان بېگى» مەنسۇپى بېرىپ، شەرقتە شىشىڭشادىن باشلاپ، غەربتە يەتتە قۇدۇققىچە بولغان پۈتۈن قۇمۇل رايونىنى ئۇنىڭغا «جاساق» قىلىپ بەردى. شۇندىن باشلاپ، 1928-يىلى شامەخسۇت ئۆلكىگە قەدەر «تارخانلىق جاساق» ئىمتىيازى ئاتىدىن بالغا مىراس بولۇپ كەلدى. شامەخسۇتتىن كېيىن، ئۇنىڭ ئوغلى نەزەر دەۋرىگە كەلگەندە (1933-يىلىغىچە)، قۇمۇلدىكى ۋاڭلىق تۈزۈمى ئاتاقتا بار، ئەمەلدە يوق بولۇپ، ئاخىر بىكار قىلىندى.

شامە خسۇت زاماندا،
قات-قات كەلدى بۇ زۇلۇم...

شامە خسۇت زاماندا،
ئالۋاڭلار ئېغىر بولدى.
قات-قات تېگىپ قامچىلار،
دۈمبىلەر يېغىر بولدى.

دەپ زار-زار قاقشايتتى.

شامە خسۇت ۋاڭ يەرلىك خەلقنى خالىغىنچە قاماش، پالاش، مال-مۈلكىنى مۇسادىرە قىلىش ھەتتا ئۆلۈمگە ھۆكۈم قىلىشقا ھوقۇقلۇق ئىدى. شۇنىڭ ئۈچۈن ئۇيغۇر ئەمگەكچىلىرى ئۆز ھاياتىغىمۇ ئىگە بولالمايتتى.

ھاراق دېگەن ئاچچىق نىمە، شىڭ-شىڭ قاينايدۇ،
چىڭگاڭ غوجام كايىپ قالسا، نومغا پالايدۇ.
پالسىمۇ پالسا، ئېتىپ سالىمسا،
چۆچۈرىدەك بەش بالامنى يېتىم قويىمسا.

لېكىن، «بوغۇزلايمەن دېسە، قويمۇ تېپىرلايدۇ» دىگەندەك، ئاخىرى، خەلق بۇ زۇلۇملارغا چىدىماي قوزغىلىشقا باشلىدى.

1907 - يىلى، ئەمدىلا ئەتىياز كىرگەن كۈنلەرنىڭ بىرىدە، قىرىق ياشلار چامسىدىكى بىر سۇباتلىق كىشى ئۆز يېقىنلىرىدىن تۆت-بەش كىشىنى يىغىپ: «ھەي بۇرادەرلەر، پىچاق گۆشتىن ئۆتۈپ سۆڭەككە، سۆڭەكتىن ئۆتۈپ يىلىككە يەتتىغۇ! ئېيتىڭلارچۇ، مۇشۇنداق ئۆتۈۋېرىمىزمۇ؟» دېدى. بۇ تورپاق جەمەتىدىن موللاراجى دېگەن كىشى ئىدى.

- راست ئېيتىسەن، - دېدى دۇگامەت دېگەن كىشى - ئۈرۈمچىدىن يېڭى ئامبال كەپتۈدەك. ئاۋۋال شۇنىڭغا ئەرز سۇنۇپ باقساق، قانداق بولۇر كىن؟! -

- ئاق ئىت، كۆك ئىت، ھەممىسى بىر ئىت. ئۈرۈمچىدىن كەلگەن ئامبال بىزنىڭ ئەرزىمىزگە قۇلاق سالامتى! - دېدى ياشراق بىرى.

- ئۇنداقلا دەپ كەتمىسەن، - دېدى بايىقى دۇگامەت دېگەن كىشى، - بۇ ئامبال قۇمۇلغا كېلىپ، ئۈچىنچى كۈنلا شەن يامۇلىنىڭ سولاقخانسىدىكى گۇناھكارلاردىن گەپ سورايتىمىش، ئۇڭال بوپتۇ دەپ تۆت كىشىنى چىقىرىۋېتىپتىمىش.

- ئۆزىنىڭ خىتايلىرىنى چىقىرىۋەتكەندۇر!

- ياق، ئۇلارنىڭ ئىچىدە بۇلتۇر شامە خسۇت سولتىۋەتكەن قارسۇلۇق بوسۇق ئۈستىمۇ بار ئىمىش.

- ئالەم تەكشى ئەمەس. ئىمانى بولمىغان بىلەن ئىنساۋى باردۇر. تەلىيمىزنى سىناپ باقمايمىزمۇ. - دېدى تورپاق موللاراجى.

شۇنداق قىلىپ، قۇمۇل خەلقى نامىدىن تورپاق موللاراجى باشلىق قىرىق-ئەللىك كىشى

بارماقلىرىنى بېسىپ، يېڭى ئامبالغا خەنزۇچە ئەرز خەت سۇنۇشتى.
بىر ھەپتىدىن كېيىن، يېڭى ئامبال تورپاق موللاراجى باشلىق ئۈچ كىشىنى قىچقارتىپ،
ئۆزىنىڭ تۇڭچىسى (تەرجىمانى) ئارقىلىق مۇنداق دېدى:

- تەلىۋىڭلار ئورۇنلۇق، بۇ يەردىلا ئەمەس، ئىچكىرىدىمۇ، پۇقرالارنىڭ كۈنى ئېغىر، مەن
سەلەرنىڭ تەرىپىڭلاردا تۇرىمەن. ئەمما لېكىن، شامەخسۇت ۋاڭغا مېنىڭ كۈچۈم يەتمەيدۇ. ھەر
ھالدا، مەن بۇ تەلىۋىڭلارنى مەلۇم قىلىپ كۆرەي. ياخشىسى، سەلەرمۇ، ۋاڭغا ئەرز خەت تۇتۇڭلار.
بىرلىكتە تىرىشىپ كۆرەيلى.

- ئەرز خەت تۇتمىدى دەملا! تولا يىغلاپ، كۆزىمىزنىڭ يېشىمۇ قۇرۇپ كېتەي دېدى،
بىزنىڭ. ئەرز خەتلىرىمىز ئوردا بەگلىرىنىڭ يانچۇغىدىلا تىتىلىپ تۈگەيدۇ، دېدى تورپاق
موللاراجى رەنجىشلىك بىلەن.

- مېنىڭ ئاڭلىشىمچە، شامەخسۇت ۋاڭ پۇقرانىڭ ئەرز-دادى بولسا، ئۆزۈمگە مەلۇم قىلسۇن
دەپ، پات-پات ئوردا راۋىقىغا چىقىپ، خەلققە كۆرۈنۈپ تۇرامشىقۇ؟ - دېدى. ئامبال كۈلۈمسىرەپ.
دەرۋەقە، شامەخسۇت ۋاڭ قەدىمكى ئادىل پادىشاھلارنى دوراپ، شۇنداقمۇ قىلاتتى. ئەرز-دادى
بارلار ئەرز خەتلىرىنى بېشىدىن ئېگىز تۇتقان يېتى راۋاڭنىڭ ئۇدۇلىدا تەزىم قىلىپ تۇراتتى.
شامەخسۇت ئېگىز راۋاڭقا چىققاندا، كۆزى چۈشۈپ قالسا، ئۆزىنىڭ كالسىنى ① چىقىرىپ، ئەرز
خەتلىرىنى ئالدۇرۇپ كىرەتتى ۋە ئادەتتىكى ئىشلار بولسا، بەگلىرىنىڭ دەرھال بىر تەرەپ قىلىشقا
تاپشۇراتتى. لېكىن ئۆزىنىڭ مەنپەئىتىگە بېرىپ تاقىلىدىغان ئىشلار بولسا، ئەرز خەت تۇتقانلار
جازاغا تارتىلاتتى. بۇنىڭ تېگىنى ھەممە كىشىنىڭ چۈشىنىپ كېتەلىشى ناتايىن بولغاچقا، بۇ
قېتىممۇ، ئامبالنىڭ مەسلىھەتى بىلەن تورپاق موللاراجى باشلىق كىشىلەر ئىككى گەز ئۇزۇنلۇقتىكى
ئاق خەسگە يۇڭ قەلەم بىلەن يېزىلغان تەلەپنامىنى خادا ياغاچقا بېكىتىپ، ۋاڭنىڭ راۋىقىغا ئۇدۇل
كەلتۈرۈپ، سېپىلىنىڭ سىرتىغا قاداپ قويدى ۋە ئۇنى ھەر كۈنى ئون-يىگىرمە كىشى قوغداپ
تۇراتتى.

بىراق، شامەخسۇت ۋاڭ ئۆزىنىڭ ئايغاقچىلىرى ئارقىلىق بۇ تەلەپنامىنىڭ مەزمۇنىدىن
ئاللىقاچان خەۋەردار بولۇپ بولغاچقا، خېلى كۈنلەرگىچە راۋاڭقا چىقىمىدى. بىر كۈنى ئۆزىنىڭ
مۇھاپىزەتچىلىرى بىلەن راۋاڭقا چىقتى-دە، پەستە قاراپ تۇرغان خەلققە قاراپ، مەسخىرە بىلەن
كۈلۈشكە باشلىدى. جېنىدىن تويۇپ تۇرغان خەلقىمۇ بۇنىڭغا تاقەت قىلىپ تۇرالماي، شامەخسۇت
ۋاڭنى مەسخىرە قىلدى. شامەخسۇت ۋاڭ كايىپ كېتىپ، مۇھاپىزەتچىلىرىگە: «نەمە قاراپ
تۇرۇشسەن، ئات!» دەپ بۇيرۇق قىلدى. مىلتىقلار تاراسلاپ، ئادەملەر يىغىلىشقا باشلىدى.
قىيىقاس-چۇقان كۆتۈرۈلدى. بىردەم ئىچىدە خەلق توپى كۆپىيىپ، غەزەپلىك ئىنزالار ياڭراشقا
باشلىدى. تورپاق موللاراجى ئېگىز قىزنىڭ ئۈستىگە چىقىپ، قاتتىق تۈگۈلگەن مۇشتلىرىنى ھاۋادا
پۇلاڭلىتىپ، غەزەپ بىلەن مۇنداق دېدى:

- ھاي خالايق، بۇ ھاقارەتنى كۆردۈڭلارمۇ؟ ئۆلگەننىڭ ئۈستىگە تەپكەن دېگەن شۇ
ئەمەسمۇ؟ قانداق چىداپ تۇرىمىز؟ ئېيتىڭلارچۇ، ئەمدى نەمە قىلغۇلۇق؟!

- نەمە قىلارمىزنى شامەخسۇت ئەمدى كۆرسۇن. مۇنداق تىرىك يۈرگەندىن، مۇشت ئېتىپ
ئۆلگەن ياخشى، قېنى باشلا بىزنى، - دېدى خەلق قوللىرىغا تايىق-توقماق ئېلىپ. ئاساسىي

① كا - كېچە - كۈندۈز ۋاڭنىڭ يېنىدا خىزمەت قىلىدىغان خاس خىزمەتچى.

رەھبەرلىرى تورپاق جەمەتسىگە مەنسۇپ بولغانلىقى ئۈچۈن «تورپاق بېغىلىقى» دەپ ئاتالغان بۇ دىخانلار قوزغىلىڭى ئەنە شۇنداق باشلاندى. خەلق توپى بىردىنلا سۈرەن-چۇقان بىلەن ۋاڭ ئوردىسىغا يۈگۈردى. ئوردىنىڭ قېلىن تۆمۈر دەرۋازىلىرى تاقالدى. قىيقاس-چۇقان پۈتۈن ئەتراپنى قاپلاپ، خەلق توپى بارغانسېرى ئۇلغايىدى. تۆمۈرمۇ پالتىسىنى كۆتۈرۈپ، سەپكە قوشۇلدى. خەلق قازاندەك قايناپ، دەريادەك تېشىپ، ئوردىنىڭ چوڭ دەرۋازىسىنى تاش-كېسەكلەر بىلەن ئېتىپ تاشلىدى. شامەخسۇت ئۇزۇندىن بېرى بېقىپ كەلگەن لۈكچەكلىرىنى قىلىچ-مىلتىق بىلەن جەڭگە سېلىپ كۆردى. نەدىكىنى، ئۇلار خۇددى يوغان بىر پىلىنى قاۋاپ قوقاتماقچى بولغان كۆك ئىتلاردەك، چاڭ-توزان ئىچىدە كۆمۈلۈپ قالدى.

شامەخسۇت «باغلاقتىكى ئىت ئوۋغا يارىماپتۇ» دېگەن شۇ دەپ، ئەسەبىيلىك بىلەن ساقاللىرىنى يۇلۇپ قانتىق كايىدى ۋە دەرھال ئۈرۈمچىدىكى جاڭجۇڭدىن ياردەمگە چىرىك سورىدى. جاڭجۇڭ بارىكۆلدىكى چىرىكلىرىنى بۇيرۇدى. بۇ مانجۇ چىرىكلىرىنى بارىكۆلدىكى لەشكەر بېشى يى شىڭفۇ شەھەر سېپىلىنىڭ ئىچىگە باشلاپ كىرىپ، شامەخسۇتنى قوغدىماقچى بولدى. خەلق توپى خۇددى غەزەپلەنگەن شىردەك شەھەر دەرۋازىسىغا ئۆزىنى ئۇردى. شۇ چاغدا، تۆمۈرنىڭ ئالدىدا يۈگۈرۈپ كېتىۋاتقان قارا توختى دېگەن يىگىت بېشى بىلەن دەرۋازىغا قىسىلىپ قالدى، كۆزنى يۇمۇپ-ئاچقۇچە قانغا مەلەنگەن باشسىز تەن دەرۋازا سىرتىدا قالدى. سېپىل ئۈستىدىن ئوق يامغۇرى ياغدى. پەرەڭ مىلتىقلاردىن ئېتىلىۋاتقان ئوققا تايىق-توقماق بىلەن قانداق بەرداشلىق بەرگىلى بولسۇن!

بىردەم ئىچىدە قارا يەر قىپقىزىل قان بىلەن بويالدى. قان... قان... بۇلاقتەك بۇلدۇقلىغان قان. خەلق توپى قان ئىچىدە قېلىپ، ھەرىكەت ئۆز بېشىنى قوغداشقا ئالدىرىدى. مانجۇ چىرىكلىرى سېپىل دەرۋازىسىدىن چىقىپ، خۇددى ياۋا توڭگۇز يەر تىلغىغاندەك، خەلق باغرىنى تىلغاشقا باشلىدى. يەنە قان، يەنە قان! شامەخسۇت ئېگىز ئوردا ئۈستىدە تۇرۇپ، سىپايىلىك بىلەن ساقلىنى سىلاپ كۈلەتتى. ئۇنىڭ قان دەرياسى بويىدا تاماشا كۆرۈپ، خۇددى چۆچەكلەردىكى يالماۋۇزلاردەك قاقاقلاپ كۈلۈشى خەلقنىڭ بىر ئاچچىقىغا مىڭ ئاچچىق قوشتى، خەلق خۇددى يارىدار شىر ئۆز بەدىنىدىكى قانلىرىنى يالاپ-يۇتۇپ، يەنە ھەملە قىلغاندەك، باشقىدىن توپلىنىپ، جەڭگە كىرمەكچى بولدى.

دەل شۇ چاغدا مانجۇ خاننىڭ يارلىقى بىلەن گەنسۇ ئۆلكىسىدىن شىنجاڭغا مەنسەپ تۇتقىلى كېلىۋاتقان ياڭ زىڭشىڭ قۇمۇلغا كېلىپ چۈشتى. كۆپىنى كۆرگەن بۇ قېرى تۈلكە ئەھۋالنى بايقاپ، دەرھال شامەخسۇتنىڭ قېشىغا كىردى-دە، مۇنداق دېدى:

- چىرىكلىرىمىزنىڭ قىلىچى ھەرقانچە ئىتتىك بولسىمۇ، مۇنچە خەقنى قىرىپ تۈگەتكىلى بولاتتىمۇ؟! مۇبادا قىرىپ تۈگەتكىلى بولغان تەقدىردىمۇ، سىزنىڭ بىپايان يەرلىرىڭىزنى كىم تېرىپ، سان-ساناقسىز ماللىرىڭىزنى كىم باقىدۇ؟ قۇشنى دان ئالدايدۇ، ئادەمنى گەپ دەپتىكەن. بۇ ئىشنى ماڭا كۆيۈپ بېرىڭ، گەپ بىلەن تۈگىتمەن.

ئەسەبىيلىك بىلەن كۈلۈپ تۇرسىمۇ، خەلق غەزىپىدىن ئىچىدە قان يۇتۇۋاتقان شامەخسۇت ياڭ زىڭشىڭغا توققۇز تەزىم قىلىپ، رازىلىق بەردى. ياڭ زىڭشىڭ خالايتقا چىشىنىڭ ئېقىنى كۆرسىتىپ: «سىلەرگە ئۇۋال بوپتۇ، تەلىۋىڭلار ھەق ئىكەن. كېلىڭلار، ھەرقانداق ئىش بولسا، گەپ بىلەن تۈگىتەيلى» دېدى. شۇنىڭ بۇنىڭ بىلەن سۆھبەت ئارقىلىق كېلىشىم ھاسىل قىلدى. بۇ

كېلىشىمنىڭ نەتىجىسى سۈپىتىدە، كەڭلىكى ئاتىشىم سانتىمېتىر، ئېگىزلىكى بىر يېرىم مېتىر كېلىدىغان بىر پارچە يېسى قارا تاشقا «بۇنىڭدىن ئېتىبارەن، شامەخسۇت ۋاڭغا قاراشلىق پۇقرالار ئوردىغا ھەر ئايدا پەقەت ئۈچ كۈنلا ئالۋان قىلىپ بېرىدۇ، شامەخسۇت ۋاڭ پۇقرالارغا بۇندىن باشقا ئالۋان سالمايدۇ» دېگەن مەزمۇندا ئۇيغۇرچە - خەنزۇچە خەت ئويدۇرۇپ ئوردا قوق ① ئالدىغا ئورنىتىپ قويۇلدى. شۇنىڭ بىلەن قاينىغان قازانغا سوغۇق سۇ قويۇلغاندەك، جاھان جىمىپ قالدى. ياكى زىڭشىڭ شامەخسۇتتىن نۇرغۇن ئالتۇن - كۈمۈش مۇكاپات ئېلىپ، ئۈرۈمچىگە ماڭدى. «بۇ يالاڭچاقلار كۆرىدىغىنىنى ئەمدى كۆرسۈن» دېدى شامەخسۇت قوزغىلاڭنىڭ ئاساسلىق كىشىلىرىنى دەرھال جازالاشقا بۇيرۇق چۈشۈرۈپ. شۇنىڭ بىلەن قان ئۈستىگە يەنە قان تۆكۈلۈپ كىچىككەنە قۇمۇل قىيامەت دەھشىتىدە قالدى.

مانا، قوزغىلاڭ باشلىقلىرىدىن تورپاق موللاراجى، تورپاق دۇگامەت، ئوزغوجا غوجامنىيازىلارنىڭ سېپىل دەرۋازىسىغا ئېسىلغان قانلىق بېشى! مانا، قانغا مەلەنگەن تۆت پارچە ئەمەت. ئۇ قوزغىلاڭدا كاتىپلىق قىلغىنى ئۈچۈن، يى شىڭفۇ ئۇنىڭ قېنىغا جىڭمومىسىنى مېلىپ يىمەكتە... مانا، قوزغىلاڭچىلارغا قىلىچ سوقۇپ بەرگەن ئاكا-ئۇكا يۈسۈپ ۋە يۈنۇس ئۇستىلار، ئۇلارنى ئۆزى سوققان قىلىچ بىلەن قانغا بوياشقان! مانا قوزغىلاڭچى ئايال روزخان، قىرىق غولدا ئۇرۇلغاندىن كىيىن، نومغا سۈرگۈن قىلىنىپ يول ئۈستىدە جان بەرگەن! يەنە كىملىرى، يەنە كىملىرى... بىرمۇنچە كىشىلەر شامەخسۇت بىلەن يى شىڭفۇنىڭ قىلىچىدىن بېشىنى قاچۇرۇپ يىراق ياقا يۇرتلاردا سەرگەردان بولۇشقا مەجبۇر بولدى. شۇنداق قىلىپ، 1907-يىلى ئەتىيازدا باشلانغان «تورپاق يېغىلىغى» شۇ يىلنىڭ ياز ئوتتۇرىلىرىدا جاللاتلارنىڭ قىلىچى بىلەن قانغا پاتۇرۇلدى. - بالام، - دېدى تۆمۈرنىڭ دادىسى، - ئەمدى ئىش بولمىدى، قاراپ تۇرۇپ، ئۆلۈشنىڭ ئورنى يوق. سەنمۇ ئۆز جېنىڭنى ئەپچاچ. بۇ ئاي، بۇ كۈنلەردە ئۆلۈم دىگەن نىمە قارغۇ تۆكىگە ئوخشاپ قالدى. ئۇدۇل كەلگەننى ئايىماي چەيلەپ تاشلايدۇ.

3

تۆمۈر خەلپە ئۈرۈمچىگە قېچىپ كېلىپ، ئەتىسلا يەنە بىر قانلىق ۋەقەنىڭ شاھىدى بولدى. قىلىچلىرىنى يالىڭاچلىغان مانجۇ چىرىكلىرى دۈمبىسىگە تاختا قىستۇرۇلۇپ، قوللىرى باغلانغان ئىككى كىشىنى ئوتتۇرىغا ئېلىپ كۆچىدىن ئۆتۈۋاتقاندا، يۈزلىگەن كىشىلەر ئۇلارنىڭ ئارقىسىدىن يۈگۈرۈشتى؛ تۆمۈر خەلپە بىر قاراپلا يارتا غوجىمەت بىلەن دالىچى ئىبراھىمنى تونۇپ قالدى، بۇ ئىككى يىلەن بايىقى قوزغىلاڭ كۈنلىرىدە خەلق تەرىپىدىن تەيىنلەنگەن ئون ئىككى ۋەكىلنىڭ باشلىقلىرى بولۇپ، ئۇلار مانجۇ خاننىڭ شىنجاڭدىكى باش ھەربى - مەمۇرى ئەمەلدارى يۈەن داخۇاغا شامەخسۇت ئۈستىدىن ئەرز قىلغىلى كەلگەن ئىدى. چىرىكلەر ئۇلارنى ئۈرۈمچى شەھىرىنىڭ شەرق دەرۋازىسى سىرتىغا يالاپ چىقتى - دە، بىردەمدىلا بېشىنى تېنىدىن جۇدا قىلدى. تۆمۈر خەلپە دۆڭ كۆرۈكتىكى ھارۋىكەشلەر دېڭىگە قايتىپ كېلىۋاتقاندا دوقمۇش -

① ئوردا قوق - قۇمۇل شەھەر سېپىلىنىڭ ۋاڭ ئوردىسى يېنىدىكى دەرۋازىسى.

دوقمۇشتا توپلىنىپ، تۆت بۇرجەكلىك يوغان قىزىل تامغا بېسىلغان ئېلانلارنى ئوقۇۋاتقان كىشىلەرنى كۆرۈپ قالدى ۋە ئارىغا سىقىلىپ كىرىپ، خەنزۇ-ئۇيغۇر يېزىقلىرىدا يېزىلغان يوغان خەتلىك جازا ئېلاننى كۆردى. مەلۇم بولدىكى، يەنە شۇ شامەخسۇتنىڭ تەلىۋىگە بىنائەن، جاڭجۇڭ يامۇل بۇ ئىككىيلەننى ئۆلۈمگە بۇيرۇپ، قالغان ھەمراھلىرىدىن بىر نەچچىسىنى ئۇزۇن مۇددەتلىك قاماققا ئېلىپتۇ، بىر نەچچىسىنى ياقا يۇرتلارغا سۈرگۈن قىلىپتۇ.

بىر ئايدىن كىيىن، يەنە بىر قانلىق ۋەقە ئۈرۈمچى خەلقىنى ئېغىر مۇسەبەتتە سالىدى: يەنە شۇ مانجۇ چىرىكلىرى قولتۇغىدىن ئىزىملىنىدىغان ئۇزۇن كۆك چاپان ۋە قارا لاتا كەش كىيگەن بىر كىشىنى بايىقى شەرقى دەۋازا تەرەپكە ھەيدەپ مېڭىشتى. ئۇ كىشىنىڭمۇ قوللىرى باغلاقتى، دۈمبىسىگە تاختا قىستۇرۇقلۇق ئىدى. تۆمۈر خەلپە بۇ كىشىنى تونۇمىدى. بۇ كىم بولغىدى؟ كىيىن مەلۇم بولدىكى، بۇ كىشى تېخى يېقىندىلا قۇمۇلغا تەيىنلىنىپ بارغان ھېلىقى ئامبال بولۇپ قۇمۇلدىكى قوزغىلاڭغا ھېسداشلىق بىلدۈرگەنلىكى، بولۇپمۇ ئۆزى «خانلىق ھۆكۈمەت مەمۇرى» تۇرۇپ، ئىچكى ئۆلكىلەردە مانجۇ خانغا قارشى بولۇۋاتقان «توپىلاڭ» لارنىڭ خەۋەرلىرىنى پۇقرالارغا تارقىتىپ، شىنجاڭدىمۇ خانلىققا قارشى مەلۇم ھەرىكەتلەردە بولغانلىقى ئۈچۈن جاڭجۇڭ يامۇل تەرىپىدىن ئۆلۈمگە ھۆكۈم قىلىنغان.

يېرىم يىل ئىچىدە، قۇمۇل ۋە ئۈرۈمچىدە بولۇپ ئۆتكەن بۇ ۋەقەلەر، بۇ تۈكۈلۈۋاتقان قىپ-قىزىل قانلار تۆمۈر خەلپىنى باشقىچە بىر ئادەم قىلىپ قويدى. ئۇ، نىمىنىدۇر خىيال قىلاتتى، نىمىنىدۇر ئىستەپ تاپقۇسى كېلەتتى، ئۆز يۈرىكىنىڭ نىمىگىدۇر تەلپۈنۈۋاتقانلىقىنى سېزەتتى. شۇنداق خىياللار بىلەن يۈرۈپ ئۈرۈمچى شەھىرىنىڭ شىمالىي تەرىپىدە سېلىنىۋاتقان يوغان بىر بۇتخانا قۇرۇلىشىدا ئىككى يىللىق ئۆمرىنىڭ ئۆتۈپ كەتكىنىمۇ تۇيماي قالدى. ئەمما، بۇ بۇتخانا قۇرۇلىشىدا ئىشلەپ يۈرۈپ تۇرپانلىق مۆيدىن، ئۈرۈمچىلىك گامازا تۇڭگاندىك نۇرغۇن كىشىلەر بىلەن تونۇشۇپ، جان دوست بولۇشۇپ كەتتى. ئۇلار بىلەن پاراڭلاشقاندا، ئۆز ئارىلىرىدا قانداقتۇر بىر ئوخشاشلىق بارلىغىنى سېزەتتى. قايىقىدۇر كېتىشىۋاتقان بىر كارۋانغا قوشۇلۇپ، ئۈچەيلەن بىللە كېتىۋاتقاندىك ھېس قىلاتتى. بۇ كارۋاننىڭ نەگە بېرىپ، نەدە توختايدىغانلىقىنى بىلمىسىمۇ، زادى ئايرىلماسلىقىنىڭ لازىملىقىنى چۈشەنگەندەك بولاتتى.

شۇ ئارىدا يەنى 1909-يىلى 26-ماي كۈنى ئۈرۈمچى ئاھالىسىدىن نەچچە يۈزلىگەن كىشى قىزىل بۇت (ھازىرقى خۇڭسەن تېغىنىڭ چوققىسىدا بۇت بار ئىدى) ئالدىغا توپلىنىپ مانجۇ خانغا قارشى نامايىش ئۆتكۈزدى. تۆمۈر خەلپە ئۆزىنىڭ گامازا تۇڭگان ۋە مۆيدىنلەر بىلەن بىللە نامايىشچىلار سېپىگە قانداق قىلىپ كىرىپ قالغانلىقىنى بىلمەي قالدى. بىر چاغدا، چىرىكلەر تەرەپ-تەرەپتىن ئوق ياغدۇرۇشقا باشلىدى. مەيدان قانغا بويالدى. خەلق توپى تارالدى. ئۈچەيلەن قېچىپ كېتىۋېتىپ، مۆيدىننىڭ ئاقساقاۋاتقانلىقىنى كۆرۈپ قېلىشتى. تۆمۈر خەلپە گامازا تۇڭگاننىڭ ياردىمى بىلەن ئۇنى ھاپاش قىلدى-دە، گامازا تۇڭگاننىڭ ئۆيىگە ئەپكەلدى. گامازا تۇڭگاننىڭ ئانىسى بىر نىمەلەرنى سۈركەپ يارىنى تاڭدى.

شۇ يىلنىڭ كۈزلۈكى تاۋۇز چاغىدا گامازا تۇڭگان تۆمۈر بىلەن مۆيدىننى ئۆز ئۆيىگە باشلاپ كەلدى. ئۆيدە بىر يات كىشى ئولتۇراتتى. ئۇ كىشىمۇ، ھېلىقى چىپىلىپ كەتكەن قۇمۇل ئامبىلىغا ئوخشاش قولتۇغىدىن ئىزىملىنىدىغان ئۇزۇن كۆك چاپان ۋە قارا لاتا خەي كىيگەن ئۇزۇن بويلۇق بىر ئادەم ئىدى. ئۇ ئادەم ئۇلار بىلەن ئۇزاق پاراڭلاشتى. گامازا تۇڭگان ئۇنىڭ گېپىنى

ئۇيغۇرچىگە ئۆرۈپ بېرەتتى. مەلۇم بولۇشىچە، ئىچكىرىسىدە مانجۇ خانغا قارشى كارامەت ئىشلار بولۇۋاتقاندا، بۇ ئىشلارغا سۇڭ جۇڭشەن دىگەن كىشى يولباشچىلىق قىلىدىكەن. ئۇنىڭ مەقسىدى مانجۇ خانلىقىنى ئۆرۈپ تاشلاپ «مىنگو» قۇرۇش ۋە يەرگە ئىگىدارچىلىق ھوقۇقىنى تەڭشەش ئىكەن. «مىنگو» دىگەن سۆزنى گامازا تۇڭگان ئۇيغۇرچىگە ئۆرۈپ بەلمىدى. شۇڭا:

- مىنگو دىگەن نىمە؟ - دەپ سورىدى تۆمۈر خەلىپە.

ھېلىقى كىشىنىڭ قايتا چۈشەندۈرۈشىچە، مىنگو دىگەن پۇقرالار ئۆزى قۇرىدىغان دۆلەت دىگەن بولارمىش، دۆلەت باشلىغىنى پۇقرالار ئۆزى سايلايمىش، ھازىرقىدەك بىر خان ئۆلسە، ئورنىغا ئوغلى خان بولىدىغان ئىشلار تۈگەرمىش.

- ئۇنداقتا، - دىدى تۆمۈر، - بىزمۇ، شامەخسۇتنى ئۆرۈپتەتسەك، ۋاڭلىق تۈگەيدىكەندە! ئۇنىڭ ئورنىغا ئوغلى ئەپپۇنكەش نەزەر ۋاڭ بولمىمەن دەپ سۈرەن سالمايدىكەن.

- دەل شۇنداق - دىدى ھېلىقى كىشى.

- ئۇ ئەپپۇنكەش ۋاڭ غۇجا بولالمىسا، ئەپپۇنغا پۇلى نەدىن تاپۇر؟ - دىدى مۇيدىن چاقچاق قىلىپ.

- خۇڭمياۋزىغا ① كەلسە مەن پۇل تېپىپ بېرىدۇ، - دىدى گامازا تۇڭگان. ھەممىسى كۈلۈشۈپ كەتتى.

شۇ يىلى يازدا تۆمۈر خەلىپە «نوغاي مەسچىت» ② قارمىقىدىكى تۇرار جايلار قۇرۇلىشىدا مەدىكارلىقتا ئىشلەپ يۈرۈپ، بىر تاتار مۇئەللىم بىلەن تونۇشۇپ قالدى. بۇ قاڭشالىق كەلگەن خۇشپىچىم يىگىتنى ھەيدەر ئەپەندى دەپ ئاتىشاتتى، ئۇلار بارا-بارا دوستلىشىپ كەتتى. ھەيدەر ئەپەندى تۆمۈر خەلىپىنىڭ قۇمۇلۇق ئىكەنلىكىنى بىلگەچ، بىر كۈنى «تورپاق يېغىلىقى» توغرىسىدا گەپ سوراپ قالدى. تۆمۈر بۇ يېغىلىقنىڭ جەريانىنى تەپسىلىي سۆزلەپ كېلىپ يېڭىلىپ قېلىشتىكى تۈپ سەۋەپ «خەلق قۇرۇق قول ئىدى» دىدى. ھەيدەر ئەپەندى تۆمۈر خەلىپىنىڭ پىكىرىنى قۇۋۋەتلەپ، مىسال تەرىقىسىدە 1905-يىلى روسىيەنىڭ پېتىرگرات ③ شەھرىدە بولغان «قانلىق يەكشەنبە» ④ ۋەقەسىنى تەپسىلىي سۆزلەپ بەردى ۋە سۆزىنىڭ ئاخىرىدا ئېزىلگەن خەلىقنىڭ زۇلۇمدىن قۇتۇلۇش ئۈچۈن قورال بىلەن بىللە بولۇشى لازىملىقىنى تەكىتلەپ كېلىپ مۇنداق دىدى: «سىلەر ئۇيغۇرلار ئۇزۇن تارىخقا ئىگە مەدەنىيەتلىك خەلق ئىدىڭلار، تۈركى تىلىدا سۆزلىشىدىغان خەلىقلەر ئىچىدە سىلەر يېزىقنى ئىجاد قىلغان. بۇ يېزىق نۇرغۇن تۈركى خەلىقلەرگە ئورتاق يېزىق بولۇپ قالغان، ھازىرقى موڭغۇل يېزىقىمۇ، قەدىمكى ئۇيغۇر يېزىقى ئاساسىدا مەيدانغا كەلگەن. قەدىمكى زامانلاردا ئۇيغۇرلاردىن ئاجايىپ زور ئالىملار يېتىشكەن. چىڭگىزخان ۋە ئۇنىڭ ئەۋلادلىرى ھۆكۈمرانلىق قىلغان زامانلاردا، پۈتۈن دۆلەت ئىشلىرىنى ئىدارە قىلىش ۋە ئىلىم-پەن ئۆگىتىش ئۇيغۇر ئالىملىرىنىڭ قولىدا ئىدى. تاتار خانلىرىمۇ، ئۇيغۇر

① خۇڭمياۋزا - خەنزۇچە «قىزىل بۇت» دىگەن سۆز، ئۇ چاغلاردا، بەزىلەر ئۈرۈمچى شەھىرىنىمۇ شۇنداق دەپ ئاتايتتى.

② ھازىرقى ياڭخاڭ مەسچىت.

③ ھازىرقى لېنىنگرات.

④ «قانلىق يەكشەنبە» - چار پادىشاھ ھۆكۈمىتىنىڭ پېتىرگرات ئىشچىلىرىنى قانغا پاتۇرغان كۈنى. 1905-يىلى 9-يانۋار

(يەكشەنبە) كۈنى پېتىرگرات ئىشچىلىرىدىن (بالا-چاقىلىرى بىلەن) بىر يۈز قىرىق مىڭ كىشى مەتبۇئات ئەركىنلىكى،

سەككىز سائەتلىك ئىش تۈزۈمىنى يولغا قويۇش ۋە يەر ھوقۇقىنى دىخانىلارغا بېرىشنى تەلەپ قىلىپ، پادىشاھ تۇرغان قىشلىق

سارايغا ماڭدۇ. چار پادىشاھ ئالدىن پىلانلاپ قويغىنى بويىچە، قورالسز خەلقنى ئوققا تۇتۇشقا بۇيرۇق بېرىدۇ. مىڭدىن ئوشۇق

ئادەم ئۆلۈپ، ئىككى مىڭدىن ئوشۇق كىشى يارىدار بولىدۇ. بۇ قانلىق ۋەقە 1905-1907-يىللىرىدىكى روسىيە ئىنقىلابىنىڭ

پارتلىشىغا سەۋەپ بولغان. بۇ يەردە شۇ ۋەقە كۆزدە تۇتۇلغان.

ئالىملىرىدىن كۆپ نەرسىلەرنى ئۆگەنگەن.»

- ئەمدى بىز سىزدىن ئۆگىنىمىز، - دېدى تۆمۈر.

- ئەگەر ھەر مىللەت بالىلىرىنى ئوقۇتۇش ئىشلىرىغا بىر ئاز ھەسسە قوشالسام، بەختىيار

بولار ئىدىم، - دېدى ھەيدەر ئەپەندى.

- سىزنىڭ بالىڭىز بارمۇ؟

- تېخى ئۆيلەنگىنىم يوق. نېسىپ بولسا، ئۇيغۇرلارغا كۈيئوغۇل بولماقچىمەن①.

ھەر ئىككىلەن سەھمىي كۈلۈشتى.

شۇنداق قىلىپ، ئۈرۈمچى قىشتا ئىس-تۈتەك، ئەتىيازدا پاتقاق، كۈزدە بوران-يامغۇر، قىشتا

قاردىن بېرى كېلەلمەيدىغان بىر شەھەر بولۇشىغا قارىماي، تۆمۈرنىڭ قەلبىدە چوڭقۇر ئىز

قالدۇرۇپ بارماقتا ئىدى. ئۇ بارغانسېرى خىيالچان بولۇپ قالدى. گاھى كېچىلەرنى ئۇيقۇسىز

ئۆتكۈزەتتى. ئۇنىڭ يۈرىكى قاتتىق سىقىلغاندەك بولۇپ، نېمىندۇ ئىستەيتتى. نېمىگىدۇ ئىستەيتتى.

پات-پاتلا، «نېمە قىلىش كېرەك؟» دەپ ئۆزىدىن سوراپتتى.

«ھەي تورپاقلار، ھىممىتىڭلار چوڭ ئىدى. نىيىتىڭلار ئوڭ ئىدى. ئەممازە، شەھەر

يېزىلىرىدىلا تۇرۇۋالماي، تاققا چىقساڭلار، يا بولمىسا، تاغلىقلار بىلەن بىر بولساڭلار ئىش

بۆلەكچە بولۇرگەندۇق. چېقىن تاغدا كۆپرەك چاقىدۇ، قارا بۇلۇت قويۇق يەردە ھاۋا قاتتىقراق

گۈلدۈرلەيدۇ ئەمەسمۇ! ئۇنىڭ ئۈستىگە تاغدا مەرگەن كۆپ. قارا مىلتىق بولسىمۇ، مىلتىقتە!

شامەخسۇتنىڭ گاڭ مىلتىقلىرىغا تايماق-توخماق بىلەن تەڭ كەلگىلى بولۇرمىدى؟ ئەجەپ ئىش

بوپتىكەن، قارا تاشقا ئويۇپ قويغان خەتكىمۇ چىن پۈتكىلى بولۇرمىدى؟ ئۇنىڭ ئۈستىگە، ئۇ تاش

شامەخسۇتنىڭ ئوردىسى ئالدىدا تۇرسا، نېمە قىلىمەن دېسە، قىلىۋەرمەمدۇ؟ خەير... ياغاچ قازاندا

بىرلا ئاش پىشىدۇ!...»

تۆمۈر خەلىپىنىڭ ئۆز خىياللىرىدىن چىقارغان خۇلاسىسى ئەنە شۇ ئىدى.

قىش چىقىپ ئەتىياز كىرەي دەپ قالغاندا، تۆمۈر خەلىپىنىڭ ئىنىسى شاكىردىن خەت كەلدى:

بوۋاي قاتتىق ئاغرىپ، يېتىپ قاپتۇ. بۇ خەۋەر تۆمۈر خەلىپىنىڭ قۇمۇلغا قايتىش نىيىتىنى تىزلەتتى. ئۇ،

قۇمۇلغا بارغاندا بوۋاي ئاللىقاچان يەرلىكىدە يېتىپ بولغان ئىدى. ئۇزۇن ئۆتمەي، مومايمۇ قازا

تاپتى. مېيىت ئۆزىتىش ۋە نەزىر-چىراق ئۆتكۈزۈش بىلەن بۇ ئاكا-ئۇكىلار قەرزگە بوغۇلۇپ،

ئاخىرقى بىر ئېتىز يېرى بىلەن ئەسكى تاملىقلىرىدىنمۇ ئايرىلدى. ئۇنىڭ ئۈستىگە، شامەخسۇت ۋاڭ

ئۆزىنىڭ بەگ-ئەمەلدارلىرىغا «ئىت سەمرىسە ئىگىسىنى چىشلەيدۇ، قۇل سەمرىسە، غوجىسىغا

ياندۇ، پۇقرا دىگەننى گەجگىسىدىن بېسىپ، قىمىرلىيالمىدىغان قىلىش لازىم. ئايدا بەش كۈنلۈك

ئالۋاڭنى ئېغىر كۆرگەن بولسا، ئەمدى يەتتە كۈن ئالۋاڭ قىلدۇرۇڭلار، بولمىسا يېغىلىقتا تارتقان

چىقىملىرىمنى قانداق تۆلىتىپ ئالمەن» دەپ يېڭى يارىلىق چۈشۈردى. ئەلنىڭ كۈنى تېخىمۇ

قارىيىپ، بېشىدا كېچە-كۈندۈز تۈگمەن چۆرگىلەيدىغان بولدى.

شۇنىڭدىن كىيىن، تۆمۈر ئىنىسى شاكىر بىلەن مەسلىھەتلىشىپ، ئەمدى بۇ بۇرتتا

تۇرغۇچىلىگىمىز قالمىدى. تاققا چىقىپ كىتەيلى، ھېچ بولمىسا، ياتقىلى ئۆڭكۈر، قالغىلى شۇپۇر،

ئېشەككە سامان، قورساققا توپان تېپىلۇر، دەپ، ئۆي-ماكانسىز قالغان بالا-چاقىلىرىنى قوراي

دىگەن تاققا كۆچۈرۈپ كەتتى.

① كىتاپخانلارغا چۈشۈشۈشلىك بولسۇن ئۈچۈن ھەيدەر ئەپەندىنىڭ سۆزلىرى ئۇيغۇرچىلاشتۇرۇپ بېرىلدى.

4

قوراي — قۇمۇلنىڭ شىمالىدىكى تىيانشان تاغ تىزمىلىرى مەركىزىگە جايلاشقان تاغلىق يېزا. ئۇنىڭ شىمال ۋە شەرق تەرىپى ئىگىز تاغ تىزمىلىرىدىن، غەرب ۋە جەنۇب تەرىپى ئېدىرلىقلاردىن ئىبارەت ئىدى. ئۇچاغلاردا ئېرغايىتۇ، قىزىليار، قوراي، نېرىن، تۈرۈك، كۆشۈتە دىگەن ئالتە مەھەللە بىر دورغىلىق يەر بۇلۇپ، ئومۇمى نامى «قوراي» دەپ ئاتىلاتتى. كۆشۈتەدىن باشقا مەھەللىلەرنىڭ ھەممىسى تۆمۈرنى دىگەن تاغدىن كېلىدىغان ئېقىن بويلاپ، بىر غولغا جايلاشقان ئىدى. بۇ ئىقلىمى مۆتىدىل، ھۆل-يېغىن كۆپ، يازلىقى قاتتىق ئىسسىقتىن، قىشلىقى ئاچچىق سوغاقتىن خالىراق يەر بولغاچقا، تېرىقچىلىق ۋە مال بېقىشقا ئەپلىك ئىدى. بىراق، تېرىلغۇ يەرلەر بىلەن ئۇلقلارنىڭ ھەممىسى دىگۈدەك شامەخسۇت ۋاڭ بىلەن ئۇنىڭ بەگلىرىنىڭ قولىدا ئىدى. دېھقانلار ئاساسەن يەرلەرنى ئىجارىگە ئېلىپ ئېلىپ تېرىتتى. ئومۇمى نوپۇسى تەخمىنەن بىر مىڭ ئالتە يۈز كىشى ئىدى. ئاھالە ئاتىشىش كىلومېتىر يىراقلىقتىكى قۇمۇل بازىرىغا كۆتەك ھارۋىلاردا ئوتۇن، تەڭنە ئايرىپ سېتىپ، بىر قىسىم ئېھتىياجىنى تەمىن قىلاتتى.

نېسىۋىسىز بېلىقچى باغات دەرياسىدىمۇ بېلىق تۇتالماس، ئەجەلسىز بېلىق قۇرۇقلۇقتىمۇ ئۆلمەس، دىگەندەك، تۆمۈر ئائىلىسى، قورايغا كەلگەندىن بېرى بىر ئاز ھاللىنىپ قالدى. بولۇپمۇ، ئۇنىڭ ياغاچچىلىقى ئوبدان ئەسقاتتى. بىراق، ئۆزى زادى تىنچ تۇرالمىتتى، ئۇنىڭ يۈرىكى قەپەزدىكى قۇشتەك تىپىرلايتتى، ئۇ قانداقتۇر بىر ئىش قىلماقچى، ئىش قىلغاندىمۇ، ئانچە-مۇنچە ئەمەس، قۇمۇل زىمىنىدا ئۈچ ئەسردىن كۆپرەك يىلتىز تارتقان ۋاڭلىقنى، بۇ ۋاڭلىقنىڭ ھەممىدىن ئۇزۇن ھۆكۈم سۈرگەن، ھەممىدىن قاتتىق قول ۋەكىلى شامەخسۇتنى تەختىدىن ئۆرۈۋەتمەكچى. بۇ ئاسان گەپ ئەمەس!

يالغۇر ئاتنىڭ نەدە چېڭى چىققان بار؟ شۇڭا، تۆمۈر كىيىنچىرەك ئىگە بولغان بوز ئېتىغا ياغاچچىلىق جابدۇقلىرى سېلىنغان تېرە خۇرچۇنى ئارتىپ، بىرەر يىل ئىچىدە قورايىدىن باشقا تاغ رايونلىرىنىمۇ ئارىلاپ چىقتى. نۇرغۇن كىشىلەر بىلەن مۇڭداشتى. پۈتۈنچۈرۈك تارتىپ، تېرە شالۋۇر كىيىپ يۈرىدىغان بۇ ئادەملەر ئىچىدىن ئاجايىپ زېھنى ئوچۇق، غەيرەتلىك، ئالجاناپ كىشىلەرنى تېپىپ، ئۇلار بىلەن دوستلاشتى. پۈتۈن كەمبەغەللەر، ھەتتا ھاللىقراق كىشىلەرمۇ، شامەخسۇتتىن تېزىرەك قۇتۇلۇشنى ئارزۇ قىلاتتى. نېرىنكىلىق سەپەر قۇل بىلەن نۇرۇل بوۋىلارمۇ، ئەنە شۇنداق كىشىلەردىن ئىدى. ئۇلاردىن ئۆزى قىرىق ياشقا كىرگىچە تېخى ئاڭلاپ باقمىغان ئاجايىپ گەپلەرنى ئاڭلاپ، تېخىمۇ كۆزى ئېچىلدى. مېڭىۋاتقان يولنىڭ توغرىلىقىغا تېخىمۇ ئىشەندى.

ئەمدى بارىكۆلگىمۇ بېرىپ كېلىشى لازىم ئىدى. چۈنكى، بارىكۆل مانجۇ چېرىكلىرىنىڭ مۇھىم ئۇۋىسى بولۇپ، «تورپاق يېغىلىقى» نى قانلىق قىلچى بىلەن باستۇرغان مانجۇ چېرىكلىرىنىڭ بارىكۆلدىن كەلتۈرۈلگەنلىكىنى تۆمۈر خەلپە ئوبدان بىلەتتى. قاچاندۇ بىر چاغلاردا بارىكۆلدە تۆگىچىلەرنىڭ ئاقساقىلى بولۇپ يۈرگەن ئەشەرەپ شاڭيو دىگەن كىشى ئىككى يىل ئالدىدا شامەخسۇتنىڭ غەزىۋىگە ئۇچراپ شاڭيۇلۇقتىن ئايرىلىپ قالغاچقا، شامەخسۇت دىسە ئۇنىڭ قۇيىغا چاچلىرى تىك تۇرۇپ كېتەتتى. ئۇ، بارىكۆلدىكى چېرىك يامۇلغا ھاراق، تاماكا، كۆكتات

تېپىپ بېرىپ يۈرگەچكە چېرىك باشلىقلىرى بىلەن بېرىش-كېلىش قىلىدىغان بولۇۋالغان ئىدى. تۆمۈر ئەنە شۇ ئەشرەپ شاگىيۇ ئارقىلىق چېرىكلەرنىڭ ئەھۋالىنى ئۇقۇش مەقسىتىدە بارىكۆلگە بارماقچى بولغان ۋە سەپەر قۇللار بىلەن كۆرۈشۈپ ئۆتۈش نىيىتىدە بۈگۈن نېرىنكىرغا كەلگەن ئىدى.

بايا ئېيتقىنىمىزدەك، تۆمۈر خەلىپە ئايىقىزنىڭ كۆڭلىنى ياساپ بەزى گەپلەرنى قىلغاندىن كېيىن، سەپەر قۇل بىلەن پاراڭغا چۈشتى. گەپ ئارىسىدا ئۆزىنىڭ بارىكۆلگە نىمىشقا كېتىۋاتقانلىغىنى ئېيتقاندا سەپەر قۇل: «ئوبدان خىيال قىپسەن ئۇكام، ئەشرەپ شاگىيۇ چوقۇم بىزگە قارىشىدۇ» دىدى. شۇ ئارىدا، رەۋىخان موماي گەپكە ئارىلىشىپ: «ئۇكام تۆمۈر ئاخۇن، ئەتە نىياز دورغىنىڭ كىشىلىرى كەلسە، نىمە دىگۈلۈك؟» دىدى.

- قىزىقكەنسىن ئىنە! - دىدى قىزىشىپ كەتكەن ئامانقۇل، تۆمۈر خەلىپىنىڭ ئورنىدا جاۋاپ بېرىپ، - نىمە دىگۈلۈك دىگىنىڭ نىمىسى؟ بىز ئۇنىڭغا قىز قەرزىمىدۇق. ئەتە ئۇ مۇرتەتلەر كېلىپ باقسۇنچۇ، جاجىسىنى ئۆزەم بېرىمەن.

- بۇ گېپىڭغۇ توغرا، - دىدى تۆمۈر خەلىپە كۈلۈپ، - كونسار تەدبىرىڭ قانداق بولسا، تەقدىرىڭ شۇنداق بولار دەپتىكەن، بىزمۇ، ئۇنداق قازانغا مۇنداق چۆمۈچ دىگەندەك، بىر ئامال تاپمايمىزمۇ؟!

- نىمە ئامال؟ - دىدى ئامانقۇل يەنە ئالدىراپ.

شۇ چاغدا، ئايىقىز ئورنىدىن تۇرۇپ:

- بۇنىڭ ئامالسىز ئۆزۈم قىلاين، - دەپ تالاغا ماڭدى. ھەممىسى ھەيران بولۇپ قاراشتى. رەۋىخان مومايمۇ ئەنسىرەپ، دەرھال ئارقىسىدىن تالاغا چىقتى.

تۆتىنچى باپ

كۈچ سىنىشىسى كېيىن

يېقىلغان جېلىشقا تويماس،
بە دىنەت خۇيىنى تويماس.

— ئۇيغۇر خەلىق ماقالىسى

1

شۇ ئاخشىمى، نىياز دورغىنىڭ كىگىز شىرداقلار بىلەن بېزەلگەن تام ئۆيىدىمۇ، ئايقىزنىڭ تەقدىرى ئۈستىدە جىددى پاراڭ بولۇۋاتاتتى. ئىگىز پايلىق قارا چىراق ئۆيىنىڭ ئىچىنى خېلىلا يورۇتۇپ تۇراتتى.

- ئورۇق ئۆيىنىڭ پوقى چوڭ، دەپ، بۇ گادايلارنىڭ گېپى بەكلا يوغانغۇ! سەپەر قۇل دىگەن قېرى تېجىمەل نىمە بولدۇم دەيدىكەن؟ - دىدى نىياز دورغا غاجىلاپ بولالمىغان سۆڭەكنى زەردە بىلەن داستىخانغا تاشلاپ. ئاندىن داستىخاننىڭ بىر بۇرجىگىدە ئاچكۆزلۈك بىلەن گۆش يەپ ئولتۇرغان كىشىگە ھۆمىيىپ قويدى. بۇ، بايا سەپەر قۇلنىڭ ئۆيىگە ئەلچى بولۇپ بارغان ئەمەت كۈرۈك دىگەن كىشى ئىدى.

- شۇنى دىمەدىلا دورغام، - دىدى ئەمەت كۈرۈك، - ھېلىقى ئامانقۇل دىگەن ھارامزەدىنىڭ ماڭا مۇشت تەڭلىگىنى كۆرسىلە تېخى.

- خوپ قىپتۇ. پوقنى ئوتتۇرىدىن بۆلەلمەي، مۇشۈكتەك مياڭلاپ كەلگۈچە، ئەدەتتىكى بېرىپ قويساڭ بولمامدۇ! شۇڭمۇزە، سېنىڭ ئېتىڭ ئەمەت كۈرۈك. قۇرۇق قۇقۇلداشتىن بۆلەكنى بىلمەيسەن! - دىدى دورغا ئاچچىق بىلەن خۇددى دەردىنى ئۇنىڭدىن ئالماقچى بولغاندەك.

- كايىمىسىلا، دورغام، - دىدى تۆردە ئولتۇرغان سېرىق ساقال كىشى، - ئەمىتخۇندىمۇ گۇنا يوق. زامان ئاخىر بولغاندا تېجىمەللەرگە مۆڭگۈز چىقىپ قالىدۇ. دىگەن راست گەپ ئوخشايدۇ. بۇ سەپەر قۇل دىگەن بىر نىمە مېنىمۇ كۆزگە ئىلمايدىغان بولۇپ قالدى. مەن نىمىلا بولسا، جامائەتنىڭ ئىمامى ئەمەسمىدىم، دۆلەتلىرىنىڭ سايىسىدە، ھوشۇر ئىمام دىسە، مېنى ئون ئىككى تاغدا بىلمەيدىغان كىشى يوق، ئەلەمدۇلىلا!

- زادى بۇ خوتۇن تالاقنىڭ ئەدەتتىكى بېرىپ قويىمىسام بولمايدۇ. نەدىكى بىر قازاق قىزىنى ئوغلۇمغا لايىق كۆرۈپ، چىرايلىقچە سوراتسام، دىگەن گېپىنى قارىمىدىغان. ئەمدى كۆرگۈلۈگىنى

كۆرسۇن، - دىدى دورغا قولنى سۈرتۈپ.

- قانداق قىلاي دەيدىلا دورغام؟- سورىدى ھوشۇر ئىمام.

- ئەتە ئادەملىرىم بىلەن بېرىپ، باش-كۆزىگە ساۋايىمەن. ئاندىن ئۇ قازاق قىزىنى ئالدىمغا

سېلىپ ھەيدەپ كېلىمەن. بىگسامنى بىر كۆرۈپ قويسۇن.

- سەۋرى قىلسىلا دورغام، - دىدى ھوشۇر ئىمام، - گۆھەرنى تاشقا ئۇرغىلى بولماس. ئۆزلە

دىگەن يۇرتىنىڭ چوڭى. پىتىنىڭ ئاچچىقىدا چاپاننى ئوتقا تاشلاپتۇ، دىگەندەك، ئۇ قېرى تېجىمەل

ئۆزلەگە يېنىپ قويسا ياخشى بولماي قالۇرمىكىن. ئۇنىڭ ئۈستىگە، ھېلىقى ئامانقۇل دىگەن

ھارامزادىسى تولىمۇ قارىيامان بىر نىمە بوپتۇ. ھېچكىمدىن قورقۇدىغاندەك ئەمەس.

- ھە، ئۆزلەزە، مېنى ئۇلاردىن قورقۇدۇ دەمدىلا؟

- يوقسۇ، يوقسۇ، مەن دىمەكچى... ، - دەپ توختاپ قالدى ھوشۇر ئىمام.

- ھە، ئۆزلە نىمە دىمەكچى؟ نىمە دىسىلە، دىسىلە، ئۇ قازاق قىزىنى ئۆيۈمگە ئەپكەلمەي

قويمايىمەن. بىرنەچىدىن، ئوغلۇم خامۇش بەگكە خوتۇن كېرەك؛ ئىككىنەنچىدىن، ماڭا تېجىمەل

كېرەك. ئىككى يىل ئاۋۋال بۇ خامۇش بەگنىڭ تويىنى قىلىمەن دەپ كۆپ چىقىم تارتقانلىغىمنى

ئوبدان بىلىدىلا، بۇ ماڭقا بوشاڭلىق قىلىپ، ئۇ قىزنى قاچۇرۇپ قويدى. ئەمدى بۇ تەييار كېلىنى

ئەپكەلىۋالماي بولامدۇ!

- ھەببەللى، - دىدى ئىمام خۇشامەت بىلەن كۈلۈپ، - مەنمۇ بىر داڭگالدا ئىككى پاختەك

سوقايلىمىكىن دىۋىدىم.

- ھە، قېنى، دەپپاقسىلاچۇ؟

- ئەمەت ئاخۇننىڭ سۆزلىرىدىن مەلۇم بولدىكى، ئۇ قازاق قىزى سەپەر قۇلىنىڭ ئۆيىدىن

ئۆلۈكۈم چىقسا چىقىدۇ، تىرىگىم چىقمايدۇ، دەپتۇ. شۇنداقمۇ؟- سورىدى ئىمام.

- شۇنداق، شۇنداق. دىدى ئەمەت كۈرۈك، - بۆلەكلا يامان بىرنىمىكەن، شۇنداق گەپلەرنى

قىلغاندا كۆزلىرى بىر قىسىملا بولۇپ كەتتى. مەن ئۇنىڭ كۆزىگە قارىيالىماي قالدىم.

- ھە مانا، دورغام، - دىدى ئىمام، - مۇبادا ئۆزلە دىگەندەك قىلساق يالاڭغاچ سۇدىن

قورقماپتۇ دەپ، ئۇ ياۋا قىز ئۆزىنى بىر نىمە قىلۋالسا، بەگ بالىمىزغا خۇتۇنمۇ يوق، ئۆزلەگە

تېجىمەلمۇ يوق بولۇپ قالمامدۇ؟

نىياز دورغا ئۆچكە ساقلىنى بارماقلىرىغا ئوراپ، چىراققا قارىغان پېتى جىم ئولتۇرۇپ قالدى.

ھوشۇر ئىمام شۇنچە يىللاردىن بۇيان ئۆز سۆزىنىڭ نىياز دورغىغا بىرىنچى قېتىم تەسىر

قىلغانلىغىنى كۆرۈپ، ئىچ-ئىچىدىن خۇشال بولدى - دە، بىرنى كېكىرىپ تاشلاپ، جىم

ئولتۇرۋالدى.

- ئەمەسە قانداق قىلىمىز ئاخۇنۇم، - دىدى نىياز دورغا بىر ئاز يۇمشاپ.

ھوشۇر ئىمام بۇندىن كېيىن، دورغا ھەرقانداق ئىشتا مەندىن مەسلىھەت سورايدىغان بولدى

دىگەن خىيال بىلەن تېخىمۇ كۆرەڭلەپ مۇنداق دىدى:

- ئەتە جۈمە. يىراق-يېقىندىكىلەرنىڭ ھەممىسى كېلىدۇ. نامازدىن كېيىن، مەن سەپەر

قۇلىنىڭ ئۆيىدە دىنىي ئىسلام شەرىئىتىگە مۇخالىپ ئىشلار بولۇۋاتقانلىغىنى جامائەتكە

جاكارلايمەن. ئاندىن شەرىئەت نامىدىن پەتۋا چىقىرىپ، ئۇ قازاق قىزنى يۇرتىنىڭ بېشى بولغان

دورغامغا تاپشۇرۇشنى بۇيرۇيمەن. ئاندىنمۇ، دورغامنىڭ ئۆيىدىمۇ، دىنىي ئىسلام شەرىئىتىگە

مۇخالىپ بىر ناشايان ئىش بولۇپ قالمىسۇن ئۈچۈن بۇ قىزنى دەرھال خامۇش بەگكە نىكا قىلدۇرۇۋېتىش لازىم دەپ پەتىۋا چىقىرىمەن. جامائەت گېيىمىنى ئاڭلايدۇ. ئاندىن، ئۆزەم جامائەتنى باشلاپ بېرىپ، قىزنى ئالدىرىغا ئەپكېلىپ بېرىمەن. قازاق دىگەنمۇ مۇسۇلمان، ئانداق بولغاندىكىن، ئۇمۇ شەرىئەت ھۆكۈمىگە رازى بولىدۇ. بۇنداقتا، زىقمۇ كۆيمەيدۇ، كاۋاپمۇ. بۇنىڭغا نىمە دەيلا دورغام؟

- ۋاي ئاخۇنۇم، خۇدايىم ئۆمۈرلىرىنى ئۇزۇن قىلغاي. بۇ ئەقىلنى نەدىنىمۇ تاپقاندىلا، - دىدى دورغا كۈلۈپ. ئاندىن: «ھاي، خامۇش بەگ، ھاي، بۇيان كىرچۇ» دەپ ۋارقىرىدى. بۇ ئاۋاز بىلەن تەڭ، مېھمانخاننىڭ دالان ئىشىكى تۈۋىدە بىر ئايال كىشىنىڭ گەۋدىسى غىپلا قىلىپ قاراڭغۇدا كۆزدىن غايىپ بولدى. مېھمانخانغا تۇتاش يان ئۆيدىن كۆزنى ئوڭۇلاپ خامۇش بەگ چىقتى.

- سېنى قارا، ھىلىتىن يېتىۋالغىلى توخۇمدىكى؟ ماڭ، ئىنەڭگە ئېيت، يېرىم تاختا چاي بەرسۇن، - دىدى دورغا.

بىردەمدىن كېيىن ئىمامنىڭ رەھمەت ھەشقاللىسى ئاڭلاندى.

- ئىش پۈتكەندە، تونمۇ ياپمەن، - دىدى دورغا. ئىمام قاقلاپ كۈلدى.

- پېقىرىغىمۇ بىرەر كۆينەكلىك تېگۈر، - دىدى ئەمەت كۈرۈك كۈلۈپ.

- قونداقتا تۈنەيدىغان جانىگارغا كۆينەكنىڭ نىمە كېرىگى؟ - دىدى دورغا مەسخىرە بىلەن. ھەممىسى كۈلۈشتى.

2

دەل شۇچاغدا رەۋىخان مومايمۇ تالادىن كۈلۈپ كىردى ۋە خۇشاللىغىدىن تىلى گەپكە كەلمەي، ھەدەپ كۆز ياشلىرىنى سۈرتەتتى. ئۆيدىكىلەر ھەيران بولۇپ، بىر بىرىگە قاراشتى. رەۋىخان موماي ئۆزىنى بىر ئاز تۇتۇۋېلىپ، گەپنى ئاشكارلىدى: ئايىقىمۇ رەۋىخان مومايغا، ئەتىدىن باشلاپ كېلىنىڭىز بولاي دەپتۇ!

- ھۇششەرە، - دىدى تۆمۈر خەلپە، - قېنى ئۇ ئەقىللىق قىزىم، ماڭلىيىغا بىرنى سۆيۈپ قويماي دېۋىدىم. ئاغرىقنىڭ ساقايغىسى كەلسە تىۋىپ ئۆزى كىلۇر دىگەن شۇ. بۇ تۈگۈشنى بېشىنىڭ ئامالىنى ئۇ قىزىمنىڭ ئۆزى تېپىپتۇ. ئانداق قازانغا مۇنداق چۆمۈچ دىگىنىمۇ شۇ ئىدى. ئەمدى نىياز دورغا قانداق قىلىدىكىن؟

سەپەر قۇل خۇددى تۇيۇقسىزدىن بىر غايىپ غەزىنە ئۇچراپ قالغاندا، نىمە قىلىشنى بىلمەي تېڭىرقاپ قالغان كىشىدەك جىم ئولتۇرۇپ قالدى. ئۇنىڭ قورۇق باسقان شالاڭ ساقاللىق يۈزى بىر خۇش تەبەسسۇم بىلەن قېتىپ قالغاندەك كۆرۈنەتتى.

- خۇداغا يۈزىڭ قەتلىە شۈكرى، - دىدى ئۇ ئاخىر، - بۇ ئايلا بېشىمغا تاج قىلىپ قىسساممۇ ئاز. ئەممازە، ھازىرلىغىمىزنىڭ يوقلۇغىدىن، بۇ قىزىمنىڭ ئالتۇن كۆڭلىگە پىسەنت كەلگەندەك ئىش قىلالماي قالدۇرمىزىمىكىن دەپ قورقمەن. ئۇنىڭ ئۈستىگە بىزنىڭ يۇرتتا ھوشۇر ئىمامدىن بۆلەك كىشى نىكاھ ئوقۇيالمىدا، ئەمدىزە، شۇنىڭ ئالدىغا بارۇرمىزمۇ؟

- غەم يىمە ئاكا، - دىدى تۆمۈر خەلپە، - نىكاھنى ئۆزۈم ئوقۇيمەن. قالغان ئىشلارمۇ، ئۆز

بولسا بولۇپ كېتتۇر. شۇنداق ئەمەسمۇ!

- شۇنداق، ئۇكام، - دېدى رەۋىخان موماي، - بالغا ئاتاپ قىلغان بىزە ھازىرلىقىمۇ بار. بېرىغا قىز ھەغدار، يوقىغا بىز قەزدار. مەن نېرىقى ئۆيگە، ئايلا قىزىمنىڭ يېنىغا چىقاي...
ئامانقۇل يەردىن ئۈستۈن قارىماي جىم ئولتۇراتتى. يۈرىكىنىڭ گۈپۈلدەپ سوقۇشى ئۆزىگە ئاڭلىنىۋاتقاندەك تۇيۇلاتتى. بۇ ئۇنىڭ ئوڭىمۇ ياكى چۈشمۇ؟ قۇلغى راستىنلا شۇنداق گەپلەرنى ئاڭلاۋاتامدۇ؟ بۇ پەرى قىزنى ئۆيىگە ئەپكېلىپ، ئەتىسى دادىسى بىلەن پاراڭلىشىۋاتقاندا، كۆڭلىدە كەچكەن ھېلىقى شىرىن خىيال كۆلەڭگىسى بۈگۈن ئەمدى راس ئىش بولۇپ قېلىۋاتامدۇ؟ ئاھ نىمە دىگەن بەخت! مۇنداق بەخت ھەممىلا كىشىگە نېسىپ بولۇۋەرمەس، بەلكى ئۆزىڭمۇ ھەممىشەم كېلىۋەرمەس، پەقەت بىرلا قېتىم، مۇشۇ قېتىملا كەلگەندۇ! توختىسىچۇ، ئايقىز سېنى راستىنلا ياخشى كۆرۈپ قالغانىدۇ، ياكى بۇرۇندىن پوتلىسى ئېرىمەيدىغان ھېلىقى خامۇش بەگ دىگەن نىمىدىن قۇتۇلۇش ئۈچۈنلا شۇنداق قىلىۋاتامدۇ؟ ياق، ياق، ئۇنداق ئەمەستۇ. بەلكى مېنى راستىنلا ياخشى كۆرۈپ قالغان بولسا، ئەجەپ ئەمەس. بولمىسا ھېلىقى كۈنى جۇماتايىنىڭ پىچىغىنى ساڭا بېرەمتى!؟

تۆمۈر خەلىپىنىڭ ئاۋازى ئۇنىڭ خىيالىنى ئۈزدى.

- سەپەرقۇل ئاكا، ئەتە سويغىدەك بىر نىمە بارمۇ؟ يوق بولسا...

- بار، بار، - دەپ ئالدىراش جاۋاپ بەردى سەپەرقۇل.

- ئانداق بولسا ياخشىكەن، - دېدى تۆمۈر خەلىپە، - ئۇكام ئامانقۇل، سەن ئەتتىگەندىلا دوستلىرىڭغا خەۋەر قىل. سەپەرقۇل ئاكام خوشىنلار بىلەن مەلىنىڭ ئاقساقاللىرىنى نىكاھ چېيىغا چىلاپ قويسۇن. دورغىنىڭ ئادەملىرى كەلگىچە بىز نىكاھ چېيىنى ئىچىپ بولۇپ ئولتۇرىمىز.
ئايقىز كېچىچە كۆز يۇمىدى. رەۋىخان مومايغا تۇيدۇرماي، بىرمۇنچە كۆز يېشىمۇ قىلىۋالدى. نىمىشقا يىغلىغىنىنى ئۆزىمۇ بىلمەيتتى. پىكىرى خىيالى خۇددى دېڭىزدەك چايقىلاتتى. قىز ئويلايدۇ: كاشكى شۇ يوغان قورساق ئوكۇرداي مال-دۇنياسىغا ئىشىنىپ ئۇنى سوراتمىغان بولسا؛ كاشكى، تويىمغۇر دادىسى مالپەرەستلىك قىلماي، ئوكۇرداينىڭ ئەلچىسىنى قۇرۇق ياندۇرغان بولسا ياكى شۇ مېھرىۋان ئانىسى، شۇ كەمسۇخەن، مۇلايىم ئانا قىز چېغىدا بىرەر كەمبەغەل مالچىغا تەككەن بولسا يۇ، قىز شۇ ئۆيدە تۇغۇلغان بولسا؛ بۇ كەمبەغەل ئائىلە جۇماتايىنى ھېچقاچان ئىشىكىدىن قوغلىۋەتمەيتتى، ئەڭ ياخشىسى، ئۆزى تۈرەلمىگەنلا بولسا. خۇددى ھېلىقى كۈنى، رەۋىخان موماي ئېيتقاندەك مۇشتۇمدەك بېشىغا تاغدەك ئېغىر كۈنلەر چۈشمەيتتى. نىمە دىگەن كۆرگۈلۈك بۇ؟ كاشكى، جۇماتايغا تەككەن ئوق ئۆزىگە تەككەن بولسىچۇ! ياكى كۆزىنى يۇمۇپ، ھېلىقى پىچاقنى ئۆزىگە بىرلا ئۇرغان بولسا، نىمە دىگەن ياخشى بولاتتى!... ياق-ياق! جۇماتاي ئۇ پىچاقنى ئۆزىگە سال دەپ بەرمىگەن! شۇنداق، ئۆزىگە سال دەپ بەرمىگەن! ئۇ پىچاق ھازىر ئۆز ئىگىسىنى تاپتى. ناھايىتى توغرا. خۇددى جۇماتايىنىڭ ئۆزىدەك يىگىتنىڭ قولىغا چۈشتى. شۇنداق تۇرۇقلۇق، يەنە نىمىشقا يىغلايدۇ. نىمىشقا ئۆلۈمنى ياد ئېتىدۇ! سەپەرقۇل دىگەن بوۋاي نىمە دىگەن ئوبدان، ئۇنىڭ ياشاڭغىراپ تۇرىدىغان كۆزلىرىدىن دائىم ئاتىلارچە مېھىر-شەپقەت، چەكسىز كۆيۈم يېغىپ تۇرسا؛ رەۋىخان مومايچۇ؟ خۇددى ئانىسىنىڭ ئۆزى! گويا ياراتقان خۇدا بۇ قىزغا ئىككى ئانا ئاتا قىلغاندەك... ئامانقۇل، ئامانقۇل! ئەڭنىدە يامان چاپاق بىلەن تېرە شالۋۇر، ئەمما زە، خۇددى ئالتۇندىن سوقۇلغاندەك بىر يىگىت ئىكەن، نىمىدىگەن نومۇسچان، ھە! ئۈچ

ئايدىن بېرى، قىزنىڭ كۆزىگە بىرەر قېتىم مۇ تىكىلىپ قارىمايدۇ. ئەمما، يامان ئادەملەرنى كۆرسە، خۇددى يولۋاستەك خىرىس قىلىپ، يىلپىزدەك ئېتىلىدىكەن. ھىلىقى كۈنى نىياز دورغىنىڭ ئەلچىسىگە مۇشت تەڭلىگىنى كۆرمەيدىغان! بۇ قىلىقلىرى بىلەن خۇددى جۇماتايىنىڭ ئۆزىلا! يەنە نىمە دىگەن ئاقكۆڭۈل، ئىنساپلىق يىگىت، ئۇ جۇماتايىنى ئۆز قېرىندىشىدەك كۆرۈپ ئۇنىڭ جەسىدىنى باشقىدىن يەرلىككە قويۇشقا قانچىلىك سەمىمى كىرىشتى-ھە! بولۇپمۇ ھازىر نىكاھنى قىلىۋېلىپ، جۇماتايىنىڭ يىلى توشقۇچە بۆلەك-بۆلەك تۇرۇپ تۇرساق دىسە، دەرھال ماقۇل بولغىنىنى قارىمامدىغان! باشقا بەگۋاش يىگىتلەر بولسا، بۇ شەرتكە ئۇنارمىدى؟ نىمىدىگەن ئالىيجاناپ يىگىت. نىمىدىگەن ئوبدان ئادەملەر! بۇلارنىڭ كۆڭلى خۇددى ئاشۇ سۈپ-سۈزۈك تاغ سۈيىدەك پاكىز. ئۇلار خۇددى مۇشۇ نېرىنكىر تاغلىرىنىڭ قارغايلىرىدەك ئۇلۇغۇر، يەنە، بۇ مەلىدىكى ئادەملەرچۇ، خۇددى بالىلاردەك ئاقكۆڭۈل، ساددا، مېھماندوست. يات يۇرتتىن كەلگەن بىر مۇساپىر قازاق قىزىنى ئۆز كىشىسىدەك قوينىغا ئالدى ئەمەسمۇ! توغرا-توغرا، مۇشۇ خەلىقنىڭ كېلىنچىكى بولۇپ، ئۇلار بىلەن بىللە ياشاش كېرەك. بىللە!

مۇشۇنداق قىلسا، بەلكى جۇماتايىنىڭ روھىمۇ خۇش بولىدۇ. ئاپىرىن. ئايسۇلۇ! توغرا يول تۇتتۇڭ، مېنىڭ پىچىغىنىمۇ مۇناسىپ كىشىنىڭ قولىغا بەردىڭ، ئۇ ۋە ئۇنىڭ ئېلى سېنى قوغدايدۇ، كۆز قارچۇغىسىدەك ئاسرايدۇ. ئۇنىڭ بىلەن ئۆمۈرلۈك بىللە بول دەيدۇ بەلكى. ئايقىز ئاشۇنداق خىياللار بىلەن تاڭنىڭ قانداق ئېتىپ كەتكەنلىگىنىمۇ بىلمەي قالدى.

3

تاڭ ئېتىش بىلەنلا سەپەر قۇلنىڭ كىگىز ئۆيى ئالدىدا نىياز دورغىنىڭ مالچىسى روزمەت چورۇق پەيدا بولدى. ئۇنىڭ ئايىلى دورغىنىڭ «ئۆي تېجىمىلى» ئىدى. ئاخشام، ئۇ، ئايىلىدىن دورغىنىڭ ئۆيىدە بولغان گەپلەرنى ئاڭلاپ، تاڭ ئاتقىچە كىرىپ قاقماي چىقىپتۇ. دە، ئەمدى بۇ ئىشنى خەۋەر قاراپ، گەپنى تۈگەتتى-دە، ئەمدى بۇ ئىشنى خەۋەر قىلىپ قويغىلى كەپتۇ. روزمەت چورۇق ئەتراپىغا قاراپ، گەپنى تۈگەتتى-دە، كەتمەكچى بولدى. ئۇنىڭ گەپلىرىنى تۆمۈر خەلىپىمۇ ئېنىق ئاڭلاپ ئولتۇراتتى.

- دوستلۇقنى بىر يەتكۈزدۈڭ ئۇكام، - دىدى سەپەر قۇل مىننەتدارلىق بىلەن. شاھ شاھنىڭ، گاداي گادايىنىڭ قاياشى، ئۇنىڭ مۇڭگۈزىگە ئۇرسا، تۇپىقى سىقىرايدۇ ئەمەسمۇ! خوش، ئامان بولۇڭلار، - دىدى روزمەت چورۇق. سەپەر قۇل ئۇنى ئۇزىتىپ قويۇپ ئۆيىگە سەل غەمكىن كىرگەندە، تۆمۈر خەلىپە مۇنداق دىدى:

- بۇ گەپچە، بۈگۈنكى جۈمە نامىزى كۈچ سىنىشىدىغان ناماز بولىدىكەن-دە! بۇ نامازغا چوقۇم بېرىش كېرەك. ئېشىڭ ھالال بولسا، تۆت كوچىدا ئولتۇرۇپ ئىچ. گېپىڭ ھەق بولسا، خانغا بېرىپ قوقماي ئېيىت دەپتىكەن، نىمە غەم يەيسەن؟

- بۇ يەر يۇتقۇرلار سېنى خاپا قىلىپ قويۇرمىكەن دەپ دەگەن ئاتىمەن، - دىدى سەپەر قۇل.

- گەپكە گەپ كەلگەندە، ئاتاڭدىن قالما دەپتىكەن، بىزمۇ بىرىنمە دەرمىز. ئەل-جامائەت

بار ئەمەسمۇ، - دىدى تۆمۈر خەلىپە.

شۇ كۈنى چۈشكە قالماي، نۇرۇل بوۋا باشلىق مېھمانلار ئۇزاپ بولدى. جامائەت جۈمە نامىزىغا ماڭغاندا ئامانقۇلمۇ بىر نەچچە يېقىن دوستلىرى بىلەن مەسچىتكە ماڭدى. مەسچىت تەخمىنەن بىر يېرىم چاقىرىم يىراقلىقتا، يەنى نىياز دورغىنىڭ مەلىسىدە ئىدى. مەسچىتقا بىرەر يۈزدەك جامائەت يىقىلغان ئىدى. بىرىنچى ۋە ئىككىنچى سەپكە ئاق كىگىز جايىنمازلار، ئۈچىنچى سەپتىن باشلاپ تېرە ۋە بەزى يەرلەرگە بورا سېلىنغان ئىدى. تۆمۈر خەلىپە بىلەن سەپەر قۇللارغا ئۈچىنچى سەپتىن ئورۇن تەگدى. نىياز دورغا يېڭى تون كىيىپ، بېشىغا سەللە ئوراپ، بىرىنچى سەپتە، دەل مېھراپنىڭ ئۇدۇلىدا ئولتۇراتتى. ئۇنىڭ يېنىدا پاكىز كىيىنگەن خامۇش بەگ خىرت-خىرت ماڭقىسىنى تارتىپ ئولتۇراتتى. ئۇلارنىڭ ئوڭ ۋە سول تەرەپلىرىگە كۆپىنچە سەللىك كىشىلەر، يەنى «يۇرت چوڭلىرى» جايلاشقان ئىدى.

جۈمە ۋە پېشىن نامازلىرى ئوقۇلۇپ بولۇش بىلەن بىلەنلا، ھوشۇر ئىمام ئالدىراپ ئورنىدىن تۇردى ۋە بىر-ئىككى ئېغىز ئەرەپچە ئىبارە ئوقۇپ ئۆتكەچ، گېلىنى قىرىپ قويۇپ گەپ باشلىدى:

- جامائەت! مەن بۇ مەسچىدى مۇبارەككىڭ ئىمامى بولۇش لايىقتىم بىلەن شۇنى جاكالاي مەنكى، بىزنىڭ يۇرتىمىز نېرىنكىدا جانابى رەسۇلانىڭ مۇبارەك شەرىئەتلىرىگە مۇخالىپ، ناشايان ئىشلار سادىر بولۇۋاتىدۇ، يەنى ھەممىلىرىگە مەلۇمدۇركى، سەپەر قۇل دىگەن مالچى نەدىن كېلىپ قالغانلىقى نامەلۇم بىر قازاق قىزىنى نەچچە ئايدىن بېرى ئۆيىدە ساقلاۋاتىدۇ. سەپەر قۇلنىڭ ئاللىقاچان يىگىت بولۇپ قالغان ئوغلى تۇرسا، مۇنداق ناشايان ئىشقا شەرىئەت يول قويامدۇ؟ ھەرگىز يول قويمايدۇ. بىز بۇنى بىلىپ تۇرۇپ، قۇلغىمىزنى يوپۇرۇپ يۈرسەك، گۇناھكار بولمايمىزمۇ؟ قىيامەت كۈنى نىمە دەپ جاۋاب ئېيتىمىز؟ نامەھرەم بولىدىغان ئىشلانى توساپ، شەرىئەتنى مۇھەممىدىنى ئىجرا قىلماق ھەممە مۇسۇلماننىڭ پەرزى. بۇ قىزنى دەرھال يۇرتىنىڭ ئاتىسى نىياز دورغىغا تاپشۇرۇپ، دورغامنىڭ ھۇزۇرىدا بىر ئەھلى مۇسۇلمانغا نىكا قىلىپ قويۇشىمىز جايىز. قېنى، ھەممىلىرى مېنىڭ كەينىمدىن مېڭىشىسالا، سەپەر قۇلنىڭكىگە بېرىپ، شەرىئەت ھۆكۈمىنى بىجا كەلتۈرگەيمىز! ھە، سەپەر قۇل قېنى، ئۆزى بارمۇ بۇ يەردە؟

- مانا مەن، - دېدى سەپەر قۇل ئورنىدىن تۇرۇپ.

جامائەت ئىچىدە غۇدۇر-غۇدۇر باشلاندى. ئىككىنچى سەپتە ئولتۇرغان نۇرۇل بوۋا ئورنىدىن تۇرۇپ:

- ئاخۇنۇم ئالدىرمىسالا! ئۇ قىزنىڭ نىكاسى ئوقۇلۇپ بولغان، ئۇ ھازىر ئامانقۇلنىڭ ھالال جۈپىتى، سەپەر قۇلنىڭ ئۆز كېلىنى، - دىدى.

- بىز گۇۋاھ بىز گۇۋاھ! - دەپ ۋارقىراشتى بىرمۇنچە كىشىلەر،

- نىمە، نىمە؟ قاندا نىكا؟ - دېدى ھوشۇر ئىمام كۆزلىرىنى چەكچەيتىپ، - مەن بۇ يەردە

تۇرسام، نىكانى كىم ئوقۇيدىكەن، كىم؟

- مەن ئوقۇدۇم، - دىدى تۆمۈر خەلىپە ئورنىدىن تۇرۇپ.

نىياز دورغا باشلىق يۇرت چوڭلىرى ئارقىسىغا بۇرۇلۇپ قاراشتى.

بۇ ئىشلاردىن خەۋەرسىز قالغان باشقا كىشىلەرمۇ، دەرھال تۆمۈر خەلىپىگە قاراشقا باشلىدى.

ھوشۇر ئىمامنىڭ رەڭگى ئۆڭۈپ كەتتى.

- مەن ئوقۇدۇم دەمىسنا، - دېدى ئۇ، گويا ئۆزىنىڭ قۇلىغىغا ئىشەنمىگەندەك قىلىپ.

- ھەئە، مەن ئوقۇدۇم، - تەكرارلىدى تۆمۈر خەلىپە.

- ئۆزۈڭ كىمسەن؟ قايسى يۇرتلۇق سەن؟
- ئوڭ قۇلغىمغا ئەزان، سول قۇلغىمغا تەكبىر ئېيتىپ قويغان ئېتىم تۆمۈر، كەسىپم يىغاچچى، يۇرتۇم قۇمۇل.

- يىغاچچى بولساڭ، نىكا ئوقۇشنى نەدىن بىلسەن؟
- ئاخۇنۇم ئوقۇغان ئىلىمنى مەنمۇ ئوقۇغان.
- ساڭا نەدىكى ئىلىم؟ يالغان گەپ قىلما؟
تۆمۈر خەلىپە تەمكىنلىك بىلەن بىر ھەدىسىنى ئوقىدى-دە يەنى «ئاللا تائالانىڭ بىزگە ئەۋەتكەن ھەق پەيغەمبىرى مۇھەممەد ئەلەيھىسسالام ئىلىم ئۈگۈنۈش ھەربىر ئەركەك ۋە چىشى مۇسۇلمانلار ئۈچۈن پەرىزدۇر ھەتتا چىن مەلىكىتىگە بېرىپ بولسىمۇ» دەپ تەرجىمە قىلدى. ئاندىن «ياكى ئاخۇنۇم پەيغەمبىرىمىزنىڭ ھەدىسلىرىگە شەك كەلتۈرەمدىكىن؟ ئەگەر شەك كەلتۈرىدىغان بولسا، بۇنىڭ ۋەجىنى جامائەت ئالدىدا ئېيتىسۇن» - دىدى.
بۇ جاۋاب ھەممىنى ھەيران قالدۇردى. تۆمۈر خەلىپىنى تونۇمايدىغان كىشىلەر شۇبىرلىشىشقا باشلىدى. ھوشۇر ئىمام بىر نىمىسىنى يۇتتۇرۇپ قويغان كىشىدەك رەڭگى تاتارغان ھالدا، ھە دەپ يان-يېنىغا قارايتتى. ئاخىرى ئۇ تۆمۈر خەلىپىنىڭ ئۆزىگە قارىلىپ تۇرغان كۆزىگە قارىيالمى، ئۇدۇلدىكى تامغا قاراپ تۇرۇپ:

- سېنىڭ ئوقۇغان نىكا يىڭ باتىل، نىكانى باشقا ئوقۇيمەن، - دېدى.
- بىر قىزغا ئىككى نىكا ئوقۇش قايسى كىتاپتا بار؟ ئەمدى كىمگە ئوقۇماقچى؟
- ياق! باتىل دېدىم باتىل. يۇرتنىڭ ئاتىسى نىياز دورغام كىمگە بۇيرىسا، شۇ كىشىگە ئوقۇيمەن.

- ھە، مانا ئەمدى راست گەپنى ئېيتتىلا، - دىدى تۆمۈر خەلىپە مەسخىرە بىلەن كۈلۈپ، -
ئېشىڭ ھالال بولسا، تۆت كۆچىدا ئولتۇرۇپ ئىچ، گېپىڭ ھەق بولسا، خاندىن قورقماي ئېيت. دەپتىكەن. مەنمۇ راست گەپنى قىلاي. ئۆزلە بىر مۇسۇلماننىڭ ھالال جۈپىتىنى خامۇش بەگكە نىكا لاپ بېرىپ، نىياز دورغىنىمۇ خۇدانىڭ ئالدىدا گۇناھكار قىلاي دەۋاتىدىلا. شۇنداقمۇ-ئەمەسمۇ؟
- توغرا، توغرا، - دەپ ۋارقىراشتى كۆپچىلىك.
نىياز دورغا بىلەن ھوشۇر ئىمام ئۆز سىرنىڭ ئېچىلىپ قالغانلىغىنى كۆرۈپ، گاڭگىراپ قالدى.

- مېنىڭ ھالال جۈپىتىمگە چېقىلدىغان كىمنىڭ ھەددىكەن! - دىدى ئامانقۇل ئورنىدىن سەكرەپ قوپۇپ، - ئۇنداق كىشىنىڭ ئۈچەي-قارنىنى مۇشۇ يەرنىڭ ئۆزىدىلا تۈكۈۋاتىمەن!
ئامانقۇلنىڭ قوللىرى بېلىدىكى تاسما بەلۋاغقا ئېسىقلىق پىچاققا يۈگۈردى. ھوشۇر ئىمامنىڭ كۆزلىرى چەكچىيىپ كەتتى.

مەسچىتنىڭ ئىچىنى ۋاراڭ-چۇرۇڭ قاپلىدى. ئىككىنچى سەپتىن باشلاپ، ھەممە كىشى ئۆرە-تۆپە بۇلۇپ كەتتى، نىياز دورغا دەرغەزەپ بۇلۇپ، ئورنىدىن قوپتى-دە، خامۇشنى باشلاپ، سىرتقا ماڭدى. ئۇ مەسچىتتىن چىقىپ كېتىۋېتىپ، تۆمۈر خەلىپىگە قاتتىق ئالىيىپ قويدى. ھوشۇر ئىمام ئۆلۈكتەك قېتىپ قالدى. كىمدۇر بىرسى قاقاقلاپ كۈلۈۋەتتى. تۆمۈر خەلىپە خاتىرجەم ھالدا مەسچىت سەيناسىغا چىققاندا، بىرمۇنچە كىشىلەر ئۇنىڭ بىلەن قول ئېلىشىپ كۆرۈشۈشكە ئالدىرايتتى.

4

كەچقۇرۇن نىياز دورغا ھوشۇر ئىمام بىلەن ئەمەت كۈرۈكنى قىچقارتىپ كېلىپ قاتتىق كايىدى. ھوشۇر ئىمامنى «چەلپەكچى موللام»، «ئېتى ئۇلۇغ، سۇپىرىسى قۇرۇق خەلىپىتىم» دىگەن گەپلەر بىلەن مەسخىرە قىلىپ، «ئاتا-ئاناڭ كۆرمىگەن نەدىكى بىر قارا تۈرۈكتىن يېڭىلىپ قالدىلا، ئەھۋاللىرى شۇنچىلىكىمدى؟ ئەمدى ئۇ تىجىمەللەرنىڭ تىلى تېخىمۇ ئۇزىراپ، گېپى يوغىنايدۇ. باشقىلارمۇ ئۇلارنى دورايدۇ. كېۋەزلىككە ئوغرى كىرسە، ئاتقۇچىنىڭ بىر نىمىسىنى كەس دەپ، ئەمدى ئۆزلەنى نىمە قىلسام بولۇر كىن؟» دىدى. ئەمەت كۈرۈكنى «سەن نان قېپى، نىمە قىلىپ يۈردۈڭ؟ ياننى كۆرسە ئىت چېغىدا قاۋايدۇ. بۇ يەرگە يات بىر ئادەم كەپ قالغانلىغىنى بۇرۇنراق ئېيتساڭ بولمامدۇ» دەپ سوراققا تارتتى. ھوشۇر ئىمام ئۇتتۇرۇپ قويغان قىمارۋازدەك، كىگىزنى تاتىلاپ جىم ئولتۇراتتى.

- خوش، ئەمدى قانداق قىلغۇلۇق، دانىشمەن ئىمام، مۆرەپ باقمىلا! - دېدى دورغا تەنە قىلىپ.

- ھېلى بولسىمۇ، شەرىئەت ھۆكۈمىنى ئىشلىتىپ باقساقمىكىن، - دېدى ھوشۇر ئىمام، ئۆز گېپىگە ئۆزى ئىشەنمىگەندەك بىر ئاھاڭدا.

- جان چىقىپ بولغاندا ياسىنىڭ نىمە كېرىگى؟ - دېدى دورغا ئاچچىق بىلەن، - ئۆزۈم قارا تۈرۈك بولساممۇ، ئەقلى-ھوشۇم جايىدا. شەرىئەت-پەرىئەتنى قويۇپ، قوللىرىغا دەرىزى ئالسىلا، ئادەملەردىن تۆتنى قوشمەن، ئۇ مۇرتەتلەرنىڭ باش كۆزىگە ساۋاپ، ھېلىقى قازاق قىزنى ھەيدەپ كەلمىسە بولمايدۇ. ئۇنداق قىلمىسام، بۇ يۇرتنى قانداق سورايمەن! سەنچۇ، ھەي كۈرۈك، ھازىردىن باشلاپ، ھىلىقى تۆمۈر دېگەننىڭ ئارقىسىغا چۈش. ئۇ زادى نىمە ئادەم؟ بۇ يەرگە نىمىشقا كەپتۇ؟

شۇ ئارىدا خامۇش بەگ ئالدىراپ كىرىپ ئوردىدىن ياساۋۇل كەلگەنلىكىنى خەۋەر قىلدى. ھەممىسى تالاغا چىقىشتى. ھويلىدا بېشىغا جىيەكلىك ئاق قالىپاق، ئۈستىگە كۆك كەمزۇل كىيىپ، قارا پوتا باغلىۋالغان ياساۋۇل قامچىسى بىلەن چاڭ-توزاڭلارنى قېقىشتۇرۇۋاتاتتى...

ياساۋۇل چاي ئىچىپ ئولتۇرۇپ، بۇ يىل شامەخسۇتنىڭ چارۋا سانىغىنى ئون بەش كۈن بۇرۇن ئۆتكۈزۈشكە يارلىق چۈشۈرگەنلىكىنى، ساناقچى بەگلەرنىڭ بىر نەچچە كۈن ئىچىدە بۇ يەرگە يېتىپ كېلىدىغانلىغىنى ئېيتتى ۋە ئاخىرىدا: «ساناق كۈنلىرى يېقىرلىرىمۇ ئۇنتۇپ قالمىسلا دورغام» دەپ قوشۇپ قويدى.

- خويىمۇ كاتتا ئىش بوپتۇغۇ بۇ ئەمدى، بۇ تىجىمەللەرنىڭ پىلىسرات كۆۋرۈكىدىن قانداق ئۆتىدىغانلىغىنى كۆرمىز. ئۆزلەنىڭ نېسىۋىلىرىنى ئۇنتۇپ قالمىدىغان. بۇ يىل ئۆتكەن يىلىدىكىدىنمۇ ئوبدانراق بولىدۇ، ئىنشائاللا ھا... ھا... ھا... - دىدى دورغا خوشال بولۇپ، ئاندىن نېرىكىغا كىمنىڭ كېلىدىغانلىغىنى سورىدى.

ياساۋۇل قېزىبەگ غوجىنىڭ ① كېلىدىغانلىغىنى ئېيتتى.

① قېزىبەگ (قازى بەگ) - تەيجىدىن كېيىنلا ئىككىنچى دەرىجىدە تۇرىدىغان ئوردا ئەمەلدارى.

- ۋاي، ۋاي، ۋاي، مۇنداق دېسىلە، قېزبەگ غوجام كەلسە، خۇدايىمنىڭ بەرگىنى شۇ، - دىدى دورغا تېخىمۇ خوش بولۇپ.

- ئۆزلەگە شاھزادە غوجامنىڭ گېپى بار، - دىدى ياساۋۇل دورغىغا قاراپ.

- شاھزادە غوجامنىڭ ئالتۇن بويلىرى، كۈمۈش تەنلىرى ئىسەن بولغاي. ھەر قانداق ئىشىغا

بىز تەييار، - دىدى دورغا.

- شاھزادە غوجام نېرىنكىر تاغلىرىدىكى ئىللىق پۇرايدىغان ياۋا گۈللەردىن ئەۋەتسۇن

دەيدۇ بۇلتۇرقىدەك ئاسان سولشىپ قالىدىغانلىرىنى ئەمەس، - دىدى ياساۋۇل.

- ھىم، ئۇقتۇم، - دىدى دورغا ھۇشۇر ئىمامغا مەنالىق قاراپ - ئەمدى داپنى باشقا سەنەمگە

چالساق بولامدۇ، نىمە؟

- خوش دورغام. ئەقىل-پاراسەتلىرىگە بارىكالا. خامۇش بەگكە نېرىنكىردىن قىز تېپىلماي

قالامتى. قولىنى كەسمىگۈنچە قان چىقماس دەپتىكەن. شاھزادە غوجام بۇ قازاق پەرىسىنى بىر كۆرسە،

ھۇشىدىن كېتىپ، ئۆزلەگە نىمە ئىلتىپاتلارنى قىلىپ تاشلايدىكەن، تېخى، - دىدى ھۇشۇر ئىمام

خوشامەتگۈيلىق بىلەن، ئۇ ئۆز كۆڭلىدە بولسا، «تون كىمىسەممۇ كىمەي، بۇ قازاق قىزنىڭ

ماجراسىدىن قۇتۇلغىنىم خوپ» دەپ ئويلايتتى.

نىياز دورغا ياساۋۇلغا مۇنداق دىدى:

- مەن شاھزادە غوجامغا شۇنداق بىر قىز ئەۋەتەي، ئاي دېسە ئاغزى بار، كۈن دېسە كۆزى

بار، ئۇنى ئاسماندىن چۈشكەن پەرىمىكىن دەپ قالسۇن غوجام.

«شاھزادە غوجام» دىگىنى شامەخسۇتنىڭ ئوغلى نەزەر ئىدى. ئۇ، شامەخسۇتنىڭ بالىلىرى

ئىچىدە بىر تاللا ئوغۇل بولۇپ، كىچىگىدىنلا شۇنداق ئەركە، بەگۋاش ئىدىكى، ئۇنىڭ دەردىدىن

پۈتكۈل قومۇل «دات» دەيتتى. يىگىرمە-ئوتتۇز لۈكچەكنى كەينىگە سېلىۋېلىپ، ھاراق، ئەپيۇن،

نەشە، زىنا بىلەن كېچىنى-كۈندۈزگە، كۈندۈزنى كېچىگە ئۇلاپ كەيپى-ساپا قىلاتتى. كىمنىڭ

قىزى، خوتۇنى چىرايلىقراق بولسا، ئىشنىڭ تۈگىگىنى شۇ ئىدى.

مانا ئەمدى، ئالتاي تاغلىرىنىڭ ئاپپاق قارلار بىلەن قاپلانغان ئېگىز چوققىلىرىدىكى قار

لەيلىسىدەك پاك، ئىپپەتلىك بىر قىزنى شۇم تەقدىر ئەنە شۇ لەنتىنىڭ ئىپلاس قوينىغا

تاشلىماقچى!

بەشىنچى باب

كۈتۈلمىگەن ۋەقە

بەندە سۆزلەيدۇ،

تەقدىر كۈلىدۇ.

— ئىرەب خەلى ماقالى

1

مەسچىتىكى مۇنازىرىدە، ھوشۇر ئىمام شەرمەندە بولغاندىن كېيىن، تۆمۈر خەلىپە ۋە سەپەرقۇل ئائىلىسىدىكىلەرنىڭ ھەممىسى «سۇ ئۇخلىسا ئۇخلار، دۈشمەن ئۇخلىماس» دىگەن ھەقىقەتنى كۈنتۈپ قالغاندەك، ئەتىسىدىن باشلاپ خاتىرجەم ئۆز ئىشىغا كىرىشىپ كەتتى: تۆمۈر خەلىپە بارىكۆلگە ماڭدى؛ ئامانقۇل ئوۋغا چىقىپ كەتتى؛ سەپەرقۇل بىلەن ئايىقىز «قارا يىلپىز» نى ئەگەشتۈرۈۋېلىپ قويلارنى ھەيدەپ كەتتى. نىياز دورغا بولسا، «بۇ قازاق پەرىسىنى شاھزادە غوجامغا ئەۋەتىپ بەرسەم، ماڭا نىمە ئىلتىپاتلار بۇلۇرگىن» دىگەن شىرىن خىياللارغا غەرق بولۇپ، ساناقچى بەگلەرنىڭ تېزىرىك يېتىپ كېلىشىنى كۈتمەكتە ئىدى.

بىراق، تۇيۇقسىز يۈز بەرگەن بىر ۋەقە سەپەرقۇللارنىڭ خاتىرجەملىكىنى بۇزۇپ، نىياز دورغىنىڭ خوشاللىغىنىمۇ بۇرىنىدىن بۇلاق قىلدى. بۇ ۋەقە مۇنداق ئىدى:

ئامانقۇل ئوۋغا كېتىپ شۇ كېچىسى سەپەرقۇل كېچىچە قىزىپ ياتالمىدى. تاڭ ئېتىش بىلەنلا، رەۋىخان موماي بىلەن سەپەرقۇل بوۋاينىڭ ئۈنمىغىنىغا ئۇنىماي، ئايىقىز قويلارنى ئۆزى يالغۇز باققىلى ماڭدى. قىزغا پەقەت قولىدىكى تايىقى بىلەن «قارا يىلپىز» لا ھەمرا ئىدى. قارىغايىزلىق تاغ باغرىدىكى كەڭ يايلاق شۇنچىلىك كۆڭۈللۈك ئىدىكى، ئايىقىز ئۆزىنى تامامەن كۈنتۈپ، گاھ تاغ گۈللىرى ئارىسىدا ئۇچۇپ يۈرگەن كېپىنەكلەر بىلەن ئوينىشاتتى. گاھ ئارپا نېنى پارچىلىرىنى «قارا يىلپىز» نىڭ ئاغزىغا تاشلاپ، ئۇنى ئەركىلىتەتتى. گاھدا، تاغ قۇشلىرىنىڭ ناۋاسىغا مەپتۇن بولغان ھالدا، قازاق خەلقىنىڭ «بۇلبۇل تورغاي» دىگەن مەشھۇر ناخشىسىنى ئېيتىپ، يىراق-يىراقلارغا قاراپ، نىمىنىدۇر ئويلايتتى.

قىز بىردىنلا ئىدىرلىق ئىچىدىن ئۈچ ئاتلىقنىڭ ئۆزى تەرەپكە چاپتۇرۇپ كېلىۋاتقانلىغىنى كۆرۈپ قالدى. «قارا يىلپىز» ئەنسىز قاۋاپ ئۇلارغا ئېتىلدى. قامچا-توقماقلارنى تۇتقان ئاتلىقلار «قارا يىلپىز» بىلەن ئېيتىشىپ يۈرۈپ، ئايىقىزنىڭ ئالدىغا كەلدى-دە، ئاتلىرىدىن سەكرەپ

چۈشۈشتى. ئۇلارنىڭ بىرى خامۇش ماڭقا، يەنە بىرى ئەمەت كۈرۈك ئىدى. ئۈچىنچىسىنى ئايقىز تونىمىدى. ئۇ ھەممىدىن تەمبەلرەك كەلگەن بۇرنى پاناق كىشى ئىدى. خامۇش ماڭقا بىلەن ئەمەت كۈرۈك ئېتىلىپ كەلگەن پېتى ئايقىزغا ئېسىلدى. ئايقىز شۇنچە قارشىلىق كۆرسىتىپ باقسىمۇ تەڭ كېلەلمىدى. كۆز يۇمۇپ ئاچقۇچە ئۇلار ئايقىزنىڭ قوللىرىنى ئارقىسىغا باغلاپ، ئاغزىغا لاتا تىقتى. دە، ئۇنى تاغارغا تىقىپ ئاتقا ئارتىپ باغلىدى. ھېلىقى پاناق ئادەم قولىدىكى توقماق بىلەن «قارا يىلىپىز» نى توساپ تۇراتتى. «قارا يىلىپىز» چاققانلىق بىلەن خامۇش ماڭقىغا ئېتىلىپ بېرىپ، ئۇنى ئوبدانلا تالىۋەتتى. ئاندىن پۈتۈن جەھلى بىلەن گاھ پاناققا، گاھ ئەمەت كۈرۈككە ئېتىلاتتى. شۇ ئارىدا پاناق ئادەم ئۇنىڭ يانپىشىغا بەك قاتتىق ئۇرۇۋەتتى. «قارا يىلىپىز» ئارقا پۇتلىرىنى سۆرەپ ماڭالماي قالدى، خامۇش ماڭقىمۇ دات-پەرياد كۆتۈرۈپ، يەردە دۈم ياتاتتى.

- قوپسىلا بىگىم، چاققان ماڭايلى - دىدى پاناق ئادەم.

- قوپقىنىم بىلەن ئاتقا مەنەلمەيمەن، - دىدى خامۇش يىغلامسىراپ.

ئاخىرى ئەمەت كۈرۈك خامۇش ماڭقىنى ئىگەرگە ئارتىپ، ئۆزى ئارقىسىغا مىنىۋالدى. پاناق

ئادەم ئۆزىنىڭ ئېتىغا مىنىپ، تاغار ئارتىلغان ئاتنى يېتەكلەپ يولغا چۈشتى.

«قارا يىلىپىز» شىددەت بىلەن قاۋاپ قالدى. ئىگىسىز قالغان قوي پادىسى خۇددى قاشقىر

تەككەندەك تېرى-پېرەڭ بولۇپ، چېچىلىپ كەتكەندى. ئاتلىقلارنىڭ قارسى كۆزدىن يۈتكەندە

«قارا يىلىپىز» مەلە تەرەپكە سۈرۈلۈپ مېڭىشقا باشلىدى. ئۇ ئالدى پۇتلىرىنى ئۇزىتىپ، چۆپلۈك

يەرنى قاتتىق قۇچاقلايتتى. ئاندىن تۇمشۇقى بىلەن يەر تىرەجەپ ئارقا پۇتلىرىنى ئاران يۈتكەيتتى.

شۇ تاپتا ئۇ ئىككى پۇتىدىن ئايرىلىپ، كۆكرەك ۋە قوللىرى بىلەن يەرنى تىلغاپ ئالغا كىتىۋاتقان

قەيسەر جەڭچىگە ئوخشايتتى.

شۇنداق قىلىپ قۇياش تاغقا بېشىنى قويماي دەپ تۇرغاندا، «قارا يىلىپىز» ئۆزى تۇغۇلۇپ

ئۆسكەن ئۆيگە يېقىنلىشىپ كەلدى. دە، بىر قىسىملا قاۋاپ كەتتى. رەۋىخان موماي دەرھال ئۆيىدىن

چىقتى، «قارا يىلىپىز» مومايغا قاراپ ئىگرايتتى. موماينىڭ كۆڭلى غەلىتە بولۇپ، «ھاي، دادىسى،

ئىلدام بولسىلا» دەپ قويۇپ، ئۇنىڭ يېنىغا يۈگۈردى. سەپەرقۇل يېتىپ كەلگەندە، رەۋىخان موماي

«قارا يىلىپىز» نىڭ بېشىنى سىلاپ، رەڭگى ئۆڭۈپ ھوشسىز كىشىدەك ئولتۇراتتى. «قارا يىلىپىز» نىڭ

كۆزلىرىدىن ياش تېمىپ تۇراتتى. ئۇنىڭ يانپاشلىرى قىپ-قىزىل قان ئىدى. بوۋاي بىلەن موماي

بىرەر ۋەقە بولغانلىغىنى دەرھال چۈشەندى. رەۋىخان موماينىڭ «ۋاي خۇدايمەي، نىمە ئىش

بولغاندۇ؟» دەپ ئۇن سېلىپ يىغلىغىنىنى ئاڭلىغان خوشنا-خۇلۇملارمۇ «قارا يىلىپىز» نىڭ يېنىغا

يىغلىدى. سەپەرقۇل بىلەن ئىككى كىشى دەرھال ئاتلىنىپ، ئادەتتە قوي ئوتلىتىدىغان يەرگە قاراپ

چىپىشتى. . .

ئايقىزنىڭ تۇيۇقسىز يوقالغانلىغى ئەلەمەلنىڭ ھەممىسىنى ھەيران قالدۇردى. بىردەمدىلا

«قازاق قىزنى ئېيىق كەپچىپىتۈ-دەك» دىگەن گەپلەر تارقىلىپ كەتتى. بۇ خەۋەر كەچكە قالماي،

نىياز دورغىمۇ يەتتى. «ئاپلاھۇ ئەكبەر، - دەيتتى ئۇ ساقلىنى يۇلۇپ، - بۇ قانداق بولغىنى؟ ئەمدى

شاھزادە غوجامغا نىمە دەرەمەن. غوجامغا خەۋەر بېرىۋەتكەن ئەمەسمىدىم؟ ھاي خامۇش، قېنى سەن،

بىرى چىقچۇ!»

خامۇش ماڭقىنىڭ ئورنىدا نىياز دورغىنىڭ خوتۇنى ئۆيىدىن چىقىپ: «بالىنى بۆرە تالىۋېتىپتۇ،

بۇنىڭدىن خەۋەرلىرى يوق، نىمانچە ۋارقىرايدىلا!» دىدى.

دەرۋەقە، خامۇش ماڭقا «ۋاي جان، ۋاي توۋا» دەپ يوتقانغا چۈمكىنىپ ياتاتتى، نىياز دورغا نىمە قىلىشنى بىلمەي، ئۆزىنىڭ قۇيرۇغىنى ئۆزى تالايىتى. ئاخىر، تەرەپ-تەرەپكە ئادەم ماڭدۇرۇش قارارىغا كېلىپ، ھويلىدىن چىقتى.

2

شۇ ۋەقەدىن ئىككى كۈن كېيىن، قېلىن دەرەخلىق غولنىڭ ئىچىدە ئات ئىزلەپ يۈرگەن ئىككى يىلقىچى يىگىت كۈن ئولتۇراي دەپ قالغاندا، يان تەرەپتىن كېلىۋاتقان بىر سېسىق پۇراقنى سېزىپ قالدى. دە، يۈتكەن ئات ياردىن غۇلاپ ئۆلگەن بولمىسۇن دىگەن گۇمان بىلەن شۇ تەرەپكە چىپىشتى، دەرۋەقە، يۈز قەدەمچە نېرىدا بىر توپ قوزغۇن قانداقتۇر بىر نەرسىنىڭ ئۈستىگە ئولشىۋالغان ئىدى. ئاتلىقلار يېقىنلاشقاندا، قوزغۇنلار ئېرىنچەكلىك بىلەن ھاۋاغا كۆتىرىلدى. بۇ يەردە بولسا، تىتىلىپ كەتكەن لاتا-پۇتلار كېمىنىڭدۇر غاجلاپ تاشلانغان جەسەت پارچىلىرى توپىغا بۇلىنىپ ياتاتتى. ئۈچ قەدەم نېرىسىدا، قارا جىيەكلىك بىر كونا مەللە قاپلىقى تۇراتتى. ئاتلىقلار بىر قاراپلا بۇ قاپلىقنى تونىۋالدى، بۇ ئەمەت كۈرۈكنىڭ قاپلىقى ئىدى، ئەمەت كۈرۈك بۇ قاپلىقنى «دورغاننىڭ ھەدىسى» دەپ ھەممىگە كۆز-كۆز قىلىپ ماختىنىشقا ئادەتلىنىپ قالغان ئىدى.

- ئاخىر ئۆزىنى بۆرە يەپتۇ، كۆزىنى قوزغۇن، - دىدى ئاتلىقلارنىڭ بىرى.
- بۇ ئاچكۆز بۆرىلەر نىياز دورغىنىڭ قاپلىقىدىن بولسىمۇ ھېقىسا بولغان، - دىدى يەنە بىرى مەسخىرە ئارىلاش.

- بالىلىرىغا ئۇۋال بولدى جۇمۇ، خەۋەر قىلىپ قويمايلىمىكىن.

- ...

مەلىدىكىلەر خەۋەر تېپىپ بولغىچە كەچ كىرىپ كەتتى، ئەمەت كۈرۈكنىڭ تۇققانلىرى جەسەتنىڭ پارچىلىنىپ، پۇراپ كەتكەنلىكىنى ئۇقۇپ، شۇ يەرنىڭ ئۆزىدىلا دەپنە قىلىۋېتىش قارارىغا كېلىشتى. دە، ئەتىسى بامدات نامىزىدىن كېيىن ھوشۇر ئىمامنى باشلاپ، ئازلا كىشى بىلەن غول تەرەپكە ئاتلاندى.

- شۇنداق قىلىپ، بۇ نامازغا ئۆزلەمۇ بارماي قويدىلا-ھە، دىدى بىر ئوتتۇرا بوي كىشى يېنىدا كېتىۋاتقان نۇرۇل بوۋىغا.
نۇرۇل بوۋاي مۇنداق دىدى.

- ياماننىڭ جىنازىسىدىن، ياخشىنىڭ ھېكايىسى ئوبدان، بۇ ئەمەتخۇن دادىسىنى دورىمىدى، دادىسى رەمەتلىك ئۆزىنىڭ ماڭلاي تەرى بىلەن كۈن كەچۈرىدىغان ھالال ئادەم ئىدى. ئەمەتخۇن بولسا، بەگ دورغىلارنىڭ قولىغا كىرۋېلىپ، شۇلارنىڭ يالىغىنى يالايدىغان ئادەم بولۇپ چىقتى، ئۇنداق قىلىمىسۇ خۇدايىم ئاچ قويماس ئىدى.

- شۇنى دىمەملا، ئەلدىن ئايرىلغاننىڭ ئەلگىكى تۆشۈك دەپ، ئۆزىنىڭ كۆرگەن كۈنىمۇ چاغلىق، مانا ئەمدى نامىزىغا باردىغان كىشىنىڭمۇ تايىنى بولمىدى.
- ئۇكام، - دىدى نۇرۇل بوۋا، - خۇدايىم ھېچ بەندىسىنى ئەلنىڭ نەزىرىدىن چۈشۈرمىسۇن،

مەن يىگىرمە يىللار بۇرۇن، قۇمۇل شەھەر ئىچىدىكى چوڭ مەدرىسە باغچىسىدا ياساققا ئىشلەپ يۈرگەن كۈنلىرىمدە، تالىپلارنىڭ كىتاپ سۆزلىرىدىن ئېيتىشىدىغان ھېكايىلىرىگە قۇلاق سالىدىغان ئىدىم، بىر كۈنى ئۇلارنىڭ لوقمان ھېكمىدىن ئىيتقان بىر ھېكايىسىنى ئاڭلاپ قالدىم: لوقمان ھېكمىنىڭ بىر كىيەۋ ئوغلى بوپتىكەنتۇق، ھەر جۈمە كۈنى نامازدىن يېنىپ سالامغا كېلىدىكەنتۇق، بىر جۈمە كۈنى كەلمەپتۇ، لوقمان ھېكمىنىڭ ئىچى پۇشۇپ، «بىزنىڭ ئوغۇلغا نىمە بولدى؟» دەپ قىزىدىن سورايتۇ، قىزى: «يىقىلىپ چۈشتى» دەپ جاۋاپ بىرىپتۇ. لوقمان ھېكمى ئالدىراپ تېنەپ «نەدىن يىقىلىپ چۈشتى؟» دەپ سورىسا، قىزى: «تامدىن» دەپتۇ. لوقمان ھېكمى كۈلۈپ كىتىپ: «تامدىن يىقىلىپ چۈشكەن بولسا بۇنىڭ چارىسى ئاسان. مەن تېخى ئەلنىڭ نەزىرىدىن چۈشۈپ كەتتىمكىن دەپ ئەندىشە قىلىپتىمەن» دەپتىكەنتۇق. قارىسالاچۇ، بۇ نىمە دىگەن ھىكمەتلىك گەپ!

- ھەق، ھەق! تىرىگىدە ئەلدىن ئايرىلىپ يۈرۈۋىدى، ئۆلۈگىمۇ يالغۇز قالدى. خۇدايىم ھېچ بەندىسىگە بۇنداق كۈنى كۆرسەتمىسۇن.

- لېكىن نە - دىدى نۇرۇل بوۋاي، - ئۇنى بۆرە يەپ كەتتى دىگەن گەپكە تازا چىن پۈتكۈم كەلمەيۋاتىدۇ، دائىم ئاتلىق يۈرىدىغان چوپ - چوڭ بىر ئادەمنى قانداق قىلىپ بۆرە يەپ كىتەلسە؟ سەپەر قۇلىنىڭ كېلىنىنى ئېيىق ئەپ قېچىپ كېتىپتۇ دىگەن گەپكىمۇ چىن پۈتمەيمەن. يېشىم شۇنچە بولغىچە، بىزنىڭ يۇرتتا بۇنداق ئىشلارنىڭ بولغىنىنى زادى كۆرمىگەنمەن. بۇ ئىشلارنىڭ تېگىدە چوقۇم بىر سىر بار، ئەممازە، سەپەر قۇل بىلەن مومايغا بەك ئۇڭال بولدى، بىچارىلەر ئادا بوپ كېتىۋاتىدۇ.

ئومومەن، كۆپچىلىكنىڭ تۇيۇقسىز يۈز بەرگەن بۇ ۋەقە توغرىسىدىكى پىكىرلىرى ئەنە شۇ نۇرۇل بوۋاينىڭكىگە ئوخشاش ئىدى.

خامۇش ماڭغا ئەمەت كۈرۈكنىڭ ئۆلگىنىنى ئاڭلاپ، ئاپتاپتا قالغان خەمەكتەك سولشىپ قالغان ئىدى، نىياز دورغا بولسا، ئەمەت كۈرۈكنى بۆرە يەپ كەتكەنلىكى بىلەن خامۇش ماڭقىنى بۆرە تالۋەتكەنلىكى ئارىسىدا قانداقتۇر بىر باغلىنىش بارلىغىنى سېزىپ، خامۇشنى دەرھال ئالدىغا چاقىرتقۇزدى.

- سېنى بۆرە تالۋەتكەندە ئەمەت كۈرۈك بىلەن بىلىمىدىڭلار؟ - دەپ قاتتىق ۋاقىرىدى دورغا.

- ھەئە... ياق - ياق، مەن كۆرمىدىم، - دەپ تىلىنى چاپىندى خامۇش ماڭغا ھودۇقۇپ كېتىپ.

- راستىڭنى ئېيت ! بولمىسا تېرەڭنى تەتۈر سويىمەن.

- ياق، بىللە ئەمەس.

- ئەمەس، سىنى بۆرە نەدە تالۋەتكەن؟ ئورنىنى ئېيت؟

خامۇش ماڭغا گەپ تىپىپ بىرەلمەي، بىر پۈتۈنى سۆرەپ تالغا قاچماقچى بولدى. دورغا ئۇنى گەجگىسىدىن تۇتۇپ سىم قامچا بىلەن ساۋاشقا باشلىدى. نېرىقى ئۆيىدىن دورغىنىڭ ئايالى چىقىپ ئارىغا چۈشتى، دورغا ئۇنىڭغىمۇ پەرۋا قىلماي، «راستىڭنى ئېيت» دەپ ئۇراتتى.

ئاخىر خامۇش ماڭغا ھەممە گەپنى ئەينەن ئېيتىپ بېرىشكە مەجبۇر بولدى.

نىياز دورغا: ئېھتىمال ئەمەت كۈرۈك قازاق قىزىنى تاغ ئىچكىردىكى يىللىقچىلارنىڭ ئۆيىگە

ئاپىرىپ قويۇپ قايتار ۋاقتىدا ئۆلگەن بولمىسۇن دىگەن خىيال بىلەن دەرھال تاغ ئىچكىرسىگە ئات چاپتۇردى. ئەتسى تاڭ ۋاقتىدا خەۋەرچىلەر ئۇ يەرگە قازاق قىزى تۈگۈل، ئەمەت كۈرۈكنىڭ ئۆزىنىڭمۇ بارمىغانلىغىنى ئېيتىپ كەلدى. نىياز دورغا ئاچچىغىنى خامۇشتىن ئېلىش ئۈچۈن ئۇنى يەنە بىر مۇنچە ساۋىغاندىن كېيىن، ئۆزىنى ئۆزى كاجاتلاپ مۇنداق دەيتتى: «ۋاي دەيۈزلەر، مېنى رەسۋا قىلىدىغان بولۇشتۇڭ، ھېلىغۇ بىر ئەمەت كۈرۈككەن، ئون ئەمەت كۈرۈك ئۆلۈشمۇ ماڭا نىمە، ئەممازە، ئۇ قازاق قىزىنى تاپالمىسام شاھزادە غوجامغا نىمە دەيمەن؟ غوجامنىڭ كۆڭلىگە پىسەنت كەلغۈدەك بىر ئىش قىلمىسام، ماڭا نەدىكى ئىلتىپات! بۇ يامان بولدى... ياق، ياق ئۇ قازاق قىزى تىرىك، ئۇ مۇشۇ يۇرتتا بار، ئۇنى تاپماي بولمايدۇ.»

3

ئەمدى ھېكايىنى بىر ئاز ئارقىغا ياندۇرۇپ سۆزلىسەك، دەل ھېلىقى كۈنى «قارا يىلپىز» ئۆيىگە «خەۋەر» قىلىپ كېلىۋاتقان چاغدا، ئامانقۇلمۇ ئوۋدىن قايتىپ ئۆيىگە كېلىۋاتاتتى، ئۇ قېلىن قارىغايلىق جىرادىن چىقىشىغا، ئالدىدىكى چىغىر يولدا كېلىۋاتقان ئىككى ئاتلىقنى كۆرۈپ قالدى: ئەمەت كۈرۈك بىر ئايال كىشى مىنگەن ئاتنى يېتەكلەپ كېلىۋاتاتتى. ئايالنىڭ ئاغزىغا لاتا تىقىلغان بولۇپ، پۇت قوللىرى ئىگەرگە چەمبەرچەس باغلانغان ئىدى، ئامانقۇل بىر قاراپلا ئايىقىنى توندى-دە، ئۆپكىسى ئاغزىغا تىقىلىپ، گەپ قىلالماي قالدى ۋە دەرھال ئەھۋالنى چۈشىنىپ، «توختا، ھەي خاۋارىش» دەپ دەھشەت بىلەن ۋاقىردى، ئەمەت كۈرۈكنىڭ ئالدىنى توسىدى. ئەمەت كۈرۈك مىلتىق تەڭلەپ تۇرغان ئامانقۇلنى كۆرۈپ، ئۆزىنى يەرگە ئاتتى ۋە يۈكۈنۈپ ئولتۇرۇپ «بىر قوشۇق قېنىمنى تىلەيمەن، مەندە گۇنا يوق، مەندە گۇنا يوق، ھەممىنى قىلغان خامۇش ماڭقا» دەپ يالۋۇرۇشقا باشلىدى.

ئامانقۇل مىلتىقنى قارىغايغا يۆلەپ قويۇپ دەرھال ئايىقىنىڭ ئاغزىدىكى لاتىنى تارتىپ چىقاردى ۋە پۇت-قوللىرىدىكى ئارغامچىنى كېسىشكە باشلىدى. ئەمەت كۈرۈك پۇرسەتتىن پايدىلىنىپ مىلتىقنى قولغا ئېلىۋالدى-دە، «ھە، تېجىمەل، ئەمدى نىمە دەيسەن؟ ئۆز ئوقۇڭ بىلەن ئۆز جىنىڭنى ئالىمەن، چاشقاننىڭ ئۆلگۈسى كەلسە، مۈشۈكنىڭ قۇيرۇغىنى چىشلەپتۇ دەپ سەن تېخى يولۇمنى توسۇپ نىمە قىلماقچى ئىدىڭ؟ ئۆت بۇياققا!» دىدى.

ئامانقۇل ئايىقىنى ئاتتىن چۈشۈرۈپ بولغاندىن كېيىن، پىچىقىنى غىلاپقا سېلىپ قويۇپ، چوڭ قەدەملەر بىلەن ئەمەت كۈرۈكنىڭ ئالدىغا كەلدى، ئەمەت كۈرۈك قارا مىلتىقنىڭ چاقمىقىنى قايرىپ، تەپكىنى باستى. مىلتىق ئېتىلمىدى. ئەمەت كۈرۈك ئىشنىڭ چاتاقلىغىنى سېزىپ مىلتىقنى تاشلاپ ئاتقا يۈگۈردى. «قېچىپ قۇتۇلمايسەن دەيۈز» دىدى ئامانقۇل ئېتىلىپ بېرىپ. قاتتىق ئېلىشىش باشلاندى... ئەمەت كۈرۈك جان ئاچچىغىدا قاتتىق قارشىلىق كۆرسىتەتتى، ھەتتا گاھدا ئامانقۇلدىن ئۈستۈن كەلگەندەك كۆرىنەتتى، ئاتلار ئۈرۈكۈپ نېرى كېتىشتى، ئايىقىز ئورنىدىن تۇرۇشقا تەمشەلسىمۇ، پۇت-قوللىرى كۆيۈشۈپ كەتكەچكە، تېز ھەركەت قىلالمايتتى. شۇ ئارىدا ئامانقۇل ئەمەت كۈرۈكنى ئاستىغا بېسىۋېلىپ، غىلاپتىن پىچىقىنى چىقاردى. ئەمەت كۈرۈك يىغلامسىراپ تۇرۇپ:

- ئاجىز جېنىمغا رەھىم قىل ئۇكام، مەن ئېزىپتىمەن، بالىلىرىم يىتىم قالمىسۇن، - دەپ يالۋۇرۇشقا باشلىدى.

- ئېيتە، ئايقىزنى نەگە ئېلىپ بارماقچى ئىدىڭ؟ - دېدى ئامانقۇل.

ئەمەت كۈرۈك ئاغزى-ئاغزىغا تەگمەي ۋاتىلداپ كەتتى. ئۇنىڭ ئېيتىشىچە نىياز دورغىنىڭ شاھزادە غوجىغا ياخشىچاق بولۇش ئۈچۈن، ئايقىزنى ئوردىغا ئەۋەتىپ بەرمەكچى بولغانلىغىنى ئەمەت كۈرۈك خامۇش ماڭقىغا ئېيتقان. خامۇش بۇنى ئاڭلاپ، دادىسىدىن قاتتىق رەنجىپ نىمە قىلىشنى بىلمەي يىغلىغان. ئەمەت كۈرۈك بىر ئىگەر جابدۇقلۇق ئات بەرسەڭ ئايقىزنى ئوغرىلاپ بېرىمەن دىگەن. خامۇش ماڭقا ماقۇل بولۇپ، قەسەم ئىچكەن. شۇنىڭدىن كېيىن، ئەمەت كۈرۈككە ياردەملىشىشكە يەنە بىر ئادەم بېرىشنى شەرت قىلىپ قويغان. ئاندىن ياسىن پاناق بەش قوي بەدىلىگە ماقۇل بولۇپ، بۇ ئىشقا ئارىلاشقان. ئۇلار ئايقىزنى نىياز دورغىنىڭ تاغ ئىچكىرىسىدىكى يىللىقچىسىنىڭ ئۆيىگە ئاپىرىپ، خامۇش ماڭقىغا زورمۇ-زور خوتۇن قىلىپ بەرمەكچى بولغان. ئەمما، خامۇش ماڭقىنى ئىت تالمۇتەكەنلىكى ئۈچۈن، بىر ئاز ياخشى بولغاندىن كېيىن ئارقىسىدىن كەلمەكچى بولغان.

- نىياز دورغا بۇ ئىشنى راستىنلا بىلمەمدۇ؟ - سورىدى ئامانقۇل.

- راستىنلا بىلمەيدۇ، ئەزىرايى بىلمەيدۇ ئۇكام.

- خەيىر ئۈچ بالاڭنىڭ يۈزىدىن بۇ قېتىم ساڭا رەھىم قىلاي، مۇندىن كېيىن كۆتۈڭنى

قىسىپ يۈر، بولمىسا... - دېدى ئامانقۇل بىخىرامان ئورنىدىن قوپۇۋېتىپ.

ئەمەت كۈرۈك تۇيۇقسىز ئامانقۇلنىڭ قولىغا بىرنى تىپىپ، پىچاقنى چۈشۈرۋەتتى ۋە ئۆزى دەرھال پىچاققا يۈگۈردى. ئەمما ئامانقۇل ئۇنىڭدىن چاققان كېلىپ، گەجگىسىگە بىرنى سالىدى-دە، پىچاقنى قولىغا ئېلىۋېلىپ، «ھەي، رەھىم قىلغانى بىلمىگەن مەلۇن، ئەمدى مېنىڭدىن قۇتۇلغىنىڭنى كۆرەي»، دەپ ئۇنىڭغا ئېتىلدى، ئەمەت كۈرۈك ئەمدى قارشىلىق كۆرسىتىشكە كۆزى يەتمەي، ئارقىغا شوخشۇپ بىرىپ، بىر تاشقا پۇتلاشتى-دە، تېرەك بويى كېلىدىغان تىك ياردىن غۇلاپ كەتتى، جىمجىت جىلغىدا ئۇنىڭ جان ئاچچىقىدىن «ۋاي جان» دەپ ۋاقىرىغان دەھشەتلىك ئۆلۈم پەريادىلا ئاڭلاندى.

مۇسۇلمانلاردا مېيىتنى قەۋرىستانلىققا تاۋۇت بىلەن ئېلىپ بىرىش ھەممىگە مەلۇم بىر ئادەت. شۇڭا، بەزى تەسەۋۋۇپچى شائىرلار تاۋۇتنى «ياغاچ ئات» دىگەن كىنايە بىلەن ئىپادىلەپ، «ئىگەرسىز ياغاچ ئاتقا مېنەرسەن ئاقۋەت بىر كۈن» دەپ يازغانىدى. باشقىلارنى بەختسىز قىلىش بەدىلىگە خامۇش ماڭقىدىن بىر ئىگەر-جاپدۇقلۇق ئات ئېلىپ مېنەكچى بولغان ئەمەت كۈرۈك ئەمدى ئۇ «ياغاچ ئاتقىمۇ» مەنەلمەي قالدى.

ئامانقۇل بىلەن ئايقىز دەرھال تىك يارنىڭ گىرۋىكىگە كېلىپ پەسكە قارىدى، ئەمەت كۈرۈك شېغىل تاشلار ئارىسىدا قانغا مىلىنىپ دۈم ياناتتى. «ھەر كىم قىلسا ئۆزىگە، توپا تىقىلۇر كۆزىگە» دېدى ئامانقۇل، ئايقىزنىڭ چېچىنى سىلاپ. ئايقىز ئىختىيارسىز ھالدا ئامانقۇلنىڭ بويىغا ئېسىلدى. بۇ قانۇنى ئەر خوتۇن ئەمدى تۇنجى قېتىم قۇچاقلاشتى. ھەر ئىككىلىسىنىڭ كۆزىدىن ياش تامچىلىرى تېمىپ تۇراتتى. ئامانقۇل ئايقىزنىڭ ئارغامچا قىيۋەتكەن نازۇك بىلەكلىرىنى سىلاپ تۇرۇپ مۇنداق دېدى: «ئەمدى ئۆزلەنى ئۆيىگە ئەپبارغىلى بولمايدۇ. نىياز دورغىنىڭ نىيىتىنى ئۇقتىلا. ھازىرچە ئاقتاشتىكى كىچىككەنەمنىڭ ① ئۆيىگە كېتەيلى. ئاندىن بىر گەپ بولۇر.»

① كىچىككەنە - كىچىك ئىنە (ئانا)، ھامماچا.

ئايىقىز قانداقلا قىلىپ بولمىسۇن ئۆيدىكىلەرنىڭ كۆڭلىنى تىنجىتىپ قويۇش لازىملىغىنى ئىيتقاندا، ئامانقۇل «خاتىرجەم بولسىلا، ئەتە ئۆزۈم بىر ئىلاج قىلىمەن» دېدى. شۇ گەپلەردىن كېيىن، ئامانقۇل ئاتلارنى تۇتۇپ كەلدى. قارا مىلتىغىنى بەتلىۋېلىپ ئۆزى بىلىدىغان باشقا بىر چىغىر يول بىلەن ئايىقىزنى ئاقتاش تەرەپكە باشلاپ كەتتى. گۈگۈم پەردىسى بىلەن قاپلانغان كەڭ دالا جىمجىت ئىدى.

ئەتەسى تاڭ بىلەن تەڭ ئامانقۇل پەيدا بولدى. بوۋاي بىلەن موماي ئۇنى ئىسسىق كۆز ياشلىرى بىلەن كۈتۈۋالدى.

كېيىن ئەھۋالنى ئۇقۇپ خېلى كۆڭلى تىنغان بولسىمۇ، ئامانقۇل بىلەن ئايىقىزنىڭ كېيىنكى تەقدىرىدىن ئەندىشە قىلىشاتتى. چۈنكى، قاچانلا بولمىسۇن، ئەمەت كۈرۈكنىڭ ئىستەك-سورىغى بولۇپ قىلىشى مۇمكىن ئىدى. ئۇندىن قالسا، ئوردا بەگلىرىنىڭ «تۆمۈر چارۋا» سانغى باشلىنىش ئالدىدا تۇراتتى. ئۆتكەن يىلدىكى ساناقتا گەدەنگە ئارتىلغان ئەللىك قويغا بۇ قېتىم ئايىقىز بۇلاپ كېتىلگەندە ئىزىز يوقالغان ئوتتۇز قوي قوشۇلسا، شامەخسۇتقا سەكسەن قوي قەرزدار بولىدۇ. بۇ ئىشلارنى قانداق قىلىش كېرەك؟!

- دادا، - دېدى ئامانقۇل، - ئۆزۈڭنى تولا ئۇپراتمىسەن، ئەل نىمە بولسا شۇ بولىمىز، ئەمەت كۈرۈكنىڭ ئۆلىمىنى ئۇلار ھېچۋاقتا ئاشكارا قىلالمايدۇ، ئاشكارا قىلىدىغان بولسا، خامۇشنىڭ بۇلاڭچىلىغىمۇ ئاشكارىلىنىپ قالمادۇ!

- ھەي بالام، سەنمۇ تولا ياشلىق قىلما، مۇبادا خامۇش ماڭقا ھەممە سىرنى ئېيتىپ، دادىسى بىلەن بىر ياقىدىن باش چىقىرىۋالسا، قانداق قىلغۇلۇق؟!

- ئۇلار مېنىڭ ھالال جۈپتۈمنى ئوغرىلىغاندىنكىن بىزمۇ ئەرز قىلمايمىزمۇ؟
- كىمگە ئەرز قىلسەن؟ شامەخسۇتقىمۇ؟ گۆش بىلەن ياغ بىر تۇققان، پىيازنىڭ كۆيىگىنى كۆيگەن دىگەن گەپنى ئاڭلىمىغانمۇ سەن؟

- ھەي دادىسى، كۈن چىقاي دەپ قالدى. قويلار قوتاندا تۇرىۋەرگەيمۇ؟ - دېدى رەۋىخان موماي گەپكە ئارىلىشىپ.

شۇنىڭدىن كېيىن بوۋاي قويغا ماڭدى. ئامانقۇل «قارا يىلىپىز» نىڭ قېشىغا باردى. «قارا يىلىپىز» بېشىنى قوللىرى ئۈستىگە قويۇپ مۇڭلىنىپ ياتاتتى، ئامانقۇل ئۇنىڭ باش-كۆزىنى سىلاپ، نىمىنىدۇر ئويلاپ ئولتۇراتتى.

بەختكە يارىشا، شۇ كۈنى كەچقۇرۇن تۆمۈر خەلىپىمۇ بارىكۆلدىن قايتىپ كەلدى. ئۇ سەپەر قۇللاردىن ھەممە ئەھۋالنى ئۇققاندىن كېيىن. «پالتا چۈشكىچە، كۆتەك دەم ئەپتۇ دىگەندەك، ھازىرچە «ئايىقىزنى ئېيىق ئەپقېچىپ كېتىپتۇ» دىگەن گەپلەرنىڭ چىققىنىمۇ ياخشى بوپتۇ، بولمىسا، بۇ ئىش تېخىمۇ چىگىشلىنىپ كېتەتتى» دەپ، ئايىقىزنى نەگە يوشۇرۇش توغرىسىدا ئۆز پىكىرنى ئېيتتى. ئۇنىڭ پىكىرگە ھەممەيلەن قوشۇلدى ۋە ئەتە ئەتەگەندە، تۆمۈر خەلىپە بىلەن ئامانقۇل ئايىقىزنىڭ يېنىغا، يەنى ئاقتاشقا ماڭىدىغان بولدى.

شۇ ئارىدا، تۆمۈر خەلىپىنىڭ كەلگەنلىكىنى ئاڭلاپ، نۇرۇل بوۋا باشلىق كىشىلەر ئۇنىڭ بىلەن كۆرۈشكىلى كىردى. ئۇلار ئىچىدە ھېلىقى كۈنى مەسچىتتىكى ۋەقەدىن كېيىنلا، تۆمۈر خەلىپىنى تونىغان كىشىلەرمۇ بار ئىدى. پات-ئارىدا بولىدىغان «تۆمۈر چارۋا» سانغىدىن قانداق ئۆتۈش غېمى ھەممەيلەننىڭ يۈرىكىنى ئامبۇردەك قىسىپ تۇرغاچقا، گەپنىڭ ماۋزوسى شۇ مەسىلە

بولۇپ قالدى. تۆمۈر خەلىپە پۇرسەتنى غەنمەت بىلىپ ئىچكى ئۆلكىلەردىكى مانجۇ خانغا قارشى كارامەت ئىشلار بولۇۋاتقانلىغىنى، نەچچە مىڭ يىلدىن بېرى خەلقنى يەلكىسىدىن بېسىپ كېلىۋاتقان خانلىق تۈزۈمنىڭ ئەمدى ئۇزاققا بارماي گۇم بولىدىغانلىغىنى ئېيتىپ كېلىپ مۇنداق دېدى، «مانجۇ خاننىڭ ئەجلى يېقىنلاپ قالدى، ئۇ پور دەرەخ ئۆرۈلۈپ چۈشسە، شامەخسۇت ۋاڭنىڭمۇ تومۇرى چوقۇم ئۈزىلىدۇ. خەلقنىڭ زۇلۇمدىن قۇتۇلىدىغان كۈنلىرى ئاز قالدى، بۇ قىتىمقى <تۆمۈر چارۋا> سانغىدىن ئامان - ئېسەن ئۆتۈۋالساق، يەنە بىر ساناق كەلگىچە شامەخسۇت ۋاڭنىڭ ئۆزىمۇ جەھەننەمگە كېتەر!»

- ئىلاھىم، شۇنداق بولغاي، دېدى نۇرۇل بوۋا.

- ئانداق بولسا، شامەخسۇت ۋاڭنىڭ ئۆمرىگە دۇئا قىلىپ تۇرساق بولغۇدەك، - دېدى سەپەر قۇل مەنلىك كۈلۈپ.

- شۇنداق، بىر زاھىتنىڭ زالىم ھەججاققا قىلغان دۇئاسىدەك دۇئا قىلىمىز. - دېدى تۆمۈر خەلىپە.

- ئۇ زالىم قانداق دۇئا قىپتىكەن؟

- ھەججاق دىگەن زالىم پادىشا بىر زاھىتقا ئۇچرىشىپ، ماڭا بىر ياخشى دۇئا قىلغىن دىگەندە، زاھىت قولىنى كۆتۈرۈپ: «ھەي پەرۋەردىگار، بۇ زالىمنىڭ جېنىنى تېزىرەك ئال!» دەپتۇ. ھەججاق: «مۇنداق دۇئاغا قانداق تىلىك باردى؟» دەپ ئاچچىقلاپتۇ. «سەن تېزىرەك ئۆلسەڭ، ئۆزۈڭگىمۇ، پۇقراغىمۇ ياخشى. ئۆزۈڭ گۇنا قىلىشتىن قالىسەن، پۇقرا سېنىڭ زۇلمىڭدىن قۇتۇلىدۇ.» دەپتۇ زاھىت.

ھەممەيلىن كۈلۈشتى.

- لېكىنرە، - دېدى رەۋىخان موماي، - بىزنىڭ شامەخسۇت ۋاڭىمىز دۇئا قىلغانغا ئۆلمەيدىغاندەك تۇرىدۇ.

- شۇنداق، - دېدى تۆمۈر خەلىپە، - قۇرۇق دۇئاغا پىتىمۇ ئۆلمەيدۇ، ئىلاننىڭ بېشىنى تاياق-توقماق بىلەنلا يانچىغىلى بولىدۇ.

- تاياق-توقماقنى قاچان قولغا ئالىمىز؟ - دېدى ئامانقۇل.

- ئاز قالدى، ئۇكام، ئاز قالدى! ئاڭغىچە بىلىڭىڭگە كۈچ يىغىپ تۇر!

ئالسىنچى باب

سەنمۇ گۇۋا بول، قۇياش!

ئىرى ھۆكۈمدار! مزلۇملارنىڭ كۆز يېشىدىن
قورۇ، ئۇلارنىڭ دۇئاسى نۆھنىڭ توپان بالاسىنى
كەلتۈرۈشى مۇمكىن.

— ئابدۇراخمان جامى ①

1

نىياز دورغا ئايقىزنى ھىچبەردىن تاپتۇرالمى، ئۆز گۆشىنى ئۆزى يىگىدەك بولۇپ، دەرۋازىسى ئالدىدىكى يوغان تاشتا دومىسىپ ئولتۇراتتى. تۇرۇپ-تۇرۇپ، سەپەر قۇللاردىن گۇمانلانغۇسى كېلەتتى. بىراق، بىرىنچىدىن، بۇنىڭغا ھىچقانداق ئاساس تاپالمايتتى؛ ئىككىنچىدىن، ئەمەت كۈرۈكنىڭ ئۆلۈشىگە باش سەۋەبچى ئۆزىنىڭ ئوغلى خامۇش ماڭقا ئىكەنلىكى ئېنىق بولغاچقا، بۇ ئىشنى تەگەۋەرسە، ئاخىرى ئۆزىگەمۇ گەپ كېلىپ قېلىشىدىن ئېھتىيات قىلاتتى. چۈنكى، ئايقىزنى خامۇش ماڭقىغا بۇلاپ بەرگەن ھىلىقى ياسىن پاناق تېخى ھايات... ئىش چىڭغا چىققاندا، ئۇنىڭ ئاغزىنى تۇۋاقلاپ قويغىلى بولماس. ھەي خامۇش، ھەي خامۇش! ھەممىنى قىلغان سەن!

نىياز دورغا ئەنە شۇنداق خىياللار بىلەن ساقلىنى بارماقلىرىغا يۆگەپ ئولتۇرغاندا، ھوشۇر ئىمامنىڭ قارىسى كۆرۈنۈپ قالدى. ئىمام ھاسسىسىنى توكلدەتتىپ ئاقساقلاپ كېلىۋاتاتتى. نىياز دورغا ئۇنىڭ چۈكۈلۈپ كەتكەن كىرىسەللىسى بىلەن پۇلاڭلاپ تۇرغان پەرىجىسىنىڭ پەشلىرىگە قاراپ، «قۇلاقلىرىنى سالپايتىپ، ئۈچ پۇتى بىلەن دىڭگاڭلاپ كېلىۋاتقان ئىشەككە ئوخشايدۇ، خوتۇن تالاق» دەپ غۇدۇڭشۇپ قويدى. بىراق ئىمام يېقىن كېلىپ سالام بېرىشى بىلەن تەڭلا نىياز دورغا ئورنىدىن قوزغىلىپ: «كەلسە ئاخۇنۇم، چىرايلىرى كۈلۈپ ئېچىلىپ كېتىپتۇغۇ» دەپ ھىجايىدى. ئىمام يېڭى خەۋەر تېپىپ كەلگەنلىكىنى ئېيتقاندا، «ھە، ھە، ئېغىزلىرىغا قەن-ناۋات، قېنى ئىلدامراق ئېيتسىلاچۇ» دېدى دورغا ئىمامغا ئۆز يېنىدىن ئورۇن بېرىپ. ھوشۇر ئىمام ھىلىقى تۆمۈر مۇجاڭنىڭ يېقىنىدا بۇ يەرلەرگە كېلىپ، بەزىلەرگە غەلىتە گەپلەرنى، مەسلەن، بېيجىڭدىكى مانجۇ خان ئاز كۈندە موللاق ئېتىپ چۈشىدۇ، ئۇ چاغدا شامەخسۇت ۋاڭنىڭ ئىشىمۇ تۈگەيدۇ؛ «يەرگە بىر نۆۋەت، ئەرگە بىر نۆۋەت» دەپ، ئەمدى نۆۋەت زۇلۇم چەككەن كەمبەغەل پۇقرالارغا

① نۇرىددىن ئابدۇراخمان جامى - مىلادى 1414-1492-يىللىرى ياشىغان مەشھۇر تاجىك مۇتەپەككۈر شائىرى ۋە 15-ئەسىر تاجىك ئەدەبىياتىنىڭ ئاساسچىسى.

كېلىدىغان ئوخشايدۇ، دىگەندەك گەپلەرنى قىلغانلىغىنى ئېيتتى ۋە «تۆمۈر مۇجاڭ بۇ قېتىممۇ سەپەرقۇل دىگەن قېرى تېجىمەلنىڭ ئۆيىدە قونۇپ ئۆتۈپتۇمىش» دەپ قوشۇپ قويدى. نىياز دورغا بۇ گەپلەرنى دىققەت بىلەن ئاڭلاپ، تۆمۈرنىڭ قايسى جەمەت كىشىسى ۋە ھازىر قەيەردە ئولتۇراقلىق ئىكەنلىكى، ھىلىقى گەپلەرنى كىملىرىگە ۋە قاچان ئېيتقانلىغى توغرىسىدا ئىمامغا بىر مۇنچە سوئاللارنى قويدى. ئىمام بۇنىڭ ھىچقايسىسىغا ئېنىق جاۋاب بېرەلمەي، «ھىلىقى كۈنى مەسچىتتە مەن قۇمۇللىق، كەسپىم ياغاچچى، دىگەن ئىدى» دەپ تىلنى چاينىدى. - ھەي، چەلپەكچى ئاخۇنۇم، - دەپ تېرىكتى دورغا، - ئۆزلەگە ياغلىق چەلپەك بولسىلا بولىدۇ، قۇمۇلدا كۈرمىگىلىغان تۆمۈرلەر بار، قايسىسىغا ئېسىلغۇلۇق. خەير، بوپتۇ، ساناقچى بەگلەر كەلگەندە مەلۇم قىلۇرمىز. ھىلىغۇ بىر تۆمۈر، يۈز تۆمۈر بولسىمۇ، قېزىپەگ غوجامنىڭ چاڭگىلىدىن قېچىپ قۇتۇلمايدۇ. ئەمدى ئېيتىسالاچۇ، ھىلىقى قازاق قىزى توغرىسىدا يېڭى گەپ بارمۇ؟ ھوشۇر ئىمام سەل جانلىنىپ، دەل مۇشۇ ئىشتا تۆمۈردىن گۇمان قىلىدىغانلىغىنى ئېيتتى. «ھە، قانداقسىغا؟» دەپ قىزىقتى نىياز دورغا يەنە.

شۇ چاغدا يىراقتىن ئېتىنى يورۇتۇپ كېلىۋاتقان بىر ئاتلىق كۆرۈندى، بۇ، ھىلىقى ياقۇپ ياساۋۇل ئىدى. ئۇ، ئاتتىن چۈشمەي تۇرۇپلا، ساناقچى بەگلەرنىڭ كېلىۋاتقانلىغىنى ئېيتتى... نىياز دورغا بۇ ئىشتىن ئاللىقاچان خەۋەردار بولغانلىغى ئۈچۈن، ھەممە تەييارلىقلىرىنى قىلىپ قويغىنىغا قارىماي، ئۆز كىشىلىرىگە يەنە بىر مۇنچە بۇيرۇقلارنى بېرىپ، ئۆزى بىر قانچە يۇرت چوڭلىرى بىلەن ساناقچى بەگلەرنىڭ ئالدىغا چىقىشقا ئاتلىنىپ ماڭدى ۋە ئۇلارنى يەتتە چاقىرىم يەرگە بېرىپ كۈتۈۋالدى. ساناقچى بەگلەرنىڭ يېتىپ كەلگەنلىكى توغرىسىدىكى خەۋەر چاقماق تېزلىكىدە تارقىلىپ، يۇرت ئىچىنى دەھشەت باستى.

- ھەر كۈزدە بىر كېلىدىغان بۇ لەنتى ساناق يەنە كېلىپ قالدى، ئەلنىڭ بېشىغا يەنە نىمە كۈنلەر چۈشۈرگەن! - دىدى نۇرۇل بوۋا شامالدا ياشاڭغىراپ تۇرغان كۆزلىرىنى يىڭى بىلەن سۈرتۈپ.

- شۇنداق، باشقا ئىقلىمدىكى كىشىلەر، - دىدى سەپەرقۇل، - گۆر ئازاۋىنى ئۆلگەندىن كېيىن كۆرسە، بىز بىچارىلەر تىرىك تۇرۇپلا كۆرمىز. ئۇنىڭ ئۈستىگە، يەر تېگىدە ياتقانلار گۆر ئازاۋىنى بىزگە ئوخشاش ھەر يىلى كۆرۈۋەرمەيدىغاندۇ.

2

شۇ ئاخشىمى نىياز دورغىنىڭ كەڭ، ئازادە ھويلىسى خۇددى توي كۈنلىرىدەك قىزىپ كەتتى. ئۈچ-تۆت يەرگە قازان ئېسىلىپ، ئارچا، قارىغاي ئوتۇنلىرىنىڭ چارسىلداپ كۆيۈشى بىلەن ھويلىنىڭ ئىچى تېخىمۇ جانلىنىپ كەتكەن ئىدى. مەزىلىك تاماقلارنىڭ پۇرىغى ئەتراپقا يېيىلىپ ھەممە كىشىنىڭ ئىشتىھاسىنى ئېچىپ تۇراتتى. زىلچا-گىلەم ۋە ئاپپاق كىگىزلىرى بىلەن بېزەلگەن چوڭ مېھمانخانىنىڭ سۇپىسىغا قاتلىما نان، توغاج، مېۋە-چېۋە، قەن-ناۋات، قايماق-پىشلاق، سېرىق ياغ، قۇرۇت، بوسۇرغاق ۋە ئۇلار، كەكلىك گۆشلىرى بىلەن تولغان داستىخان يېيىلغان، داستىخاننى

چۆرەدەپ ئون نەچچە كىشى ئولتۇراتتى. تۆردىكى ئېيىق تېرىسى ئۈستىدە ياستۇققا يۆلىنىپ ئولتۇرغان سېمىز كىشى بۇ قېتىم نېرىنكىر، تۈركۈل، ئارا تۈرۈك، باي ۋە نوم تەرەپلەردىكى چارۋا سانىغىغا باش بولۇپ كەلگەن ئاخۇن قېزىبەگ دىگەن كىشى ئىدى. ئۇ شامەخسۇتنىڭ ئانا جەمەت يېقىن تۇققىنى بولغاچقا، كىشىلەر ئۇنى قېزىبەگ غوجا دەپ ئاتايتتى. ئۇنىڭ مانجۇچە قالپاق ئاستىدىن كۆرۈنۈپ تۇرغان چىكە چاچلىرى بىلەن شالاڭراق كەلگەن ساقاللىرىغا ئاق كىرىپ قالغىنىغا قارىماي، يۇمۇلاق پولاتاي كۆزلىرى ئويناپ تۇراتتى. ئۇنىڭ ئوڭ تەرىپىدە، بىر ئاز ئارىلىق قويۇپ ئولتۇرغان سەللىلىك كىشى يېشىل پەرەنجە تونىنىڭ يەڭلىرىنى تۈرۈپ، چا ساقىلىنى پات-پات سىلاپ قوياتتى. بۇ، ئۈۋەبىس مۇپتى ئىدى. قېزىبەگ غوجىنىڭ سول تەرىپىدىمۇ بىر ئاز ئارىلىق تاشلاپ، تىك ياقىلىق كۆك چاپىنى ئۈستىدىن كەڭ كەمەر باغلىۋالغان ئوتتۇرا ياشلىق بىر كىشى ئولتۇراتتى. ئۇ، قامچىسىدىن قام تېمىپ تۇرىدىغان ئوردا جاللاتلىرىنىڭ بىرى گايىت پاششاپ ئىدى. قالغانلىرى ساناقچى، كاتىپ ۋە ھىساپ-دەپتەرچى بەگلەر ئىدى.

پەگاغا سېلىنغان ئاددىراق داستىخان ئەتراپىدا مىلتىق-قىلىچلىرىنى تامغا يۆلەپ قويۇپ، ياقۇپ ياساۋۇل باشلىق سەككىز نەۋكەر ئولتۇراتتى. ئۇلارنىڭ ھەممىسى دىگۈدەك كۆك چاپان، كۆن ئۆتۈك، قارا جىيەكلىك ئاق كىگىز قالپاق كىيگەن قاۋۇل يىگىتلەر ئىدى. مېھمانلارغا قويۇق قايماق چايدىن كېيىن، پاخالان گۆشىدىن پىشۇرۇلغان ياپما ۋە ياغلىق شورپا تارتىلدى. تېخى ئانچە قاراڭغۇ چۈشمىگەنلىكىگە قارىماي، ئادەتتىكىدىن بۇرۇنراق چىراقلارمۇ يېقىلدى. ئەمدى بۇ مېھمانخاننى قارا چىراق ئەمەس، بىر نەچچە يوغان موم شامالار يورۇتۇپ تۇراتتى.

كەڭ ۋە قاراڭغۇ دەھلىزنىڭ تېمىغا ئېسىلغان يوغان قارا چىراق تۈۋىدە بولسا، نېرىنكىرنىڭ بايلىرىدىن سۇۋىر ھاجى بىلەن باقىياز دىخان ① نىياز دورغىنىڭ ئالدىنى توساپ، قانداقتۇ بىر مەسىلە ئۈستىدە قىزغىن گەپ تاللىشىپ تۇراتتى.

- ھىچبولمىسا، مۇپتى ئاخۇنۇم بىلەن پاششاپ بېگىم بىزنىڭ ئۆيدە قونغاي، - دىدى پۇت-قوللىرى ياچىۋەكنىڭدەك ئىنچىكە، ئۇزۇن كەلگەن سۇۋىر ھاجى.

- ئىنساپ قىلسىلا ھاجىم، - دىدى پاكار، دوغىلاق كەلگەن باقىياز دىخان، - ئانداق

دىگىچە ھەممىسىلا بىزنىڭ ئۆيدە قونسۇن دىمەملا.

- ھەر ئىككىلىرى ئىنساپ قىلسىلا، قېزىبەگ غوجام باشلىق چوڭلارنىڭ ھەممىسى مېنىڭ ئۆيۈمدە قوندۇ، قالغانلارنى ھەر قايسىلىرىغا بۆلۈپ بېرىمىز، - دەپ گەپنى ئۈزۈپ تاشلىدى نىياز دورغا.

- جىننىڭ قەستى شاپتۇلدا دىسىلە، دورغام، - دىدى سۇۋىر ھاجى كۈلۈپ.

- ھە، ئۆزلەنىڭ قەستلىرى شاپتۇلدا بولماي، ئۈرۈكنىڭ غورىسىدامدى؟ - دىدى دورغىمۇ زەھەر خەندىلىك بىلەن كۈلۈپ.

شۇنداق، ھەممىسىنىڭ قەستى شاپتۇلدا ئىدى. سەۋىۋى شۇكى، تاغدا ياشىغۇچى خەلقنىڭ

كەمبەغەل تەبەقىسىلا ئەمەس، ھاللىقلىرىمۇ، ئۆز ماللىرىغا قوشۇپ شامەخسۇتنىڭ چارۋىلىرىنى بېقىپ بېرىشكە مەجبۇر ئىدى. ھەر يىلىدىكى «تۆمۈر چارۋا» سانىغىدا ھەممىگە ئوخشاش شەرت قويۇلاتتى. ساناقچى بەگلەرنىڭ ئاغزىنى كىم ئوبدان ياغلىيالىسا، شۇ كۆپرەك ھايات كۆرەتتى.

① قەدىمقى ئىراندا بەرگە ئىگە مۈلۈكدارلار «دىخان» دەپ ئاتىلاتتى. قۇمۇل ۋاڭلىرى دەۋرىدىمۇ، بۇ سۆز شۇ قەدىمقى مەنىسى بويىچە ئوردىنىڭ دىخانچىلىق مەيدانلىرىغا مەسئۇل بولغان كىشىگە بېرىلىدىغان مەنەپ تەرىقىسىدە ئىشلىتىلگەن.

«كانايغا يوق، سۈنەيگە نەدە» دىگەندەك، ساناقچى بەگلەرنىڭ ئاغزىنى ياغلاشقا كەمبەغەللەرنىڭ ئەلۋەتتە كۈچى يەتمەيتتى. يەنە بىر تەرەپتىن، چۈنمۇ شىرنىسى بار يەرگە قونىدۇ دىگەندەك، ساناقچى بەگلەرمۇ، ھاللىق ئائىلىلەرگە چۈشۈشنى خالايتتى.

شۇنداق قىلىپ، نىياز دورغىنىڭ تەقسىماتى بويىچە، قېزىبەگ غوجا، ئۇۋەيس مۇپتى، گايىت پاشاپ ۋە ياقۇپ ياساۋۇل باشلىق ئىككى نەۋكەر نىياز دورغىنىڭ ئۆيىدە قالدى، قالغان بەگ ۋە نەۋكەرلەر ئەھۋالغا قاراپ، ئۆي-ئۆيلەرگە تەقسىم قىلىندى.

داستىخان يىغىلىپ بولغاندىن كېيىن، قېزىبەگ غوجا «چىڭگاڭ غوجامنىڭ يارىلىغىغا بىنائەن» ساناقچى تېز تۈگىتىش ۋە ئەتىدىن باشلاپ ئىشقا كىرىشىش لازىملىغىنى قاتتىق چېكىپ ئورنىدىن تۇردى.

نىياز دورغا قېزىبەگ غوجىنى موم شامالار بىلەن يورۇتۇلغان ئايرىم بىر ئۆيگە تەكلىپ قىلىپ، «ھەزرەتلىرىگە مۇشۇ ھوجرىنى راسلاپ قويغان ئىدىم» دىدى. ئاندىن، تۆت جۈپ بۈكەن مۇڭگۈي، ئالتە جۈپ بۇغا مۇڭگۈزى، ئاشلاپ قويۇلغان بىر ئېيىق تېرىسىگە قوشۇپ، تاختىلاپ قويۇلغان بىر بۆرە جۇۋا بىلەن بىر تۈلگە جۇۋىنى ئالدىغا قويۇپ، «ئاز بولسىمۇ، ئىلتىپات قىلغايلا» دەپ ھىجايىدى.

- بەك جۇۋاپ كېتىپتەنلا، - دىدى قېزىبەگ غوجا سىپايلىق بىلەن سوغاتلارغا قاراپ.

- خوش، غوجام، لايىقلىرىدا بولمىدى.

- ھە، ئېيتماقچى، شاھزادە غوجامغا ئەۋەتمەكچى بولغان ھىلىقى پەرى قىز نەدە؟ راستىنلا

شۇنچىۋالا چىرايلىقمۇ؟ بىر كۆرسەك بوپتىكەن. چىرايلىققا قاراپ قويۇش سۈنەت دەيدىغۇ، ھا... ھا...

- راستىنلا چىرايلىق ئىدى.

- «ئىدى» دەيدىلىغۇ؟

- خوش، غوجام، بەك چىرايلىق ئىدى. شاھزادە غوجامنىڭ قولىغا تەككىچە،

ھەزرەتلىرىگىمۇ... ئەممازە، ئەستاغپۇرۇللا...

- ھە، نىمە ئەستاغپۇرۇللا؟

شۇنىڭدىن كېيىن، نىياز دورغا يۈكۈنۈپ ئولتۇرۇپ ئۆزى بىلگەن ئەھۋاللارنى سۆزلەپ ئۆتتى.

ئەمما، بۇ گەپلەرگە ئوغلىنى ئارىلاشتۇرماي، سەپەر قۇل بىلەن ئامانقۇلنى ۋە مەدەت بەرگەن تۆمۈر مۇجاڭنى قاتتىق يامانلاپ، ئاخىرىدا، تۆمۈر خەلپە توغرىلۇق ھوشۇر ئىمامدىن ئاڭلىغانلىرىنى تەپسىلى ئېيتتى.

قېزىبەگ غوجا كۈمۈش غاڭزىسىغا باشقىدىن تاماكا سېلىپ، بىر-ئىككى قاتتىق شورىغاچ

مۇنداق دىدى:

- ھە، ئۇلۇغ بېيجىڭ خان توغرىسىدىكى گەپلەر تاقىمۇ يېتىپ چىقىپتۇ. دە، بۇ تۆمۈر

دىگەن خوتۇنتالاقنى ئاسمانغا چىقىۋالسا تاپىنىدىن، يەرگە كىرىۋالسا، كوكۇلىدىن تارتىپ چىقماي بولمايدۇ، ئۇنىڭ شىركىلىرى بۇ يەردىمۇ بار ئىكەن-دە! نىمە قۇل دىدىڭىز ھىلىقى تېجىمەللەرنىڭ ئېيتىنى، سەپەر قۇلمۇ؟

- خوش غوجام، دادىسى سەپەر قۇل، بالىسى ئامانقۇل.

- ياخشى، چىڭگاڭ غوجام ھەزرەتلىرى «ئىت سەمرىسە ئىگىسىنى چىشلەيدۇ، قۇل سەمرىسە

غوجىسىغا ياندى» دەپ بىكار ئېيتىمىغان. بۇ تېجىمەللەرنى قاتتىقراق ئۇچۇقداپ قويمىساق بولمىغىدەك.

- شۇنداق غوجام، شۇنداق، مەن...

3

ئەتسىدىن باشلاپ ساناق باشلاندى. خەلق تىلى بىلەن ئېيتقاندا بۇ، ساناق ئەمەس، جاننى ئېلىپ ياندا قويدىغان «قىناق» ئىدى. ساناقچى بەگلەرنىڭ دەپتىرىدىن ۋاڭنىڭ ھەربىر قوشقار ۋە ئەركىگىمۇ قوزىلايدىغان، ھەربىر ئاхта ۋە ئايغىرىمۇ قۇلۇنلايدىغان، ھەربىر بۇقا ۋە ئۆكۈزمۇ موزايلايدىغان بولۇپ چىقىۋەردى. ساناقچى بەگلەرنىڭ چۈنتىگىنى توشقۇزالمىغانلارنىڭ يۈكى يېنىكلەپ، كەمبەغەللەرنىڭ ھىساۋىغا يېزىلىۋەردى.

ئۇۋەبىس مۇپتى مەسچىتنىڭ سۇبىسىدا جامائەتكە ئەمىر-مەرۇپ قىلىپ مۇنداق دەيتتى: «پادىشانىڭ ئەمرى ۋاجىپ. ئاللا تائالا ئۆزىنىڭ يېقىن بەندىلىرىگە پادىشالىق تەختىنى نېسىپ قىلىدۇ. سۇلايمان ئەلەيھىسسالام ئىنىسى-جىن، دىۋە-پەرى ۋە جان-جانىگەرلەرنىڭمۇ پادىشاسى ئىدى. بۆرە، يولۋاسقا ئوخشاش يىرتقۇچلار چېغىدا سۇلايمان ئەلەيھىسسالامنىڭ ئىجازىتىسىز ئۇنىڭ چارپايلىرىنى يىمەيتتى. سۇلايمان ھەم پەيغەمبەر، ھەم پادىشا بولغان بىلەن ئىسلام پەيغەمبىرىگە ئىمان كەلتۈرۈش ئۇ كىشىگە نېسىپ بولمىغان. بىزنىڭ ۋاڭىمىز چىڭگاڭ غوجام ئالىلىرى بولسا، ھەممە دىنلارنىڭ ئۇلۇغى بولغان ئىسلام دىنىنىڭ پەيغەمبىرى ۋە پۈتۈن كائىناتنىڭ پەخرى ھەزرىتى مۇھەممەت مۇستاپا سەللەللاھۇ ئەلەيھى ۋەسەلەمنىڭ تەۋرۈك ئەۋلادى، يەنى سەئىدزادەدۇر. شۇ ۋەجىدىن، چىڭگاڭ غوجامنىڭ چارپايلىرىنى بۆرە يىمەيدۇ، ئېيىق ئېلىپ قاچمايدۇ، جۇت سوقمايدۇ، قار باسمايدۇ، كىمكى چىڭگاڭ غوجامغا خىيانەت قىلسا، ھەر ئىككى ئالەمدە جازاسىنى تارتىدۇ. بۇنى ھەممىڭلار ئۇقۇپ قېلىڭلار، ئاڭلىمىغانلارغا ئۇقتۇرۇڭلار...»

مۇپتىنىڭ گېپى شۇ يەرگە يەتكەندە، مەسچىتنىڭ ئارقىسىدىن كۆتىرىلگەن يىغا-زارە ۋە دات-پەريات ئاۋازلىرى ھەممىنى چۆچۈتۈۋەتتى. جامائەتنىڭ كۆپ قىسمى «دۈر» قىلىپ شۇ تەرەپكە يۈگۈرۈشتى. توخنىياز مەرگەن دىگەن كىشى تېرەككە ئېسىلىپ ئۆلۈۋالغان ئىدى. ئۇنىڭ قېرى ئانىسى، خوتۇنى ۋە ئۇششاق بالىلىرى زار-زار يىغلاپ، نىمە قىلىشنى بىلمەي تۇراتتى. نېرىنكىر بىنا بولغاندىن بۇيان مۇنداق ئىشنى ھىچكىم كۆرۈپ باقمىغان ئىدى. چۈنكى ھەممە مۇسۇلمانلارغا ئوخشاش بۇ يەرنىڭ خەلقىمۇ ئۆز-ئۆزىنى ئۆلتۈرۈۋېلىشنى بەك يامان كۆرەتتى. بۈگۈن بولسا، توخنىياز مەرگەندەك قاۋۇل ۋە ئاسانلىقچە باش ئەگمەيدىغان بىر كىشىنىڭ ئۆزىنى ئۆلتۈرۈۋېلىشى ھەممىنى بەك ھەيران قىلدى. كۆپچىلىك خۇددى بۇ ئىشنىڭ سىرىنى چۈشەنگەندەك، مەرھۇمغا خەيرىخاھلىق كۆرسىتىشكە باشلىدى، بىرقانچە يىلەن جەسەتنى ئۆيىگە ئېلىپ بېرىپ، ئۈستىگە ئاق يېپىپ قويدى.

ۋەقە مۇنداق ئىدى: بۇلتۇر توخنىياز مەرگەن ئوردىدىن ئالۋاڭغا چۈشكەن بەش مۇڭگۈز ئۈچۈن بۆكەن ئوۋلاپ يۈرگەندە، تاغدىن يىقىلىپ پۇتى سۇنغان ئىدى. شۇ قىشلىغى قوتانغا ئۆزى قارىيالمى قېلىپ، پاشالىق قويدىن ئەللىك نەچچە قوينى بۆرە يېرىۋەتكەن. بەش جۈپ مۇڭگۈز

بىلەن بۇ قويلارنىڭ ھىساۋى قوشۇلۇپ، بىر يۈز ئاتىمىش قويغا قەرزدار بولغان ۋە بۇنى بۇيىل چوقۇم تۆلەشكە تىلخەت بەرگەن ئىدى، ئۆلمەكنىڭ ئۈستىگە تەپمەك دىگەندەك، بۇ يىل ئەتىيازدا تۇيۇقسىز قار كۆچۈپ، يەنە سەكسەن نەچچە قوي چىقىم بولدى. شۇنداق قىلىپ ئۆز ھىساۋىدا ئوردىغا ئىككى يۈز ئەللىك قوي قەرزدار ئىدى. تۈنۈگۈنكى ساناق نەتىجىسىدە، بۇنىڭغا يەنە ئەللىك قوي قوشۇلۇپ، توپ-توغرا ئۈچ يۈز قويغا قەرزدار بولۇپ قالدى. ئۇنىڭ ئۈستىگە، گايىت پاششاپ: «ئەگەر تولۇق تۆلىيەلمىسەڭ، ئۆزەڭ قۇل، خوتۇن-قىزلىرىڭ دىدەك، بارلىق ئۆي-سەرەمجانلىرىڭ پاشالىق قىلىنىدۇ» دەپ گەپنى ئۆزىۋەتكەن ئىدى.

- توخنىياز مەرگەن ئۆزىنى ئېسىۋالدىغان ئەر ئەمەس ئىدى، - دىدى نۇرۇل بوۋا،

مەرھۇمنىڭ تاۋۋتى ئارقىسىدىن كېتىۋېتىپ.

- ئىلان چاقسا پىلمۇ چىقىراپ تاشلايدۇ، دەرتكە چىدىيالىماي قالغاندۇزە، بىچارە، - دىدى

سەپەرقۇل.

ئۇلار تاۋۋتنى مەسچىتكە ئېلىپ كىرگەندە، ئۇۋەيسى مۇپتى بىلەن ھوشۇر ئىمامنىڭ «ئىسلام

شەرىئىتىدە ئۆزىنى ئۆلتۈرۈۋالغان كىشىنىڭ نامىزىنى چۈشۈرۈش دۇرۇس ئەمەس» دەپ ئاللىقاچان

كېتىپ قالغانلىقى مەلۇم بولدى. بۇنى ئاڭلاپ، جامائەت بىر ئاز تېڭىرقاپ قالدى. نۇرۇل بوۋا:

«كېلىڭلار، ئىسلام شەرىئىتى بۇ ئاخۇنۇملارنىڭ كۆڭلىدەك تار ئەمەس. جىنازا نامىزىنى چۈشۈرۈپ

باقمىغان بولساممۇ، كۆپ قېتىم كۆرگەنمەن» دىدى. دە، ئۆزى ناماز چۈشۈردى.

بىرنەچچە كۈنلۈك «ساناق» پۈرۈن نېرىنىكىنى ئوڭتەي-توڭتەي قىلىۋەتتى.

سەپەرقۇلنىڭ ساناق نۆۋىتى، نىمىشقىدۇ، ھەممىدىن كېيىنكى قاتارغا قويۇلغان ئىدى.

بوۋاينىڭ كۆڭلى بىر نىمىنى تۇيغاندەك كېچىچە بىئارام بولۇپ چىقتى. ئۇ پات-پات تالغا چىقىپ،

قوتانىنى بىر ئايلىنىپ چىقاتتى. «قارا يىلىپىز» ئۇنىڭ يېنىدىن كەتمەي، ئەنسىزلىك بىلەن قاۋاپ

قوياتتى. بوۋاي بولسا، خىيالچان كۆزلىرى بىلەن ئاسمانغا قارايتتى. ئاسمان گۈمبىزى ئۇنىڭ

كۆزىگە خۇددى قارا پەرەنجىگە ئورنىنىۋالغان قورقۇنچلۇق بىر جادىگەر مومايدەك كۆرۈنەتتى،

پىلىلداپ تۇرغان يۇلتۇزلار بولسا، شۇ جادىگەر موماينىڭ پەرەنجە ئىچىدە پارقىراپ تۇرغان سېھىرلىك

كۆزلىرىگە ئوخشاپ كېتەتتى.

... دۇنيا ئەزەلدىن شۇنداق قاراڭغۇ يارالغان بولغىمىدى، بۇ قاراڭغۇلۇقنىڭ چېكىمۇ

بولامدىغاندۇ؟ دۇرۇست، تاڭ ئاتقاندا، قىزىل قالىقاندەك پارقىراپ كۈنمۇ چىقىدۇ. ھە، مانا كۈن

چىقىپتۇ دەيمىز، ئەمما، تولا چاغلىرىدا كۈننىڭ يۈزىنى قارا بۇلۇتلار قاپلاپ كېتىدۇ، يا بولمىسا،

ھەش-پەش دىگىچە، يەنە قاراڭغۇ چۈشىدۇ، خۇدايى تائالا كۈندۈزنى ئازراق، كېچىنى كۆپرەك

ياراتقانمىكەن؟! ئۇ، شۇ خىياللار بىلەن يېتىپ، تاڭ ئېتىپ كەتكىنىنى تۇيماي قالدى.

ئات تۇياقلىرىنىڭ دۈكۈرلەشلىرى بىلەن «قارا يىلىپىز» نىڭ قاتتىق قاۋاشلىرى بوۋاينى

خىيالىدىن ئويغاتتى. ساناقچى بەگلەر كەلگەن ئىدى.

رەۋىخان موماي نەچچە كۈندىن بۇيان ساناقچى بەگلەرگە ئاتاپ يىققان قايماق، پىشلاقلىرى

بىلەن چاي قۇيىدى. ئارقىدىنلا مەزىلىك پىشقان پاخان گۆشىمۇ كەلتۈرۈلدى. بەگلەر

ساھىپخانلارنى «ئالسىلا، باقسىلا» مۇ دىگۈزمەي بەھوزۇر قوساق تويغۇزۇشتى. ئاندىن «قېنى

ئەمىسە» دېيىشىپ، ساناقنى باشلىدى، ئانداق-مۇنداق قىلىپ بىردەمدىلا تۈگىتىپ، سەپەرقۇلنى

نىياز دورغىنىنىڭ ھويلىسىغا ھەيدەپ كەلدى.

ھويلىنىڭ ئوتتۇرىسىدىكى يوغان قاپاق تېرەكتە ئىككى ياش يىگىت يېرىم يالىڭاچ ئېسىقلىق تۇراتتى. ئۇلارنىڭ دۈمبىلىرى قامچا بىلەن تال-تال تىلىنغان، يۈز-كۆزى يېرىلغان ئىدى. تېرەك تۈۋىدە يەڭلىرى جەينەككەچە تۈرۈلگەن تۆت نەۋكەر قامچا تۇتقان قوللىرىنى بېلىگە تىرەپ غادىيىپ تۇراتتى. ئۇلارنىڭ يېنىدىكى سۇپىغا ئۆزىمە ياغىچىدىن ئۈچ قىرلىق قىلىپ ياسالغان، ھەر بىرى بىر غۇلاچ كېلىدىغان بىر قۇچاق پالاق يۆلەپ قويۇلغان ئىدى. بۇ، «غولدا» دەپ ئاتىلىدىغان مەخسۇس جازا قورالى ئىدى. پىشايۋانغا سېلىنغان زىلچە-گىلەملەر ئۈستىدە قېزىبەگ غوجا بىلەن ئۈۋەيىس مۇپتى ۋە ئۇلارنىڭ ئەتراپىدا باشقا ھىساپچى بەگلەر دىققەت بىلەن ئولتۇرۇشاتتى. نىياز دورغا بىلەن ھوشۇر ئىماممۇ بىر چەتتە مەغرۇر قاراپ ئولتۇراتتى. گايىت پاششاپ كىمدۇ بىرسىنى گەجگىسىدىن تۇتۇپ، تىلخەتكە بارماق باستۇرۇۋاتاتتى. پۇقرالاردىن نۇرۇل بوۋا باشلىق يىگىرمە-ئوتتۇز كىشى يېرىم دائىرە بولۇپ ئۆرە تۇراتتى.

سەپەر قۇلنى ئېلىپ كەلگەن بەگلەردىن بىرى تازىم بىلەن بىر پارچە قەغەزنى دەرھال قېزىبەگ غوجىغا ئىككى قوللاپ سۇندى. قېزىبەگ قەغەزنى كۆزدىن كەچۈرە-كەچۈرمەيلا، دەپتەر تۇتۇپ ئولتۇرغان بەگنىڭ ئالدىغا ئىتتىرىپ قويدى.

- پاشالىقنىڭ قالغان قويلىرىنى نىمە قىلىدىكەن؟ - دىدى دەپتەرچى سەپەر قۇلغا ئاللىيىپ.

- خوش، بېگىم. يېقىندا بىر پالاکەت كېلىپ، ئوتتۇز قوينى ئوغرىغا ئالدىرۇپ قويدۇق.

بۇلتۇرقى ئەللىك قوي بىلەن ئىككى جەمى سەكسەن تۇياق قوي گەدىنىمگە چۈشۈپ قالدى.

- ھەي گالۋاڭ، ئوتتۇزغا يۈز ئەللىكىنى قوشسا قانچە بولىدۇ؟

- بىر يۈز سەكسەن، - دىدى سەپەر قۇل سەل تۇرۇۋېلىپ.

- ئەمىسە، ئىككى جەمى سەكسەن دەيسەنغۇ؟

- خوش بېگىم، ئەللىككە ئوتتۇزنى قوشساق سەكسەن بولىدۇ.

- ھەي، خوتۇنتالاق، سەن كىمنى گالۋاڭ ئەتمەكچىسەن، قارا، بۇنىڭغا، - دەپتەرچى چاچراپ

تۇرۇپ سەپەر قۇلنىڭ ئالدىغا كەلدى ۋە دەپتەرنىڭ قېتىدىن قېلىن خوتەن قەغەزىگە يېزىلغان بىر مۆھۈرلۈك تىلخەتنى چىقىرىپ، ئۇنىڭ كۆزىگە تىققىدەك بولدى. ئاندىن، - بۇ سېنىڭ بارمىغىڭمۇ ئەمەسمۇ. نىياز دورغام بىلەن ھوشۇر ئىمامنىڭ شاھىت بولغىنى يادىڭدىمۇ؟ - دىدى.

- شۇنداق بېگىم، بۇنىڭ ھەممىسى راست.

- ئەمىسە، نىمىشقا سەكسەن دەيسەن؟

- ئەللىككە ئوتتۇزنى قوشساق، سەكسەن بولمامدۇ؟

- تولا ھارامزادىلىك قىلما! - دىدى دەپتەرچى بوۋاينىڭ ياقىسىغا ئېسىلىپ.

- ھاي، ھاي، بېگىم سەۋرى قىلسىلا، - دىدى ئۈۋەيىس مۇپتى، - ھەر ئىش بولسا، شەرىئەت

يولى بىلەن قىلغايىمىز. قېنى تىلخەتنى ماڭا بەرسىلىچۇ.

ھىساپچى تىلخەتنى ئۈۋەيىس مۇپتىغا ئىككى قوللاپ سۇندى. مۇپتى ئۇنى ئوقۇپ چىققاندىن

كېيىن مۇنداق دىدى:

- سەپەر قۇل، ئۆزىڭىز يۈز ئەللىك قويغا قەرزدار بولىدۇم، كېلەر يىلى جەزمەن پاخلىنى بىلەن

قوشۇپ تۆلەيمەن دەپ بارماق بېسىپ تىلخەت بېرىپتىكەنسىز، شاھىتلارمۇ ھازىر ئىكەن، ئۆز

گېپىدىن يانماق مۇسۇلمانغا جايىز ئەمەس. مانا قاراڭ.

مۇپتى ئورنىدىن تۇرۇپ، تىلخەتنى سەپەر قۇلغا يەنە كۆرسەتتى، ھەقىقەتەنمۇ، موللامچە

قىلىپ قۇمۇش قەلەمدە پۈتۈلگەن تىلخەتتە «ئەللىك» دىگەن سۆزنىڭ ئالدىغا «يۈز» دىگەن سۆز قىستاپ كىرگۈزۈلگەنلىكى ئېنىق كۆرۈنۈپ تۇراتتى. سەپەر قۇل خەت ئوقۇيالمىسىمۇ، ئەھۋالنى دەرھال چۈشىنىپ «يالغان! ئەزىرايى يالغان!» دەپ ۋاقىراپ تاشلىدى.

- ھەي قېرى تېجىمەل! - دەپ كايىپ كەتتى قېزىبەگ غوجا قولىدىكى پىيالىنى داستىخانغا پېقىرتىپ تاشلىۋېتىپ، - يۈرگىڭ يوغىناپ، تىلىڭ ئۇزۇراپ قاپتىغۇ. كىم ساڭا يەل بېرىۋاتىدۇ؟ تۆمۈر مۇجاگمۇ؟ ئۇنىڭ پالتىسى ھەرقانچە ئىتتىك بولغان بىلەن تاشنى يارالمايدۇ. ئۇر، بۇ خوتۇنتالاقنى!

نەۋكەرلەر سەپەر قۇلنى شۇ زامان يېرىم يالىڭاچلاپ دۈم ياتقۇزدى. دە، پۇت-قوللىرىنى بېسىپ تۇردى. گايىت پاششاپ ئۇنىڭ يوتىسىغا غولدا ئۇرۇشقا باشلىدى. ئېغىر غولدا بوۋاينىڭ قۇرۇق سۆڭەك يوتىسىغا تەككەندە، خۇددى تاختايغا تېگىۋاتقاندا قاققىپ كېتەتتى. شۇ ئارىدا، تالادىن دات-پەريات بىلەن ھاسىراپ-ھۆمدەپ كىرگەن رەۋىخان موماي ئۆزىنى بوۋاينىڭ ئۈستىگە ئاتتى. كۆز يۇمۇپ-ئاچقىچە موماينىڭ باش-كۆزىمۇ قانغا بويالدى. ئۇ ئۆز جۈپىنىڭ ئۈستىدە ھوشسىز ياتاتتى. گايىت پاششاپ غولدىن يەنە كۆتەردى. دەل شۇ چاغدا تالادىن يولۋاستەك ئېتىلىپ كىرگەن ئامانقۇل پاششاپنىڭ قولىدىن غولدىن تارتىۋېلىپ، ئۇنىڭ ئۆزىنى ساۋاشقا باشلىدى.

نەۋكەرلەر ئامانقۇلغا يوپۇرۇلدى. دەھشەتلىك ئېلىشىش باشلاندى. ھويلىدىكىلەرنىڭ ھەممىسى قىقاس-چوقان بىلەن ئۆرە-تۆپە بولۇشۇپ كەتتى.

بىراق، بۇ ئىش قانداق تېز باشلانغان بولسا، شۇنداق تېز تۈگىدى، باش-كۆزى يېرىلغان ئامانقۇل تېرەككە باغلاپ تاشلاندى. گايىت پاششاپمۇ قانغا مىلىنىپ يېرىم ھوشسىز ياتاتتى. باشقا نەۋكەرلەر بولسا، باش-كۆزلىرىدىكى قاننى تازىلاش، يارىلىرىنى تېگىش بىلەن ئاۋارە ئىدى. قېزىبەگ غوجا خۇددى «جىن تەككەن» ساراڭدەك بىردىنلا قاتتىق قاقلاپ كۈلۈپ كەتتى. ھەممە كىشى ئۇنىڭغا ھەيران بولۇپ قارىدى. ئۇ غاڭزىسىغا سەرەڭگە يېقىۋېتىپ مۇنداق دېدى:

«بۇ قورقماستىن ئارىلىنى قانداق تۇتارمەن دېۋىدىم. ئۆزى كېلىپ قاپقانغا چۈشكىنىنى قارىمامدىغان! بېلىقنى بىردىن-بىردىن تۇتۇپ، دەريا بويىدا قاچانغىچە ئولتۇرارمەن دېۋىدىم. ھەممىسىنىڭ ئۆز ئايىغى بىلەن كېلىپ تورغا چۈشكىنىنى دىمەمدىغان. قېنى، مۇپتاخۇنۇم، پەتىۋالىرىنى ئىلدامراق بەرسىلە!»

ئۆۋەيس مۇپتى كاتىپ بىلەن بىردەم كۈتۈلداشتى. كاتىپنىڭ قۇمۇش قەلىمى ئالدىنئالا يېزىپ قويۇلغان ھۆكۈم قەغىزى ئۈستىدە يەنە بىردەم يورغىلاپ توختىدى.

- قېنى، ئوقۇسلا، - دېدى قېزىبەگ غوجا.

- خوش، غوجام، - دەپ ھۆكۈمنى ئۈنلۈك ئاۋازدا ئوقۇشقا باشلىدى مۇپتى.

ھۆكۈمنىڭ مەزمۇنى مۇنداق ئىدى: بىرىنچى، سەپەر قۇل پاشالىققا بۆلتۈر يۈز ئەللىك قوي قەرزدار بولغان، ئۇنىڭ سەككىسى ئەلۋەتتە ساغلىق بولىدۇ، يۈز ئەللىك قويغا شۇ سەككىسەن پاخان قوشۇلغاندا بۇ يىل ئىككى يۈز ئوتتۇز تۇياق بولىدۇ. ئۇنىڭغا يېقىندا يەپ كەتكەن ئوتتۇز تۇياقنى قوشقاندا، جەمى ئىككى يۈز ئاتمىش تۇياق قوي تۆلەپ بېرىشى لازىم؛ ئىككىنچى، ئوغلى ئامانقۇل ئوغرىلاپ كەلگەن قازاق قىزىنى ئامانقۇلغا نىكاسز چېتىپ، ئىسلام شەرىئىتىگە خىلاپلىق قىلغان. ئاخىرىدا ئاتا-بالا ئىككىسى ئۆز قىلمىشىدىن قورقۇپ، ئۇ قىزنى كۆزدىن يوقاتقان؛ ئۈچىنچى، چىڭگاڭ غوجامغا دۈشمەنلىك نىيىتىدە بولغان تۆمۈر مۇجاڭ دىگەن بۇزغۇنچىنى ئۆيىدە قوندۇرۇپ،

ئۇنىڭ بىلەن بىرلىكتە پىتنە-ئېغۇ تارقاتقان؛ تۆتىنچى، سەپەر قۇلىنىڭ ئوغلى ئامانقۇل ساناقچى بەگلەرنىڭ باش-كۆزىنى يېرىپ، ئۇلارنى ئۆلتۈرمەكچى بولغان. شۇنىڭ ئۈچۈن، سەپەر قۇلىنىڭ بارلىق مال-مۈلكى، ئۆي-سەرەمجانلىرى تۆلەك ھىساۋىغا پاشالىق قىلىنىدۇ. ئۆزى پاشالىق ماللارنى بېقىش ئۈچۈن نىياز دورغىنىڭ ئۆيىدە ئۆمۈر بويى چاكار بولۇشقا ھۆكۈم قىلىنىدۇ، ئوغلى ئامانقۇل زىندانغا سېلىنىدۇ.

- ئەمدى قازاق قىزى ئۆز ئايىغى بىلەن ئالدىلىرىغا كېلىدىغان بولدى، - دىدى ھوشۇر ئىمام نىياز دورغىنىڭ قۇلىغىغا پىچىرلاپ. نىياز دورغا ھويلىدىن غەمكىن چىقىپ كېتىۋاتقان پۇقرالارنىڭ ئارقىسىدىن قاراپ، مەغرۇرلۇق بىلەن ساقلىنى سىلاپ قويدى.
- بۇ ئىشلارنى سەنمۇ كۆرۈپ قوي! - دىدى نۇرۇل بوۋا ئاخىرقى نۇرلىرىنى پارچە بۇلۇتلار مەڭزىدە قالدۇرۇپ تاغ ئارقىسىغا يوشۇرۇنۇشقا ئالدىراۋاتقان كۈز قۇياشىغا قاراپ.

يەتتىنچى باب

شامەخسۇت ۋاگنىڭ ھۈشى

شەيرەك ياخشى كۆرمەيدۇ دەپلا،

كۈنگە قارشى چىقىش مۇمكىنمۇ؟

— شەيخ سەئىدى ①

1

- مەن شۇنچىۋالا قېرىپ كېتىپتەنمۇ؟ مېنى بۇ قېرى تاز بەكمۇ ئانى تاپقىلى تۇردىغۇ؟
- يوقسۇ، پۇجۇڭ ئاغىچام، ئاي يۈزلىرى ھىلىمۇ گۈلسۈرۈختەك ②، چاچلىرى قۇندۇز،
كۆزلىرى يۇلتۇزدەك تۇرمامدۇ. گېپىمگە چىن پۈتمىسىلە، ئەينەككە قاراپ باقسىلا، - دىدى قېلىن
قارا دۇردۇندىن تون كىيىپ، بېشىغا ئاق شايىدىن لىچەك سېلىۋالغان جىۋەككە بىر موماي
چىرايىغا كۈلكە يۈگۈرتۈپ.

«پۇجۇڭ ئاغىچا» ئارقىسىغا ئۆرۈلۈش بىلەن يوغان بوي ئەينەكتە ئۆزىنى كۆردى، بۇ
ئەينەككە ھەر كۈنلۈكى ئونلارچە قېتىم قاراپ تۇرىدىغانلىغىغا قارىماي، خۇددى ئۆزىنى بىرىنچى
قېتىم كۆرۈۋاتقاندەك، قاش-كۆزلىرىنى سۈزۈپ، چاچلىرىنى سىلاپ، قاقاقلاپ كۈلۈپ كەتتى.
ئەينەكتە ئالما ئۇرۇغى رەڭ ئىسىل خاڭجۇ تاۋىرىدىن تىكىلگەن ئۇزۇن كۆينەك، ئۈستىدىن ئۆرە
ياقلىق كىمخاپ نىمچە، بېشىغا ياقۇت كۆزلۈك ئالتۇن قاداقلار قالدالغان زەر دوپپا كىيىپ، ھاۋا رەڭ
ئېسىل شايىدىن لىچەك ئارتىۋالغان زىلۋا بويلىق بىر ئايال تۇراتتى. ئۇنىڭ ئىنچىكە، ئۇزۇن
بارماقلىرىدىكى گۆھەر كۆزلۈك تىللا ئۈزۈكلەر بىلەن قۇلاقلىرىدىكى ياقۇت كۆزلۈك سۆكەلەر
چاقناپ تۇراتتى؛ ئىنچىكە قاشلىرى ئاستىدىكى شەھلا كۆزلىرى ئويىناپ تۇراتتى. بىراق، ئۇنىڭ يۈزى
ھىلىقى موماينىڭ ئېيتقىنىدەك قىزىلگۈلدەك ئەمەس، بەلكى سېرىق مومدەك ئىدى؛ چاچلىرىغىمۇ
ئاق سانچىلغانلىغى كۆرۈنۈپ تۇراتتى. دىمەك، مۇشۇ نۇقتىدا موماي يالغان ئېيتقان ئىدى.
بۇ «پۇجۇڭ ئاغىچام» دىگىنى شامەخسۇت ۋاگنىڭ ئايالى بولۇپ، ئۇنىڭ ئۆز ئىسمىنى
ھېچكىم بىلمەيتتى؛ بىلگەن تەقدىردىمۇ، ھەرگىز تىلغا ئالمايتتى. چۈنكى، ۋاگنىڭ
ئائىلە-تەۋەلىرىنى ئۆز ئىسمى بىلەن ئەمەس، ئۆزىگە خاس دەرىجە-ئۇنۋانلىرى بىلەن ئاتاش ۋاڭ
ئوردىسىنىڭ يوسۇنى ئىدى.

① شەيخ سەئىدى - مىلادى 1184-1291-يىللىرى ياشىغان مەشھۇر پارس مۇتەپەككۈر شائىرى.

② گۈلسۈرۈخ - قىزىلگۈل.

ئەمدى بىزمۇ، شۇ كونا يوسۇنغا رىئايە قىلىپ، بۇ ئايالىنى «پۇجۇڭ ئاغىچا» دەپ ئاتايمىز. - ئانداق بولسا، بۇ قېرى تازى نىمىشقا ھەدىسىلا ياش قىزلارغا نىكالىنىپ ئالىدۇ، - دىدى پۇجۇڭ ئاغىچا، يىپەك گىلەم ئۈستىدە لەرزىلەن يۈرۈپ، ئۇنىڭ گۈل ۋە كېپىنەك سۈرەتلىرى كەشتىلەنگەن قېلىن تاپانلىق كالتون كەشى يوغان پەنجىرىلەردىن چۈشكەن كۈن نۇرىدا ۋال-ۋۇل قىلىپ، كۆزنى قاماشتۇراتتى.

- ئاڭلىشىمچە، - دىدى موماي، تىۋىپلار چىڭگاڭ غوجامغا ئۈچ قىزنى دورىلىققا بۇيرۇپتىدەك.

- قىز نىمە ئاغرىققا دورا بولغىدەك؟

- ئەر كىشى قېرىپ قالغاندا، ياش قىزلارغا نىكالىنسا، ياشىرىپ قالغىدەكمەش، - دىدى موماي مۇغەمبەرىلىك بىلەن كۈلۈپ.

- ئانداقتا بىز قېرىپ قالساق، بىزگە نىمە دورا بولغىدەك، - دىدى پۇجۇڭ ئاغىچا يەنە قاقاقلاپ كۈلۈپ. مومايمۇ تەڭلا كۈلۈشۈپ بەردى.

شۇ ئارىدا ئىككى كېنىزەك كۈمۈش پەتۈستاقەن - گىزەك ۋە مۈھ - چۈشە ئېلىپ كىرىپ، ياڭاق ياغىچىدىن ياسالغان نەقىشلىك شىرەگە تىزدى ۋە ئالتۇن يالىتىلغان پىيالىلەرگە چاي قۇيىدى.

- قېنى ئولتۇرۇڭ، ئايسە ئاپپاق ①، - دىدى پۇجۇڭ ئاغىچا، ئۆزى دۇخاۋا كۆرىپكە

ئولتۇرۇۋېلىپ، - مەن رەھمەتلىك ۋاڭ ئاپمامغا ئوخشامدىمەن؟

- بۆلەكچىلا ئوخشايدىلا، قۇيۇپ قويغاندەك.

2

پۇجۇڭ ئاغىچىنىڭ «ۋاڭ ئاپمام» دىگىنى قۇمۇل ۋاڭلىرىنىڭ سەككىزىنچى، يەنى ئاياللاردىن تۇنجى قېتىم ۋاڭ بولغان مېھرىبانۇ چىڭۋاڭ بولۇپ، ئۇ ئەسلىدە قۇمۇل ۋاڭلىرىنىڭ يەتتىنچىسى مۇھەممەت بەشىرۋاڭنىڭ خانىشى ئىدى. مۇھەممەت بەشىرنىڭ ۋاڭلىق دەۋرى مىلادى 1864 - يىلىدىن ئېتىۋارەن خوتەن، يەركەن، قەشقەر ئاقسۇ، ئىلى، ئۈرۈمچى، قۇمۇل قاتارلىق جايلاردا مانجۇ ئىستىبداتى ۋە يەرلىك فېئوداللارغا قارشى ئارقا-ئارقىدىن قوزغالغان خەلق قوزغىلاڭلىرى يىللىرىغا توغرا كەلدى. قوزغىلاڭ يىللىرىدا، مۇھەممەت بەشىر مانجۇ خانلىغى تەرىپىدە تۇرغانلىقتىن، 1866 - يىلى قۇمۇل قوزغىلاڭچىلىرى تەرىپىدىن ئۆلتۈرۈلۈپ، ئۇنىڭ ۋاڭلىغى زاۋال تاپقان ۋە مېھرىبانۇ ئۆزىنىڭ ئوغلى غۇلامىدىن بىلەن ئىككى قىزنى ئېلىپ، تاغ-سەرگەردان بولۇپ يۈرگەن. ئاخىرى قۇمۇل تەۋەسىدە تۇرۇش خەتەرلىك بولغىنى ئۈچۈن، جەنۇبىي شىنجاڭغا قېچىپ بېرىپ، بۈگۈر يېڭىساردا تۇرۇپ قالغان ئىدى. مۇھەممەت بەشىرۋاڭنىڭ ئۆلتۈرۈلۈشى، «خاننىش» ۋە «شاھزادە» سىنىڭ قېچىپ كېتىشى بىلەن قۇمۇل ۋاڭلىغىنىڭ تارىخى بىر زامان ئۈزۈلۈپ قالدى. خەلق قوزغىلىڭى بېسىقتۇرۇلغاندىن كېيىن، مانجۇ خانلىغى قۇمۇلنىڭ ئىستىراتېگىيىدە مۇھىم ئورۇن ئىكەنلىكىنى ۋە قۇمۇل ۋاڭلىرىنىڭ ئىزچىل ھالدا مانجۇ خانغا سادىقلىغىنى نەزەردە تۇتۇپ،

① ئاپپاق - ئۇ چاغلاردا بەگلىرىنىڭ ئاياللىرى ياكى ئوردا بىلەن يېقىن ئالاقىسى بولغان چوڭ ياشلىق ئاياللارنىڭ ئىسمىلىرىغا ئۆلىنىپ ئېيتىلىدىغان بىر خىل ئۇنۋان ئىدى.

مېھرىباننى بۈگۈر يېڭىساردىن قۇمۇلغا ئېلىپ كەلدى؛ بىراق، ئۇنىڭ ئوغلى غۇلامدىن تۇغما ئېيىپناق (پالەچ) بولغانلىقتىن، مانجۇ خان مەخسۇس يارلىق بىلەن مېھرىباننى قۇمۇل ۋاڭى قىلىپ تىكلىدى ۋە قوزغىلاڭ يىللىرى خاراپ بولۇپ كەتكەن ۋاڭ ئوردىسىنى نۇرغۇن پۇل خەجلەپ ئەسلىگە كەلتۈرۈپ بەردى. شۇنداق قىلىپ، قۇمۇل ۋاڭلىغىنىڭ ئۈزۈلۈپ قالغان تارىخى مانجۇ خانلىغىنىڭ قولى بىلەن يەنە ئۆلەندى.

مېھرىبان ۋاڭلىق تەختىگە ئولتۇرغاندىن كېيىن، «يېغىلىق» يىللىرى خاراپ بولغان ئىگىلىكنى تىكلەشكە كىرىشتى: ئېرىق-ئۆستەڭ ۋە كۆۋرۈكلەرنى تۈزىتىپ، ئاق قالغان يەرلەرنى تېرىتتى. ئىگىسىز قالغان يەرلەرنى تىزىملاپ (مۇنداق يەرلەر ئون مىڭ موغا يەتكەن) «گاداي ساڭ يېرى» دەپ نام بېرىش بىلەن بۇ يەرلەرنى ئىجارىگە بەرگۈزدى، ھوسۇلنى «گاداي ساڭ» غا قۇيىدۇرۇپ، ئۇنىڭغا مەسئۇل كىشىلەرنى بەلگىلىدى. مۇنداق كىشىلەر «سىدىر» دەپ ئاتىلاتتى. سىدىرلار «گاداي ساڭ» ئاشلىغىدىن ھەر كۈنى نۇرغۇن نان ياقتۇرۇپ، باشپاناسىز قالغان پۇقرالارغا تارقىتىپ تۇراتتى. خەلقنىڭ ھال-ئەھۋالى بىر ئاز ياخشىلانغاندىن كېيىن، ئۇنىڭ دائىرىسىنى كىچىكلىتىپ، پەقەت غېرىپ-مىسكىن، يىتىم-يىسىر، ئاجىز-ئورۇقلارغا بېرىدىغان قىلدى. ①

مېھرىبان ۋاڭلىق ئۆز «دۈشمەن» لىرىدىن ئۈچ ئېلىشىنىمۇ ئۈنۈتمىغان ئىدى. ئۇ يېغىلىق يىللىرى مۇھەممەت بەشىرواڭنى ئۆلتۈرۈشكە قاتنىشىپ، كېيىن ئۆزىنى ۋاڭ، خوتۇننى پۇجۇڭ دەپ ئېلان قىلغان يۈسۈپ پاكىر بىلەن سۈپۈرگە غازىبەگ دىگەنلەرنى تاپتۇرۇپ كېلىپ، ئۆلۈمگە ھۆكۈم قىلدى ۋە ئۇلارنىڭ باشلىرىنى سېپىل دەرۋازىسىغا ئاستۇردى.

شۇ ئارىدا، مېھرىباننىڭ چوڭ قىزى (چوڭ ئايلا خېنىم) تېخى ياتلىق قىلىنماي تۇرۇپلا، تۇيۇقسىز بىر ھادىسىگە ئۇچراپ قازا تاپتى. كىچىك قىزى (كىچىك ئايلا خېنىم) مۇ، بويىغا يېتىپ، ھەتتا شۇ زاماننىڭ قائىدىسى بويىچە ئېيتقاندا، ۋاقتىدىن ئۆتۈپ كەتتى. چۈنكى، قۇمۇل تەۋەسىدە «ئاق سۆڭەك» (ۋاڭ جەمەتى) دىن ئۇنىڭغا لايىق تېپىلمىدى؛ ئاددى پۇقرالارنى ئۇلار ئۆزىگە لايىق كۆرمەيتتى. مېھرىبان ۋاڭلىق مۇشۇ ئىش ئۈچۈن بېشىنى قاتۇرۇپ تۇرغاندا، ئۆز ۋاقتىدا مۇھەممەت بەشىرواڭنىڭ تەيجىسى ھەم ئۇنىڭ يېقىن تۇققىنى بولغان تاجىددىن تەيجى دىگەن كىشىنىڭ قۇمۇل تاغلىرىنىڭ بىرىدە ئامان ساقلىنىپ قالغان بىر ئوغلى بارلىغىنى ئاڭلاپ قالدى. دە، دەرھال ئۇنى تېپىشقا شۇمشۇقۇلۇق تاھىر مىراپنى ئەۋەتتى. تاھىر مىراپ نەرناسۇ دىگەن تاغدا ياشايدىغان بىر موماينىڭ ئۆيىدىن ئىزلىگەن كىشىسىنى تاپتى. بۇ، راستىنلا تاجىددىن تەيجىنىڭ ئوغلى شامەخسۇت بولۇپ، يېغىلىق يىللىرى دادىسى قوزغىلاڭچىلاردىن قېچىپ تاققا چىققاندا، ئۇنى ئۆزى بىلەن ئېلىپ بارغان ۋە ئاتا-بالا ئىككىسى پۇقراچە ياسىنىپ جان بېقىپ يۈرگەن ئىدى. ئۇ چاغلاردا شامەخسۇت ئون نەچچە ياشلىق بالا ئىدى. ئۇ، دادىسىدىن كېيىن، ھېلىقى موماينىڭ قوينى بېقىپ جان ساقلىغان، موماي باشقىلارغا تونۇتماسلىق ئۈچۈن، ئۇنىڭ بېشىغا گۈڭگۈرت پوقنى سۈرتۈپ، تازغا ئوخشىتىپ قويغان ئىدى. ئۇ يىگىرمە ئالتە يېشىغىچە ئۈستىدە ياغاق جۇۋا، پۇتدا چورۇق بىلەن شۇ تاغدا ياشىغان. مېھرىبان ئۇنى ئوردىغا كەلتۈرۈپ، بىر نەچچە ۋاقت پەرۋىش قىلغاندىن كېيىن، چوڭ توي ئۆتكۈزۈپ، ئۇنى ئۆزىگە كۈيۈغۈل قىلىپ ئالغان ۋە ئوردىنىڭ مۇھۈردارلىق (تامغىچى) مەنسىۋىنى بەرگەن.

① كېيىن، شامەخسۇت «گاداي ساڭ يېرى» دىن چىققان ئاشلىقنى ئوردىنىڭ ئىختىيارىغا ئۆتكۈزۈۋېلىپ، پەقەت ھەر يىلى رامزان ئېيىدا ئوتتۇز كەمبەغەل مومايغا بىردىن نان، بىر كىيىملىكتىن بۇز بېرىدىغان بولغان. 1936-يىلىدىن كېيىن «گاداي ساڭ يەرلىرى» نى ئۇيغۇر مەدنىي ئاقارتىش ئۇيۇشمىسى ئۆتكۈزۈۋېلىپ، مەھسۇلاتنى مەدنىي-مائارىپ ئىشلىرىغا سەرپ قىلغان.

ئارىدىن تۆت يىل ئۆتكەندە، مېھرىبانۇ چىڭۋاڭ: «نېمىلا دىگەن بىلەن مەن ئايال كىشى، گايى-گايىدا ئۆزەمنى بىر قاندى يوق قۇشتەك سېزىپ قالغىمەن؛ ئۇنىڭ ئۈستىگە، ئۆلۈم دىگەن قاش بىلەن كىرىپ ئارىسىدا، مېنىڭدىن كېيىن ۋاڭلىق تەختىگە ۋارىسلىق قىلىدىغان ئوغلۇم يوق، شۇڭا كۈيۈغلۇم شامەخسۇت بەگنى ئۆزەمگە ياردەمچى ۋاڭ قىلىپ بېرىش توغرىسىدا بېيجىڭ خانغا خەت سۇنساممىكىن» دىگەن خىيالغا كېلىپ، بۇنى ئۆزىنىڭ مەسلىھەتچىسى نەمتۇللا قېزبەككە ئېيتىدۇ.

نەمتۇللا قېزبەك ئاددى خەلق ئىچىدىن چىققان، كۆڭلى تۈز، گېپى ئوچۇق ساددا ئادەم ئىدى. كۆپىنچە پۇقرالار تەرەپتە تۇرۇپ، مېھرىبانۇ چىڭۋاڭغا ياخشى مەسلىھەتلەرنى بېرەتتى. شۇڭا مېھرىبانۇ چىڭۋاڭمۇ، ئۇنى قەدىرلەپ، ئۆزىنىڭ ئەڭ يېقىن مەسلىھەتچىسى ۋە بەزى ئىشلاردا ياردەمچىسى قىلىۋالغان ئىدى. نەمتۇللا بولسا، ئۆزىنىڭ ساددىلىغىدىن، «كىم بىلىدۇ، كۈنلەرنىڭ بىرىدە، مېھرىبانۇ چىڭۋاڭنىڭ كۆڭلى ماڭا چۈشۈپ قالسا ئەجەپ ئەمەس. ئۇ نېمىلا دىگەن بىلەن ئېرى يوق ئايال كىشى ئەمەسمۇ. شۇنداق بولۇپ قالسا، بىرىمىز ۋاڭ، بىرىمىز پۇجۇڭ ئاغىچا بولۇپ ئالەمدىن ئۆتكەيمىزمۇ» دەپ ئويلاپ يۈرەتتى. ئۇنىڭ ئۈستىگە، شامەخسۇتنىڭ پۇقرالارغا نىسبەتەن قاتتىق كۆڭۈللۈكى، بولۇپمۇ ئۇنىڭ مۇغەبەرىك بىلەن ئويىناپ تۇرىدىغان قوڭۇر كۆزلىرى نەمتۇللاغا زادى ياقمايتتى. شۇڭا، مېھرىبانۇنىڭ بايقى پىكرىنى قەتئى رەت قىلدى.

بىراق، مېھرىبانۇ چىڭۋاڭ ئۆز پىكرىدىن يانماي، يۇقۇرىدىكى مەزمۇندا مانجۇ خانغا ئىلتىماس يېزىشنى ئوردىنىڭ خەنزۇ كاتىپلىرىغا تاپشۇرىدۇ. شامەخسۇت ئىلتىماسقا تامغا باسىدىغان چاغدا، بۇ ئەھۋالنى بىلىپ قېلىپ، مەسئۇل كاتىپنى نۇرغۇن نەق پۇل ۋە كېلىچەككە مەنسەپ ۋەدە قىلىش بەدىلىگە سېتىۋالىدۇ-دە، بۇ ئىلتىماسنى ئۆز پايدىسىغا يازدۇرۇپ، بېيجىڭغا ماڭدۇرىدۇ. بېيجىڭدىن: «ئىلتىماسىڭلارغا بىنائەن، شامەخسۇت چىڭۋاڭ، مېھرىبانۇ ياردەمچى ۋاڭ بولسۇن» دىگەن مەزمۇندا جاۋاب كېلىدۇ. مېھرىبانۇ ھەيرەت ۋە غەزەپ بىلەن ئالا-توپىلاڭ كۆتىرىپ، بۇ سۈيىقەستنىڭ سىرىنى ئېچىشقا نەمتۇللانى بۇيرۇيدۇ. نەمتۇللا قاتتىق تەپتىش قىلىپ، شامەخسۇتنىڭ نەيرىڭى ئىكەنلىگىنى ئېنىقلاپ چىقىدۇ. دەل شۇ چاغدا، شامەخسۇت ئۆز كىشىلىرى ئارقىلىق خەلق ئىچىگە «مېھرىبانۇ خېنىم نەمتۇللا قېزبەككە ئۆگىنىپ قاپتۇ، كېچىلىرى بىللە بولىدىكەن» دىگەن ئىغۋانى تارقىتىدۇ-دە، ئۆزى مېھرىبانۇ چىڭۋاڭنىڭ قېشىغا كىرىپ، «بۇ نىمە دىگەن سەت گەپ! سۈرۈشتۈرۈپ كۆرسەم، نەمتۇللا دىگەن قارا يۈزنىڭ ماختانچاقلىق قىلىپ، ئۆزى تارقاتقان گەپلەر ئىكەن» دەپ چاقىدۇ. مېھرىبانۇ نۇمۇس ۋە غەزىۋىدىن ھۇشىدىن كەتكىدەك دەرىجىگە يېتىپ، «ئۇ قارا يۈزنى نىمە قىلىسىڭىز قىلىڭ، مېنى بۇ بەدىئامدىن قۇتۇلدۇرۇڭ» دەيدۇ. دەل شۇنداق بۇيرۇقنى كۈتۈپ تۇرغان شامەخسۇت نەمتۇللانى تاياققا بېسىپ، يوتا ئىلىگىنى ئۈزۈپ تاشلايدۇ. شامەخسۇت ئۆز رەقىبىنىڭ ئۇرۇق-ئەۋلاتلىرىدىنمۇ قىساس ئالىدۇ. بىرنەچچە كۈندىن كېيىن، مانجۇ خاننىڭ قۇمۇلدىكى ھەربى مەمۇرى ئەمەلدارلىرى زوزۇڭتاڭ باشچىلىقىدا زور داغدۇغا بىلەن ۋاڭ ئوردىسىغا كىرىپ، شامەخسۇتقا چىڭۋاڭلىق تاجىنى كىلدۈرىدۇ. مېھرىبانۇ ياردەمچى ۋاڭ نامىدا بىر نەچچە يىل ئۆمۈر كۆرۈپ، ئالەمدىن ئۆتىدۇ.

3

بايا پۇجۇڭ ئاغچا بىلەن ئايسە ئايپاق گەپلىشىپ ئولتۇرغان ئۆي ئەسلىدە مېھرىبانۇ چىڭۋاڭنىڭ شامەخسۇت بىلەن پۇجۇڭ ئاغچىغا تۇتۇپ بەرگەن ھوجرىسى ئىدى. ئوتتۇز نەچچە يىلدىن بۇيان، ۋاڭ ئوردىسى بىر قانچە قېتىم ئىسلاھ قىلىنىپ، يېڭىلانغان بولسىمۇ، پۇجۇڭ ئاغچىنىڭ تەلىۋى بويىچە بۇ ھوجرىنىڭ ئورنى ئۆزگەرتىلمەي كەلگەن. ھەتتا ئوردىنىڭ ياتاق قىسمى ئون نەچچە مېتىر ئېگىزلىتىلگەن چاغدىمۇ، بۇ ھوجرا يەنىلا بۇرۇنقى ئورنىغا توغرا كەلتۈرۈپ قايتا ياساتىلغان ئىدى.

- بۇ قېرى تاز كۆرگەن كۈنلىرىنى ئۇنتۇپ، رەمەتلىك ۋاڭ ئاپامنىڭ ئىلتىپاتلىرىنىمۇ يادىدىن چىقىرىپ قويدى. بولمىسا، تىۋىپ بۇيرۇدى دەپلا، مېنى شۇنچە خورلاپ ئۆزىنىڭ سايىسىنىمۇ كۆرسەتمەيدىغان بولۇپ كېتەمدۇ؟ - دېدى پۇجۇڭ ئاغچا كۆز يېشى قىلىپ.

- كۆڭۈللىرىنى بۇزمىسالا، خېنىم ئاغچام، دېدى ئايسە ئايپاق، ھەزرەتلىرىنىڭ كۆزلىرىدىن ياش تامسا، مېنىڭ كۆزۈمدىن خۇن ئاقمامدۇ؟! ياشلىق دىگەن يالقۇن، قېرىلىق دىگەن تۈتۈن دەپ، چىڭگاڭ غوجامنىڭ ياشرىۋالغۇسى كەلسىمۇ كەلگەندۇ. ئەمما، تۆگە قانچە، يېغىرى شۇنچە دەپ چىڭگاڭ غوجامنىڭمۇ بېشىدا ئوت كۆيۈۋاتقان ئوخشايدۇ. ئۇنداق بولمىسا، ھەزرەتلىرىنى يوخلىماي قويامدۇ.

شۇنىڭدىن كېيىن، ئايسە ئايپاق ئۆزىنىڭ ئوغلى تۇرشا تۇغىپىدىن ① ئاڭلىغانلىرىنى قىزغىن سۆزلەپ كەتتى. ئۇنىڭ ئېيتىشىچە، بىرەر ئايدىن بۇيان ئىچكىرىسىدە ناھايىتى چوڭ يېغىلىق بولۇپ كېتىپتۇ. پۇقرالار خاننىڭ ئەمەلدارلىرىنى ئولتۇرۇپ، يامۇللارنى ئىگىلەپ ئەپتۇ. ئەمدى بېيجىڭ خانىمۇ تەختتىن چۈشكەدەك، يېغىلىق قىلغانلار بۇ تەرەپلەرگىمۇ كەلگەندەك. ئۇلارنىڭ شېرىكلىرى قۇمۇلدىمۇ خېلى باردەك. تۆمۈر مۇجاڭ دىگەن ئادەم بەش شەر، ئون ئىككى تاغنى ئارىلاپ يۈرۈپ چىڭ گاڭ غوجامنىڭ ئۈستىدىن بولمىغۇر گەپلەرنى تارقىتىپ، قۇتراتقۇلۇق قىلىپ يۈرگەندەك. مىرشاپ، پاششاپلار تۆمۈر ئىسىملىك بىرەر يۈز ئادەمنى تۇتۇپ، سوراق قىپتۇ. ئەمما، ھېلىقى راست تۆمۈر ھىلىغىچە تۇتۇق بەرمەپتىمىش. سەۋىۋى، ئۇنى ئاڭلىغان بىلەن تۇنۇيدىغان كىشى تېپىلماپتىمىش، ئۇنىڭ ئۈستىگە، تۆمۈرنىڭ سۇلايمان قالپىغى بار ئىمىش، ئۇنى كىيىۋالسا، كۆزگە كۆرۈنمەيدىكەن.

- شۇڭىچۇ، قارىسالا، پۇجۇڭ ئاغچام - دەپ داۋام قىلدى ئايسە ئايپاق، - چىڭگاڭ غوجامنىڭ قىزلارغىمۇ قارايدىغان پۇرجىسى يوق، يىگىنى ئوغا، كىيىگىنى كىپەن بولۇپ، غەم-غۇسسسىگە چۆمۈپلا كېتىپتۇدەك. ئۇ، كۈندىلا دىگەندەك خاننىڭ ئەمەلدارلىرى، تەيجى بەگ غوجاملار بىلەن تاڭ-تاڭلار ئېتىپ كەتكىچە مەسلىھەت قىلىشىپ، تۆۋەنكى ئوردىدا تۇنەپ قالغىدەك. ھازىر خانغا، مەدرىسەلەردە يۇرتنىڭ تېنچلىغى ۋە خان بىلەن چىڭگاڭ غوجامنىڭ ئامانلىغىنى تىلەپ، نەزىر-چىراق، قۇرئان-تىلاۋەتلەر ئۆتكۈزۈلۈۋېتىپتۇ.

ئايسە ئايپاقنىڭ بۇ گەپلىرى راست ئىدى. كۈنلەر ئۆتكەنسە، شامەخسۇتنىڭ ئۇيقۇسىمۇ قاتتىق بۇزۇلۇپ، ھەدىسىلا ئىگىز-پەس چۈشلەرنى كۆرۈپ، تىنچ ئۇخلىيالمىدىغان بولۇپ قالغان

① تۇغىپى - ئەسلىدە ھەربى قوشۇننىڭ تۇغ-بايراقلىرىغا مەسئۇل كىشىگە بېرىلىدىغان مەنسەپ بولسىمۇ، شامەخسۇت دەۋرىدە ۋاڭنىڭ مەخسۇس مۇھاپىزەتچىلىرى باشلىغى «تۇغىپى» دەپ ئاتالغىتى.

ئىدى. كىمدۇ بىرى ئۇنىڭ گېلىنى سىقىپ ئۆلتۈرمەكچى بولاتتى. پات-پاتلا «تورپاق يېغىلىغى» چۈشىگە كىرىپ قالاتتى-دە، تورپاق موللاراجى، تورپاق دۈگامەت، ئۆز غوجا غوجامىنىيازىلارنىڭ سېپىل دەۋرۋازىسىغا ئېسىلغان قانلىق باشلىرى ئۇنىڭ ئالدىغا دومىلاپ كېلىپ، «ھە، مەخسۇت تاز، بىزنى كۆرۈۋاتامسەن، بىز تېخى تىرىك» دەپ قاقاقلاپ كۈلەتتى.

بىر كۈنى، شامەخسۇت پۇجۇڭ ئاغچىنىڭ يېنىدا قونۇپ قالدى. ئاجايىپ چىرايلىق نەقىشلەنگەن مورىدا ئۈرۈك ئوتۇنى خۇش پۇراق چېچىپ كۆيۈپ تۇراتتى. بىردەملىك ئۇيقۇغا كەتكەن شامەخسۇتنى يەنە قارا باسنى: شەرق تەرەپتىن ھەيۋەتلىك ئاۋاز بىلەن ئۇچۇپ كەلگەن يوغان بىر ئەجدىھا شىڭشىڭشا تاغلىرىنىڭ بېشىغا قونۇۋېلىپ، ئاغزىدىن ئوت چېچىۋاتقىدەك؛ بىردەمدە قارا بوران كۆتىرىلىپ، ئوردىنىڭ ئېگىز راۋىغىنى ئۆرۈپ تاشلىغىدەك. ئەجدىھا بىر قولىنى سوزۇپ، شامەخسۇتنى گېلىدىن سىققان پېتى ئالدىغا تارتىپ بېرىپ، «ھە، سېنى نىمە قىلسام بولۇر» دىگەندەك. شۇ ئارىدا، يەڭلىرىنى جەينىگىگچە تۈرۈۋالغان بىر قارا ساقاللىق كىشى ياغاچچىلار ئىشلىتىدىغان ئۆتكۈر پالتىنى كۆتىرىپ ئەجدىھانىڭ ئالدىغا كەپتۈ-دە، «بۇنى ماڭا بېرىڭ، قۇمۇل خەلقىنىڭ كۆزىگە كۆرسىتىپ تۇرۇپ، بېشىنى تېنىدىن جۇدا قىلاي» دىگەندەك. ئەجدىھا قاقاقلاپ كۈلۈپ، «خالغىنىڭنى قىل» دەپ، شامەخسۇتنى ھىلىقى كىشىنىڭ ئالدىغا تاشلاپ بەرگەندەك. ھىلىقى كىشى ئوردا قوۋۇقىنىڭ ئالدىغا يىغىلغان قېلىق خەلق توپى ئىچىدە ئۇنى بىر كۆتەككە بېسىپ تۇرۇپ، پالتىسىنى ئىگىز كۆتەرگەندەك...

شۇ چاغدا شامەخسۇت «ۋاي جان» دەپ قاتتىق چۆچۈپ ئويغاندى. پۇجۇڭ ئاغچىمۇ ئويغىنىپ كېتىپ، دەرھال كىرىپ لاپىنى ياقىتى-دە، ئۇنىڭ چىرايىغا قاراپ قورقۇپ كەتتى ۋە يۈز-كۆزلىرىدىكى تەرلەرنى سۈرتۈشكە باشلاپ، «تېشىپ چاقىرتايمۇ» دىدى. شامەخسۇت بېشىنى چايقىدى. شۇ ئارىدا ئوردا مەسچىتىنىڭ مەزىنى ناماز بامداتقا ئەزەن ئېيتتى. شامەخسۇت نامازنى ئۆيىدىلا ئوقۇپ، سەۋسەر تۇمىغى بىلەن قاما جۇۋىسىنى ئىلدام كىيدى-دە، بايا چۈشىدە بوران ئۆرۈۋەتكەن ئوردا راۋىغى تەرەپكە ماڭدى. ئۇنىڭ كەينىدىن قوراللىق مۇھاپىزەتچىلىرى ئەگەشتى. شامەخسۇت راۋاقتا چىقىپ، دەرھال شەرققە قارىدى. ئۆرلەپ چىقىۋاتقان كۈننىڭ نۇرلىرى قېلىن بۇلۇتلارنى خۇددى نەيزىدەك تېشىپ، تاغ باشلىرىغا سانجاق-سانجاق ئەلەملەرنى سانچىۋاتقانداك كۆرۈنەتتى. بىراق، شامەخسۇتقا كۈن كۈن ئەمەس، بايا چۈشىدە كۆرگەن ئەجدىھانىڭ ئوت چېچىۋاتقان ئاغزى، تاغ ۋە بۇلۇتلار بولسا ئۇنىڭ گەۋدىسى بولۇپ كۆرۈندى-دە، ئۇ ئالغىنى بىلەن دەرھال كۆزىنى ئېتىۋېلىپ، ئارقىسىغا ئۆرۈلدى. ئوردىنىڭ غەرب ۋە جەنۇپ تەرەپلىرىنى يېرىم چەمبەرسىمان ئوراپ تۇرغان ساناقسىز پاكار-پاكار ئۆيلەرنىڭ تۇرخۇنلىرىدىن چىقىۋاتقان كۆكۈش ئىس ھالقىلىرىمۇ ئۇنىڭ كۆزىگە خۇددى ئۆزى تەرەپكە خىرىس قىلىپ كېلىۋاتقان بىر توپ ئەجدىھادەك كۆرۈنۈپ كەتتى. ئوردىغا يېقىنراق جايلاشقان مەسچىتلەردىن ئۆيلىرىگە تارقىلىۋاتقان توپ-توپ جامائەت شامەخسۇت ۋاڭنىڭ راۋاقتا تۇرغانلىغىنى كۆرۈپ، ھەرقايسىسى ئورۇنلىرىدا يەرگىچە ئېگىلىپ تۇرۇپ قالغان ئىدى. شامەخسۇت ئۇلارغا قارىدى-دە، ئۇنىڭ كۆزىگە ھىلىقى قارا ساقاللىق كىشى پالتا تۇتۇپ تۇرغاندەك كۆرۈنۈپ كەتتى. شامەخسۇت: «يا ئاللا، بۇ نىمە كارامەت؟ مەن نىمە بولۇۋاتىمەن!» دەپ خىيالغا چۆمدى.

شۇ ئارىدا ئۈرۈمچى يولى تەرەپتىن كېلىۋاتقان زىل قوڭغۇراق ئاۋازلىرى ئاڭلىنىپ قالدى. چاڭ-توزاڭ ئىچىدە ئوردا تەرەپكە ئات چاپتۇرۇپ كېلىۋاتقان ئۈچ كىشى كۆرۈندى. شامەخسۇت راۋاقتىن چۈشۈشكە ئالدىرىدى.

سەككىزىنچى باب

ئۈرۈمچى جاڭجۇڭى قان سورايدۇ

ئاي شاھىم، سىزگە ئېيتار سۆزۈم بار!

— «شاھنام» دىن

1

بۈگۈن تاڭ يورۇش ئالدىدا ھىلىقىدە قورقۇنچلۇق چۈش كۆرگەننىڭ ئۈستىگە، ئۈرۈمچى تەرەپتىن مۇنچە ئەتىگەن چاپارمەن كەلگەنلىكى شامەخسۇتنىڭ كۆڭلىنى تېخىمۇ بىئارام قىلىۋەتتى. ئۇ، پۇجۇڭ ئاغچا بىلەن ئۇن-تۈنسۈز ئولتۇرۇپ، ناشتا قىلدى-دە، ئۆزىنىڭ تۆۋەنكى خاس ھوجرىسىغا چۈشۈپ، كالرىنىڭ ياردىمى بىلەن ئۈستۈش يەڭگۈشلىدى: قىزىل مۇنچاقلىق مانجۇچە قالپاق، يان چەكلىرى ئوچۇق ئۆرە ياقلىق قىزغۇچ تەتلە تون، ئەجدىھا سۈرىتى كەشتىلەنگەن سېرىق دۇردۇن كالتە چاپان، قىزىل جىيەك تۇتۇلغان كالتە قونجلىق قېلىق تاپان قارا مەخمەل ئۆتۈك - مانا بۇلار شا مەخسۇتنى غەلىتە تۈسكە كىرگۈزۈپ قويدى. ئۇ ئادەتتە ئۆزىنىڭ سىللى كىيىملىرىنى كىيىسىمۇ، رەسمى قوبۇل ياكى مۇراسىم چاغلىرىدا، مانجۇ خان ئوردىسىنىڭ قائىدىسى بويىچە، ئاشۇنداق ۋاڭلىق سەرىپاسنى كىيىشى شەرت ئىدى.

ئۇ، مانجۇچە كىيىنگەن تۇرۇش تۇغىپكى باشلىق تۆت مۇھاپىزەتچىسىنىڭ ھىمايىسىدە ھىلىقى ھوجرىغا تۇتاش ئۇزۇن دەھلىزدىن چۈشۈپ، ئارچا ۋە ئۈرۈك ئوتۇنلىرىنىڭ خۇش پۇراقلىرى بىلەن قاپلانغان كىچىكرەك بىر زالىنىڭ تۈر تەرىپىدىكى يان ئىشىكىدىن ئىچكىرى كىردى. قىزىل گىلەملەر سېلىنغان زالىنىڭ تۈر تەرىپىدىكى تېمىغا ئۆرلەپ چىقىۋاتقان كۈن ۋە ھاۋادا ئۇچۇۋاتقان يوغان ئەجدىھا سۈرىتى سىزىلغان، دەل شۇ سۈرەتنىڭ ئالدىدىكى سۇپىنىڭ ئوتتۇرىسىغا ئالدى پۇتلىرى ئىككى شىنىڭ بېشىغا ئورۇنلاشتۇرۇلغان بىر تەخت قويۇلغان، قىزىل دۇخاۋا كۆرپە سېلىنغان تەختنىڭ يۆلەنچۈگىمۇ ئەجدىھا سۈرىتى نەقىشلەنگەن ئىدى. شامەخسۇت تەختتە ئولتۇرۇپ بولۇشىغا تۇرۇش تۇغىپكى دەرھال بېرىپ ئۇدۇلدىكى نەقىشلىك قوشقان ئىشىكىنى ئاچتى، ئاپپاق ساقاللىق نوشروۋان تەيجى بىلەن ئېگىز بويلىق، كوسا ساقال ئەخمەتشا تۇڭچى (تەرجىمان) ئاستا كىردى-دە، سالام بىلەن تازىم بېجا كەلتۈرۈپ، قول باغلاپ تۇرۇشتى (ئۇلارمۇ مانجۇچە كىيىنگەن بولۇپ، ئەخمەتشا تۇڭچىنىڭ قولىدا بىر سېرىق لىپاپە تۇراتتى)، ئۇلار شامەخسۇتنىڭ قول ئىشارىتى بىلەن يان تەرەپتىكى ياغاچ كۇرسىغا ئولتۇرۇپ، قوللىرىنى دۇئاغا كۆتەردى. شامەخسۇت

ۋە تۇرشا تۇغىپىڭى باشلىق مۇھاپىزەتچىلەرمۇ تەڭلا قول كۆتەردى. دۇئادىن كېيىن نوشىرۋان تەيجى بىلەن ئەخمەتشا تۇڭچى ئورۇنلىرىدىن تۇرۇپ، شامەخسۇتتىن ئىسەنلىك سوراپ:

- چىڭگاڭ غوجام ھەزرەتلىرى ئىسەن قوندىلا مىكىن؟ - دىدى.

- خۇداغا شۈكرى، يۇرت ئامان، ئىشلار راۋانمۇ؟ - دېدى شامەخسۇت.

- خوش، ھەزرەتلىرىنىڭ ئۇلۇغ دۇئالىرى بەركاتىدا ھەممە ئىشلار جايىدا، - دېدى نوشىرۋان

تەيجى، - مۇبارەك خاتىرە شېرىپلىرىگە مەلۇم بولغايكىم، بۈگۈن ئەتىگەن ئۈرۈمچى جاڭجۇڭ يامۇلىدىن مۇھىم مەكتۇپ كەلدى، ئىجازەت بولسا، ھەزرەتلىرىگە مەلۇم قىلساق.

- قېنى ئوقۇلسۇن.

نوشىرۋان تەيجى تۇرشا تۇغىپىڭىگە قارىدى، تۇغىپىڭىنىڭ ئىشارىتى بىلەن مۇھاپىزەتچىلەر

چىقىپ كەتتى. ئەخمەتشا تۇڭچى لىپاپىنىڭ ئاغزىنى كىچىك قايچا بىلەن ئېچىپ، يۇڭ قەلەمدە

يېزىلىپ، تۆت بۇرجەكلىك قىزىل تامغا بېسىلغان خەنزۇچە خەتنى ئاستا ئوقۇشقا باشلىدى. بۇ

خەت مانجۇ خانلىغىنىڭ شىنجاڭدىكى باش ھەربى - مەمۇرى ئەمەلدارى يۈەن داخۇادىن كەلگەن ئىدى.

بۇ خەتنىڭ مەزمۇنىدىن مەلۇم بولدىكى، سۇن جۇڭشەننىڭ شىنجاڭدىكى تەرەپدارلىرى

«گېلاۋخۇي^①» چىلار بىلەن بىرلىشىپ، يېقىندا، يەنى 1911 - يىلى 28 - دېكابىر ئۈرۈمچىدە

خانلىققا قارشى قوراللىق قوزغىلاڭ كۆتۈرگەن. بۇ قوزغىلاڭ بېسىقتۇرۇلغان بولسىمۇ، بىر قىسىم

كىشىلىرى ئىلى ۋە قۇمۇل تەرەپكە قېچىپ كەتكەن، ئىچكىرىدە بولسا، بۇ يىلى (1912 - يىلى) 1 -

يانۋار كۈنى 17 كۈنلىك ۋەكىللىرى نەنجىڭ دىگەن شەھەرگە توپلىنىپ، «جۇڭخۇا مىنگو»

دۆلىتىنىڭ قۇرۇلغانلىقىنى جاكارلىغان ۋە سۇن جۇڭشەننى «ۋاقىتلىق دازوڭتۇڭ» (بۈيۈك رەئىس

جۇمھۇر) قىلىپ سايلىغان. شۇنىڭدىن ئىلھاملىنىپ، سۇن جۇڭشەننىڭ ئىلىدىكى تەرەپدارلىرى 7 -

يانۋار كۈنى ئىلىنىڭ كۈرە شەھىرىدە كەڭ كۆلەملىك قوزغىلاڭ كۆتۈرۈپ، خان لەشكەرلىرىنى

كۈرەدىن قوغلاپ چىقارغان ۋە ئۈچ كۈندىن كېيىن ئىلى ۋاقىتلىق ئىنقىلابىي ھۆكۈمىتىنىڭ

قۇرۇلغانلىقىنى جاكارلىغان. ئىلىدىكى ھەر مىللەت خەلقى بىلەن يۇقۇرى قاتلام كىشىلىرى،

مەسىلەن، خۇيزۇ ئۆلىمالىرىدىن مالىنىشاۋ، ئۇيغۇرلاردىن ھېكمىبەگ تەيجى، ھۆسەنبايلار، يەنە بىر

مۇنچە موڭغۇل ۋە قازاق چوڭلىرىمۇ ئىلى قوزغىلىڭىغا ماددى ۋە مەنئى ياردەملەر بەرگەن. بۇ

قوزغىلاڭچىلار ئىلى بىلەنلا چەكلىنىپ قالماي، شەرققە، يەنى ئۈرۈمچىگە يۈرۈش قىلىش ئالدىدا

تۇرماقتا. دىمەك، ئەھۋال ناھايىتى خەتەرلىك. ئەگەر بۇ خەتنىڭ ئالدى ئېلىنمىسا، سۇن

جۇڭشەن تەرەپدارلىرى شىنجاڭنىڭ ھەممە يېرىدە قوزغىلاڭ كۆتۈرۈپ، خانلىق ھاكىمىيەتنى

ئاغدۇرۇپ تاشلايدۇ، ئۇ ھالدا ئۇزۇن يىللىق تارىخقا ئىگە قۇمۇل ۋاڭلىقىمۇ زاۋال تاپىدۇ.

«... شۇ ۋەجىدىن، - دىيىلگەندى خەتنىڭ ئاخىرىدا، - شامەخسۇت جىڭ ۋاڭ جانابلىرى تۇلۇغ جىن

خاقانغا بولغان ئەتىئەنى ساداقەت ۋە بەكامال ئىتائەت ئىزھارى ھەمدە قۇمۇل ۋاڭلىقىنىڭ ئۇزۇن يىللار سەلتەنەت

دەۋرانى سۈرۈشىگە كاپالەتلىك قىلىش ئۈچۈن، دەرفال جارى - تەدبىرلەرگە كىرىشىپ، بىرىنچىدىن، يامان

ئادەملەرنىڭ قۇمۇل زېمىنىدا توپىلاڭ قىلىشىغا زىنھار يول قويغىلا. ئىككىنچىدىن، ئىلىدىكى توپىلاڭچى ئوغرىلارغا جازا

يۈرۈشى باشلىشىمىزغا بەتھەقىقەت ھەمدەم بولۇپ، قۇمۇلدىن بىرىنچى يۈز تاتلىق مرگىن جابدۇپ ئېيىرىتىكىلەر،

① گېلاۋخۇي (ئاكا - ئۇكىلار جەمئىيىتى) - مانجۇ خانلىغىغا قارشى بىرخىل دىنىي تەشكىلات بولۇپ، ئاساسەن خاراپ بولغان

دىخانلار، ئىشىسىز قالغان كاسپىلار، ئەسكەر ۋە دەرگەردانلاردىن تەركىپ تاپقان. بۇ تەشكىلات بەزىدە پومىشىشك ۋە ئەمەلدارلار

تەرىپىدىنمۇ سۈيىستىمال قىلىنىپ كېتەتتى. شىڭخەي ئىنقىلاۋى دەۋرىدە بولسا، بۇرژۇئا ئىنقىلابچىلىرىنىڭ مۇھىم تايانچى بولۇپ

قالغان.

تاكى ئۇلار خانلىق لىشكەرلىرى بىلەن بىرلىكتە شىجائىت كۆرسىتىپ، شان-شۆھرەت مەرتىۋىلىرىنى تەخمىنەن يۇقۇرى قىلغاي»

خەت ئوقۇلۇپ بولغۇچە، شا مەخسۇتنىڭ چىرايى نەچچە خىل بولۇپ كەتتى، گاھ تامدەك تاتىرىپ، كۆزلىرىنى يۇمۇۋالاتتى؛ گاھ ئاقىرىشقا باشلىغان سېرىق ساقلىنى سىلاپ، زالىنىڭ نەقىشلىنىدىغان تاملىرىغا قارايتتى، ھېكم بەگ بىلەن ھۆسەنباينىڭ ئېتى چىققاندا، ئۇ كۆزلىرىنى چەكچەيتىپ، نوشىرۋان تەيجىگە تىكىلىپ قارىۋالدى. «توپىلاڭ» دىگەن سۆز چىققاندا، چۈشەنمەي كۆرگەن ھېلىقى قارا ساقاللىق كىشى ئۆتكۈر پالتىسىنى كۆتۈرۈپ، ئوردىغا كىرىپ كىلىۋاتقاندا كۆرۈنۈپ كېتەتتى-دە، يۈرىكى «جىغ» قىلىپ، بەدىنىگە تىترەك ئولشاتتى.

ھەقىقەتەن بۇ كۈنلەردە شىنجاڭنىڭ ۋەزىيىتى ناھايىتى جىددىيلەشكەن ئىدى. جۇڭگو ئىنقىلابىنىڭ ئۇلۇغ پېشۋالىرىدىن سۇن جۇڭشەن ئەپەندىنىڭ يېتەكچىلىكىدە 1905-يىلى قۇرۇلغان بۇرژۇئا ئىنقىلابچىلىرىنىڭ سىياسىي پارتىيىسى - «جۇڭگو ئىنقىلابچىلىرى ئىتتىپاقى» نىڭ ئەزالىرى 1911- يىلىدىكى شىڭخەي ئىنقىلابىدىن بۇرۇنلا، شىنجاڭدا مانجۇ خانلىقى ئىستىباتىغا قارشى بەزى ھەرىكەتلەرنى باشلىۋەتكەن ئىدى. شۇ ئىنقىلابى ھەرىكەتلەرنىڭ دەسلەپكى مېۋىسى بولغان ئىلى ۋاقىتلىق ھۆكۈمىتى قۇرۇلۇشى بىلەنلا، نەنجىڭدىكى ۋاقىتلىق ھۆكۈمەتكە تېلېگرامما يوللاپ، ئىلى رايونىدا مانجۇ خانلىقى ھاكىمىيىتىگە خاتىمە بېرىلگەنلىكىنى جاكارلىدى ۋە يۈەن داخۇانى مانجۇ خانلىقىدىن ۋاز كېچىپ، «جۇڭخۇا مىنگونى ئېتىراپ قىلىشقا قىستىدى؛ چار پادىشاھىنىڭ ئىلىدىكى كونسولخانىسىغىمۇ نوتا تاپشۇرۇپ، شىنجاڭنىڭ ئىچكى ئىشلىرىغا ئارىلاشماستىكى تەلەپ قىلدى. بىراق، يۈەن داخۇا بېيجىڭدا جان تالىشىۋاتقان مانجۇ خانلىقىغا ساداقەت بىلدۈرۈپ، ئىلى ۋاقىتلىق ھۆكۈمىتىگە قارشى مەيدانغا چىقتى. بېيجىڭدىكى مانجۇ خانلىقى يۈەن داخۇاغا ئىلى ۋاقىتلىق ھۆكۈمىتىنى ئوچۇقتۇرۇش توغرىسىدا بۇيرۇق بېرىش بىلەن بىللە چارپادىشاھىدىن ئىلى ۋاقىتلىق ھۆكۈمىتىنى ئېتىراپ قىلماسلىقىنى تەلەپ قىلدى.

شۇنداق قىلىپ، شىنجاڭدا ئىككى ھاكىمىيەت، يەنە ئىلى ۋاقىتلىق ھۆكۈمىتى بىلەن ئۈرۈمچىدىكى مانجۇ خانلىقى ھۆكۈمىتى شەكىللىنىپ، ئىككى تەرەپ ئوتتۇرىسىدا ئۇرۇش باشلىنىش ئالدىدا تۇراتتى. يۈەن داخۇا جەنۇپ ۋە شەرقى شىنجاڭدىن ئەسكەر يۆتكەشكە جىددى كىرىشتى. جۈملىدىن، قۇمۇلدا تۇرۇشلۇق ھەربىي باشلىق جۇدېچىنغا (خەلق ئۇنى: «جۇ دارىن» دەپ ئاتىشاتتى) ئۆز لەشكەرلىرى بىلەن دەرھال ئۈرۈمچىگە يېتىپ كىلىش توغرىسىدا بۇيرۇق بەردى. بۇ بۇيرۇق شامەخسۇتقا يېزىلغان خەتتەن بىر كۈن بۇرۇن جۇداربىنغا تەگكەن ئىدى. ئەخمەتشا تۇڭچى خەتنى ئوقۇپ بولۇپ، شامەخسۇتقا قارىدى، شامەخسۇت تەختكە يۆلەپ قويغان ئۆلۈكتەك، رەڭگى ئۆچكەن ھالدا ئولتۇراتتى. زالدا يوغان چۆيۈن مەشىنىڭ گۈرگىرىشىدىن باشقا ھېچقانداق ئاۋاز ئاڭلانمايتتى. شۇ ئارىدا مەلۇمچى بەگ كىرىپ، جۇ دارىننىڭ كۆرۈشكىلى كەلگەنلىكىنى مەلۇم قىلدى. . .

جۇداربىن ئەھۋالنىڭ ناھايىتى جىددى ئىكەنلىكىنى، ئۆزىنىڭ ئەتە ئەتىگەن يولغا چىقىدىغانلىقىنى ئېيتىپ، قۇمۇلدىن ئەۋەتىلىدىغان مەرگەنلەرنىڭ تېزىرەك يولغا چىقىشىنى تەلەپ قىلدى ۋە ئاخىرىدا ئەخمەتشا تۇڭچىغا قاراپ جىددى قىياپەتتە مۇنداق دېدى:

- چىڭ ۋاڭ ئالىلىرىغا ئۇشۇ سۆزلىرىمنى تەكىتلەپ ئېيتىڭكى، ئۇرۇش چىقىمىسىز بولمايدۇ،

زەمبىرەكنىڭ ھەربىر تال ئوقى ئۆزى بىلەن تەڭ كۈمۈشكە توختايدۇ. چىڭ ۋاڭ ئالىسىرى ئۈرۈمچىگە مەرگەنلەردىن تاشقىرى ئۇرۇش خىراجىتى ئۈچۈن پۇل ئەۋەتىشنى ئېسىدىن چىقىرىپ قويماي!

جۇ دارپىن «يوللۇق» دەپ بېرىلگەن يىگىرمە سەر ئالتۇننى ئېلىپ ئۇزىغاندىن كېيىن، شا مەخسۇت نوشىرۋان تەيىجىگە قاراپ: «ئىشنى نىمىدىن باشلىساق بولۇر؟» دېدى.

- ئەل ئىچىدىن بىر نەچچە يۈز مەرگەن يىغىش ئوڭاي ئىش ئەمەس، - دېدى نوشىرۋان تەيىجى، - ھەزرەتلىرىنىڭ رەيلىرىگە مۇناسىپ كەلسە، ئوردا ئەركانى ۋە يۇرت چوڭلىرى بىلەن مەسلىھەتلىشىپ كۆرسەكمىكەن.

- ئەمەسە پېشىندىن يېنىپ ھەممىسى يىغىلغاي! - دېدى شا مەخسۇت سەل نارازى قىياپەتتە.

- خوش.

2

پېشىندىن كېيىن زالدا يىغىلىش باشلاندى. شامەخسۇت بايىقى تەخت ئۈستىدە سەۋسەر جۇۋىسىغا يۆڭگىنىپ، سەللە بىلەن ئولتۇراتتى. ئوڭ قاناتتىكى ياغاچ كۇرسىلاردا نوشىرۋان تەيىجى، ھاشىر تەيىجى، قېزىبەگ غوجا باشلىق ئوردا بەگلىرى، سول قاناتتا نورۇز ئەلەم، ئوۋەيس مۇپتى، توختى دورغا باشلىق يۇرت چوڭلىرى بولۇپ ئون نەچچە كىشى ئولتۇراتتى. مانجۇچە لىباس كىيىپ، بېلىگە شەمشەر ئاسقان تۇغىپكى شامەخسۇتنىڭ يېنىدا ئۆرە تۇراتتى. قالغان ئوردا بەگلىرىنىڭ ھەممىسى مىللى كىيىم بىلەن ئىدى.

نوشىرۋان تەيىجى بايىقى خەتتە ئىزھار قىلىنغان ئەھۋاللارنى تەپسىلىي چۈشەندۈرۈپ ئۆتۈپ، ھاردۇق يەتكەن كىشىدەك جىم ئولتۇرۇپ قالدى. شامەخسۇت:

- ئۇرۇش خىراجىتى خۇسۇسىدا گەپ قىلىنىدىغۇ! - دېدى رەنجىگەن قىياپەتتە.

- خوش، ئەپۇ قىلسىلا، مەن قۇللىرى بۇ گەپنى ئۇنتۇپ قاپتىمەن، - دېدى نوشىرۋان تەيىجى ئورنىدىن تۇرۇپ. ئاندىن جۇدارپىننىڭ ئۇرۇش خىراجىتى توغرىسىدا تەلەپ قويغانلىغىنى ئېيتىپ ئۆتتى.

شۇنىڭدىن كېيىن شامەخسۇت قاپاقلىرىنى تۈرۈپ، ھەممىگە بىر قۇر كۆز يۈگۈرتۈپ چىققاچ، «قېنى، بۇ گەپلەرگە نىمە دەيسىزلەر؟» دېدى.

قېلىن يېشىل موۋۋىتتىن تون كىيگەن ئوۋەيس مۇپتى يوغان سەللىسىنى تۈزىتىپ قويۇپ چىقىراق ئاۋاز بىلەن مۇنداق دېدى:

- قۇرئان كېرىمدە ھەر نېچكۈك دۈشمەننى سەل چاغلماسلىق، بەشەرتى لازىم تېپىلغاندا غازات باشلاش خۇسۇسىدا ئايەتلەر كۆپ. پادىشانىڭ ئەمرى ۋاجىپ. ئەلھال، جاڭجۇڭ جاناپلىرى بىزدىن لەشكەر ۋە خىراج سوريغان ئىكەن، بىز ھېچنەرسىمىزنى ئايىماي، ئىلى كاپىرلىرىغا قارشى غازات باشلاپ، چىڭ گاڭ غوجام ھەزرەتلىرىنىڭ شانۇ-شەۋكەتلىرىنى ئاسمان پەلەك كۆتىرىشىمىز دەركار.

- ئۈرۈمچى جاڭجۇڭى تەرەپتە تۇرۇپ، ئىلى جاڭجۇڭىغا قارشى تىغ كۆتىرىشنى غازات

دىگىلى بولماس، تەقسىر - دېدى نوشىرۋان تەيجى مەسخىرە بىلەن كۈلۈپ. شامە خسۇت نوشىرۋان تەيجىگە ئاللىپ قويۇپ، تەتۈر قارىۋالدى. باياتىن بېرى شامە خسۇتنىڭ ئىچىدىكىنى بىلىۋېلىش ئۈچۈن، ئۇنى دىققەت بىلەن كۈزىتىپ ئولتۇرغان ھاشىر تەيجى مەسىلىنى دەرھال چۈشىنىپ، خۇشاللىغىدىن تېرىسىگە پاتماي قالدى. ئۇ قېزىبەگلىكتىن كىچىك تەيجى بەگلىك مەنسۇنگە چىققاندىن بۇيان، قانداق قىلىپ نوشىرۋان تەيجىنى يوقىتىپ، ئۇنىڭ ئورنىغا چوڭ تەيجى بولۇش كويىدا يۈرەتتى. ئۇنىڭ يېنىدا ئولتۇرغان پولاتاي كۆز ئادەم، يەنى ھېلىقى نېرىنكىرغا ساناقچى بەگلەر باشلىقى بولۇپ چىققان قېزىبەگ غوجا بولسا ھاشىر تەيجى بىلەن ھەمئەپەس ئىدى. شۇڭا، ئۇلار پۇرسەت تاپسىلا نوشىرۋان تەيجىنى شامە خسۇتقا چېقىپ، ئۇنىڭغا ئورا كولايتتى. مۇبادا ھاشىر تەيجى چوڭ تەيجى بولۇپ قالسا، قېزىبەگ غوجىنىڭ كىچىك تەيجىلىك مەنسۇنگە مىنىشى ئېنىق گەپ ئىدى. مانا ئەمدى نوشىرۋان تەيجى شامە خسۇتنىڭ رايىغا باقماي، ئۇنىڭ چىشىغا تېگىپ قويدى. بوي - بەستىنىڭ يوغانلىقى ۋە رەڭگىرىنىڭ قارىلىقى بىلەن كۆيۈپ كەتكەن توغراققا ئوخشايدىغان ھاشىر تەيجى بۇ پۇرسەتنى غەنىمەت بىلىپ، ئورنىدىن دەس قوپتى - دە، شامە خسۇتقا تازىم بەجا كەلتۈرگەچ مۇنداق دىدى:

- مۇپتى ئاخۇنۇمنىڭ ئېيتقانلىرى ھەق گەپ. بىز ئۈچۈن چىڭ گاڭ غوجام ئاللىرىنىڭ شانۇ - شەۋكىتى ھەممىدىن ئەۋزەل. بىز دەرھال يۇرت ئىچىدىن بىر نەچچە يۈز مەرگەن ۋە ئالتۇن - كۈمۈش توپلاپ، ئۈرۈمچى جاڭجۇڭىنىڭ ھۇزۇرىغا ماڭدۇرۇشىمىز لازىم.

- ھاشىر تەيجى، - دىدى نوشىرۋان تەيجى ئېغىر - بېسىقلىق بىلەن، - يۇرتنىڭ ئەھۋالى ئۆزلەگە مەلۇم. ئۆتكەن يىلى قۇرغاقچىلىق بىلەن ھوسۇل كېمىيىپ كەتتى. ئون ئىككى تاغنىڭ ھەممىسىدە دىگدەك چارۋا ماللار جۇتقا ئۇچرىدى. قارا كېزىك بىلەن يۇرت ئىچىدە ئۆلۈم - يېتىم كۆپ بولۇۋېتىپتۇ. مۇشۇنداق ئەھۋالدا، كىچىككەنە قۇمۇلدىن بىر نەچچە يۈز مەرگەن ۋە نۇرغۇن ئالتۇن - كۈمۈشنى قانداق يىققىلى بولسۇن! «تۆمۈرچىلىك يەل بىلەن، پادىشالىق ئەل بىلەن» دەپتىكەن. چىڭ گاڭ غوجامنىڭ شانۇ - شەۋكىتى يۇرتنىڭ تېچ - ئامانلىقى بىلەن بولمايىز، ئەل يۇرتقا ئېغىرچىلىق سېلىش بىلەن بولغۇدەكمۇ! ئۆتكەن ئۇلۇغلار:

«رەئىيەتتىن ① ئالما رېئايەت ② قولن،

رېئايەتكە تاپشۇر رەئىيەت يولن.»

دەپتىكەن. ئەمىر ناۋائى ھەزرەتلىرى ھۆسەين بايقاراغا قىلغان نەسەپتلىرىنىڭ بىرىدە:

«شاھ تىلەر بولسا شاھلىق قىلماق،

رەئىيەتتىن كېرەكمەس ئايرىلماق.»

دىگەن ئىكەن.

قېزىبەگ غوجا ئورنىدىن چاچراپ قوپتى - دە، قوللىرىنى پۇلاڭلىتىپ مۇنداق دىدى:

① رەئىيەت - پۇقرا، خەلق.

② رېئايەت - رىئايە قىلماق، ھۆرمەت قىلماق.

- ئەمدى ئۆزلە چىڭ گاڭ غوجامغا نەسەت قىلغۇدەك بولىدىلامۇ؟ چىڭ گاڭ غوجام ھەزرەتلىرى، ئىنشائاللا، ھېچكىمنىڭ نەسەتتىگە مۇھتاج ئەمەس.

- سەۋر قىلسىلا بېگىم، - دېدى ھاشىر تەيجى ئۇنى باسقان بولۇپ، ئاندىن نوشىرۋان تەيجىگە قاراپ مۇنداق دېدى:

- ئۆزلە «رەئىيەت-پەئىيەت» دەپ نىمە قىلماقچى؟ ئۇلۇغ بېيجىڭ خان چىڭ گاڭ غوجامغا قۇمۇلنىڭ يېرىنى جاساق، خەلقنى قۇل قىلىپ بەرگەن، چىڭ گاڭ غوجام نىمە قىلىشنى خالىسا شۇنى قىلىدۇ، تولا «رەئىيەت-پەئىيەت» دەۋەرمىسىلە!

نوشىرۋان تەيجى ناھايىتى ئېچىنغان ھالدا مۇنداق دېدى:

- ئۆزلە، يەنە بىر «تورپاق يىغىلغى» بولسۇن دىمەكچىمۇ؟ جاڭجۇڭ يامۇلنىڭ مەرگەن سورىغىنى — قان سورىغىنى. چىڭ گاڭ غوجام يۇرتنىڭ ئاتىسى، پۇقرالار قۇل بولسىمۇ، گۈل بولسىمۇ چىڭ گاڭ غوجامنىڭ بالىسى، قايسى ئانا ئۆز بالىلىرىغا مېھرىۋان ئەمەس. شەيخ سەئىدى ھەزرەتلىرى پادىشانى دەرەخكە، خەلقنى يىلتىزغا ئوخشىتىپ، «خەلققە زەرەر يەتكۈزمە، بولمىسا يىلتىزنىڭ قۇرۇپ كېتىدۇ» دىگەن ھېكمەتلىك گەپنى قالدۇرۇپ كەتكەن. بىز چىڭ گاڭ غوجامنىڭ چىنار دەرەخىدەك ئۇزۇن يىللار كۆكلەپ، كۆپچىلىككە سايە، غېرىپ-مىسكىنلەرگە ھىمايە بولۇشنى خالىساق، پۇقرالارغا بىھۇدە زەرەر يەتكۈزمەسلىكىمىز لازىم. پۈتكۈل شىنجاڭنى سوراۋاتقان جاڭجۇڭ جاناپلىرى ئالقانچىلىك كېلىدىغان قۇمۇل دىيارىدىن مەرگەن ۋە پۇل ئالماي تۇرۇپمۇ، ئۆز مۇرادىنى ھاسىل قىلالايدۇ.

نوشىرۋان تەيجى سۆزلەۋاتقاندا، نورۇز ئەلەم بىرەر پالاكەتنىڭ يۈز بېرىشىنى ئالدىن سەزگەندەك قارا تەرگە چۆمۈپ كەتتى. ئۇ نوشىرۋان تەيجىنىڭ ئالدىغا بېرىپ، «تەقىسر، ئۆزلىرىنى ئايىسىلا، بۇلاردا ھەق گەپنى ئاڭلايدىغان قۇلاقمۇ يوق، ئەل-يۇرتنىڭ دەردىگە يېتىدىغان يۈرەكمۇ يوق، بۇلارغا نەسەت قىلماق قارا تاشنىڭ ئۈستىگە سۇ سەپمەكلىك بولىدۇ» دىمەكچى ئىدى. لېكىن، ئۆزىنى ئاران بېسىپ جىم ئولتۇرۇۋالدى.

شامەخسۇت نوشىرۋان تەيجىنىڭ ھەق گەپ قىلىۋاتقانلىقىنى چۈشىنىپ تۇرسىمۇ، ئاڭلىغۇسى كەلمەي قاپاقلىرىنى سالغان ھالدا بۇ قېرى تەيجىدىن قانداق قۇتۇلۇشنىڭ تەدبىرى ئۈستىدە خىيال سۈرەتتى. بىراق نوشىرۋان تەيجىنىڭ ئەڭ كونا ۋە كۆپ خىزمەت كۆرسەتكەن مويىسىپت تەيجى ئىكەنلىكىنى، بولۇپمۇ خەلق ئىچىدە يۇقىرى ئابرويى بارلىغىنى ئەسلەپ، ئۇنى دەرھال جازالاشقا يېتىنالمىتتى. ئاخىر كۆزىچە بىر يول تاپتى-دە، مۇنداق دېدى:

- نوشىرۋان تەيجى! سىز كۆپ خىزمەت قىلىپ ھېرىپ كەتتىڭىز، ئۆمرۈمنىڭ ئاخىرىدا بولسىمۇ ھەج تاۋاپ قىلىۋالسام دەپ نەچچە قېتىم ئەرز ئېيتقان ئىدىڭىز، سىزگە رۇخسەت، ھەجگە بېرىشقا جابدۇنۇڭ، سىزنىڭ ۋەزىپىڭىزنى ھاشىر تەيجى ئورۇنداپ تۇرغاي!

ئاندىن شامەخسۇت مۇنۇلارنى جاكارلىدى:

- ئۇرۇش خىراجىتى ئۈچۈن ھەر تۈتۈن (ئائىلە) دىن ھال-ئەھۋالىغا قاراپ، ئون سەردىن قىرىق سەرگىچە كۈمۈش پۇل توپلانسۇن؛ ئىككى-ئۈچ ئوغۇللىق پۇقرالاردىن بىر ئوغۇل ئەسكەرلىككە ئېلىنسۇن؛ يالغۇز ئوغۇللىق ياكى ئوغلى يوق تۈتۈنلەرنىڭ ھەربىرى يۈز سەر كۈمۈش، ئەللىك سەر قەغەز پۇل چىقىرىپ، باشقا بىر كىشىنى ئەسكەرلىككە ياللاپ بەرسۇن، ئەسكەرلىككە ئېلىنغانلارنىڭ ھەممىسى ئۆزىنىڭ ئېگەر-جابدۇقلىق ئېتى ۋە كىيىم كىچىكى بىلەن

كەلسۇن. پۇل توپلاش ۋە ئەسكەر ئېلىش ئىشىغا ھاشىر تەيجى بىلەن قېزىبەگ غوجا تەيىنلەنسۇن، ئاخۇنۇملار مەسچىت-مەسچىتلەردە جامائەتكە ئەمىر-مەرۇپ قىلسۇن. شۇنىڭ بىلەن گەپ تۈگىدى.

توختى دورغا ئوردىدىن چىقىۋېتىپ يېنىدا كىتئۋاتقان نورۇز ئەلەمگە پىچىرلىدى:
- نوشىرۋان تەيجى بەگكە ئۇگال بولدى. پۇت يۈگرۈگى ئاشقا، ئېغىز يۈگرۈگى باشقا دىگەن شۇ، «ئەۋلىيادىن پۈتۈگىنى تارت، پادىشادىن تىلىگىنى» دىگەن ماقالىنى ئاڭلىمىغان بولغىمىدى؟

- ھەي دورغام،- دەپ پىچىرلىدى نورۇز ئەلەم، - نوشىرۋان تەيجى پادىشا كۈندۈزنى كېچە دىسە، يۇلتۇز چىقىپتۇ دەيدىغان، ساڭقارنى شۇڭقار دىسە، توشقان ئوۋلاپتۇ دەيدىغان كىشىلەردىن ئەمەس. ئەمدى ھەق گەپنى قىلىمەن دەپ بالاغا قالدى.

توققۇزىنچى باب

قوزغىلاڭ ھارپىسىدا

ئىگىز قىلىمىدى ئىل ھىمايەت ساڭا،

ئۆزۈڭدىن كېرەكتۈر شىكايەت ساڭا.

— ئىلىش ئاۋايى

1

ساغۇچ تولۇن ئاي تۇمانلىق ئاسماننىڭ بىر چېتىدە خۇددى مىس لىگەندەك ئېسىقلىق تۇراتتى. ئەگرى-توقاي، تار كوچىلار بىلەن ئاجرىلىپ تۇرغان مەلىلەردىكى پاكار-پاكار ئۆيلەرنىڭ بەزىلىرىدە چىراغ يورۇغى كۆرۈنەتتى. ئاندا-ساندا ئىتلارمۇ قاۋاپ قوياتتى. گايىت پاششاپ نىپىز قار بىلەن قاپلانغان تار كوچىدا ئالدىراش كېتىۋېتىپ، يولنىڭ ئوتتۇرىسىدا ياتقان بىر نىمىگە كۆزى چۈشتى. ئۇ بېلىدىكى قېلىچنىڭ دەستىنى تۇتقان ھالدا، يېقىن كېلىپ قارىدى-دە، ئۇنىڭ ئادەم ئىكەنلىكىنى بايقاپ، «كىم سەن؟» دەپ ۋاقىرىدى. جاۋاپ چىقىمىغاچ، ئۇ ئادەمنىڭ ئۈستىگە ئېگىشتى، بۇرنىغا جۈن ھارىغىنىڭ سېسىغى پۇرىدى. «ھوي، كىم سەن؟» دېدى پاششاپ پۇتى بىلەن تورتۇپ. بىراق شۇ ھامان ئۇنى تونۇپ قالدى. باش-كۆزى يېرىق، پوتىسى چۇۋۇق ياتقان بۇ ئادەم ھېلىقى ياقۇپ ياساۋۇل ئىدى. بۈگۈن ئەتىگەندىن بۇيان، قېزىبەگ غوجىنىڭ بۇيرۇغى بىلەن گايىت پاششاپ ياساۋۇللارغا ئىش بۇيرۇپ يۈرەتتى. ياقۇپ ياساۋۇلنى بولسا ھېچبىر ئادەم تاپالماي ناھايىتى خاپا ئىدى. شۇڭا: «ھەي، خوتۇنتالاق، سېنى قوتۇر ئىتتەك يۇندا يالاپ يۈرەمدىكىن دېسەم، ئۆلگەندەك ئىچىپ، يەنە بىرسى بىلەن مۇشتلىشىپ يۈرۈپسەن-دە، قوپە ئورنۇڭدىن!» دېدى پاششاپ ئۇنى ئاچچىق بىلەن تېپىپ. ياقۇپ ياساۋۇلدىن ھېچقانداق سادا چىقىمىدى. «ئۆلگەنمۇ نىمە!» دەپ چۆچۈپ كەتتى پاششاپ.

ۋەقە مۇنداق ئىدى: يېرىم سائەت ئىلگىرى مۇشۇ كوچىنىڭ دوقمۇشىدا سۇمباتلىق ئىككى يىگىت كىمىندۇ كۈتۈپ تۇرغاندەك پات-پات يولغا قارىشىپ قوياتتى. شۇ ئارىدا ياقۇپ ياساۋۇل قانداقتۇ بىر ناخشىنى دىمىغىدا ئېيتىپ، دەلدەڭشىگەن پېتى ئۇلارنىڭ ئۇدۇلىغا كېلىپ قالدى. ھېلىقى يىگىتلەر ئوقتەك ئېتىلىپ كېلىپ، ھايت-ھۇيت دىگۈچە بازغاندەك مۇشتلىرى بىلەن ئۇنى شۇ ھالەتكە كەلتۈرۈپ قويدى-دە، مۇرۇسگە ئېسىۋالغان قىلچى بىلەن پوتىدىكى پىچىغىنى ئېلىپ كۆزدىن غايىپ بولغان ئىدى...

پاششاپ ئالاقزادە بولۇپ ئەتراپقا قارىدى. ئون قەدەمچە نېرىدا ئىشىكى كىچىك قارىغان بىر ئۆينىڭ چىرىغى يېنىق تۇراتتى. پاششاپ ئۆي ئىگىلىرىنى چاقىرىپ چىقىپ، ياساۋۇلنى ئۆيگە ئەپكىرىشكە بۇيرۇدى ۋە ئۆزى ئۇنى سىلكىشتۈرۈپ ھوشغا كەلتۈرگەچ، نىمە ئىش بولغانلىقىنى سورىدى. ياساۋۇل ئىككى كىشىنىڭ تۇيۇقسىز كېلىپ ئۇرۇپ تاشلىغانلىغىدىن باشقا ھېچنە دەپ بېرەلمىدى.

- ھېچقايسىسىنى تونۇمامسەن؟

- ياق تونۇمايمەن.

- بىرەر نەرسەڭنى ئالدىمۇ؟

شۇ چاغدا ياساۋۇل بېلىنى سىلاپ، «قىلىچىمنى ئېلىپ كېتىپتۇ» دېدى. پىچاقنىڭمۇ يوقالغانلىقى بىلگەن بولسىمۇ، بۇنى ئېيتىمىدى. چۈنكى بۇ ئەسلىدە قازاق يىگىتى جۇماتايىدىن ئايىقىزغا قالغان پىچاق بولۇپ، ئۇنى ھېلىقى كۈنى، نىياز دورغىنىڭ ئۆيىدىكى قانلىق قانلىق ۋەقەدە ئالتۇپىلاڭدىن پايدىلىنىپ، ئامانقۇلنىڭ پوتىسىدىن يېشىۋالغان ۋە باشقىلاردىن قىزغىنىپ، ھېچكىمگە ئېيتىمىغان ئىدى.

- يالغۇز قېلىچنىلا ئالدىڭان قانداق بۇلاڭچىلار ئىكەن ئۇ؟ ئوبدانراق قارا، يەنە نىمەڭ

يوق؟

ياساۋۇل پوتىسىنى يېشىپ قاراشتۇردى. خوتۇنىدىن يوشۇرۇپ، ھاراق ئۈچۈن ساقلاپ يۈرگەن ئىككى سەر قەغەز پۇلمۇ قويۇن يانچۇغىدا ئامان تۇراتتى.

- قىلىچتىن باشقا ھېچنەمگە تەگمەپتۇ، - دېدى ياساۋۇل.

- كىيىم-كىچەك بىلەن پۇلغا تەگمەي، پەقەت قىلىچنىلا ئالدىڭان قانداق بۇلاڭچى ئۇ؟

ئۇلارغا قىلىچنىڭ نىمە كېرىگى؟ - دېدى پاششاپ ھەيران قېلىپ، ئاندىن «بۇنى ئۆيىگە ئاپىرىپ قويۇڭلار!» دەپ ئۆي ئىگىلىرىگە بۇيرۇق بېرىپ قويۇپ، ئالدىراش چىقىپ كەتتى.

2

گايت پاششاپ ھاشىر تەيچىنىڭ كۆتەمە قىلىپ سېلىنغان ھەيۋەتلىك ئوردىسى ئالدىدا توختىدى. يالىڭاچلىنىپ قالغان ئېگىز چىنار دەرىخىنىڭ تۈۋىدە جۇۋىسىنىڭ ئۈستىدىن دۇشالغىلىق مىلتىق ئېسىۋالغان بىر كىشى ئىككى ئاتنى تۇتۇپ، دۇغدىيىپ تۇراتتى. پاششاپ ھاسىراپ تۇرغان ئاتلارغا بىر قاراپلا، يىراقتىن كەلگەنلىگىنى بايقىدى. شۇ ئارىدا دەرۋازىدىكى قاراۋۇللار «كىم سەن؟» دەپ ۋارقىرىدى. پاششاپ ئۆزىنى مەلۇم قىلىپ ئىچكىرى كىردى.

ھاشىر تەيچى بىلەن قېزىبەگ غوجا چوڭ كىرىس لاپا بىلەن يورۇتۇلغان مېھمانخانىنىڭ تۈۋىدە ئولتۇرۇپ، بىر كىشىدىن گەپ سوراۋاتاتتى. سول قولىنى ئاق ماتا بىلەن بوينىغا ئېسىۋالغان دوغىلاق بىر ئادەم پەگادا ئولتۇرۇپ سوتالارغا جاۋاپ بېرىۋاتاتتى. گايت پاششاپ ئىشىكتىن كىرىشى بىلەنلا، ئۇ ئادەمنى تونۇدى. بۇ، ئۈرۈمچى جاڭجۇڭنىڭ ئىلى قوزغىلاڭچىلىرىغا قارشى ئۇرۇشىغا ياردەم ئۈچۈن شامەخسۇت تەرىپىدىن ئەۋەتىلگەن بىرىنچى تۈركۈمدىكى ئىككى يۈز ئاتلىق مەرگەنگە باش بولۇپ بارغان روزىمەت بەگ دىگەن كىشى ئىدى. پاششاپ ئۇنىڭ تېخى

بىر-ئىككى سائەت بۇرۇن قۇمۇلغا كەلگەنلىگىنى ئاڭلىغاچقا، ئۇنى ئۆز ئۆيىدە دەپ ئويلىغان ئىدى. ئەمدى بولسا، ئۆيىگىمۇ بارماي، توپتوغرا تەيىجنىڭ ئوردىسىغا كەلگەنلىگىنى كۆرۈپ، ئەھۋالنىڭ جىددى ئىكەنلىگىنى چۈشەندى. دە، قول باغلىغان پىتى بىر چەتتە ئۇن-تىنىسىز تۇرىۋەردى.

ھاشىر تەيىجى بىلەن روزىمەت بەگنىڭ ئارىسىدا بولۇۋاتقان سوئال-جاۋاپلاردىن مەلۇم بولدىكى، ئىلى قوزغىلاڭچىلىرى ئۈرۈمچى جاڭجۇڭنىڭ خانلىق لەشكەرلىرىنى سۈر-توقاي قىلىپ، جىڭ ناھىيىسىنىڭ كۈن چىقىش تەرىپىدىكى قۇمۇلۇق دىگەن يەرگە ئەپكېلىپ قويۇپتۇ. ھازىر شۇ يەردە قاتتىق ئۇرۇش بولۇۋاتقىدەك. قۇمۇلدىن بارغان مەرگەنلەر دەسلەپكى كۈنلەردە خېلى ئوبدان ئۇرۇشقان بولسىمۇ، خان لەشكەرلىرى ھە دېسىلا قۇمۇلۇقلارنى ئالدىغا چىقىرىپ قويغانلىقتىن، بىر ھەپتە ئىچىدە ئەللىك بەش مەرگەن ئۆلۈپ، ئوتتۇز سەككىز كىشى يارىدار بوپتۇ. شۇنىڭ بىلەن ئۇلارنىڭ روھى چۈشۈپ كىتىپتۇ. ئۇنىڭ ئۈستىگە، ئىلى قوزغىلاڭچىلىرى ئارىسىدا ئۇيغۇرچە سۆز بىلىدىغان تۇڭگانلارمۇ كۆپ ئىكەن. ئۇلار ھەدىسىلا، «ھەي قۇمۇلۇق قېرىنداشلار، سىلەر كىم ئۈچۈن سوقۇشۇۋاتىسىلەر؟ بېيجىڭدىكى مانجۇ خان تەختتىن چۈشتى. ئەمدى شامەخسۇت ۋاڭدىن قورقماڭلار» دەپ كاناي ئارقىلىق ۋارقىرايدىكەن. شۇڭا مەرگەنلەر روزىمەت بەگكىمۇ بويسۇنماي قېچىشقا باشلاپتۇ.

- شۇنداق قىلىپ قانچە كىشى بىلەن يېنىپ كەلدىڭ؟- دېدى ھاشىر تەيىجى قاپىغىنى سېلىپ.

- سالامەت كەلگىنىمىز ئۆزەم بىلەن سەكسەن يەتتە، ئېغىر يارىدارلارنى ئۆتەڭلەردە تاشلاپ كەلدۇق،- دېدى روزىمەت بەگ.

- سەن بىلەن كەلگەنلەر ھازىر نەدىدۇ؟- دېدى قېزىبەگ غوجا.

- ھەممىسى ئۆيلىرىگە تاراپ كەتكەن.

- نىمىشقا بىر يەرگە يىغىپ تۇرمىدىڭ؟

- قۇمۇلغا كىرىش بىلەنلا ئۈركۈپ كەتكەن يىلقىدەك تۇتۇق بەرمەي قويدى. ۋارقىراپ،

ئۇرۇپ باقتىم، نەدىكىنى ...

- بەس!- دەپ كايىشقا باشلىدى ھاشىر تەيىجى،- خوتۇن خەقنىڭ نالىسى تولا، ئىش

ئۇقماستىنكى بانىسى، دەپ، تولا كوتۇلداۋەرمە، لەشكەر بېشى ئەمەس، بىر پارچە پوق ئىكەنسىن. ئۇ

بىر نىمىلىرىڭ ئۆي-ئۆيگە تاراپ كەتكەن بولسا، بايىقى گەپلەر ئەتىگىچە پۈتكۈل قۇمۇلغا بىر

كېلىدۇ. ئەمدى ئەسكەر ئېلىش تېخىمۇ تەسلىشىپ كەتمەمدۇ؟ ساڭا ئوخشاش نان قېپىلارنى دارغا

ئېسىش كېرەك.

- ئىلتىپاتلىرى بېگىم.

- سەنمۇ بىر نان قېپى،- دېدى تەيىجى گايىت پاششاپقا كايىپ،- ئۆزۈڭ پاششاپ بېگى

تۇرۇپ، يۇرتتا شۇنچە ئەنسىزچىلىك بولۇۋاتسا، غېمىڭدە يوق يۈرسەن. دورلۇقنىڭ ① يېنىدا

بۇلاڭچىلار ئىككى چېرىكىنى بوغۇزلىۋېتىپ، مىلتىغىنى ئېلىپ قاچقانلىغىدىن خەۋىرنىڭ بارمۇ؟

ھېلىقى گېلاۋخۇي دىگەنلەرنىڭ بارىكۆل ئامبىلىنى ئۆلتۈرۈپ تاشلىغىنىنى بىلەمسەن؟ تۈنۈگۈن

كېچە قۇمۇل ئامبىلىغىمۇ قەست قىپتۇ، ھۇشۇڭلارنى يىغىپ يۈرۈڭلار. دەرھال ئادەملىرىڭنى

① دورلۇق (دورلىق) - ئوق-دورا ئىسكىلاتى. ئۇ چاغلاردا قۇمۇل كونا شەھەر بىلەن «خۇيچىڭ» (مۇسۇلمان شەھىرى) ئوتتۇرىسىغا جايلاشقان بىر كىچىك قورغان بولۇپ، ھۆكۈمەتنىڭ قورال-ياراقلىرى شۇ يەردە ساقلانغانى.

كۆپەيت، كېچىلىرى كوچا چارلاشنى قويۇقلاشتۇرۇڭلار، ئاڭلىدىڭمۇ؟
 - خو... ش... دىدى پاششاپ، ئاندىن «بايا...» دېدى، تىلىنىڭ ئۇچىغا كېلىپ قالغان
 گەپنى يۇتۇۋېتىپ، توختاپ قالدى.
 - ھە، نىمە «بايا؟» دېدى تەيجى.
 شۇنىڭدىن كېيىن، گايىت پاششاپ دۇدۇقلاپ تۇرۇپ، ياقۇپ ياساۋۇلنىڭ ۋەقەسىنى سۆزلەپ
 بەردى.

- مانا دېمىدىممۇ! ھۆكۈمەت كىشىلىرىنى ئۆلتۈرىدىغان، قورال-ياراغ بۇلايدىغان ئىشلارنىڭ
 پەيدا بولۇشى كىچىك ئىش ئەمەس. بارىكۆل ئامبىلىنىڭ گېلاۋخۇي ئۆلتۈرۈپتۇ. چېرىكلەر بىلەن
 ياساۋۇللارنىڭ قوراللىق بۇلىغانلار كىم؟ ھېلىقى تۆمۈر مۇجاڭنىڭ ئادەملىرى بولمىسۇن يەنە! سەن
 نان قىپىلار ھېلىغىچە تۆمۈرنىڭ ئۆزىنى تۇتماق بۇياقتا تۇرسۇن، رەڭگىرۈپىنىمۇ بىلەلمەي
 يۈرىسىلەر. ئۇ ھەرقانچە بولۇپ كەتسە، كۆزگە كۆرۈنمەيدىغان شايانۇن ئەمەستۇ! !

3

ئەتىسى چاشكا ۋاقتى بىلەن توپ-توپ كىشىلەر روزىمەت بەگنىڭ ئۆيىگە كېلىشكە
 باشلىدى. ئۇلارنىڭ كۆپچىلىكى ئاپئاق ساقاللىق بوۋايىلار، مۇكچىپىپ قالغان مومايلار، بالا
 كۆتۈرگەن ئاياللار ۋە ئۇششاق ئوغۇل-قىزلار بولۇپ، ھەممىسى دىگدەك بېلىگە ئاق باغلىغان،
 ئاياللار بېشىغا ئاق سېلىۋالغان ئىدى. چۈش ۋاقتىغا قالماي روزىمەت بەگنىڭ كونا سېپىل تۈۋىدىكى
 ھويلىسى نەچچە يۈزلىگەن كىشىنىڭ قورشاشىدا قالدى. ئەتراپتىكى ئۆيلەرنىڭ ئۆگزىلىرى بىلەن،
 يالڭاچلىنىپ قالغان تال-سۆڭەتلەرنىمۇ ئادەملەر توپ خۇددى قارا قاغىدەك قاپلاپ كەتكەن ئىدى.
 «ۋاي بالام»، «ۋاي دادام»، «ۋاي قېرىندىشىم» دىگەن يىغا ئاۋازلىرىغا ئۇششاق نارەسىدىلەرنىڭ
 قىيا-چىيالىرى قوشۇلۇپ، بەر-زىمىنى زىللىگە كەلتۈرەتتى. گايى ئاياللار ياقلىرىنى يىرتىپ،
 چاچلىرىنى يۇلاتتى. گايى كىشىلەر ھوشىدىن كەتكەن مومايلارنى يۈلەشتۈرۈپ، تام تۈۋىلىرىگە
 ئولتۇرغۇزاتتى. چاچلىرى ئاقىرىپ، چىشلىرى سارغىيىپ كەتكەن بىر موماي ھاسا تاياققا تېپىنىپ،
 قوشاق قېتىپ يىغلايتتى:

جان بالام، جېنىم بالام،
 چۆللەردە جان بەرگەن بالام.
 ئون گۈلۈڭنىڭ بىرىسىمۇ،
 ئېچىلماي سولغان بالام.

يىگىرمىگە توشماي يېشىڭ،
 نەلەردە قالغاندۇ بېشىڭ.
 يىغلاپ قالدى قېرىندىشىڭ،
 ئارماندا قالدۇققۇ بالام.

تال چىۋىقتەك ئېگىلىپ،
 زەپىرانىدەك سارغىيىپ.
 يۈرەك-باغرىم ئېزىلىپ،
 ھەسرەتتە قالدۇمغۇ بالام.

شۇ ئارىدا گايىت پاششاپ بىر بېشى قىزىل، بىر بېشى قارا بويالغان پالاقلارنى كۆتەرگەن سەككىز-ئون نەۋكەر بىلەن كېلىپ، خالايقنى ھەيۋە بىلەن تارقىتىۋەتمەكچى بولدى. بىراق، غەزەپلەنگەن خەلق ئۇلارنىڭ پالاقلىرىنى تارتىۋېلىپ، پارچە-پارچە قىلىۋەتتى. نەۋكەرلەر ئالاقزادە بولۇشۇپ قېچىشتى. كىمدۇ بىرسى «نەمە قاراپ تۇرىسىلەر؟» دىدى-دە، مۇرۇسى بىلەن دەرۋازىنى ئىتتىرىشكە باشلىدى. بىر توپ ئادەم ئۇنىڭغا قوشۇلدى.

يېرىم سائەتتىن بېرى، شامەخسۇت بىلەن ھاشىر تەيجى ئوردا راۋىغىنىڭ ئۈستىدە بۇ ئەھۋاللارنى بىر كۆزلۈك ئۇزۇنچاق دۇرۇن بىلەن كۆزۈتۈپ تۇراتتى. ئەھۋال شۇ يەرگە يەتكەندە، شامەخسۇتنىڭ كۆزىگە بۇندىن بەش يىل بۇرۇن يۈز بەرگەن «تورپاق يېغىلىقى» كۆرۈنۈپ كەتتى ۋە ھېلىقى كۈنى نوشرۋان تەيجىنىڭ «يەنە بىر تورپاق يېغىلىقى بولسۇن دىمەكچىمۇ سىلەر؟» دىگەن گېپى قۇلغىنىڭ تۈۋىدە جاراڭلاپ كەتكەندەك تۇيۇلدى.

- بولمىدى، - دىدى شامەخسۇت ھاشىر تەيجىگە، - چاققان ئادەم ئەۋەتتىڭ. ئۇۋەپىس ئەلەم بىلەن ئاخۇنۇملار دەرھال كېلىپ، ۋەز-نەسەت قىلسۇن. ئۆلگەنلەرگە ئاتاپ، مەسچىت مەسچىتلەردە نەزىر قىلىشقا ئوردىدىن ئەللىك قوي، بەش كالا، ۋە ئۇن-گۈرۈچ بېرىمىز دېسۇن. بۇنىڭغىمۇ ئۇنىمىسا، پالگانلارغا بۇيرۇق بېرىڭ، ئوق چىقارسۇن.

ئۇۋەپىس ئەلەم قارا قېچىرغا مىنىپ، تالىپلىرىنى ئەگىشتۈرۈپ كەلگەندە، خەلق توپى ئاللىقاچان روزمەت بەگنى ئۆيىدىن سۆرەپ چىقىپ ئارىغا ئېلىۋالغان ئىدى. سول قولىنى ئېسىۋالغان روزمەت بەگ مۈشۈكنىڭ ئالدىدىكى چاشقاندىكى دىرىلداپ تۇراتتى. تەرەپ-تەرەپتىن چىقىۋاتقان غەزەپ نىدالىرى گۈلدۈرمامىدەك دەھشەتلىك گۈرۈلدەيتتى.

- ھەي قانخور، بالامنى بەر!

- دادامنى بەر!

- ئاكامنى بەر!

- تويىمىغان بولساڭ ھەممىمىزنى ئۆلتۈرۈپ يە!

ئۇۋەپىس ئەلەم خېچىردىن چۈشمەي تۇرۇپلا، ئىنچىكە ۋە چىقىراق ئاۋازى بىلەن خەلققە

ختاپ قىلدى:

- ھاي، مۇسۇلمانلار! مەن يۇرتىڭىزنىڭ ئاتىسى چىڭگاڭ غوجام ھەزرەتلىرىنىڭ ۋاكالىتى بىلەن سىزىڭدىن ئەھۋال سوراپ كەلدىم. بىز مۇسۇلمانلار ئۈچۈن ئاللا تائالانىڭ ھۆكىمى

ھەممىدىن ئەلا. ھەر ئىش بولسا ئاللاننىڭ تەقدىرى بىلەن بولىدۇ، ماڭا قۇلاق سېلىڭلار!

ئادەتتە، ئۇۋەپىس ئەلەمنىڭ ئۆزى تۈگۈل، سايىسىنى كۆرسىمۇ ئورۇنلىرىدىن تۇرۇپ

ئىززەت-ئېھتىرام بىلدۈرىدىغان خەلق بۈگۈن ئۇنى بار-يوقنىڭ ئورنىدا ھېساپلاپ، قىلچە پەرۋا قىلمىدى. ئۇۋەپىس ئەلەم ئاللاننىڭ تەقدىرىگە بويسۇنۇپ، سەۋرى قىلىش توغرىسىدا يەنە

بىرنىمىلەر دەۋەرگەندىن كېيىن، بىر ئاقساقال بوۋاي قارا خېچىرنىڭ تىزگىنىگە ئېسىلىپ تۇرۇپ مۇنداق دېدى: «خۇدا ماڭا يەتتە ئوغۇل بەرگەن، تۇرۇپ قالغىنى ئىككى ئىدى، كىچىكى كېزىك بىلەن ئاغرىپ ياتقاندا روزىمەت كېلىپ، ۋاڭ غوجامنىڭ يارىلىغى دەپ، چوڭىنى ئەسكەرلىككە تۇتۇپ كەتتى. ئارىدىن ئون كۈن ئۆتۈپ كىچىك ئوغۇلۇم قازا تاپتى. ۋاڭ غوجامنىڭ يارىلىغى بىلەن ھەيدەپ كەتكەن بالامنىڭ ئۆلۈگىمۇ يوق، تىرىگىمۇ. سىلەر بالامنى تۇتۇپ بەرمىسەڭلار، سوقۇشتا ئۆلەمتى؟ سېنىڭ بالايىڭ سوقۇشقا بارسۇن دېگەن بۇيرۇقنى خۇدايىم بەرمىگەنمۇ؟ شامەخسۇت ۋاڭغا خەقنىڭ بالىلىرىنى ئۇرۇشقا ئەۋەت دەپ خۇدايىم بۇيرۇق قىپتىكىنمۇ؟»

- توغرا، توغرا! توغرا ئېيتىدۇ، دەپ تەستىقلىدى كۆپچىلىك.

ئۈۋەيسى ئەلەم يەنە بىر نىمىلەر دەپ ۋاقىراپ باقتى. خالايق ئۇنىڭغا قۇلاق سېلىش ئورنىغا قارا خېچىرنى ئۇرۇپ يۈرۈپ، ئارىدىن ھەيدەپ چىقاردى. شۇ ئارىدا ۋاڭنىڭ قوراللىق ئەسكەرلىرى سېپىل ئۈستىدە پەيدا بولدى. دە، مىلتىق ئاۋازلىرى ئاڭلىنىپ، ئاسماننى ئىس-تۈتەك قاپلاپ كەتتى. خەلق تويى قېچىشقا باشلىدى. يىقىلىپ، دەسسلىپ ياتقان ئۇششاق بالىلار بىلەن ئاجىز-ئورۇق مومايلارنىڭ قىيا-چىيا ۋە دات-پەرياتلىرى پەلەككە يەتتى.

راۋاق ئۈستىدە تاماشا كۆرۈپ تۇرغان شامەخسۇت ھاشر تەيجىگە مۇنداق دېدى:

- ئىت سەمرىسە ئىگىسىنى چىشلەيدۇ، قۇل سەمرىسە غوجىسىغا ياندىدۇ دەپ، بۇ تېجىمەللەر بەكمۇ ھەددىدىن ئېشىپ كىتىۋاتىدۇ. مېنىڭ بەگ-سپاھلىرىم قاۋۇل ئەلەردىن بولغان بولسا، پۇقرالىرىم مۇنچىلىكىمۇ بولۇپ كەتمەس ئىدى. سىز ھاشر تەيجى زادى بۇ يۇرتنى تۇتالامسىز-يوقمۇ؟ بولمىسا...

ھاشر تەيجى يوغان گەۋدىسى بىلەن يەرگىچە ئېگىلىپ تازىم بەجا كەلتۈرگەندىن كېيىن، ئەتراپقا قارىۋېلىپ، پەس ئاۋازدا مۇنداق دېدى:

- ئالىي كەرەملىرىنىڭ دۆلەتلىرى سايىسىدە، بىز قۇللىرى كەچ يېتىپ، سەھەر تۇرۇپ، يۇرتنىڭ تېچلىقى ئۈچۈن بىر پۈتمىزنى ئون قىلىپ، يۈگۈرۈپ يۈرۈپتىمىز. ئەمما لېكىن، بىز تۈزىگەننى بۇزۇپ تۇرىدىغان كىشىلەرمۇ بار ئىكەن. مەسلەن، يەنى مەسلەن...

- ھە، نېمىشقا توختاپ قالسىز؟ گەپنى باشلىغاندىكىن، ئايىغىنىمۇ ئېيتقۇلۇق.

- خو... ش، يەنى مەسلەن، دەپ داۋام قىلدى تەيجى يەنە ئەتراپقا قارىۋېلىپ، - سۇ

ئۇخلىسا ئۇخلار، دۈشمەن ئۇخلىماس دىگەندەك، نوشىرۋان تەيجى تەيجىلىكتىن چۈشكەن بىلەن...

- ھە، نىمە؟ ئېيتىۋېرىڭ؟

- تەيجىلىكتىن چۈشكەن بىلەن ئۆچمەنلىگىدىن كەچمەي، ئاغزىم بار دەپ ھەرنىمىلەرنى

دىگەندەك. چىڭگاڭ غوجام بىر جاڭجۇڭ ئۈچۈن قۇمۇلۇقنى قىرىپ تۈگىتىدىغان بولدى. خۇدايىم

ئىنساۋىنى بەرسۇن، دەپنۈدەك. ھىلىقى نورۇز ئەلەممۇ ئۇنىڭغا دوست تارتىشىپ يۈرگەندەك.

يۇرتنىڭ ئابرويلىق كىشىلىرى شۇنداق گەپلەرنى قىلىپ بەرسە، پۇقرالار نىمە بولماقچى. بۇ

گەپلەرنى ھەزرەتلىرىنىڭ خاتىرە شېرىپلىرىگە سېلىپ قويماي دۇندىم. يەنە ھاكىمى ئۇنچىنى

كۆرەلمەپتۇ بولۇپ، بىرەر بەدگۇمانلىق تۇغۇلۇپ قېلىشتىن ئېھتىيات قىلغان ئىدىم.

- بۇ گەپلەر راستمۇ؟

- ئوردىنىڭ كۆز-قۇلاقلىرى بىكار نان يىمەيدۇ. قوغلا-قوغلا گەپ چىقۇر، كولا-كولا سۇ

چىقۇر دەپ، ئېيتىۋەرسەم گەپ تولا.

- نوشرۋان تەيجىنىڭ ھەج سەپىرىگە تەييارلىغى پۈتمەپتىمۇ؟
- غېمىدىمۇ يوق يۈرگىدەك.
شامە خىسۇت خىيالغا چۆمدى. بىر دەملىك جىمجىتلىقتىن كىيىن، «ئۆزىڭز بىر نىمە قىلىڭ»
دەپ ھاشىر تەيجىگە مەنلىك قاراپ قويدى.

ئونىنچى باب

ئون بالاغا بىر داۋا

بەئىت قىلىنغانلىرىنىڭ سايىسىدە،
مەن قىلىنغان بىر يىغىمى.

— «ھەدىس» تىن

كىمكى قىلىنغان قارا دەستىسىنى تۇتۇشنى
خالىسا، ئۇنىڭ ئۆتكۈر تىغىغا دۇچ كېلىدۇ.

— ۋ.م. يان

1

ۋەدىگە بىنائەن، شامەخسۇت ۋاڭ ئۈرۈمچى جاڭجۇڭغا بەش يۈز ئاتلىق مەرگەن بېرىشى لازىم ئىدى. روزمەت بەگ باشچىلىقىدا ئەۋەتكەن بىرىنچى تۈركۈمدىكى ئىككى يۈز مەرگەننىڭ تەقدىرى ئەنە شۇنىڭ بىلەن ئاياقلاشتى. ئەمدى قانداقلا بولمىسۇن، ۋەدىگە ئەمەل قىلىپ، قالغان ئۈچ يۈز مەرگەننىمۇ ئەۋەتىپ بېرىشى لازىم ئىدى. ئۇنىڭ ئۈستىگە، ئۈرۈمچى جاڭجۇڭنى ھەدەپ خەت-تېلېگرامما ئەۋەتىپ، شامەخسۇتنى قىستاۋاتاتتى. ئىلى قوزغىلاڭچىلىرى خان لەشكەرلىرىنى شىخودىنمۇ قوغلاپ چىقىرىپ، ماناس تەرەپكە سىلجىشقا باشلىغاندا، ئۈرۈمچى جاڭجۇڭنىڭ ئۆپكەسى ئاغزىغا تىقىلىپ، پۇتى كۆيگەن توخۇدەك تىپىرلاپ قالدى. دە، شامەخسۇتقا «پۈتۈن كۈمت سىزدە قالدى، بۇ ئۇرۇشتا ئۆتۈپ چىقىشىمغا تولۇق ياردەم بەرسىڭىز، سىزنى مۇئاۋىن قىلىپ، پۈتكۈل شىنجاڭنى ئىككىمىز تەڭ سورايمىز» دىگەن مەزمۇندا جىددى تېلېگرامما ئەۋەتكەن ئىدى.

بىراق، روزمەت بەگ باشلاپ بارغان مەرگەنلەرنىڭ تەڭدىن تولىسى ئۆلۈپ، بايقى ۋەقە كېلىپ چىققاندىن كېيىن، شامەخسۇتنىڭ ئەسكەر ئېلىش ئىشى تېخىمۇ تەسلىشىپ كەتتى. نۇرغۇنلىغان كىشىلەر ئوغۇللىرىنى تۈرلۈك بانىلار بىلەن قاچۇرۇۋېتىپ، «قانداق قىلىمىز، جان دىگەن تاتلىق نىمە ئىكەن. بالىلار تۇتۇق بەرمەي، قېچىپ كەتتى» دەپ دولىسىنى چىقىرىپ تۇرىۋەردى. بەگلەر تاياق-توقماققا زورلاپمۇ ئىش چىقىرالمايدىغان بولۇپ قالدى. بەزى كىشىلەر «بالىنى تېپىپ كېلەي» دەپ ئۆزىمۇ قېچىپ كەتتى. بەزى ياشانغان كىشىلەر «ئەمدى ئىلاجىم

قالمدى. بالامنىڭ ئورنىغا ئۆزەم باراي» دەپ ئوردىغا كېلىۋالدى. ئۇلار ئەسكەرلىككە ئەلۋەتتە يارىمايتتى، بەزىلەر بولسا، بار-يوقنى سېتىشتۇرۇپ، بەلگىلەنگەن مىقداردىن ئىككى-ئۈچ ھەسسە ئوشۇق كۈمۈش تۆلەپ قۇتۇلۇشقا تىرىشاتتى. ھاشىر تەيجى بىلەن قېزىبەگ غوجا شامەخسۇتتىن ئوغۇرلۇقچە قاماقتىكى «گۇناكار» لارنى سېتىشقا باشلىدى. شۇ قاتاردا ئامانقۇل بىلەن بىللە نېرىنىكىدىن تۆتۈپ كېلىنگەن سوپى تىكە ۋە قاسم قىزىق دىگەن يىگىتنى قاماقتىن چىقىرىپ، ئۈچەيلەننى يۈز سەردىن ئۈچ يۈز سەر كۈمۈشكە ساتتى. شۇ كۈنلەردىن باشلاپ، ئامانقۇلمۇ يېڭى ئەسكەرلەر قاتارىغا ئۆتتى.

شۇنداق قىلىپ، قۇمۇل شەھەر ئىچى، ئەتراپ يېزىلار ۋە «بەش شار» دەپ ئاتىلىدىغان رايوندىن بولۇپ، مىڭ تەسلىكتە بىر يۈز يىگىرمىچە ئەسكەر توپلاندى. شامەخسۇت قالغان سانى توشقۇزالمى، ئۆز گۆشىنى ئۆزى يىگىدەك بولۇپ، كېچىلىرىمۇ ئۇخلىيالمىدىغان ھالەتكە چۈشۈپ قالغان ئىدى.

شۇنداق پەيتتە، تاغ تەرەپتىن «خۇش خەۋەر» كېلىپ قالدى: «تاغ خەلقى بىر يۈز سەكسەن ئاتلىق مەرگەن يىغىپ، چىڭگاڭ غوجامنىڭ خىزمىتىگە ئەۋەتىپتۇدەك، ئۇلارنى نىياز دورغا باشلاپ كەلگىدەك» (بۇ، راست ئىش ئىدى). شامەخسۇت بۇ «خۇش خەۋەر» نى ئاڭلاپ، خۇشاللىقتىن ئاغزى قۇلىقىغا يەتتى-دە، تاغ مەرگەنلىرى كەلگەن ھامان بۇ يەردىكىلەر قوشۇلۇپ، دەرھال ئۈرۈمچىگە ماڭسۇن، ھاجەر باقى لەشكەر بېشى بولۇپ بارسۇن دىگەن مەزمۇندا يارلىق چۈشۈردى. ھەقىقەتتە بولسا، تاغدىن مەرگەن توپلاپ ئەۋەتىش تۆمۈر خەلىپىنىڭ ئويۇنى ئىدى.

ئەسلىدە، شامەخسۇت ئەسكەر ئېلىشقا كىرىشكەندىن تارتىپ، تاغ خەلقى قاتتىق نارازىلىق بىلدۈرۈپ كەلگەن ئىدى. «قان تەرىمىزنى شوراپ، تېرىمىزنى شىلىپ، خالىسا ئېتىپ، خالىسا چېپىپ، شۇنچە ئانى ئەتكىنى يەتمىگەندەك، ئەمدى بىزنى ياقا يۇرتلارغا ئاپىرىپ، تۈركۈم-تۈركۈملەپ ئوققا تۇتۇپ بەرگىدەكمۇ؟ شامەخسۇتنىڭ قىلمىغىنى شۇ قاپتىمۇ؟» دىگەن گەپلەر ھەممىلا يەردە ئاڭلىنىپ تۇراتتى. دورغىلارنىڭ تايلاق-توقماقلىرىمۇ ئۆتمەس بولۇپ، خەلق جېنىدىن تويۇپ يۈرەتتى. بۈگۈن ئەسكەرلىككە تۇتۇلغان كىشى ئەتسى قېچىپ كېتەتتى-دە، تاغ جىرالارغا، قېلىن قارىغايىزلىقلارغا يوشۇرۇناتتى. شۇڭا بىرىنچى تۈركۈمدە تاغدىن ئازلا كىشى كەلتۈرۈلگەن ئىدى.

تۆمۈر خەلىپە ئىلى قوزغىلىڭىنىڭ باشلانغانلىقىنى ئاڭلاش بىلەن قۇمۇل خەلقىنىڭمۇ ياخشى كۈنلىرى يېقىنلاشتى دەپ ناھايىتى خۇشال بولۇپ، ئۆز سەپداشلىرى بىلەن قوزغىلاڭ كۆتىرىش پەيتىنى كۈتۈپ يۈرەتتى. شامەخسۇت ئەسكەر ئېلىشقا كىرىشكەندىن كىيىن، تۆمۈر خەلىپە: «بۇ ياخشى پۇرسەت، ئوتنى چۇقچىلاشقىمۇ كۆسەي كېرەك. پاشا، چۈشنى قورۇشقىمۇ قورغۇچ كېرەك، قۇرۇق قول بىلەن ھېچنەمە قىلغىلى بولمايدۇ. يىگىتلىرىمىز ئەسكەر بولدۇق دەپ شامەخسۇتنىڭ ئالدىغا بېرىپ، ئاۋال قورالغا ئىگە بولۇۋالسۇن. قورالغا ئىگە بولغاندىن كىيىن ھەممە ئىشنى قىلغىلى بولىدۇ. <تورپاق يېغىلىغى> دىن قالغان قانلىق ساۋاق شۇ» دىگەن پىكىرگە كەلدى ۋە بۇ ئوي-پىكىرنى يېقىن سەپداشلىرى قارا بوسۇق، سەيبۇڭ توختى، ئېلى پالگان، نىياز پالگان، ئەنسارىدەك ئونلىغان كىشىلەرگە ئېيتتى. بۇ پىكىرگە ھەممەيلەن قوشۇلۇپ، ئىشەنچلىك كىشىلەر ئارىسىدا تەرغىبات يۈرگۈزۈشكە كىرىشتى. تۆمۈر خەلىپىنىڭ ئۆزىمۇ گايى سېتىقچى، پالچى، گايى تىۋىپ-تومۇرچى قىياپىتىدە، خۇددى چۆچەكلەردىكى «سۇلايمان قالىپىغى» بار ئەپسانىۋى

قەھرىمانلاردەك، بۈگۈن بۇ تاغدا بولسا، ئەتسى ئۇ تاغدا پەيدا بولۇپ جىددى ھەركەتكە كىرىشتى، نېرىكىر تەرەپكە ئەنسىرى دىگەن يىگىتنى ئەۋەتىپ، سەپەر قۇل ۋە نۇرۇل بوۋا قاتارلىقلار بىلەن ئالاقىلىشتى.

شۇنداق قىلىپ، تاغ-تاغدىن بولۇپ، بىرەر يۈز ئادەم ئەسكەرلىككە بېرىشقا رازىلىق بىلدۈردى. لېكىن بۇ سان شامەخسۇتنىڭ تاققانە قىسىم قىلغان ساندىن خېلىلا كەم ئىدى. شۇڭا، باشقا تاغلارنىڭ دورغىلىرى شامەخسۇتنىڭ جازالىشىدىن ياكى ئۈرۈمچىگە ئەۋەتىۋېتىشىدىن قورقۇپ، شەھەرگە كىرىشتىن قېچىپ تۇراتتى. تۆمۈر خەلىپە نىياز دورغىنىڭ مەجەز-خۇلقىنى ۋە ئۇنىڭ قېزىبەگ غوجا بىلەن يېقىنلىغىنى بىلگەچكە، ئۆز سەپداشلىرى بىلەن كىلىشىپ، قارا بوسۇقنى نىياز دورغىنىڭ قېشىغا ماڭغۇزدى.

قارا بوسۇق بىر كۈنلۈك يەردىن كېلىپ نىياز دورغىغا مۇنداق دىدى :

- دورغام، ئۆزلە ئون ئىككى تاغ ئىچىدە ھەممىدىن ئابرويللىرى چوڭ ئادەم. قېزىبەگ غوجام بىلەن بىر تۇققان دەكلا يېقىنچىلىقلىرى بار. ئۆزلە تۇرغان يەردە باشقا دورغىلار لەشكەر بېشى بولۇپ بېرىشقا پىتىنالمىدىكەن. ھەممىسى ئۆزلەنىڭ ئېغىزلىرىغا قاراپ تۇرۇپتۇ. پادىنىڭمۇ سەركىسى بولىدۇ، بىزنى ئۆزلە باشلاپ بارمىسلا، بىرىمىز ئۇ تاغدىن، بىرىمىز بۇ تاغدىن كېلىپ، نەلەردە تېنەپ يۈرمىز.

بۇ گەپ نىياز دورغىغا ياغدەك ياقىتى ۋە «دىمىسىمۇ راست ئەمەسمۇ؟ چىڭگاڭ غوجام ئەسكەر باشلاپ بارغىنىمنى كۆرسە قانچىلىك خۇش بوپ كىتەر. مېنىڭ بىلەن تۆر تالىشىدىغان دورغىلار ئەمدى بىگىسامنى كۆرسۇن، مېنى چىڭگاڭ غوجام ھېچقاچان ئۈرۈمچىگە ئەۋەتمەيدۇ. مۇبادا ماڭ دەپ قالغاندىمۇ، قېزىبەگ غوجام قاراپ تۇرماس» دەپ ئويلىدى. دە رازىلىق بىلدۈرۈپ، قارا بوسۇقنى ھەممىڭلار پالانى يەرگە يىغىلىپ تۇرۇڭلار دەپ يولغا سالدى. ئۆزى سەپەرگە ھازىرلاندى. ھازىلىغى پۈتكەچ، شامەخسۇت ۋە ئۇنىڭ ئوغلى نەزەرگە، ھاشىر تەيچىگە، قېزىبەگ غوجىغا نۇرغۇن سوغات تەييارلاپ، نېرىكىردىن توپلانغان يىگىرمە ئىككى مەرگەننى ئەگەشتۈرۈپ يولغا چىقتى.

2

شامەخسۇت نىياز دورغىغا ئۆزى كۈتكىنىدىن ئارتۇقراق ئىلتىپات كۆرسىتىپ، ھۇزۇرغا كىرىشكە رۇخسەت قىلدى ۋە سوغاتلىرىنى قۇبۇل قىلىپ، ئۇنىڭغا تون ياپقۇزدى. نىياز دورغا ئېسىنى يوقاتقىدەك دەرىجىدە خۇشال بولۇپ، شامەخسۇتنىڭ ئېتەكلىرىنى كۆزىگە سۈرتتى ۋە شۇ كۈندىن ئېتىۋارەن، قېزىبەگ غوجىنىڭ مېھمىنى سۈپىتىدە بەگ-غوجىلارنىڭ قىشلىق مەشرەپلىرىدە ئويۇن-تاماشىغا غەرق بولۇپ كەتتى.

شامەخسۇتنىڭ يارلىغىغا بىنا ئەن، ئوردا بەگلىرى يىڭى ئەسكەرلەرگە مىلتىق، قېلىچ، ئەلتىرىدىن تىكىلگەن ئەپلىك جۇۋا ۋە قارا سانسان قۇلاقچا تارقىتىپ، ئۇلارنى ھاجەر باقى بەگنىڭ باشچىلىغىدا ئۈرۈمچىگە يولغا سالدى.

بىراق، بۇ ئەسكەرلەر توغۇچى دىگەن يەردە قونۇپ، ئەتسى چاشكا بىلەن تارانچى كۆمۈر كېنىنىڭ يېنىغا يەتكەندە، ئاجايىپ بىر ۋەقە يۈز بەردى: ئوڭ قولىدىكى دۆڭنىڭ كەينىدىن

تۇيۇقسىز بىر پاي مىلتىق ئاۋازى ئاڭلىنىش بىلەن تەڭ، قارا بۆرسۇق، ئامانقۇل، سۈپى تىكە ۋە قاسىم قىزىقلار توپ ئىچىدىن ئوقتەك ئېتىلىپ چىقىپ، كۆزنى يۇمۇپ-ئاچقىچە ھاجەر باقى بەگنى يول چىتىدىكى قارا ياغاچقا باغلاپ تاشلىدى. دۆڭنىڭ كەينىدىن قوللىرىغا مىلتىق تۇتقان ئۈچ كىشى ئات چاپتۇرۇپ چىقتى. ئوتتۇرىدا بوز ئاتقا مىنگەن تۆمۈر خەلىپە كېلىۋاتاتتى. ئۇنىڭ ئوڭ تەرىپىدە جەدە ئاتقا مىنىپ كېلىۋاتقىنى قىرىق ياشلار چامىسىدىكى، سوزۇق يۈز سەپپۇڭ توختى ئىدى؛ سول تەرەپتىكى تورۇق ئاتقا مىنگەن ياش يىگىت ئەنسىرى ئىدى. ئامانقۇل «تۆمۈر ئاكا!» دەپ ۋارقىراپ تاشلىدى. توپ ئىچىدىن «تۆمۈر ئاكام كەلدى، كەلدى، كەلدى!» دىگەن سادالار ياڭراپ كەتتى. تۆمۈر خەلىپە ھەمزالىرى بىلەن يول ياقىسىدىكى كىچىكرەك دۆڭنىڭ ئۈستىدە توختاپ، ئاتتىن چۈشمەي تۇرۇپلا «قېرىنداشلار!» دەپ كۆپچىلىككە خىتاب قىلدى. تاغ يىگىتلىرى بىرىم ھالقا بولۇپ ئالدىغا يىغىلدى. شەھەر تەرەپتىن كەلگەنلەرنىڭ بىر قىسمى بۇ ئىشنىڭ سىرىدىن تېخى خەۋەرسىز بولغاچقا، ئۆز ئورۇنلىرىدا ھاڭ-تاڭ بولۇپ تۇرۇشاتتى.

- يېقىن كېلىڭلار، قېرىنداشلار! - دىدى قارا بۆرسۇق يوغان ئاۋازى بىلەن، ئاندىن ئۆزى ئېتىنى دېۋىتىپ تۆمۈر خەلىپىنىڭ قېشىغا كېلىپ تۇردى. قالغانلارمۇ ئاستا-ئاستا كېلىپ، غۇزمەكلەشتى.

تۆمۈر خەلىپە ئۈزەڭگىگە دەسسەپ تۇرۇپ «قېرىنداشلار!» دەپ يەنە سۆز باشلىدى: «نەگە بارسىلەر؟ تۇغۇلۇپ ئۆسكەن ئەزىز يۇرتىنى، مېھرىۋان ئاتا-ئانا، قوۋم-قېرىنداشنى تاشلاپ، شامەخسۇت بىلەن ئۈرۈمچى جاڭجۇڭى ئۈچۈن ئۆلگىلى بارامسىلەر؟ ئۆلگىلى؟! شامەخسۇت شۇنچە قىلغانلىرى يەتمەي، ئەمدى بىزنى ئوققا تۇتۇپ بەرمەكچى بىلەمسىلەر؟ روزمەت باشلاپ كەتكەن يىگىتلەر قېنى؟ ئۇلارنىڭ ئەزىز باشلىرى قايسى تاغ، قايسى دەشت، قايسى قىرلاردا قالدى بىلەمسىلەر؟ ئۇلارنىڭ ئاتا-ئانا، قوۋم-قېرىنداشلىرى بىر كۆزى قان، بىر كۆزى ياش، نىمە كۈنلەرنى كۆرۈۋاتىدۇ، بىلەمسىلەر؟ شامەخسۇت بىلەن بەگ-غوجىلار شۇنچە يىللاردىن بېرى بىزنى قۇل قىلىپ، قېنىمىزنى شورىدى، خالىسا ئاتتى، خالىسا ساتتى، بىزمۇ ئادەم ئەمەسمۇ؟ قاچانغىچە ئېزىلىمىز؟ قاچانغىچە خورلىنىمىز؟ ھەممىگە ماقۇل دەپ بويىنىمىزنى ئېگىپ تۇرساق، قۇللۇق زەنجىرىدىن ھەرگىز قۇتۇلالمايمىز. ئۇرۇق-ئەۋلادىمىز تېخىمۇ ئېغىر كۈنلەرگە قالدۇ. پۈت-قولمىزدىكى زەنجىر-كىشەننى چاقمىساق، ھېچقاچان ئۆزى چىقىلمايدۇ، تەڭلىك - ئەركىنلىك ئۆزى كەلمەيدۇ. بىزمۇ ئادەم، ئادەم قاتارىدا كۈن كۆرۈشىمىز كېرەك!»

- توغرا، توغرا! - دەپ ۋارقىراشتى كۆپچىلىك.

- ئاكىلار، - دىدى كۆرۈنىشىدىن تېخى يىگىرمىگە توشمىغان بىر ياش بالا يىغلاپ تۇرۇپ، - بىز ئاكا-ئىنى ئۈچەيلەن ئىدۇق. چوڭ ئاكام ئاغرىپ يېتىپ قالغان، ئوتتۇرانچى ئاكامنى روزمەت ئاپىرىپ ئۆلۈمگە تۇتۇپ بەردى. ئۇنىڭ قىرقى توشماي تۇرۇپ، مېنى ئەسكەرلىككە تۇتۇۋالدى. ئاتا-ئانام قان-قان يىغلاپ، زار-زار قاخشاپ قالدى. پۇلى بارلار پۇل بېرىپ قۇتۇلدى، ھەممە كەلگۈلۈك بىز كەمبەغەللەرگە كەلدى. مەن بويىنۇمدىن سۆرىگەندەك كېتىۋاتمەن. ئېيتىڭلارچۇ، بۇنىڭدىن قۇتۇلۇشنىڭ چارىسى نىمە؟

- بۇنىڭ چارىسى ماۋۇ، - دىدى قارا بۆرسۇق مىلتىغىنى ھاۋادا پۇلاڭلىتىپ.

- توغرا! - دىدى تۆمۈر خەلىپە مىلتىغىنى ئېگىز كۆتىرىپ، - بىزنى قولمىزدىكى مۇشۇ

«جانىگەر» قۇتقۇزىدۇ. مېنى يىمىسىلە غوجام، دېگەنگە بۆرە قوزنى بېمەي قويامدۇ؟ بۆرىگە يەم

بولماسلىق ئۈچۈن، ئۇنى ئۆلتۈرۈش كېرەك. ئەمما، قۇرۇق قول بىلەن بۇرنى قانداق ئۆلتۈرگىلى بولىسۇن! تەڭلىك، ئەركىنلىك دىگەننى سوراپ ئالدىنغان نەرسە ئەمەس، تارتىپ ئالدىنغان نەرسە، ئاڭلاۋاتامسىلەر. ئىچكىردىكى پۇقرالارمۇ مانجۇ خانى قورال بىلەن ئۆرۈپ تاشلاپ، ئەركىنلىك ئېلىۋاتىدۇ. ئەمدى شامە خسۇتتىن قۇتۇلۇشقىمۇ مۇشۇ قورال كېرەك. ئون بالاغا بىر دەۋا دىگەن شۇ.

- ھە، ئىش مۇنداق دىسنا، تۆمۈر ئاكا، بىزنى ئەسكەر بولۇڭلار دەپ قويۇپ، ئۆزى نەلەردە يۈرىدىكەن دەپتىمەن سېنى، - دىدى بىر تاغلىق يىگىت مۇلايىم كۈلۈپ.

- يۈز ئاچقۇسى بولماي تۇرۇپ، كېلىننىڭ يۈزىنى ئېچىۋەتسە نىمە قىزىغى بولىدۇ، - دىدى قاسىم قىزىق. ئاڭلاپ تۇرغانلار كۈلۈشتى.

- ھە، مانا يۈز ئاچقىسىنىمۇ قىلدۇق، - دەپ داۋام قىلدى تۆمۈر خەلىپە، - گەپ شۇ، قېرىنداشلار، خالىغىنىڭلار بىزگە قوشۇلۇڭلار، خالىغىنىڭلار قېلىڭلار، ھېچكىمنى زورلىمايمىز. شەھەردىن چىققانلاردىن ئوتتۇرا ياشلىق بىر كىشى ئېتىنى دېۋىتىپ ئالدىغىراق چىقتى-دە، مۇنداق دىدى:

- سېنىڭ ئېيتقانلىرىڭ ھەق. شامە خسۇتتىن قۇتۇلىدىغانلا ئىش بولسا، جېنىمنىمۇ قۇربان قىلىمەن. شەھەردە قېلىپ كۈندە مىڭ ئۆلۈپ يۈرگىچە، ئاسمىنى كەڭ يەرنى تېپىپ، ۋاقتى كەلگەندە بىر ئۆلگەن ياخشى. قېنى، باشلا بۇرادەر. نەگە دېسەڭ بارمەن.

توپ ئىچىدە غۇدۇر-غۇدۇر كۆپەيدى. قۇمۇل ۋە «بەش شار» تەرەپتىن كەلگەنلەردىن ئوتتۇز-قىرىقچە ئادەم، ئېھتىمال بالا-چاقىلىرىغا تارتىشقان بولسا كېرەك، بىر چەتكە ئايىرىلىپ چىقىپ، ھازىرچە تاققا چىقالمايدىغانلىغىنى بىلدۈرۈشتى. تۆمۈر خەلىپە قارشىلىق قىلمىدى. سەيپۇڭ توختى ئوتتۇرىغا چىقىپ، زىل ئاۋاز بىلەن مۇنداق دىدى:

- قالدىغانلىرىڭلار قوراللىرىڭلارنى بىزگە بېرىڭلار، ئۇنى كۆتىرىپ يۈرسەڭلار ئۆزەڭلارغا بالا بولىدۇ.

ھېلىقى كىشىلەر قوراللىرىنى تاپشۇردى. شۇ ئارىدا ئامانقۇل قارىياغاچقا باغلاقلىق تۇرغان ھاجەر باقىنىڭ يېنىغا كېلىپ، «ماۋۇ چوشقىنى ئىرىم قىلايلى» دەپ ئاتماقچى بولدى. توپ ئىچىدىن «ئات، ئات» دىگەن سادالار ياڭرىدى. تۆمۈر خەلىپە ئالدىراشلىق بىلەن «توختا!» دەپ ۋارقىردى ۋە :

- بۇنى ئۆلتۈرۈۋەتسەڭ بىزنىڭ خەۋىرىمىزنى شامە خسۇتقا كىم يەتكۈزىدۇ؟ ھاجەر باقى بېگىمنىڭ ئۆزى بېرىپ ئېيتقىنى ياخشى ئەمەسمۇ؟ - دەپ كۈلدى.

- ئۆلگەننىڭ ئۈستىگە تەپكەن قىلىمىز دىسنا، تۆمۈر ئاكا، - دىدى قاسىم قىزىق ھاجەر باقىنىڭ پۇت قولىنى يېشىپ تۇرۇپ.

- قېنى ئەمىسە ماڭايلى قېرىنداشلار! - دىدى تۆمۈر خەلىپە ئېتىنىڭ بېشىنى تاغ تەرەپكە بۇراپ.

بالا-چاقىسىغا تارتىشىپ قالغانلار چاڭ-توزان تۈزۈرۈپ كېتىۋاتقان قېلىن توپقا بىردەم قاراپ تۇرۇشقاندىن كىيىن، ئۆز يوللىرىغا راۋان بولدى.

رەڭگى-روبى گۆردىن ئېچىۋالغان ئۆلۈكتەك تاتىرىپ كەتكەن ھاجەر باقى قارىياغاچ تۈۋىدە ئۆزى يالغۇز قالدى.

ئون بىرىنچى باب

ئۆز جاجىسى ئۆزىگە

كىمكى زالىمغا مەدەت بەرسە، ئاللاھ ئۇنى شۇ
زالىمنىڭ قولى بىلەن ھالاک قىلىدۇ.

— «ھەدىس» تىن

نىياز دورغا شامەخسۇتنىڭ «ئىلتىپاتى» غا ئىرىشكەندىن باشلاپ ئەتىۋارلىق بولۇپ كەتتى، كېچە-كۈندۈز چاي-مەشرەپلەر بىلەن ھەتتا ئارام خۇدا ئۇخلاشقىمۇ ۋاقىت يەتمەيتتى. يەنە بىر تەرەپتىن شامەخسۇتنىڭ ئوغلى نەزەرنىڭ نەزىرىگە ئېلىنماي كۆڭلى يېرىم ئىدى. چۈنكى بۇ «شاھزادە غوجا» ھىلىقى قازاق قىزىنى ئەۋەتىپ بەرمىدىك دەپ، نىياز دورغىغا كايىپ قالغاندەك، ئۇنى ھەر قېتىم «كېيىن كىرسۇن» دەپ ئۆز «ھۇزۇرى» غا كىرگۈزمەي يۈرەتتى. شۇنداق بولسىمۇ نىياز دورغا ئۈمىد ئۈزمەي يۈرۈۋەردى.

تۆمۈر خەلىپىلەر قوزغىلىپ تاققا ماڭغان كۈنى ئەلنىڭ ئالدى يېتىپ بولغان بىر چاغدا، ياقۇپ ياساۋۇل كېلىپ نىياز دورغىدىن سۆيۈنچە سورىدى ۋە بىر كۈمۈش تەڭگە سۆيۈنچە ئالغاندىن كېيىن، شاھزادە خوجىسىنىڭ چاقىرتقانلىغىنى ئېيتتى. نىياز دورغا خۇشاللىقىدىن تېرىسىگە پاتماي، سوۋغا-سالاملىرىنى ئېلىپ، «شاھزادە غوجا» نىڭ ھەشەمەتلىك ئوردىسىغا كەلدى.

ھۆرمەتلىك كىتابخانلار :

كىتابىمىزنىڭ تۆتىنچى بابىدا، بۇ «شاھزادە غوجا» توغرىسىدا ئازراق گەپ بولۇپ ئۆتكەندىن كېيىن، مۇئەللىپ ئاپپاق قەغەزلەرنى بۇلغىماسلىق ئۈچۈن، ئۇنى ئىككىنچى تىلغا ئالماسلىق قارارىغا كەلگەن ئىدى. ئەپسۇسكى، ھىكايىمىزنىڭ تەرەققىياتى مۇئەللىپنى بۇ قاراردىن يېنىپ «شاھزادە غوجا» نىڭ مەجەز-خۇلىقىدىن ئازراق يېزىشقا مەجبۇر قىلدى. كەچۈرىشىڭلارنى سورايمەن!

شۇنداق قىلىپ، ياقۇپ ياساۋۇل نىياز دورغىنى كىرىسىن لامپىلار بىلەن يورۇتۇلغان يوغان بىر ئۆيگە باشلىدى، ئۆيىنىڭ ئىچىدىن ھاراق ۋە ئەپپۇن ئىسى پۇراپ تۇراتتى. تۆر تەرەپتىكى كىمخاپ كۆرىپلەر سېلىنغان كات گۈستىدە نەزەر، يەنى «شاھزادە غوجا» پەر ياستۇقلارغا يۈلىنىپ ئولتۇراتتى، ئۇنىڭ كۆزلىرى مەسلىكتىن خۇمارلىشىپ، يېرىم ئوچۇقتەك كۆرىنەتتى. نەزەرنىڭ ئوڭ قانىتى ھىسابلىنىدىغان «يىگىت بېشى» ئاقبەگ كاتنىڭ يېنىدا ئەپپۇن چىرىقى بىلەن ھەپلىشىۋاتاتتى.

ئىككى تەرەپكە نازۇ - نىممەتلەر ۋە ھاراق قاچىلىرى بىلەن لىق تولغان پاكار - پاكار شىرەلەر بىر تۇتاش قىلىپ قويۇلغان. شىرەلەرنىڭ كەينىدە يىگىرمە نەچچە ئەر - ئايال ئارىلاش ئولتۇراتتى، ئەرلەر ھەدەپ ئاياللارنى ھاراققا زورلايتتى، پەگادا ئولتۇرغان ئەر - ئايال سازەندىلەر دۇتتار، تەمبۇر، غىجەك ۋە داپلارنى چېلىپ، ناخشا ئېيتىشۋاتاتتى. ئوڭ تەرەپتىكى تامنىڭ تۈڭلۈكىگە بىر ئايال چېچىدىن ئېسىقلىق تۇراتتى. ئۇنىڭ كەشتىلىك پايپاق كىيگەن پۈتى يەرگە ئاران - ئاران تېگىپ تۇراتتى. نەزەر ئولتۇرغانلارغا قاراپ « ھۆسنەرخانغا ھاراق تۇرمامسىلەر ؟ » دىدى. ئەرلەردىن بىرى چىنىگە تولدۇرۇپ ھاراق قۇيدى - دە، چېچىدىن ئېسىپ قويۇلغان ئايالنىڭ ئالدىغا دەلدەكشىپ كېلىپ بېيىت بىلەن ھاراق تۇتتى: (سازەندىلەر توختىدى).

ھاراق ئىشتىم جۇڭزىدا①،
قايىناپ تۇرادۇر خۇيىدا②.
ئىچمىسەم ئىچكىم كىلىدۇ،
شۇ جۇگاننىڭ كويىدا.

ئايال كۆزىنى يۇمۇۋالدى. «ئۇيغۇسىنى ئىچىپ قوي» دىدى نەزەر قاقاقلاپ كۈلۈپ، ھىلىقى بېيىت ئېيتقۇچى قولىدىكى ھاراقنى ئايالنىڭ يۈزىگە سەپتى، ئۇنى كۈلكە ئاۋازى قاپلىدى. شۇ ئارىدا نىياز دورغا بوسۇغا تۇۋىدە توختاپ، يەرگە ئېگىلىپ تازىم قىلدى ۋە گىلەمنىڭ ئۈستىدە ئۆمىلەپ بىرىپ، نەزەرنىڭ قولىنى يۈزىگە سۈرتۈشكە باشلىدى :
- ھەزەرلەرنىڭ ئالتۇن بويلىرى، كۈمۈش تەنلىرى ئامانمىكىن ! ؟
ياقۇپ ياساۋۇل تەزىم بىلەن بىلەن كېلىپ، نىياز دورغىنىڭ سوغاتلىرىنى كاتنىڭ ئالدىغا يايىدى، يوغان شايى ياغلىقنىڭ ئۈستىدە 7 جۈپ بۆكەن مۇڭگۈزى، بىر جۈپ قارا تۈلكە تىرىسى، تاختىلانغان بىر سۆلۈيسۈن جۇۋا تۇراتتى «لايىقلىرىدا بولمىسىمۇ پەقىر قۇللىرىنىڭ كۆڭلى» دىدى نىياز دورغا.

نەزەر سوۋغاتلارغا كۆز قىرى بىلەن قاراپ قويۇپ :
- بەك جۇۋاپ كېتىپسەن، - دىدى ۋە ھىلىقى ئاي دىسە ئاغزى بار، كۈن دىسە كۆزى بار، چىرايلىقنىڭ قىنى؟ ئالغاج كەلمىدىڭمۇ - دەپ
خۇمار كۆزلىرىنى نىياز دورغىغا تىكتى. نىياز دۇدۇقلاپ ئۇ قازاق قىزىنى ئېيىق ئېلىپ قاچقانلىقىنى ئېيتتى.
- ئۇ قىزنى ئېيىق ئېلىپ قاچقان بولسا ئۆزەڭنىڭ قىزى يوقمىدى - دىدى نەزەر مەسخىرە قىلىپ كۈلۈپ.
- ۋاي غوجام ئاڭلىسام، نىياز دورغا ئاقتا بولۇپ قاپتۇدەك - دەپ قاقاقلاپ كۈلدى ئاقبەگە.
باشقىلارمۇ كۈلدى.
- ئۇنداق بولسا بۇ ئاقتىنى مەزلۇمچە ياساپ ئاۋۇ جۇۋانلارنىڭ قاتارىغا قوشۇۋېتىڭلار - دىدى نەزەر بۇيرۇق ئاھاڭدا.

ئەپپۇنىنى تولا چىكىپ رەڭگى ساغرىپ كەتكەن ئاقبەگە ئوتتۇرغا چۈشتى - دە، «بەلىلى، بەلىلى

① جۇڭزا - خەنزۇچە «ھاراق رومكىسى» دىگەن سۆز.

② خۇ - خەنزۇچە «ھاراق ئىستىدىغان چەينەك» دىگەن سۆز.

ئويۇنسىز ئەمدى تازا قىزىدىغان بولدى، قېنى كېلىڭلار» دىدى. شۇ ھامان تۆت-بەش يىگىت نىياز دورغىنى بېسىپ تۇرۇپ، ئالدىن تەييارلاپ قويۇلغان ئۇستىرا-قاچا بىلەن ئۇنىڭ چاچ-ساقاللىرىنى بىردەم ئىچىدە قىرقىپ تاشلاپ تۈلكە جۇۋىسىنىڭ ئورنىغا ئايالچە تون كىيىدۈرۈپ قويدى، ئۆينىڭ ئىچىنى قاتتىق كۈلكە ئاۋازى قاپلاپ كەتتى، نىياز دورغا ھەم كۈلەتتى، راستىلا بېشىنى ئېقىتىپ يىغلايتتى.

ئاقبەگ نەزەرگە قاراپ :

- غوجام قارىسلاچۇ، بۇ چېچى يوق تاز جۇگان بولۇپ قالدى، ئەمدى قانداق قىلغۇلۇق؟ -

دىدى.

- قانداق قىلغۇلۇق دىگەنمۇ گەپمىكەن! ھۆسنارخاننىڭ چېچى ئۇزۇن شۇنى كېسىپ چاچ

سېلىڭلار! - دىدى نەزەر يەنە بۇيرۇق ئاھاڭدا.

ھىلىقىلار ئېسىپ قويۇلغان ئايالنى يەرگە چۈشۈرۈپ، ئۆينىڭ ئوتتۇرىسىغا ئېلىپ كەلدى. بۇ قەددى-قامىتى كېلىشكەن ئايالنىڭ ئىككى چېچى تېقىمىدا ئويناپ يۈرەتتى. ئۇنىڭ شەھلا كۆزلىرى چىراق يورۇغدا ئوتتەك چاقناپ، غەزەپ ئۇچقۇنلىرىنى چاچاتتى، ھىلىقى ئەبلەخلەر ئۇنىڭ قوللىرىنى قايرىپ تۇرۇپ ئىككى تال چېچىنى تۈۋىدىن كېسىۋالدى. دە، كېسىلگەن يېرىدىن ئۇلاپ نىياز دورغىنىڭ بېشىغا كىيىدۈردى. ئۆينىڭ ئىچى يەنە كۈلكىگە تولدى، ئاياللار ئارىسىدا بولسا كۈلكە ئەمەس، پىخىلداپ يىغلىغان ئاۋازلار ئاڭلىنىپ تۇراتتى.

ئاقبەگ نەزەرنىڭ ئالدىغا كېلىپ تازىم بىلەن مۇنداق دىدى :

- ھۆسنارخاننىڭ چېچى بۇ تاز جۇگانغا تاماشالا يارىشىپ كەتتى. ئەمدى بۇ نىيازخان

ئاچمىزنى بىرسىگە نىكا قىلىپ قويىمىساق، نامەھرەم بولارمىكەن!

نەزەر مۇنداق دىدى:

- يىگىت بېشى راست ئېيتىدۇ، مەن قارىسام، ماۋۇ ھۆسنارخان ئەر كىشىدەك زەپتىسى بار،

ئاچچىقى بىلەن قەھرىسى بار جۇگان ئىكەن، ئۆزىمغۇ ئەر كەكلەرگە ئوخشاپ قاپتۇ، مۇشۇ كىشىگە نىكا قىلىپ قويۇڭ.

ئۆينىڭ ئىچى يەنە كۈلكىگە تولدى. نىياز دورغا كۈلۈشىمۇ، خاپا بولۇشىمۇ بىلمەي، ئۆرە تۇرغۇزۇپ قويغان مۇردىدەك قېتىپ قالدى. ئۇنىڭ قۇلاقلىرى ھىچنىمىنى ئاڭلىمايتتى، كۆزلىرى ھىچنىمىنى كۆرمەيتتى، ئۆزىنى پەقەت ئۇيقۇلۇقتا بىر يامان چۈش كۆرۈۋاتقان دەك سېزەتتى. ئاقبەگ: «ئەمدى چىراق ئۆچتى قىلساق بولار» دەپ تۇرغاندا، تۇرشا تۇغىبىگى بوسۇغا تۈۋىدە پەيدا بولۇپ، نەزەرگە تازىم بېجا كەلتۈردى ۋە شامەخسۇت ۋاڭنىڭ يارلىغىغا بىنا ئەن، نىياز دورغىنى دەرھال ئوردىغا ئاپىرىشقا كەلگەنلىكىنى ئېيتتى.

- قاراپاق، نىياز دورغا بۇ يەردە بارمىكەن، - دىدى نەزەر. تۇرشا تۇغىبىگى ئۆرە-تۆپە بولۇپ

تۇرغان ئەرلەرنىڭ ئارىسىدىن ئۇنى تاپالمىغاچ، ئاياللارغا قارىدى. دە، بىر ھازادىن كېيىن، نىياز دورغىنى ھىلىقى ھالەتتە كۆرۈپ ھاڭ-تاڭ بولۇپ قالدى. ئۆينىڭ ئىچى يەنە كۈلكىگە تولدى.

«بۇنى ئوردىغا شۇ پىتى ئاپىرىسەن!» دەپ بۇيرۇق قىلدى نەزەر. تۇرشا تۇغىبىگى: «قېنى، سىلەر!»

دەپ توۋلاش بىلەن تەڭ تۆت نەۋكەر كىرىپ، نىياز دورغىنى قوللىرىدىن سۆرەپ ماڭدى. ھىلىقى

چېچى كېسىلگەن ئايالمۇ شۇ پاتىپاراقچىلىقتىن پايدىلىنىپ، ئۆزىنى سىرتقا ئالدى. دە، قاراڭغۇدا

كۆزدىن غايىپ بولدى.

نىياز دورغا نەۋكەرلەر ئارىسىدا كېتىۋېتىپ، «شاھزادە غوجامغۇ ھىلىقى قازاق قىزىنى ئەپكېلىپ بەرمىدىڭ دېگەن بانا بىلەن ئادەم بالىسىغا قىلمايدىغان مەسخىرىۋازلىغىنى قىلدى؛ ئەمدى چىڭگاڭ غوجام نىمىشقا كايىپ قالغاندۇ؟ كۆزەم تاپقان بالاغا، نەگە باراي داۋاغا دەپ، يەنە كۆرىدىغىنىم بار ئوخشىمامدۇ؟» دەپ ئويلىدى ۋە ئىشنىڭ ئۇچىنى بىلىپ بېقىش ئۈچۈن تۇرشا تۇغىپىگىنى گەپكە سالدى:

- ئايسە ئاپپاق ئاچمىز تېچلىقمۇ؟

- تېچلىق.

- ئوردىغا كىرىپ تۇرامدۇ؟

- ھەئە.

- چىڭگاڭ غوجام پېقىرلىرىغا نىمە كايىپ قالدىكىن؟

- بىلمەيمەن.

- بەگ ئۇكام، يۈرىگىم بۆلەكچىلا ئېغىپ كېتىۋاتىدۇ، ھەر نىمە بولسا...

- تولا گەپ قىلمىسلا!

شۇنىڭ بىلەن گەپ ئۈزۈلدى. تۇرشا تۇغىپىگى نىياز دورغىنى شامىلار بىلەن يورۇتۇلغان زالغا ئېلىپ كىرگەندە، شامەخسۇت خىيالغا چۆمۈپ تەختنىڭ ئالدىدا مېڭىپ يۈرەتتى، ھاشىر تەيجى بىلەن قېزىبەگ غوجا بىر چەتتە قول قوشتۇرۇپ تۇراتتى. ھاجەر باقى يەردىن ئۈستۈن قارىماي يۈكۈنۈپ ئولتۇراتتى، نىياز دورغا يەرگىچە ئېگىلىپ تازىم قىلدى. شامەخسۇت ۋە ھاشىر تەيجىلەر ئۇنى ھىلىقى ھالەتتە كۆرۈپ، ھاڭ-تاڭ قېلىشتى. تۇرشا تۇغىپىگى «شاھزادە غوجام قىزىقچىلىق قىلىپ، كۆڭۈل ئېچىۋېتىپتىكەن» دەپ ئىزاھلىدى، «خوپ قىپتۇ» دېدى شامەخسۇت، ئاندىن نىياز دورغىنىڭ ئالدىغا ئېتىلىپ كېلىپ، ئىككى كاچات سالدى. دە:

- سەنزە، ئەسكەر باشلاپ كەلدىم دەپ، تاغچى بۇلاڭچىلارغا قورال ئالغىلى كەپتىكەن سەن -

دە! تۆمۈر مۇجاڭ بىلەن قاچان گېپىڭنى بىر قىلىۋالغان؟ - دەپ ۋارقىردى.

نىياز دورغا ھىچنىمنى چۈشەنەلمەي ئۆلۈكتەك قېتىپ قالدى.

ھاشىر تەيجى نىياز دورغىنىڭ ياقىسىدىن تۇتۇپ:

- ئاڭلاۋاتامسەن، سېنىڭ ئەپكەلگەن ئادەملىرىڭ تۆمۈر مۇجاڭغا ئەگىشىپ تاققا چىقىپ

كەتتى. ئەمدى نىمە دەيسەن؟ - دېدى.

شامەخسۇت: «ئۇر!» دەپ يەرنى قاتتىق تەپتى. نەۋكەرلەر نىياز دورغىنى بېسىپ، ئۈچ قىرلىق

ئېغىر پالاقلىرىنى ئىشقا سالدى. ئۇ بىردەم «ئاللا-توۋا» دەپ قاخشاپ ئاخىر جىم بولۇپ قالدى.

- بۇ خوتۇنتالاقنى زىندانغا تاشلاڭلار، پۈتكۈل مال-مۈلكى پاشالىق قىلىنسۇن! - دېدى

شامەخسۇت.

ئون ئىككىنچى باب

جەڭ ئالدىدا

يا بىز دۈشمەننىڭ بەشىنى تاشقا ئۇرۇپ يەنجىمىز،
ياكى ئۇلار بىزنى بىر ھەر سېپىللىرىمىز ئاسىدۇ.

— قەدىمقى ئىران شېئىرلىرىدىن

1

تەكچى- ئويۇقلىرى قېلىن- قېلىن كىتابلار بىلەن تولغان چاققانغىنا بىر ھوجرىنىڭ باغ تەرەپتىكى يوغان پەنجىرىسى ئالدىدا، نوشىرۋان تەيجى بىلەن نورۇز داموللا ① كىتاپ ئوقۇشۇپ ئولتۇراتتى. ياڭاق ياغىچىدىن ياسالغان نەقىشلىك شىرە ئۈستىدە شەيخ سەئىدىنىڭ قىزغۇچ كۆندىن كۆركەم مۇقاۋىلانغان «بوستان» ناملىق مەشھۇر كىتابنى ئوچۇق تۇراتتى. دەسلەپكى باھار قۇياشنىڭ ئىللىق نۇرلىرى نېپىز ياغ قەغەز چاپلانغان پەنجىرىدىن ئۆتۈپ، كىتاپ سەھىپىلىرى ئۈستىدە جىلۋە قىلاتتى. نوشىرۋان تەيجى سەھىپىلەرنى پات- پات ئۆرۈپ، پارسچە مىسرالارنى شۇنداق ئىختىراس بىلەن ئوقۇيتتىكى، شۇ تاپتا ئۇ، ئۆزىنى تامامەن ئۇنتۇپ، خۇددى دەم سېلىۋاتقان بىر قېرى دەمدەرگە ئوخشايتتى. بۇ مىسرالارنىڭ ئۇيغۇرچە تەرجىمىسى تەخمىنەن مۇنداق ئىدى:

جاھاندىن كېتەر چاغدا نوشىرۋان ②
بۇ سۆزلەرنى ھورمۇزغا قىلدى بايان:
ھەمىشە غېرىپلەر كۆڭلىنى ئاۋلىغىن،
ئۆزۈڭنىڭ راھىتىڭ كۆزلەپ يۈرمىگىن.
ئەگەر راھىتىڭنى قىلارسەن ھەۋەس،
رەئىيەت تېنىچ- ئامان كۈن كۆرەلمەس.
ھاجەتتىن چىقارغىن ھەممە مۇھتاجنى،
شۇلار قويدى شاھ باشىغا تاجنى.

① نورۇز ئەڭلەم ئەڭلەملىك ۋەزىپىسىدىن قالدۇرۇلغان بولسىمۇ، مەدرىستە يەنىلا مۇدەررىس بولغاچقا، داموللا دەپ ئاتىلاتتى.

② نوشىرۋان - قەدىمقى ئىران شاھلىرىدىن بىرى بولۇپ، ئادىللىق بىلەن شۆھرەت قازانغان. ھورمۇز ئۇنىڭ ئوغلى.

دەرەخ بولسا شاھ خەلق يىلتىز ئىرۇر،
 بىل ئوغلۇم، يىلتىزدا دەرەخ ئۇلغىيۇر.
 ئەل كۆڭلىنى ئاغرىتما، بەرمە زەرەر،
 قۇرار يىلتىزنىڭ، رەنجىسە ئەل ئەگەر.
 قەيەردە زۇلۇم ھەددىدىن ئاشقان ئىكەن،
 بىرەر لەب ئېچىلمايدۇ كۈلكە بىلەن.
 ئەگەر بولسا ئۆتكۈر تىغنىڭ قانچىلىك،
 ئەمەس تۇل خوتۇننىڭ بىر ئاھىچىلىك.
 ئىشتەي دىسەڭ ئاخىر ئەل قارغىشىن،
 مۇدام ياخشىلىق ئەيلە، ئال ئالقىشىن.
 قالالماس جاھان ئىچرە مەڭگۈ كىشى،
 پەقەت قالغۇسى ياخشى نامۇ-ئىشى.

- مانا تەقسىر، - دىدى نوشرۇان تەيجى، - ئۆتكەن ئۇلۇغلار بىزگە شۇنداق قىممەتلىك نەسىھەتلەرنى قالدۇرۇپ كەتكەن. بىز بولساق، دەل ئۇنىڭ خىلاپىنى قىلىۋېتىپتىمىز. كېيىنكى ئەۋلاتلار بىزنى نىمە دەپ قاغايىدىكىن، يارەببى!
 نورۇز داموللا تەسەللى بەرمەكچى بولۇپ مۇنداق دىدى:
 - بىر شائىرنىڭ

«جاھان جام كۈللى زىبى جانغا»^①، ئەجەل مەيدۇر، پەلەك ساقى،
 ۋە لېكىن قالغۇسىدۇر قىلسا خەيرات»^② تائەبەت باقى»

دىگەن مىسالىرى خاتىرىلىرىدە بولسا كېرەككىم، جاناپلىرى ئەل يۇرت ئۈچۈن شۇنچە ياخشىلىقلارنى قىلدىلا، ھەق سۇبھانە ۋە تائالا ئۆزلىرىگە ئوخشاش ئەزىز بەندىلىرىگە ھىچقاچان قارغىش كەلتۈرمەس.

- يوقسۇ، يوقسۇ! مەن ئەلگە نىمە ياخشىلىق قىلالىدىم، مەن پەقەت بىر مۇنچە جىنايەتلەرنىڭ شاھىدى، بەزى جانىيلارنىڭ^③ شېرىكى بولۇپ قېلىۋاتىمەن خالاس! ئەبەيدۇللا تارخان بەگنىڭ زامانىسىدا، ھىچبولمىسا، شەھەر سېپىلى بىنا بولغان^④؛ جۇڭغار قالمىقلىرى قىرىپ تاشلىغان خەلقنىڭ ئورنىغا تۇرپان ۋە ئالتە شەھەر تەرەپتىن ئاھالە كۆچۈرۈپ كېلىپ، قۇمۇل

① كۈللى زىبى جان - ھەممە تىرىك جان (بۇ يەردە «گادەم» مەنىسىدە).

② خەيرات - ياخشىلىقلار، ياخشى ئىشلار.

③ جىنايەتچىلەر.

④ بۇ يەردە قۇمۇلدىكى خۇيچىڭ (مۇسۇلمان شەھىرى) كۆزدە تۇتىلىدۇ. ئەسلىدە بۇ شەھەرنىڭ ئورنىدا چاغاتاي خانلىرىدىن قالغان ئوردا خارابىلىرى بار ئىدى. ئىككىنچى ئەۋلات قۇمۇل ۋاڭى ئەبەيدۇللا تارخان بەگ جۇڭغار توپىلىغىنى باستۇرۇشتا مانجۇ خانلىقىغا خىزمەت كۆرسەتكەنلىكى ئۈچۈن، كاڭشى ئۇنىڭغا ئالتە يىلدا پۈتتۈرۈشكە مۆلچەرلەپ، چوڭ شەھەر سوقتۇرۇپ بەرمەكچى بولۇپ، سىڭگەر ناملىق ئەمەلدارنى قۇمۇلغا ئەۋەتكەن. سىڭگەر «قۇمۇلدا ئاھالە كۆپ ئەمەس ئىكەن» دىگەن بانا بىلەن ئەسلى پىلاندىكىدىن ئون ھەسسە كىچىكلىتىپ، مىلادى 1706-يىلى ئالتە ئاي ئىچىدىلا شەھەرنى پۈتتۈرۈپ، قالغان پۇلغا خىيانەت قىلىپ بېيجىڭغا قايتقان. كاڭشى خان ئەھۋالدىن خەۋەر تاپقان، سىڭگەرنى جازالىغان ۋە قوشۇمچە قىلىپ، شىن چىڭ (يېڭى شەھەر) سېپىلىنى سوقتۇرغان. سىڭگەر سوقتۇرغان شەھەر 1931-يىلىدىكى قۇمۇل دىخانلار قوزغىلىڭىدىن كېيىن ۋەيران بولۇشقا باشلىغان.

دىيارى يېڭىۋاشتىن ئاۋات بولۇشقا باشلىغان؛ مەسچىت-مەدرىسلەر بىنا قىلىنغان؛ ئىمىن ۋاڭ بىلەن يۈسۈپ ۋاڭ تەرسا بولسىمۇ، ئۇلارنىڭ زامانىسىدا ھېچبولمىسا، ئىچكىرىدىن قۇمۇل بىلەن ئۆتىدىغان سودا كارۋان يولى ئەسلىگە كەلتۈرۈلگەن. چاغاتاي خانلىرى ئوردىسىنىڭ خارابىسى ئۈستىگە ھازىرقى چوڭ ئوردا قۇرۇلغان؛ باغداش، ئارىتام باغلىرى بىنا قىلىنغان. مۇھەممەت بېشىر ۋاڭ زامانىسىدا، ھېچبولمىسا، بىرمۇنچە، چوڭ باغلار، مەدرىسە-جامەلەر بىنا قىلىنغاندىن تاشقىرى، خوتەن، يەركەن، قەشقەر تەرەپلەردىن ھۆكىمالار تەكلىپ قىلىنىپ، قۇمۇلدا تىبابەتچىلىك راۋاج تاپقان. مېھرىبانۇ پۇچۇڭ خوتۇن كىشى بولسىمۇ، ھىممەت-شجائەتتە ئەرلەردىن ئېشىپ، بىرمۇنچە ساۋاپلىق ئىشلانى قىلغان. ئۇنىڭ زامانىسىدا، ئىلمۇ-ئىرپان يۇلتۇزلىرىمۇ جىلۋە قىلىشقا باشلىغان. بىزنىڭ زامانىمىزدىچۇ؟ بىزنىڭ زامانىمىزدا جەۋرى-زۇلۇم ۋە ئادالەتسىزلىكتىن باشقىنى كۆرمىدىم. پۇقرانىڭ ئېتىكى كۆز بېشى بىلەن، يۈرەك-باغرى قان زەرداپ بىلەن توشۇپ، كىشىلەر ئۆزى تۇغۇلۇپ ئۆسكەن يۇرتىدىن بىزار، ياخشىلار خار، يامانلار ئەتسۇر، يەنى سۇ كەلتۈرگەن خارۇ-زار، كوزا چاققان بەختىيار، ۋەسسالىم! شۇ ۋەجىدىن «تۇرپان يىغىلىغى» دا ئاققان قانلار تېخى قۇرۇماي تۇرۇپلا، يەنە بىر يىغىلىق قوپتى. بەش يىل ئىچىدە ئىككى قېتىم يىغىلىق قوپقان زامان قاچان بوپتۇ؟ مانا ئەمدى، قۇمۇلۇق قۇمۇلۇقنى، مۇسۇلمان مۇسۇلماننى قىرىپ قان ئۈستىگە قان تۈكلىدى. بۇنىڭغا كىم ئەيىبكار؟ مانا قارىسالا، - نوشىرۋان تەيجى ئۆزىنىڭ تىزىغا يۆلىنىپ خورىلىداپ ياتقان ئالا مۇشۇكىنىڭ دۈمبىسىنى سىلاپ داۋام قىلدى، - ئەگەر بۇ جانىگەرنى ئاچ قويۇپ، ئۇرۇپ-سوقۇپ ئازاپلايدىغان بولساق، مېنى ئۆز كۆرۈپ قېشىمدا ياتارمىدى؟ ھىلىغۇ ئادەم، ھايۋان جېنىدىمۇ دىل ئازارلىقنى كۆتۈرمەيدۇ ئەمەسمۇ! پۇقرادا نىمە گۇنا؟

نورۇز داموللا ئۇنىڭ گېپىنى تەستىقلاپ، پارس خەلقىنىڭ 14 - ئەسىردە ياشىغان بۈيۈك مۇتەپەككۇر شائىرى غوجاھاپىز شىرازىنىڭ مۇنۇ مىسرالىرىنى ئوقۇدى:

«مەي بەخور، مۇسەھەپ بىسۇزۇ ئاتەش ئەندەر كەئبەزەن،

ساكىنى بۇتخانە باشۇ، مەردۇم ئازارى مەكۇن»^①

- ھەق! ھەق! - دېدى، نوشىرۋان تەيجى، - مەن مۇشۇنداق دىل ئازارلىق ھاكىم بولغان زاماندا بىر نەچچە يىل تەيجى بولغانلىغىم ۋەجىدىن، ئۆزۈمنى خۇدايى تاڭلانىڭ ئالدىدا گۇناھكار ھىساپلايمەن!

- سەۋرى قىلىسالا غوجام، - دەپ پىچىرىلدى نورۇز داموللا - بىز شۇنداق زاماندا ياشاۋېتىپتىمىزكى، تۆت تامنىڭمۇ گەپ تىڭشايدىغان قۇلىغى، گەپ توشۇيدىغان ئاغزى بولۇپ قېلىۋاتىدۇ. ئۆزلىرىنى ئايىسالا، چىڭگاڭ غوجامغا ياخشى نىيەت بىلەن قىلغان نەسەتلىرى بەدىلىگە ھەر قېتىم ئۆزلىرى ئازار يەپ كېلىۋاتىلا.

- ئېيتقانلىرى ھەق، شەيخ سەئىدى ھەزرەتلىرى «ھەر كىمكى بىر خۇدبىنىكە نەسەت ئېيتار، ئۇ كىشىنىڭ ئۆزى بىر نەسەتچىگە مۇھتاجدۇر» دىگەن. شۇ ۋەجىدىنمۇ تەركى ۋەتەن قىلىپ، بەيتۇل ھەرەم تاۋابىغا كېتەي دېۋىدىم. خۇداغا شۈكرى، بۇ تەلىۋىمۇ ئىجابەت بولۇپ قالدى. جابدۇغۇم پۈتسە بۇرۇنراق يولغا چىقاي دەيمەن، - دېدى نوشىرۋان تەيجى، ئاندىن غەمكىن

① «مەيلى < مەي ئىچ، قۇرئاننى دەسسەپ، ئوتقا تاشلا، كەئبىدە زىنا قىل، دائىم بۇتخاندا بول، > لېكىن < ئادەمگە ئازار بەرمە>»

بىر ئاھاڭدا ئەلشىر ناۋائىنىڭ مۇنۇ مىسرالىرىنى ئوقۇشقا باشلىدى:

جۇنۇن ۋادىسىگە مايىل كۆرەرمەن جانى زارىمنى،
تەلەرمەن بىر يولى بۇزماق بۇزۇلغان روزىگارمىنى،
پەلەك بىدادىدىن گەرچە بۇ كۈن خاكى غۇبار ئۆلدۈم،
تەلەرمەن تاپمىغايلار تۇتتايلىققا غۇبارمىنى.
دىمەڭ قاي سارى ئەزىم ئەتكۈڭ^①، ماڭا يوق ئىختىيار ئاخىر،
قازا ئىلكىگە بەرمىشمەن ئىنانى^② ئىختىيارمىنى.

شۇ ئارىدا، نوشىرۋان تەيجىنىڭ خاس ئاشپىزى كوسا ساقال ئىسمايىل پەرراش ئىجازەت سوراپ كىردى. دە، تازىم بېجا كەلتۈرۈپ، چۈشلۈك تاماق تەييار بولغانلىغىنى مەلۇم قىلدى. نوشىرۋان تەيجى ئۇنىڭغا مۇلايىم قاراپ، «داستىخاننى مۇشۇ يەرگىلا ئەپكىرىڭ، قوزغىلىپ يۈرمەيلى» دىدى. ئاندىن نورۇز داموللىغا مۇنداق دىدى:

- مانا بۇ كىشى ئۆزلىرىگە مەلۇم، قۇمۇلغا مۇساپىر، بۇ يەردە ھېچنەمىسى يوق، ئۆزى بەك يۇۋاش، ھالال ئادەم، ئۆز قېرىندىشىمدەك كۆرىمەن. ئون نەچچە يىلدىن بۇيان، مۇشۇ كىشىنىڭ قولىدىن غىزا يەپ كېلىۋاتىمەن. ئەمدى ھەرەم سەپىرىدىنمۇ ئۇنى ئۆزۈمگە ھەمرا قىلىۋالاي دەۋاتىمەن.

- تولىمۇ ئوبدان خىيال قىپتىلا، - دىدى نورۇز داموللا، - بۇنىڭ ساۋاۋى ئون قېتىم ھەج قىلغاندىمۇ ئەۋزەلرەك بولىدۇ. ئىلاھىم مۇرات-مەقسەتلىرى ھاسىل بولغاي!
- يەيدىغان رىسقىمىز بولسا، بىللە يېنىپ كېلەرمىز، بولمىسا، ئىككىمىز جانابى رەسۇلۇلانىڭ مۇبارەك ئايىغى ئاستىدا بىللە ياتارىمىز.

ئاشپەز ئىشىك ئارقىسىدا بۇ گەپلارنى تىڭشاپ تۇرۇپ، بىردىنلا چىرايى غەلىتە بولۇپ كەتتى. پۇت-قوللىرىنىڭ خېمىردەك يۇمشاپ كېتىۋاتقانلىغىنى سەزدى، كۆزلىرىگە ياش ئۆلۈشىپ، نەپىسى بوغۇلۇشقا باشلىدى ۋە ئېغىر كېسەلدىن يېڭى قوپقان كىشىدەك پۇتلىرىنى ئاران سۆرەپ ئاشخانا تەرەپكە كەتتى.

شۇ ئارىدا خىزمەتچى بالا ئاپتۇۋا-چىلاپچا ئەپكىرىپ، نورۇز داموللا بىلان نوشىرۋان تەيجىنىڭ قولىغا سۇ بەردى، شەرەگە داستىخان سېلىپ چىقىپ كەتتى.

ئاشپەز قىرغاقچى گۆشى بېسىلغان يولونى داستىخانغا قويۇپ يانماقچى بولغاندا، نوشىرۋان تەيجى: «پاھ! پاھ! نىمە دىگەن مەزىلىك پۇرايدۇ؛ قېنى گۆشنى ئۆزىڭىز پارچىلاپ قويۇڭ. ھە، پىچاق يوقمىدى، مانا پىچاق» دەپ سەدەپ ساپلىق قەلەمتۇراچىنى ئۇزاتتى. ئاشپەز گۆشنى پارچىلاۋاتقاندا، نوشىرۋان تەيجى ئۇنىڭ قوللىرىنىڭ ئوبدانلا تىترەۋاتقانلىغىنى سېزىپ، «سىزگە نىمە بولدى؟ چىرايىڭىز غەلىتە بولۇپ، قوللىرىڭىز تىترەيدىغۇ!» دىدى. ئاشپەز ئالاقزادە بولغان ھالدا، پىچاقنى داستىخانغا قويۇپ، ئىشىك تەرەپكە بۇرۇلدى، يەنە ئارقىغا يېنىپ ئەسەبلىك بىلەن تاۋاقنى كۆتۈرۈپ ئۆيدىن ئىتتىك چىقىپ كەتمەكچى بولدى. بىراق، بوسۇغىغا پۇتلىشىپ يېقىلدى، چىنە تاۋاق پارچە-پارچە بولۇپ كەتتى. ھاڭ-تاڭ بولۇپ قالغان تەيجى بىلەن نورۇز داموللا يەرگە

① ئەزىم ئەتمەك - قارار قىلماق، نىيەت قىلماق، (بۇ يەردە كەتمەك مەنىسىدە).

② ئىنان - چۆلۈر.

چىچىلغان گۆش پارچىلىرى ئارىسىدا، ھېلىقى ئالا مۈشۈكنىڭ شىندەك قېتىپ ياتقانلىقىنى كۆرۈپ، ئورۇنلىرىدىن دەس قوپۇشتى. خىزمەتچى بالا ئەھۋالدىن خەۋەر تېپىپ، دەرھال ئىچكىرىكى ھويلىدىن نوشرۋان تەيجىنىڭ ئوغۇللىرىنى قىچقىرىپ چىقتى. ئائىلە ئەزالىرىنىڭ ھەممىسى پاتپاراق بولۇپ كەتتى. تەيجىنىڭ چوڭ ئوغلى ئاخۇنبەگ دەرىغەزەپ بولۇپ، ئاشپەزنى ئىستەيتتى، ئاخىر ئۇنى ئوتۇنخانىدىن تېپىشتى. ئۇ، چىشلىرى كىرىشكەن، پۈت-قوللىرى تارتىشقان ھالدا قېتىپ قالغان؛ ئاسمانغا قاراپ قالغان نۇرسىز كۆزلىرىدىن ئىككى چىكىگە ئاققان ياشلىرى شۇ پېتى توختاپ قالغان ئىدى؛ مۇشتۇملىرى مەھكەم تۈرۈلگەن بۇلۇپ، ئوڭ ئالقىنىدا قانداقتۇر بىر نەرسىنىڭ بارلىقى بىلىنىپ تۇراتتى. ئاخۇنبەگ ماڭ تەسلىكتە ئۇنىڭ بارماقلىرىنى قايرىپ ئالقىنىنى ئاچقاندا، ھەممىنىڭ كۆزى كىچىككەن بىر قارا شىشە قۇتىغا چۈشتى.

دەل شۇ چاغدا، ئات تۇياقلىرى بىلەن مەپە چاقلىرىنىڭ تارقىلىشى ئاڭلىنىپ، قېزىبەگ غوجا بىلەن تۇغىبېگى دەرىۋازىدىن ئالدىراش كېرىپ كەلدى. سىرتتا بىر نەچچە نەۋكارنىڭ گەۋدىسى كۆرۈندى. ئۇلار شامەخسۇت نامىدىن نوشرۋان تەيجىنى ئوردىغا چىلاپ كەلگەن ئىدى.

2

تۆمۈر خەلىپە بىلەن قارا بوسۇقلار بىر نەچچە يۈز قۇراللىق مەرگەنى تاققا باشلاپ كەتكەندىن بۇيان، ۋاڭ ئوردىسى بىلەن ھۆكۈمەت ھەربىي مەھكىمىلەر خۇددى چۇۋۇلۇپ كەتكەن چۈمۈلە ئوۋىسىغا ئوخشاپ قالغان ئىدى. ئوردا بىلەن ئامبال شەتەي يامۇللىرى ئوتتۇرىسىدا بىر دەم ئاتلىقلار، بىر دەم مەپە ياكى پوچتىغا ئولتۇرغان بەگ-ئەمەلدارلار خۇددى بابكانىڭ مۇكسىدەك قاينايىتتى. ھەممىسىنىڭ قاپاقلىرى تۈرۈك، گاۋازلىرى بوغۇق ئىدى. تاغدىن قېچىپ كەتكەن دورغىلار بىلەن ئوردىدىن ئەۋەتىلگەن ئاياقچىلارنىڭ ھەر كۈنى دىگىدەك ئېلىپ كېلىدىغان خەۋەرلىرى ئۇلارنى ئاقزادە قىلىۋەتتى؛ نومغا سۈرگۈن قىلىنغان گۇناھكارلار زەنجىر-كشەنلەرنى چېقىپ، زىندانلارنى بۇزۇپ، ۋاڭنىڭ يىلقىلىرىدىكى ئەڭ ياخشى ئاتلارغا مېنىپ، تۆمۈرنىڭ ئەتراپىغا توپلىشىۋېتىپتۇدەك؛ ئون ئىككى تاغنىڭ ھەممىسى قوزغىلىپ كېتىپتۇدەك؛ بەزى دورغىلارمۇ تۆمۈر تەرەپكە ئۆتۈپ كېتىپتۇ؛ ھەتتا خوتۇن-قىزلارمۇ قوللىرىغا تاياق-توقماق ئېلىپ ئىسيانچىلارغا قوشۇلۇۋاتقۇدەك. بۇ ئىسيانچىلار قورايدا توپلىنىپ، تۆمۈرنى ئۆزىگە سەردار قىلىپ، «خەلىپە» دەپ ئاتايتۇدەك؛ ئەمدى تۆمۈر خەلىپە ئىسيانچىلارنى باشلاپ، قۇمۇل شەھىرىگە باستۇرۇپ كەلگۈدەك ۋاكالار. بۇ خەۋەرلەرنىڭ ھەر بىرى شامەخسۇت بىلەن ھۆكۈمەت ئەمەلدارلىرىنىڭ قۇلغىغا خۇددى دەھشەتلىك گۈلدۈرمەمدەك ئاڭلىناتتى. ئەمدى قاتتىق چاقماق بىلەن قارا يامغۇردىن كېيىن ئاجايىپ بىر سەل كېلىپ، ئالەمنى مالەم قىلىۋېتىدىغاندەك سېزىلمەكتە ئىدى. شۇ ۋەجىدىن، بىر قانچە قېتىملىق جىددى يىغىلىشتا شامەخسۇت بىلەن ئامبال بەي ۋىنچاۋ تاققا دەرھال چېرىك چىقىرىپ، قوزغىلاڭچىلارنى ۋاقتىدا بېسىقنۇرۇشنى تەلەپ قىلاتتى. ھەربى باشلىق چۈشەتەي بولسا «نەدىكى تەييار چېرىك؟ بىر زامان تەييارلىق قىلماي سوقۇشقىلى بولمايدۇ» دەپ تۇرۇۋالاتتى. ئاخىرى، ئۇرۇش تەييارلىغىنى قىلىۋېلىش ئۈچۈن، ھازىرچە ئەلچى ئەۋەتىپ گەپلىشىپ تۇرايلى، دىگەن قارارغا كېلىشتى. شۇ قارارغا بىنائەن، قۇمۇل مۆتىۋەرلىرىدىن ئۈۋەيس ئەلەم، روزى غوجا،

مائاخۇن ۋە ھەسەن بالا ھاجىنى ئەلچىلىككە چىقارماقچى بولۇشتى. جېۋەككەنە كەلگەن كوسا ساقال ھەسەن بالا ھاجى ئەسلى ئاتۇشتىن بولۇپ، قۇمۇلغا يەرلىشىپ تىجارەت ئىشلىرىدا شامەخسۇت بىلەنمۇ شىركەتچىلىك قىلاتتى. ئۇنىڭ ئۈستىگە، خەيىر-ساخاۋەتتە ھىممەتكارلىقى، ئۆزىنىڭ كىچىك يېنىل، تەدبىرلىك ۋە توغرا سۆزلۈكلۈكى بىلەن جامائەت ئارىسىدا يۇقۇرى ئابرويغا ئىگە ئىدى. شامەخسۇت ھەم ئۇنىڭ بەگلىرىمۇ بىر مۇنچە ئىشلاردا ئۇنىڭغا يول قويىتتى. شۇ ۋەجىدىن، ئۇ، شامەخسۇتتىن تەپ تارتمايلا مۇنداق دىدى: «بىزدەكىلىدىن ئونىمىزدىن بارغىنىدىن، نوشىرۋان تەيجىدەك بىر كىشىنىڭ بارغىنى ئەۋزەل. ئۇ كىشى تەيجىلىكتىن ئەزىل قىلىنغان بىلەن، قۇمۇل خەلقى ھەزرەتلىرىدىن قالسىلا، ئۇ كىشىنى ئۆز گاتىسىدەك كۆرىدۇ.»

بۇ پىكىر شامەخسۇتقا، ئەلۋەتتە ياقمىدى. ھاشىر تەيجى بىلەن قېزىبەگ غوجىغا بولسا، يۈزىگە ئۇرۇلغان بىر كاچاتتەك تۇيۇلدى. بىراق، ئامبال بىلەن شەتەي ھەسەن بالا ھاجىنىڭ پىكىرىنى دەرھال قۇۋۋەتلىدى. شامەخسۇت: «ئالا مۇشۇگۇم، قارا مۇشۇگۇم، چاشقان تۇتقان ئوبدان مۇشۇگۇم دەپ، تۆمۈرنى گەپكە كىرگۈزۈپ بەرسىلا بولمىدىمۇ» دىگەن ئويغا كېلىپ نوشىرۋان تەيجىنى غايىۋىدىن ئەلچىلەرگە باشلىق قىلىپ تەيىنلىدى. ۋە ئۇنى ئوردىغا «چىلاپ» كېلىشكە قېزىبەگ غوجا بىلەن تۇرۇش تۇغىپىگىنى ئەۋەتكەن ئىدى. ئۇلار نوشىرۋان تەيجىنىڭ ئوردىسىغا كىرىش بىلەن ھېلىقى ئاشپەز ۋەقەسىگە دۇچ كېلىپ ئۇن-تۈنسىز تۇرۇپ قالدى.

ئەمدى بايىقى ۋەقەگە كەلسەك، ئاخۇنبەگ ئاشپەزنىڭ ئالقىنىدىكى ھېلىقى قارا شىشىنى ئاۋايلاپ ئېلىپ، نوشىرۋان تەيجىگە ئۇزاتتى. نوشىرۋان تەيجى تەنە ئارىلاش بىر غەمكىنلىك بىلەن: «بۇنى قېزىبەگ غوجىغا بەرسىلە بالام، قۇرۇق شىشە بولسىمۇ، غەزىنىگە ئاپىرىپ ئۆز جايىغا قويۇپ قويسۇن» دىدى. شۇ ئارىدا نوشىرۋان تەيجىنىڭ كەنجى ئوغلى كىچىك بەگ بىلەن خىزمەتچى بالا چىنە تاۋاقنىڭ سۇنۇقلىرىغا قوشۇپ، بايىقى پولو بىلەن ئالا مۇشۇكىنىڭ ئۆلگىنى ئەخلەت قاچىسىدا ئەپكېلىپ ئوتتۇرىغا قويدى. قېزىبەگ غوجا بىلەن تۇغىپىگى بىر-بىرىگە پەرىشان قارىشىۋېلىپ، ھويلىدىن چىقىپ كەتتى.

- بالام ئاخۇنبەگ - دىدى نوشىرۋان تەيجى كۆزىگە ياش ئېلىپ، - سەپەر جابدۇغىنى

تېزلىتىڭلار، بۇ يۇرتتىن چاققانراق كەتمىسەك بولمىغۇدەك!

- يارەببى، - دىدى، نورۇز داموللا، - بۇ قانداق زامان بولۇپ كەتتى!

«ئەگەرچە پادىشا قىلسا يامانلىق،

نىچۈك بولغاي رەئىيەتتە ئامانلىق؟»

كېيىن شامەخسۇت ئەھۋالنى ئۇقۇپ، ھاشىر تەيجىگە ئالىيىپ قويدى. دە، «بەك ئالدىراپ

كېتىپسىز» دەپ پىچىرلىدى.

3

شۇنىڭدىن ئىككى كۈن كېيىن ئەلچى چىقىدىغانلىغىنى خەۋەر قىلىش ئۈچۈن، ئۈچ ئاتلىق چاپەرمەن ئاق بايراقلىرىنى تەييارلاپ، تۆمۈر خەلىپىنىڭ قارارگاھى قورايغا ماڭدى. ئۇلارنىڭ كەينىدىن شامەخسۇتنىڭ مەخسۇس «مەكتۇبى» نى ئېلىپ، ئۈۋەيس ئەلەم باشچىلىقىدىكى ئەلچىلەرمۇ يولغا چىقتى. ئۇن، گۈرۈچ، مۈۋە-چىۋە، قەن، چاي، گەزلىمە، كىيىم-كېچەك ۋە ئۆتۈك قاتارلىق سوغاتلار بېسىلغان ئۈچ چوڭ ھارۋىمۇ ئۇلار بىلەن تەڭلا شەھەردىن قوزغىلىپ ماڭدى.

تۆمۈر خەلىپە ئەھۋالدىن خەۋەردار بولغاندىن كېيىن، قارا بوسۇق، سەيپۇڭ توختى، ئېلى پالگان، نىياز پالگان، سەپەر قۇل ۋە نۇرۇل بوۋاي باشلىق ھەمراھلىرى بىلەن كېڭىشىپ، ئەلچىلەرنى قانداق كۈتىۋېلىش، قانداق جاۋاب بېرىش توغرىسىدا بىر قارارغا كېلىشىۋالدى.

ئەلچىلەر شامەخسۇتنىڭ بۇيرۇغىغا بىنائەن، ئارىدا ئىككى قونۇپ، ئالدىرىماي يېتىپ كېلىشتى. تۆمۈر خەلىپىلەر ئۇلارنى تاغ باغرىغا جايلاشقان باغلىق ھويلىغا ئورۇنلاشتۇردى ۋە سېمىز قويلىرىنى سويۇپ ئۇلارنى ئوبدان مېھمان قىلدى. بۇ ھويلا بىر بۇرۇن ۋاڭنىڭ غەزىۋىگە ئۇچراپ، ئاخىرى كېسەل بىلەن ۋاپات بولغان ئىمىن قورماننىڭ ھويلىسى ئىدى. ھازىرلىقتا بولسا، قوزغىلاڭچىلارنىڭ ۋاقتىلىق بارىگاھى (ئىشتاۋى) بولۇپ قالغان. ئەتىسى سۆھبەت باشلانغاندا، ئۈۋەيس ئەلەم شامەخسۇتنىڭ خېتىنى تۆمۈر خەلىپىگە بېرىۋېتىپ «ئۆزۈم ئوقۇپ بىرەيمۇيە» دېدى. تۆمۈر خەلىپە مېيىغىدا كۈلۈپ: «رەھمەت تەقسىر، خۇدايى تائالا ئۆزلەگە بەرگەن كۆزنى بىزدىنمۇ كايىماپتىكەن» دەپ لىپاپىنى ئېچىشقا باشلىدى. ھەسەن بالا ھاجى ئۈۋەيس ئەلەمنىڭ بۇ قىلىقسىزلىغىدىن رەنجىپ «ئۆزۈڭنى ئەر چاغلىساڭ، ئۆزۈڭنى شىر چاغلا دەپتىكەن، ئەمدى خوپ بولدى» دەپ ئويلاپ تەتۈر قارىۋالدى.

تۆمۈر خەلىپە خەتنى دانە-دانە قىلىپ ئۆز ھەمراھلىرىغا ئۈنلۈك ئوقۇپ بەردى. خەت ھېچقانداق تەكەللۈپسىزلا «شامەخسۇت چىڭۋاڭدىن تۆمۈر باشلىق پۇقرالىرىغا» دەپ باشلانغان ئىدى. خەتنىڭ پۈتۈن مەزمۇنى: قۇرالىنى تاپشۇرساڭلار سىلەرنى ئەپۇ قىلىمەن، يەنە بۇرۇنقىدەك تىرىكچىلىك يولىنى بېرىمەن، تۆمۈر ھەم ئۇنىڭ مۇھىم ھەمراھلىرىغا مۇناسىپ مەنسەپمۇ بېرىلىشى مۇمكىن. مۇبادا قۇرالىنى ياخشىلىچە تاپشۇرمىساڭلار مەندىن رەنجىمەڭلار» دېگەنگە ئوخشاش گەپلەردىن ئىبارەت ئىدى.

- بىزنى يەنە قانداق رەنجىتىكىدەك، ئۇ تاز، - دېدى قارا بوسۇق ئورنىدىن دەس تۇرۇپ، - ئاخۇنۇم، يول ئوچۇق، ئادەملىرىنى باشلاپ ئۆيلىرىگە راۋان بولسىلا. بۇ نىمە دېگەن گەپتۇ، ئادەمنى مەسخىرە قىلغاندەك.

- سەۋرى قىل ئۇكام، ئاخۇنۇمدا نىمە گۇنا؟ - دېدى تۆمۈر خەلىپە.

- شۇنداق، - دېدى، ئۈۋەيس ئەلەم، - ئەلچىگە ئۆلۈم يوق. بۇ ئاخۇن بالام ياشلىق قىلىۋاتىدۇ. ئاسمانغا تۈكۈرسەڭ يۈزۈڭگە چۈشەر دەپ، پاشالىق بىلەن زىتلاشماق ياخشى ئىش ئەمەس. چىڭگاڭ غوجام يۇرتىنىڭ ئاتىسى، ئەپۇ قىلىمەن دېگەندىن كېيىن، ئەپۇ قىلىدۇ. ئوق ئىزىدىن يانماس، پادىشا لەۋزىدىن دېگەن گەپ بار ئەمەسمۇ!

- پادىشانىڭ ئەمرى ۋاجىپ، - دېدى روزى غوجا.

- ئۆتكەن ئىش سۈرۈشتە قىلىنمايدۇ، - دىدى ماڭاخۇن.
 شۇڭغىچە جىم ئولتۇرغان ھەسەن بالا ھاجى مۇنداق دىدى:
 - تۆمۈر ئاخۇن! قۇمۇل كىچىك يەر، تىرىكچىلىك قىلىش ئاسان ئەمەس، ئەل-يۇرت تېپىشنى خالايدۇ. بىر-بىرىمىزگە تىخ تەڭلەپ، ئالا توپىلاڭ چىقارساق، يۇرتنىڭ تېپىلغى بۇزۇلۇپ، پاراكەندىچىلىك بولۇپ كېتەرمىكەن؟
 - راس ئېيتىدىلا ھاجىم، - دىدى تۆمۈر خەلپە ۋەزىمىلىك بىلەن، - ئەل-يۇرتقا تېپىش كېرەك. ئۆزلىرىنىڭ توققۇزلىرى تەل، مۈشكۈللىرى ھەل، قوساقلىرى توق، غەملىرى يوق، ئۆزلىرى ئەلۋەتتە مۇشۇنداق تېچ جاھان بولۇشنى خالايدىلا. پۇقراچۇ؟ پۇقرانىڭ قوسىغى توق، ئارتۇق غېمى يوق بولىدىغان بولسا، نىمىشقا تېپىشنى خالىمىسۇن؟ خۇداۋەندە كېرىم ئۆز بەندىلىرىگە زامانىنىڭ ئاخىرىدا قىيامەتنى بىرلا قېتىم كۆرۈشنى ئىرادە قىلغان بولسا، بىز كەمبەغەللەر قىيامەتنى كۈندە مىڭ قېتىم كۆرۈۋاتىمىز. خۇداۋەندە كېرىم گۇناكار بەندىلىرىگە دوزاق ئازاۋىنى ئۆلگەندىن كېيىن كۆرسىتىشنى ئىرادە قىلغان بولسا، بىگۇنا كەمبەغەللەر تىرىك تۇرۇپلا دوزاق ئازاۋىنى كۆرۈۋاتىمىز. ئېيتىسالاچۇ، تېپىشنى بۇزۇۋاتقان كىم ئىكەن؟ بىزمۇ ياكى شامە خىسۇتمۇ؟
 - ھەممىسى ئاللانىڭ ئىرادىسى، تەقدىرىسىز قىل تەۋرىمەس، - دىدى ئۈۋەيس ئەلەم غادىيىپ ئولتۇرۇپ.
 - خوپ، - دىدى تۆمۈر خەلپە، - ھەممىسى ئاللانىڭ ئىرادىسى بولسا، نەچچە يۈز تال مىلتىققا ئىگە بولغىنىمىزمۇ ئاللانىڭ ئىرادىسى. ئەمدى شامە خىسۇتنىڭ ئەدبۇنى بېرىدىغىنىمىزمۇ ئاللانىڭ ئىرادىسى. ئۇنداق ئەمەسمۇ يا؟!
 - ئىش ئۆتتى، خىش قېلىپىدىن چىقتى. ئەمدى شامە خىسۇت يارقىنى بىزدىن ئالىمەن دەپ خام خىيال قىلىمىسۇن، - دىدى ئاچچىق بىلەن قارا بوسۇق.
 - گەپ شۇ، - دىدى تۆمۈر خەلپە، - مۇبادا قولىمىزدا مۇشۇ ياراقلار بولمىغان بولسا، ھەر قايسىلىرى بىزنىڭ ئالدىمىزغا ئۈچ ھارۋا سوغا-سالام بىلەن كەلمەس ئىدىلە. بىز پۇقرالارنى ئادەم قاتارىدا كۆرمەيدىغان «چىڭگاڭ غوجام ھەزرەتلىرى» مۇ شۇنچە جوۋاپ بىزگە مەكتۈپ يازماس ئىدى. جېنىمىزمۇ يارق، قېنىمىزمۇ يارق. نەچچە زامانلاردىن بۇيان، ۋاڭ غوجىلار مۇشۇ «كۆسەي» بىلەن ئەلنى قورقتىپ، بوينىغا مىنىپ كەلگەن بولسا، ئەمدى بىزمۇ مۇشۇ «كۆسەي» بىلەن زەنجىر-كەشەنلەرنى چېقىپ، ئۆزىمىزنى زۇلۇمدىن قۇتقۇزىمىز.
 - تۆمۈر ئاخۇن، - دىدى ئۈۋەيس ئەلەم، - ئىسلام شەرىئىتىدە مۇسۇلمان مۇسۇلماننىڭ قېنىنى تۆكمەكلىك ھارام. بۇ، گۇنايى كېبىر^①لەرنىڭ بىرى.
 - خويمۇ ئوبدان دىدىلە، مۇسۇلمان مۇسۇلماننىڭ قېنىنى تۆكمەكلىك گۇنايى كېبىر بولىدىغان بولسا، ئۆزلىرى ئەلەم ئاخۇنۇم بولغاندىن كېيىن، ھەممىدىن ئاۋۋال شامە خىسۇت ۋاڭنى قاتتىق جازاغا تارتىسلا بولمامدۇ؟ «تورپاق يېغىلىغى» دا قولىدا بىر تال تۆمۈرنىڭ سۇنۇغىمۇ يوق بىگۇنا مۇسۇلمانلارنىڭ قېنىنى شامە خىسۇت تۆككەن ئەمەسمىدى؟!
 ئۆيىنىڭ ئىچى جىمجىتلىققا چۆمدى. بىردەمدىن كېيىن، ئۈۋەيس ئەلەم سەللىسىنى تۈزىتىپ تۇرۇپ مۇنداق دىدى:
 - تۆمۈر ئاخۇن، مۇبادا يارقىنى بەرمەي تۇرۇۋالسىلا، بۇ ئىشقا بېيجىڭ خان لەشكەرلىرى قول

① چوڭ گۇنا دەمەكچى.

تەقىپ قالارمىكىن، ئۇ چاغدا... خەير خۇدايى تائالا ئۇنداق كۈنلەرنى ھارام قىلغاي.
 - نىمە دەۋاتىلا ئاخۇنۇم؟ بېيجىڭ خان ئاللىقاچان موللاق ئېتىپ كەتتى. مۇبادا شامە خسۇت
 «تورپاق يېغىلىقى» دىكىگە ئوخشاش يەنە چېرىكلەرنى چىلاپ كەلسە، ئۇنىمۇ كۆرەرمىز.
 «بېيجىڭ خان ئاللىقاچان موللاق ئېتىپ كەتتى» دېگەن گەپنى ئاڭلاپ، ئۇۋەيس
 ئەئلەمنىڭ بەدىنى سوغ سۇ سېپىلگەندەك شۈركىنىپ كەتتى. «ئاپلا بۇ راست گەپ ئوخشىمامدۇ،
 شەھەردىمۇ شۇ گەپ، تاغدىمۇ شۇ گەپ. مۇبادا، بېيجىڭ خان راستىنلا موللاق ئېتىپ كەتكەن بولسا،
 چىڭگاڭ غوجامنىڭ ھالى نىمە بولار؟ ئۇ چاغدا مەن كىمنىڭ ھىمايىسىگە سېغىنارمەن؟» دەپ ئويلاپ
 قالدى ئۇ. بىر ئاز جىملىقتىن كېيىن، ھەسەن بالا ھاجى ئۇۋەيس ئەئلەمگە قاراپ مۇنداق دېدى:
 - ئاخۇنۇم، سۇ ئېرىقتا، گەپ قېلىپتا دەپ، تۆمۈر ئاخۇنلارنىڭ گېپى قېلىپتا قۇيغاندەك
 چىقۇۋاتىدۇ. ئىززىتىمىز بىلەن ئاستا يانساق بولارمىكىن.
 شۇ ئارىدا سىرتتىكى ۋاراڭ-چۇرۇڭلار ئۇلغىيىپ، ئوق خالتىسىنى ئەپلىك قىلىپ باغلاپ،
 مۇرىسىگە مىلتىق ئېسۋالغان ئامانقۇل ئەركىن قەدەم تاشلاپ ئۆيگە كىردى. دە، «تۆمۈر ئاكا،
 بىزنىڭكىلەر سېنى بۇيان چىقسۇن، شامە خسۇت نىمە دەپ ئەلچى چىقىرىپتۇ، خەلپەم نىمە دەپ
 جاۋاب ئېيتىپتۇ، ئاڭلاپ باقايلى دەۋاتىدۇ» دېدى.
 - بۇمۇ ئوبدان گەپ بوپتۇ، يۈرسىلە مېھمانلار، ھەر قايسىلىرىنى خەلقىمۇ كۆرگەي، - دېدى
 تۆمۈر خەلپە.

ھويلا ۋە باغ ئادەملەر بىلەن لىق تولغان ئىدى. دۇشاللىق مىلتىقلار بىلەن قىلىچ -
 نەيزىلەرنىڭ ئۆچلىرى باش ئەتياز ئاپتۇنىنىڭ نۇرىدا ۋال-ۋۇل قىلىنىپ كۆزنى چاقىتاتتى، تاش
 ئارىلاشتۇرۇپ سوقولغان پاكار-پاكار سوقما قورۇقلار بىلەن قېرى ئۈرۈك دەرەخلىرنىڭ شاخلىرىنى
 ئۇششاق بالىلار خۇددى قارا قاغىدەك قاپلاپ كەتكەن ئىدى. تاش-توپا بىلەن قوپۇرۇلغان
 پەلەمپەينىڭ يېنىدا نەيزە تۇتقان بىر توپ خوتۇن-قىزلار گۇڭۇر-مۇڭۇر قىلىپ تۇراتتى. ئۇلارنىڭ
 ئارىسىدا قۇلاقچا بىلەن كالتە جۇۋا كىيىپ، بېلىنى مەھكەم باغلىۋالغان ئايىقىمۇ بار ئىدى. ئەگەر
 ئىككى تال سۇمبۇل چېچى بىلەن ھال رەڭ كۆيىڭى بولمىسا، ئۇنى ھەر قانداق كىشى ئەجەپ
 كېلىشكەن ئوغۇل ئىكەن دەپ قالاتتى.

تۆمۈر خەلپىلەر ئۆيىدىن چىقىش بىلەن ھەممىسىنىڭ دىققىتى ئۇلارغا بۇرۇلدى. ئوتتەك
 يېنىپ، ئۆزىگە تىكىلىپ تۇرغان يۈزلىگەن كۆزلەرنى كۆرۈپ، ئۇۋەيس ئەئلەم باشلىق ئەلچىلەرنىڭ
 رەڭگى تامدەك تاتىرىپ كەتتى. پەقەت ھەسەن بالا ھاجى شالاڭ بۇرۇتلىرىنى سىلاپ، بېپەرۋالىق
 بىلەن كۈلۈمسىرەپ تۇراتتى.

تۆمۈر خەلپە: «قىرىنداشلار! بۇ كىشىلەر شەھەردىن چىققان ئەلچىلەر بولدى. تونۇپ
 قېلىڭلار!» دەپ، ئۇلارنى بىر-بىرلەپ تونۇشتۇرۇشقا باشلىدى. ھەسەن بالا ھاجىغا كەلگەندە،
 «تونۇيمىز، تونۇيمىز ھاجىم بىزنىڭ يۇرتلارغىمۇ چىققان» دېيىشتى بەزىلەر.
 - ھە، بۇ ئەلچىلەر نېمە دەپ چىقىپتۇ؟ - دېدى قايرىلما بۇرۇتلۇق بىر ئادەم.
 - شامە خسۇتنىڭ خېتىنى ئەپچىقىپتۇ، مانا خەت، - تۆمۈر يانچۇقىدىن بىر چوڭ لىپاپە
 چىقاردى، - قۇرال-ياراقنى بېرىڭلار دەپتۇ.

- سىلەر نېمە دىدىڭلار؟

- بىز، - دېدى قارا بوسۇق تۆمۈر خەلپىنىڭ ئورنىدا جاۋاب بېرىپ، - كۈچى يەتسە ئالسۇن

دېدۇق.

بۇ جاۋابتىن ھەممە ئادەم رازى بولغانلىغىنى بىلدۈرۈشتى.

- تۆمۈر ئاكا، - دېدى قاسىم قىزىق، - شامە خىسۇتقا سىلەرمۇ خەت بېرەمسىلەر؟

- بەرمەيچۇ!

- ئانداق بولسا، مەن بىر نەرسە ئېيتايىمۇ؟

- ھە، ئېيتە.

قاسىم قىزىق پەلەمپەينىڭ بىرىنچى باسقۇچىغا چىقىۋېلىپ، كىگىز قالىپىنى سەل كۆتىرىپ

قويدى - دە:

چىڭگاڭ غوجام خەت بەردى،

جۈنجاڭلارنى ① بەرسۇن دەپ.

تۆمۈر خەلپەم خەت بەردى...

دەپ توختاپ قالدى.

- ھە، ئايىغىنى ئېيتىمامسەن!

- سەت بولارمىكىن، - دېدى قاسىم قىزىق گەجگىنى تاتىلاپ. كۆپچىلىك كۈلۈشتى.

- نېمە سەت بولسۇن، ئېيتىۋەر، - دېدى كىمدۇ بىرى.

- ئەمەس، بېشىغا ئۇلاپ ئېيتاي!

تۆمۈر خەلپەم خەت بەردى،

پالان نىمەنى ئالسۇن دەپ ②.

توپ ئىچىدە قاتتىق كۈلكە كۆتىرىلدى. خوتۇن - قىزلار قوللىرى بىلەن يۈزىنى يىپىۋالدى.

- ھەي شەيتان، شۇنداق سەت گەپنىمۇ قىلامدۇ كىشى! - دېدى تۆمۈر خەلپە سەل

كايىغاندەك قىلىپ.

ئەلچىلەر ئۆيگە كىرىپ كېتىۋاتقاندا، ھەسەن بالا ھاجى تۆمۈر خەلپىلەرگە قاراپ مۇنداق

دېدى:

ئىشىك ئالدىدا تالار،

شاخ - شاخدا مارجانلار،

قوراي دىگەن يۇرتلاردا

گەپچىكەن ئوغال بالار.

ئۈۋەيس ئەلەمدىن باشقىلارنىڭ ھەممىسى كۈلۈپ كەتتى.

① جۈنجاڭ - خەنزۇچە، ھەربى قورال - ياراق.

② بۇ نەزەم تۆمۈر خەلپە توغرىسىدىكى قوشاقلار قاتارىدا ھازىرغىچە ساقلانماقتا. ئۇنىڭ ئاخىرقى مىسراسى «ئۇرۇش بولسا كەلسۇن» دەپ چۈشۈرۈلگەن يەنە بىر شەكلىمۇ بار.

كەچقۇرۇن، قوزغىلاڭ رەھبەرلىرى ئارىسىدا، ھىلىقى ئۈچ ھارۋا سوغاتنى ئېلىش-ئالماسلىق مەسىلىسىدە ئىختىلاپ چىقىپ قالدى. تۆمۈر خەلىپە قەتئىي ئالماسلىقنى تەشەببۇس قىلدى. قارا بوسۇق بىلەن سەيبۇڭ توختى: «توڭگۇزنىڭ بىر تال تۈكىنى يۇلغىنىمىز-يۇلغان» دەپ ئېلىش تەرەپدارى بولدى. قالغانلارمۇ بۇ پىكىرنى قۇۋۋەتلىدى. ئاخىر، تۆمۈر خەلىپىمۇ، ھەر بىر قوزغىلاڭچىنىڭ ئېھتىياجىغا قاراپ بۆلۈپ بېرىش شەرتى بىلەن ماقۇل بولدى. ئەمما، ئۆزى ھىچنەم ئالماسلىقنى بىلدۈردى.

ئەتىسى ئەلچىلەر ئۇزاش ئالدىدا، ھەسەن بالا ھاجى تۆمۈر خەلىپىگە قاراپ، «بىزنىڭ ماللىرىمىز تېچ-ئامان تۇرار؟» دىدى. «شامەخسۇت بىلەن ئۇنىڭ بەگلىرىدىن باشقا ھىچكىمنىڭ مېلىغا تەگمەيمىز» دەپ جاۋاب بەردى تۆمۈر خەلىپە.

ئەلچىلەر ئۇزاپ بولغاندىن كىيىن، تۆمۈر خەلىپە خەلققە مۇنداق دىدى:

- قېرىنداشلار! ئەمدى شامەخسۇت بىزگە ھارۋا-ھارۋىدا سوغات ئەمەس، چېرىك چىقىرىدۇ، جەڭ — ئويۇن ئەمەس؛ ئويىناپ يۈرۈپ جەرەن ئوۋلاشمۇ ئەمەس، جەرەننىڭ تۇيدۇرماي ئېتىۋالىمىز، سۇغۇرنىمۇ ئالداپ يۈرۈپ سوقۇۋالىمىز، قۇتۇرغان ئېيىق ئېتىلىپ كەلسىچۇ؟ بىر ئوقتا ئۆلسىغۇ خوپ، بولمىسا... شۇنداق، بۇنىڭغا ئوغۇل بالىنىڭ ئوغۇل بالىسى كېرەك، مەن يەنە بىر مەرتەم ئېيتاي، كۈندە مىڭ ئۆلۈپ يۈرگەندىن، دۈشمەن بىلەن جەڭ قىلىپ، بىر ئۆلگەن ياخشى دەيدىغان ئەرلەر بولسا قالسۇن. ئۆلۈمدىن قورقىدىغانلارغا رۇخسەت.

تەرەپ-تەرەپتىن ئاڭلانغان قاتتىق ئاۋازلار كەڭ غولنىڭ ئىچىنى زىلزىلىگە كەلتۈردى:

- ئىتتىن قورققان گاداي بولماپتۇ.

- جاندان كەچمىگىچە جانانغا يەتمەك يوق!

- باتۇر بىر ئۆلىدۇ، قورققان مىڭ ئۆلىدۇ.

- يىگىت سۆزىدىن، ئارىسلان ئىزدىن قايتماس!

- يا ئۆلۈم، يا كۆرۈم!

- توغرا، يا ئۆلۈم، يا كۆرۈم،- دىدى تۆمۈر خەلىپە، - بىزنىڭ ئىشىمىز ھەق، ھەق-ئادالەت

ئۈچۈن ئۆلسەكمۇ ئارمان يوق. زۇلۇم، ھاقارەت، تەڭسىزلىككە سەۋرى قىلىپ، باش ئېگىپ

تۇرۇشنىڭ ئۆزى گۇنا. بىزنىڭ خەلقىمىز ئەزەلدىن زۇلۇم، ھاقارەتكە تەن بەرمەيدىغان باتۇر خەلق.

ئىنشا ئاللا، بىز چوقۇم نۇسرەت قازىنىمىز. قېنى ئەمەس قىلىچىڭلارنى ئوبدان بىلەپ، جەڭگە

تەييارلىنىڭلار!

ئون ئۈچىنچى باپ

مەرتنى مەيداندا سىنا

ھايات مەن ئۈچۈن ھەممىدىن قىممەت،
 ھاياتىنىمۇ قىممەتتۇر مۇھەر بېرىت.
 ۋە لېكىن كېچىمەن ھەر ئىككىلىسىدىن،
 بىر كىنلىك، ئازاتلىق ئۈچۈن مەن بېرىت.

— پېتوفى ①

1

ئىككى قوراللىق يىگىت ئىگەرگە قىغىر ئولتۇرۇۋېلىپ قىزىق پاراك بىلەن ئاستا كېلىۋاتاتتى. ئۇلار شۇنچىلىك يېقىن مېڭىشاتتىكى، ئۈزەڭگىلىرى بىر-بىرىگە تېگىپ، پات-پاتلا جىرىڭلاپ كېتەتتى. قارا تۇرۇققا مىنگىنى ئامانقۇل بولۇپ، جەدە قاشقىغا مىنگىنى رازى دېگەن يىگىت ئىدى. بۇرۇتلىرى ئەمدىلا خەت تارتقان بۇ بۇغداي ئۆڭلۈك يىگىتنى كىشىلەر نېمىشىدۇ «راجى بالا» دەپ ئاتىشاتتى. ئۇ ئەسلىدە ئىدىر دىگەن تاغدىن ئەسكەرلىككە تۇتۇلغان ۋە ھىلىقى كۈنى تۆمۈر خەلىپىگە ئەگىشىپ، قورايغا كەلگەن يىگىتلەرنىڭ بىرى ئىدى. شۇندىن بۇيان، راجى بىلەن ئامانقۇل ئوتتۇرىدا بارا-بارا يېقىنلىق باشلىنىپ، ئۇلار خۇددى كونا دوستلاردەك سەمى مۇڭدېشىدىغان بولۇپ كەتكەن ئىدى. بۈگۈنمۇ، ئۆزلىرىگە تاپشۇرۇلغان ئون نەچچە يىگىتكە مەرگەنلىك سەنئىتىدىن بەزى نەرسىلەرنى ئۆگىتىپ بولۇپ، ئەنە شۇنداق ھال-مۇڭ قىلغاچ، ئالدىنقى سەپكە كېتىۋاتاتتى.

مەلۇم بولدىكى، راجى بالىنىڭ گۈلۈك دېگەن سۆيگىنى بولغان ئىكەن. ئۇ، ئىدىر بويىچە ئەڭ گۈزەل بىر قىز بولۇپ، ھەممىنىڭ كۆزى چۈشىدىكەن، ئۇلار مۇشۇ ئۆتكەن كۈزدە توي قىلماقچى بولۇپ تۇرغاندا، شامەخسۇتقا قىز تاللاپ يۈرگەن ئەبلەخلەر ئىدىرغا كېلىپ قاپتۇ، ئۇ قىزنى قولغا چۈشۈرەلمەي يۈرگەن رەقىپلەرنىڭ بىرى ئۇلارغا قىزنى كۆزدىن كەچۈرگەندىن كېيىن «قۇرۇق يانمايدىغان بولدۇق» دېيىشىپ، ئۇنىڭ ئاتا-ئانىسىغا «مۇبارەك بولغاي، قىزىڭلار چىڭگاڭ غوجامغا پىسەت بولۇپ قالسا، بېشىڭلارغا دۆلەت قۇشى قونغىنى شۇ» دەپ، قىزنى ئەتىلا ئېلىپ

① ساندور پېتوفى - ۋېنگرىيە خەلقىنىڭ 1823-1849. يىللىرى ياشىغان دېموكراتىك ئىنقىلاۋىي شائىرى. چار روسىيە تاجاۋۇزچى قوشۇنلىرىغا قارشى جەڭ مەيدانىدا، يىگىرمە ئالتە يېشىدا قۇربان بولغان.

ماڭماقچى بوپتۇ. شۇ كېچىسى گۈلغىز راجى بالا بىلەن قېلىن تاغلارنىڭ ئىچىگە قاراپ قاچقاندا، دۈشمەنلەر تۇيۇپ قېلىپ، ئۇلارنى تۇتۇۋاپتۇ ۋە راجىنى ئۇرۇپ ھۇشسىز كەتكۈزۈپتۇ. دە، قىزنى ئوردىغا ئېلىپ كېتىپتۇ. ھازىرغا قەدەر گۈلغىزنىڭ نېمە بولغانلىغى مەلۇم ئەمەس ئىكەن، راجى بالىنىڭ قەلبىدە دەھشەتلىك ئىنتىقام ئوتى يېنىپ، ئۆز دۈشمىنىدىن ئۆچ ئېلىشقا قەسەم ئىچىپتۇ ۋە «ئەسكەرلىككە ئېلىنىپ شەھەرگە كىرسەم، بىرەر سەۋەب بىلەن شامەخسۇتنى كۆرۈپ قېلىشىم مۇمكىن، شۇ چاغدا، ئۈچ-تۆت يۈز قەدەم يىراقلىقتا تۇرۇپ بولسىمۇ، شامەخسۇتنىڭ مىڭسىنى چېچىۋېتىمەن» دېگەن خىيالدا ئۆز ئىختىيارى بىلەن ئەسكەرلىككە يېزىلغان ئىكەن. بەختكە قارشى، شەھەردە شامەخسۇتنىڭ سايسىنىمۇ كۆرەلمەپتۇ. ئەمما، قەلبىدىكى ئىنتىقام ئوتى بارغانسېرى لاۋىلىداپ، ئۇنى مەس بۇغرىدەك قىلىپ قويۇپتۇ.

- يىگىت بېشىم ئامانلا بولسا، ئۆچ ئالماي قويمايمەن،- دەپ سۆزنى ئاياقلاشتۇردى راجى، ئۇنىڭ بىردىنلا يوغان ئېچىلغان كۆزلىرى كەچكى شەپەق نۇرىدا قىپ-قىزىل چوغدەك چاقناپ كەتتى.

شۇ ئارىدا، ئالدى تەرەپتىكى ئىدىرلىقتىن قاتتىق ۋاراڭ-چۇرۇڭ ئاڭلىنىپ قالدى. ئامانقۇل بىلەن راجى بالا بىر-بىرىگە «يالت» قىلىپ قارىشىۋالدى. دە، ئاتلىرىغا قامچا ئۇردى. ئىككى ئىدىر ئارىسىدىكى بىر ئويمانلىقتا بىر مۇنچە كىشىلەر غۇزمەكلىشىۋېلىپ قانداقتۇ بىر ئىش توغرىسىدا قاتتىق تالاش-تارتىش قىلىشىۋاتاتتى. «قارا يىلپىز» توپنى ئايلىنىپ يۈرۈپ قاتتىق قاۋايىتتى. ئامانقۇللار يېتىپ كەلگەندە، «قارا يىلپىز» قاۋاشتىن توختاپ، ئۇلارنىڭ ئالدىغا ئاقساقلاپ كەلدى. دە، ئامانقۇلنىڭ ئاياق ئاستىدا ئەركىلەشكە باشلىدى. توپ ئىچىدىن ئايىقىزنىڭ جاراڭلىغان غەزەپلىك ئاۋازى ئاڭلاندى. «بۇ ئىتنىڭ بالىسى ماغان بېرىڭلار، قانداق قىلىشنى ئۆزۈم بىلىمەن!»

ئامانقۇل ئالدىراپ توپنىڭ ئىچىگە كىردى. ئايىقىز سول قولىغا نەيزە تۇتقان ھالدا، ئوڭ قولى بىلەن خامۇشنى ياقىسىدىن تۇتۇپ، ھەدەپ چەتكە سۆرەپ چىقماقچى بولاتتى. ئىككى-ئۈچ كىشى ئايىقىزنىڭ قولىغا ئېسىلىۋېلىپ، «توختاپ تۇرسالا، خەلپەم كەلسۇن، خەلپەمدىن سوراپ بىر ئىش قىلايلى» دەپ ۋاقىرشاتتى. بەزىلەر: «قويۇپ بېرىڭلار، دەردىنى ئېلىۋالسۇن!» دېسە، بەزىلەر «بولمايدۇ، خەلپەم كەلسۇن!» دەپ توۋلايىتتى. خامۇشنىڭ يېنىدا، ئەرنەنچە تۇماق ۋە كەمزۇل كىيىپ، بېلىگە پوتا باغلىۋالغان بەستىلىك بىر ئايال بىلەن ئوتتۇرا ياشلىق ئىككى دىخان بۇ ئىشلارغا ھەيران قالغاندەك جىم تۇراتتى.

ئايىقىز ئامانقۇلنى كۆرۈپ، ئۇنىڭ بوينىغا ئېسىلغان يېتى ھۆڭرەپ ئېسىلىپ يىغلاپ تاشلىدى. ئامانقۇل كۆزلىرىگە قان تولغان ھالدا، بېلىدىكى قازاق پىچىقىنى غىلىۋىدىن سۇغۇرۇۋېلىپ خامۇشنى ياقىسىدىن تۇتۇپ چەتكە سۆردى. بىر نەچچە كىشى دەرھال ئامانقۇلغا بېپىشتى، سۇمباتلىق كەلگەن سېرىق ساقال ئېلى پالگان ئامانقۇلنىڭ مۇرىسىگە ئوڭ قولىنى قويۇپ، «ئۇكام، سەنمۇ مۇنداق قىلساڭ، ئىش ئوخشماي قالىدۇ، بۇ دەيۈزنى خەلپەم كەلگەندە مەسلەھەت بىلەن جازالساقمۇ ئۈلگۈرىدۇ ئەمەسمۇ!» دىدى. «توغرا، توغرا!» دېيىشتى بىر قانچە يىلەن. ئامانقۇل «ئەستەغپۇرۇللا» دەپ، خامۇشنى قويۇۋېتىپ، ئايىقىزنى ياخشى گەپلەر بىلەن بەزلەشكە كىرىشتى.

بۇ ۋەقە ئەسلى مۇنداق ئىدى: ئونىنچى بابتا ئېيتقىنىمىزدەك، نىياز دورغا تاغ تەرەپتىن

يىغىلغان ئەسكەرلەرنى باشلاپ، شەھەرگە كىرىپ كەتكەندىن كېيىن، ئۇنىڭ خوتۇنى خېلى كۈنلەرگىچە نىياز دورغىدىن ھىچقانداق خەۋەر ئاڭلىيالماي، بىئارام بولۇپ يۈردى ۋە ئاخىرى «داداڭنى خەۋىرنى ئوقۇپ چىق» دەپ خامۇشنى شەھەرگە ئەۋەتكەن ئىدى. خامۇش نىياز دورغىنى ھىچبىر تاپالماي گايىت پاششايتىن سۈرۈشتۈرمەكچى بولدى. گايىت پاششايت نىياز دورغىنىڭ قانداقتۇ بىر سەۋەب بىلەن شامەخسۇتنىڭ غەزىۋىگە ئۇچراپ، زىندانغا تاشلانغانلىغىنى سۆزلەپ كېلىپ، ئۇنىڭغا ئىچىنى ئاغرىتتى ۋە نىياز دورغىنىڭ قېزىبەگ غوجا بىلەن بولغان دوستلۇغىنى شېپى كەلتۈرۈپ، خامۇشنى ئۇنىڭ ئوردىسىغا باشلاپ بارماقچى ۋە ئۇنىڭدىن ياردەم سورىماقچى بولدى. ئەمما، قېزىبەگ غوجىنىڭ خامۇشنى قوبۇل قىلىش-قىلماسلىقىغا گايىت پاششايتنىڭ ئۆزىمۇ گۇمانلىق قارايتتى. كۈتۈلمىگەندە، قېزىبەگ غوجا خامۇشنى ئوچۇق چىراي بىلەن قوبۇل قىلىپ، ئۆيىدە ئېلىپ قالدى ۋە ئۆزى دەرھال ھاشر تەيجىنىڭ ئوردىسىغا كەتتى.

ئەتسى قېزىبەگ غوجا خامۇشقا مۇنداق دېدى: «داداڭ ئاخشام جان ئۈزۈپتۇ. ئەمدى باشقا ئىلاج يوق، ئوبدان ۋاختا كەپسەن، مەن داداڭنىڭ ھەقىقىي قاتلىنى ئېيتىپ بىرەي: داداڭنى چىڭگاڭ غوجام ئەمەس، تۆمۈر دېگەن ئوغرى ئۆلتۈرگۈزدى، بىز تۆمۈرنىڭ قاپقىنىغا دەسسەپ تاشلاپتىمىز!»

خامۇش ھىچنەمگە چۈشەنمەي ھاڭۋىق قالدى. بۇنى سەزگەن قېزىبەگ غوجا تۆمۈرنىڭ تاغدىن ئېلىنغان ئەسكەرلەرنى نىياز دورغىنىڭ باشچىلىقىدا شەھەرگە كىرگۈزۈپ، ئاخىرى قورالغا ئىگە بولۇۋالغانلىغىنى، بۇنىڭ ھەممىسى تۆمۈرنىڭ ئويۇنى ئىكەنلىكىنى ئۇنىڭغا تەپسىلىي چۈشەندۈرۈپ، «ئوغۇل بالا بولساڭ، داداڭنى يەرلىككە قويۇپ بولۇپ، تۆمۈردىن قىساسىڭنى ئال!» دېدى.

- قانداق قىلىپ قىساس ئالىمەن؟- دېدى خامۇش دومىسىپ ئۆلتۈرۈپ.

- بۇ ئوڭاي،- دېدى قېزىبەگ غوجا،- ھازىر تاققا چىقىپ كىتىۋاتقانلار ئاز ئەمەس. شۇلارغا قوشۇلۇپ، سەنمۇ تاققا چىق. دادامنى شامەخسۇت ۋاڭ ئۆلتۈرۈپ تاشلاپتۇ. مەن ئەمدى شامەخسۇتتىن ئۆچ ئالىمەن دىسەڭ، ئىسيانچىلار سېنى ئۆز ئىچىگە ئالىدۇ. بىر كۈنى بولمىسا، بىر كۈنى قولۇڭغا مىلتىق تېگىدۇ، مىلتىق ئېتىشىنى بىلەمسەن؟

- تاغچىلارنىڭ قايسىسى مەرگەن ئەمەس، - دېدى خامۇش تېتىكلىشىپ.

- ھەببەللى، شۇ چاغدا پايلاپ تۇرۇپ، تۆمۈرنى ئاتسەن-دە، قاچىسەن، ھە راست، ساڭا بىر خۇش خەۋەر ئېيتاي، ئۇ قازاق قىزى ھازىر قورايدا، تۆمۈر خەلپىنىڭ ئادەملىرى ئارىسىدا ئىمىش. بىز ئىسيانچىلارنى يوقاتقاندىن كېيىن، ھىلىقى قازاق قىزى ئەلۋەتتە سېنىڭ بولىدۇ. داداڭنىڭ ئورنىدا نېرىنكىرغا سېنى دورغا قىلىمىز! ئەمما، بۇ گەپلەرنى قاتتىق سىر تۇتۇشۇڭ كېرەك. بولمىسا بېشىڭ كېتىدۇ.

شۇنىڭدىن كېيىن، خامۇش قوراي تەرەپكە ماڭىدىغان يولىنىڭ ئەتراپىدا بىر كۈن ئەگىپ يۈردى. ئەتسى بايىقى ئەرەنچە تۇماق كىيگەن ئايال بىلەن ئىككى دىخاننىڭ تاغ تەرەپكە ماڭغانلىغىنى كۆرۈپ، ئۇلارغا قوشۇلۇۋالدى ۋە ئۆزىنىڭ شامەخسۇتتىن دادىسىنىڭ قىساسىنى ئېلىش ئۈچۈن تاققا كىتىۋاتقانلىغىنى ئېيتتى. بۇ ئايال ئون بىرىنچى باپتا بايان قىلىنغان «شاھزادە» نەزەرنىڭ ھېلىقى مەشرىپىدە چېچىدىن ئېسىپ قويۇلۇپ، كېيىن نىياز دورغىنىڭ «ئېرى» قىلىپ نىكاھ ئوقۇتۇلغان ھۆسنارىخان ئىدى. ئۇ ئەسلىدە پىچانلىق يىتىم قىز بولۇپ، يەتتە يىل بۇرۇن

قۇمۇلدىن سودا قىلىپ بارغان ئىمىنشا دىگەن كىشى ئۇنى كىچىك خوتۇنلۇققا ئېلىپ كەلگەن ئىدى. كۈنلەرنىڭ بىرىدە نەزەرنىڭ دەللىلىرى ئۇنى كۆرۈپ قالدى. ئەتسى-ئاخشىمى چىرايلىق بىزەلگەن بېيجىڭ مەپىسى ئىمىنشانىڭ ئىشىكى ئالدىدا توختىدى-دە، بىر قېرى دەللە ئۆيگە كىرىپ «ھۆسنارخان خېنىمنى شاھزادە غوجامنىڭ مەشرىپىگە چىلاپ كەلدۇق» دىدى. بۇ تەلەپنى رەت قىلىش ھەرگىز مۇمكىن ئەمەس ئىدى. ھۆسنارخان نەزەرنىڭ مەشرىپىدە ئۆزىنى قاتتىق تۇتقانلىقى ئۈچۈن، چېچىدىن ئېسىپ قويۇلدى. كېيىن ھىلىقى پاتپاراقچىلىقتىن پايدىلىنىپ ئۆيگە قېچىپ كەلدى. بىراق سودىگەر ئېرى ئۈچ بالىسىنى تارتىۋېلىپ، ئۆزىنى «ئۈچ تالاق» دەپ ئۆيىدىن قوغلاپ چىقاردى. بۇ ئىشقا ئىمىنشانىڭ چوڭ خوتۇنى ئايلاخان ناھايىتى خۇشال بولدى. ھۆسنارخان بىر نەچچە كۈن سەرسان بولۇپ يۈرۈپ، ئاخىرى تاغ باتۇرلىرى قېشىدىن ئۆزىگە نىجاتلىق تېپىش ئۈچۈن يولغا چىقىپ، ھىلىقى ئىككى دىخان بىلەن ئۇچرىشىپ قالغان ئىدى.

ئۇلار يولدا ئۆز سەرگۈزەشتىلىرىنى ئېيتىپ كېتىۋېتىپ، ھۆسنارخان نىياز دورغا دىگەن كىشىنىڭ ھىلىقى مەشرەپتە قانداق ھاقارەتلەنگەنلىكىنى بايان قىلغاندا، خامۇش يىغلاپ تاشلىدى ۋە ئۆزىنىڭ شۇ نىياز دورغىنىڭ ئوغلى ئىكەنلىكىنى ئېيتتى. شۇڭا، ھۆسنارخان بىلەن ھىلىقى ئىككى دىخان خامۇشقا ئىچىنى ئاغرىتتى ۋە ئۇنىڭغا ئىشىنىپ قالدى. ئۇلار ئىككى كۈن يول مېڭىپ، قورايىنىڭ جەنۇبىدىكى ئىدىرلىقلارغا كەلگەندە، قوزغىلاڭچىلارنىڭ ئالدىنقى قاراۋۇللىرىغا ئۇچرىشىپ قالدى. قاراۋۇللار ئۇلارنى «باشلىقلىرىمىز كۆرسۈن» دەپ تاغ ئىچىگە باشلاپ كېتىۋاتقاندا، ھىلىقى توپ ئىچىدە تۇرغان ئايىقىز خامۇشنى دەرھال تونۇپ قېلىپ بايا ئېيتقىنىمىزدەك، ئۇنىڭغا ئېسىلدى.

ئەمدى شۇ بايقى گەپكە كەلسەك، ئامانقۇل ئېلى پالگاننىڭ گېپى بىلەن خامۇشنى قويۇۋېتىپ، ئايىقىزغا تەسەللى بېرىۋاتقاندا، تۆمۈر خەلپە بىر توپ ئاتلىقلار بىلەن كېلىپ قالدى. تۆمۈر خەلپە ئەھۋالنى تەپسىلىي ئاڭلاپ بولۇپ، ھىلىقى ئىككى دىخان بىلەن قىزغىن كۆرۈشتى، ھۆسنارخاندىن سەممى ئەھۋال سورىدى. خامۇشقا قاراپ «ئۆتكەنگە سالاۋات. شامە خىسۇتتىن ئۆچ ئالماقچى بولساڭ، ئەل بىلەن بىر نىيەتتە بول!» دىدى، ئاندىن ئۇلارنى مەلىگە ئاپىرىپ ئوبدان دەم ئالدۇرۇشنى ئەنسىزلىككە تاپشۇردى.

ئەنسىزلىك ئۇلارنى باشلاپ ماڭغاندا، ئايىقىز ئۆزىنى تۆمۈر خەلپىنىڭ قۇچىغىغا ئېتىپ، ئۆكسۈپ-ئۆكسۈپ يىغلاشقا باشلىدى. ئامانقۇل: «تۆمۈر ئاكا، بۇ نىمە قىلغىنىڭ؟ خامۇش ماڭقىدىن بىزگە قانداق ياخشىلىق كەلسۇن!» دەپ دومىسايدى.

- ئۇكام، - دىدى تۆمۈر خەلپە، - نىياز دورغىنىڭ شامە خىسۇت قولىدا ئۆلگىنى راست. ھۆسنارخان بىلەن ھىلىقى ئىككى قېرىندىشىمىزمۇ گۇۋالىق بېرىۋاتىدۇ. خۇدايى تائالادىن خامۇشقا ئىنساپ-تەۋپىق تىلەيلى. مۇبادا يامانلىق قىلمەن دېسە، جازاسىنى خۇدايىم بەرسۇن!

- ئىلاننىڭ بالىسىمۇ ئادەم چاقىدۇ، جۇمۇ، - دىدى ئامانقۇل رەنجىگىن قىياپەتتە.
- راست ئېيتسەن ئۇكام، - دىدى تۆمۈر خەلپە، - ئۆگەتكەن ئۇلۇغلار:

«شەرىئەت ئىزلىسەڭ، ئۆلتۈر ئىلاننى،

تەرىقەت ئىزلىسەڭ، ئاغرىتما جاننى»

دەپتىكەن، ئىلان چاقمەن دېسە، ئەلۋەتتە ئۆلتۈرۈش كېرەك. نىياز دورغا بىلەن خامۇشنىڭ نېرىنىكىدىكى قىلمىش-ئەتمىشلىرىدىن خەۋەردار كىشىلەرنىڭ بەزىلىرى تۆمۈر خەلىپىنىڭ بۇ ئىشىدىن نارازى بولۇپ، «مۇنچىۋالامۇ يۇمشاق كۆڭۈللۈك قىلغان بارمۇ؟» دەپ، سەل رەنجىشتى. بەزىلىرى ئۇنىڭ كەڭ قورساقلىقىغا ھەيران قىلىشتى. تۆمۈر خەلىپە بولسا، چوڭقۇر خىيالغا چۆمگەن ھالدا، ئايىقىنىڭ بېشىنى سىلاپ، ھىچنەمە دېمەي جىم تۇراتتى.

قىشچە قىلىن قار ئاستىدا ياتقان ئىدىرلىقلار ئەمدى ئانچە-مۇنچە كۆكرىشكە باشلىغان بولسىمۇ، «قىشنىڭ سوغىغى ياندىن ئۆتەر، ئەتىيازنىڭ سوغىغى جاندىن» دىگەندەك تاغنىڭ سوغ شامىلى دۈمبىلەرنى خېلىلا قورۇپ تۇراتتى. شۇڭا، ھەر كۈندىكىدەك، بۈگۈنمۇ گۈگۈم چۈشە-چۈشمەيلا تەرەپ-تەرەپتە گۈلخانلار يېقىلىپ، ئىدىرلىقنىڭ ئىچى كۈندۈزدىكىدەك يورۇپ كەتتى. گۈلخانلارنى چۆرىدەپ ئولتۇرغان ئادەملەر قورال-ياراقلارنى يېنىغا تاشلاپ قويۇپ، ئىرغاي چۈنقىلىرىدىن ياسىۋالغان زىقلىرىدا كاۋاپ پۇشۇرۇپ، ئويۇن-چاخچاق بىلەن خاتىرجەم ئولتۇرىشتى. چۈنكى، شامەخسۇتنىڭ ئەلچىلىرى قايتىپ كەتكىنىگە ئون كۈن بولغان بولسىمۇ، ھازىرغىچە بېرەر چېرىكنىڭ قارىسى كۆرۈنمەيتتى. قۇمۇل تەرەپتىن كېلىپ، قوزغىلاڭچىلارغا قوشۇلۇۋاتقان كىشىلەرمۇ، شەھەردە جىمجىتلىق ھۆكۈم سۈرۈۋاتقانلىغىنى سۆزلەيتتى، شۇنىڭغا قاراپ قوزغىلاڭچىلار، ئېھتىمال، شامەخسۇت ھۇجۇم قىلىشتىن قورققان بولسا كېرەك، دېگەن خىيال بىلەن سەل بوشىشىپ قالغان ئىدى. ھەتتا تۆمۈر خەلىپىنىڭ ئۆزىمۇ، «ئەمدى شامەخسۇت ئەلچى ئەمەس، چېرىك چىقىرىدۇ» دېگەن پىكىردە سەل ئىككىلىنىپ، «ئېھتىمال، چېرىك چىقارماي، يەنە ئەلچى چىقىرىدىغان ئوخشايدۇ» دېگەن خىيالغا كېلىشكە باشلىدى ۋە ھەمراھلىرى بىلەن پاراڭلىشىپ ئولتۇرۇپ، «پاراڭ-ماراڭغا قوشۇپ، ناخشا-پاخشىمۇ ئېيتىمىزمۇ» دېدى. قارا بوسۇق: «راست ئېيتتىڭ تۆمۈر ئاكا، مەن باشلاپ بېرەي» دەپ سىلتىغىنىڭ قوندىغىنى چېكىپ ئولتۇرۇپ ناخشا باشلىدى:

قاتار-قاتار كۆرۈنگەنلەر

كارىز دارىغى.

بىزنىڭ يارىنى كۆرسەتمىگەن

يولنىڭ بىرىغى.

يەنە بىر نەچچە يىلەن قارا بوسۇققا ئۇلاپلا، خۇددى شۇ ۋەزىنىدىكى قوشاقلارنى ئېيتىشقا

باشلىدى:

قاتار-قاتار ئۇچقان تۇرنا

شارغا بارامسەن؟

مەن يارىمغا خالتا بېرەي

ئالغاش بارامسەن؟

ئىگىز-ئىگىز تاغ باشدا
چىراق كۆيەدۇر،
چىراق ئەمەس، يارنىڭ ئوتى،
يۈرەك كۆيەدۇر.

ياندىكى بىر گۈلخاندىن راجى بالىنىڭ ناخشىسى ئاڭلاندى:

قاراڭغۇ تۈن، قارىياغاچ مىنىڭ يولدىشىم،
شىلدىرلىسا يوپۇرمىغى، ھوشياردۇر بېشىم.
دۈشمەن بىلەن جەڭلەر قىلىپ، مەن ئۆلەر بولسام،
مەن غېرىپنى ياد ئېتەرمۇ جان قېرىندىشىم.

- توختاڭلار، توختاڭلار! ناخشىغا قوشۇپ ئۇسۇلمۇ ئوينايلى،- دىدى قاسم قىزىق ئورنىدىن سەكرەپ قوپۇپ، ئاندىن بېشىدىن كىگىز قالىپىنى ئېلىپ، داپ قىلدى-دە، شوخ ئاھاڭدىكى بىر ناخشىنى باشلاپ ئۇسۇلغا چۈشتى:

ساماۋارىم بوسىدى،
چايلىرى قايناپ تۇرسىدى.
بىر چىنە چايىنى ئىچكۈنچە،
يارلىرىم ئويناپ تۇرسىدى.

ساماۋارىنىڭ سازمەن،
چۆلدە ئۇچقان غازمەن.
دۈشمەن بىلەن جەڭ قىلىپ،
ئۆلگەنمىگە رازمەن.

قاسم قىزىققا قوشۇلۇپ، بەش-ئالتە يىگىت ئۇسۇلنى قىزىتۋەتتى. ئامانقۇل بىلەن ئايقىزنىمۇ ئۇسۇلغا تارتتى.

تۈن نىسپىگە يېقىنلاشقاندا، ھەممەيلەنگە ھاردۇق يەتتى چېغى، گۈلخانلار ئەتراپى جىمىپ قالدى. بەزىلەر خورەك تارتىشقا باشلىدى. ئاندا-ساندا ئاتلارنىڭ كىشىنىڭ ئاڭلىنىپ قالاتتى. «قارا يىلىپىز» مۇ ئامانقۇل بىلەن ئايقىزنىڭ ئاياق تەرىپىدە بېشىنى ئىچىگە تىقىپ جىم ياتاتتى. تاڭ سۈزۈلەي دەپ قالغاندا، تۇيۇقسىزدىن «تاڭ-تۇڭ» قىلىپ، ئىككى پاي مىلتىق ئاۋازى ئاڭلىنىش بىلەن تەڭ «قارا يىلىپىز» قاتتىق قاۋاپ كەتتى. ئەندىكىپ ئويغانغان كىشىلەر ھوشىنى يىغىپ بولغۇچە، ئىدىرلىقلارنى مىلتىق ئاۋازلىرى قاپلاپ كەتتى. ئاتلار كىشىنەپ، پاتپاراقچىلىق باشلاندى. ھەممە ئادەم ئۆز ئېتىغا يۈگۈردى، «ھودۇقماڭلار! تاڭ يورۇغچە ئۆزۈڭلارنى دالدىغا ئېلىپ تۇرۇڭلار!» دەپ ۋارقىرايتتى تۆمۈر خەلپە ئاتقا مىنىۋېتىپ.

2

بۇ مۇنداق ۋەقە ئىدى: شامەخسۇت ئۆز ئەلچىلىرىدىن تۆمۈر خەلىپىنىڭ جاۋابىنى تاپشۇرۇپ ئالغاندىن كېيىن، ساقلىنى گۆھەر كۆزلۈك ئۈزۈك سالغان بارماقلىرىغا يۆگەپ، يۈلۈۋەتكۈدەك قىلدى. دە، ئوردا بەگلىرىنى ئامبال يامۇل بىلەن شىيەتەي يامۇلغا چاپتۇردى. ئامبال بىلەن شىيەتەي كېچىكمەي كېلىشتى ۋە شۇ ئاخشىمى قاتتىق مەخپىيەتلىك بىلەن ھەربىي كېڭەش ئۆتكۈزۈلدى. بۇ كېڭەشكە شامەخسۇت ئۆز كىشىلىرىدىن ھاشىر تەيجى، قېزىبەگ غوجا، سايىم ئۈچبېگى^①، ئەخمەتشا تۇڭچى ۋە تۇرشا تۇغىپىگىدىن باشقا ھېچكىمنى قاتناشتۇرمىدى. يېرىم كىچىگچە سوزۇلغان كېڭەش نەتىجىسىدە مانجۇ خانلىغىنىڭ قۇمۇلدىكى لەشكەر بېشى چۈشەتەي ئوتتۇرىغا قويغان لاھىيە بويىچە مۇنداق قارارغا كېلىشتى: ۋاڭ ئوردىسىغا قاراشلىق يەرلىك چېرىكلەر بىلەن شىيەتەي يامۇل چېرىكلىرىنى قوشۇپ، تۆت يۈز كىشىلىك قوشۇن تەشكىل قىلىنىدۇ؛ بۇ قوشۇنغا خىل قوراللار تارقىتىپ بېرىلىدۇ؛ شىيەتەي بىلەن قېزىبەگ غوجا سەرلەشكەر بولىدۇ؛ پۈتۈن تەييارلىق ۋە مەشق ئىشلىرى قەتئىي مەخپىيەت بېرىلىدۇ. ھەربىي يۈرۈشنىڭ مەقسەت-نشان ۋە ۋاقىتلىرى ئەسكەرلەردىنمۇ سىرت تۇتۇلىدۇ؛ قوشۇن يۈرۈش باشلىغاندا، كېچىسى مېڭىپ، كۈندۈزى ئۆزىنى پىنھان تۇتىدۇ. نشانغا يېقىنلاشقاندا، ئات تۇياقلىرى بىلەن ئەسكەرلەرنىڭ ئاياقلىرىغا بىر نەچچە قات كىگىزدىن چورۇق تارتىلىدۇ، ھۇجۇم تاڭ سۈزۈلۈشتىن سەل بۇرۇن باشلىنىدۇ، يۈرۈش قىلىدىغان كۈنى مۇمكىن قەدەر كېچىكتۈرۈپ، ئىسيانچىلارنى غەپلەتتە قالدۇرۇش لازىم.

كېڭەش ئاياقلاشقاندا شامەخسۇتنىڭ ئىشارىتى بىلەن ھاشىر تەيجى قىزىل دۇخاۋا يېپىلغان ئىككى پەتنۇس ئەپكېلىپ، ئامبال بىلەن شىيەتەينىڭ ئالدىغا قويدى. شامەخسۇت دۇخاۋا يوپۇقنى ئېچىپ «ئاز بولسىمۇ» دېدى. ھەر بىر پەتنۇستا ئون زىخ ئالتۇن پارقىراپ تۇراتتى. ئامبال بىلەن شىيەتەي رەھمەت-ھەشقاللا ئېيتىپ، شامەخسۇتقا غەلبە تىلىدى.

كېڭەش بولۇپ، ئونىنچى كۈنى تۈن نىسپىدىن ئۆتكەندە، چېرىكلەر قورايىنىڭ جەنۇبىدىكى ئاقچۇق دېگەن سايدىن ئۆتتى ۋە خۇددى ئۆز دۈشمىنى قېشىغا تۇيدۇرماي كېلىپ، نەشتەر ئۇرۇشقا تەييارلانغان زەھەرلىك قارا يىلاندىك، ئىدىرلىقلار ئىچىگە توپلاندى. تاڭ سۈزۈلەي دەپ قالغاندا، سايىم ئۈچبېگى پۇتلىرىغا كىگىز چورۇقلارنى تارتقان يەتتە چېرىكىنى باشلاپ، ئاقچۇق سېپىغا تۇتاشقان ئىدىرلىققا كىرگەندە، قوزغىلاڭچىلارنىڭ ئەڭ ئالدىنقى ئۆتكەلدە تۇرغان ئىككى قاراۋۇلى جۇۋىغا يۆگىنىپ خورەك تارتىپ ئۇخلاۋاتتى. كۆزنى يۇمۇپ ئاقچۇقچە ھەر ئىككىسى بوغۇزلاپ تاشلاندى. سايىم ئۈچبېگىنىڭ بەلگە بېرىشى بىلەن ئۇ يەرگە يەنە بىر توپ چېرىك يېتىپ كەلدى. سايىم ئۈچبېگى يىگىرىمدەك چېرىك بىلەن يىرىم چاقىرىم ئىلگىرلىگەندە، قوزغىلاڭچىلارنىڭ ئىككىنچى ئۆتكەلدە تۇرغان ئۈچ قاراۋۇلنى كۆردى. ئۇلاردىن ئىككىسى ئۇيغۇغا كەتكەن بولۇپ، بىرى تاماكا چېكىپ ئولتۇراتتى. ھايىت-ھۇيت دىگۈچە بۇ ئۈچەيلەنمۇ قۇربان بولدى. سايىم ئۈچبېگىنىڭ ئىشارىتى بىلەن ئارقىدىكى چېرىكلەر تېز ئىلگىرىلەپ ماڭدى. يەنە يىرىم چاقىرىمدىن كېيىن، قوزغىلاڭچىلارنىڭ ئۈچىنچى ئۆتكەلدىكى قاراۋۇللىرى كۆرۈندى. ئۇلار ئۈندەك ئادەم بولۇپ، كۆپى ئۇخلاپ قالغان بولسىمۇ، ئىككىسى ئويغاق ئولتۇراتتى. بۇ ئىككىيلەن

① ئۈچبېگى - قوشۇننىڭ ئالدىنقى قىسمى، يەنى رازۋىتكا قىسمىنىڭ باشلىغى.

قانداقتۇر بىر شەپە تۇيغاندەك، «كىمەن؟» دەپ ۋارقىرىشىغا سايىم ئوق چىقاردى. شۇنداق قىلىپ، جەڭ باشلىنىپ كەتتى. قاراۋۇلدىكى يىگىتلەر ناھايىتى چاققانلىق بىلەن مۇداپىئەگە ئۆتۈپ، دۈشمەندىن ئون نەچچىسىنى يەر چىشلەتتى. يىگىتلەردىن ئۈچ كىشى شۇ يەدىلا قۇربان بولدى.

يۇقىرىدا ئېيتقىنىمىزدەك، دۈشمەننىڭ قېلىن توپى باستۇرۇپ كەلگۈچە قوزغىلاڭچىلار تاڭ قاراڭغۇسىدىن پايدىلىنىپ، ئۆزىنى دالدىغا ئېلىۋالدى. چېرىكلەر ھەر بىر كۆرۈنگەن تاش-گىيانىمۇ ئادەم دەپ نەچچە مىڭ پاي ئوق ئېتىۋەتتى ۋە خېلى ئىچكىرلەپ ئادەمسىز ئىدىرلىقلارنى ئىشغال قىلدى. ئۇلار ئۆزلىرىچە قوزغىلاڭچىلارنى جىق ئۆلتۈردۈق ۋە قاچۇرۇۋەتتۇق دەپ كۆرەڭلىشەتتى. ھەقىقەتەنمۇ، بۇ تۇيۇقسىز ھۇجۇمدىن قورقۇپ، قېچىپ قوبۇش بىلەن ئۆزىنى ئاشكارىلاپ، نىشانغا ئېلىنىپ قالغانلاردىن بىر نەچچە كىشىگە ئوقۇمۇ تېگىپ كەتتى. بىر قانچە ئات ئۆلدى.

بىراق تاڭ يورۇپ، ئاق-قارنى ئىلغىغىدەك بولغان ھامان ئۆڭكۈر، قورام تاش ۋە دەل-دەرەخلەر ئارىسىدىن ئەجەل ئوقلىرى شۇنداق يېغىشقا باشلىدىكى، كۈن نەيزە بويى كۆتىرىلگىچە، چېرىكلەرنىڭ يېرىمى دىگىدەك قىرىلىپ كېتىپ، قالغانلىرى ئۆلەر-تىرىلىشىگە باقماي قىچىشقا باشلىدى. ئاقچۇق سېپىنىڭ ئىدىرلىقلارغا تۇتاشقان يېرىدە غەلبە خەۋىرىنى كۈتۈپ تۇرغان شىيەتەي بىلەن قېزىبەگ غوجىمۇ، ئاتلىرىغا قامچە ئۇرۇپ، ئۆز مۇھاپىزەتچىلىرىنىڭ ھىمايىسىدە بەدەر تىكۋەتتى. سايىنىڭ ئىچى چاڭ-توزان بىلەن قاپلاندى.

يىگىتلەر قوغلاشقا باشلىدى. تۆمۈر خەلپە بوز ئېتىنىڭ تىزگىنىنى تارتىپ، «قوغلىماڭلار، قوغلىماڭلار!» دەپ ۋارقىردى، ئۇنىڭغا قوشۇلۇپ، «توختاڭلار، ھاي توختاڭلار!» دەپ ۋارقىردى. يەنە بىر قانچە يىلەن، يىگىتلەر ئاتلىرىنىڭ تىزگىنلىرىنى تارتىشقا باشلىدى. قىزىپ كەتكەن ئاتلار ئالدى پۇتلىرىنى ئىگىز كۆتۈرۈپ دەھشەتلىك كىشىنەيتتى؛ بەزىلىرى ئىگىلىرىگە تەن بەرمەي تىزگىن سىيرىپ، ئەپقاچماقچى بولاتتى؛ بەزىلىرى يەرنى چاپچىپ پىقىرايتتى.

- بۇ دۆيۈزلەرنى قوغلاپ بېرىپ قىرقىۋەتسەك بولمامدۇ؟- دېدى قىزىپ كەتكەن قارا بوسۇق.
- ياق، تۈزلەڭگە چىقىپ قالساق، جىق چىقىمغا ئۇچراپ كېتىمىز، دەپ چۈشەندۈردى خەلپە.
شۇ ئارىدا كىمدۇر بىرى راجى بالىنىڭ دۈشمەن ئارقىسىدىن ئۆزى يالغۇز قوغلاپ كەتكەنلىكىنى ئېيتتى. ھەممىسى دىققەت بىلەن ساي تەرەپكە قاراشتى. يىراقتا ئاسمان پەلەك چاڭ-توزاندىن باشقا ھىچنەمە كۆرۈنمەيتتى.

- ھەي يامان بوپتۇ، چاپسان بېرىپ ئۇنى قايتۇرۇڭلار!- دېدى تۆمۈر خەلپە ئامانقۇلغا قاراپ.
ئامانقۇل تۆت يىگىت بىلەن سايغا ئات سالدى. ئاتلارنىڭ تۇياقلىرى يەرگە تەگمىگەندەك كۆرىنەتتى. بىراق، تۆت-بەش چاقىرىم ئىلگىرلىگەندە، دۈشمەننىڭ پىستىرمىسى بىر يىگىتنى ئاتتىن ئۇچىرىۋەتتى. بىر دەملىك ئېتىشىۋالسىقتىن كېيىن، يەنە بىر يىگىت يارىلاندى. ئوتتۇزدەك چېرىك ئۆمىلەپ كەلمەكتە ۋە ئۆلۈۋاتقىنىغا قارىماي ئامانقۇللارنى قورشىۋېلىشقا تىرىشماقتا ئىدى.
ئامانقۇل ئەھۋالنىڭ ئېغىرلىغىنى بايقاپ، چېكىنىشكە بۇيرۇق بەردى.

بايا راجى بالىمۇ خۇددى شۇ پىستىرمىغا ئۇچراپ قالغان ئىدى. ئۇ، يەرگە بېغىرلاپ يېتىۋېلىپ ئوقى تۈگىگىچە بىر نەچچە چېرىكنى جېنىدىن جۇدا قىلدى. ئوقى تۈگىگەندىن كېيىن، مىلتىغىنىڭ پايىنىكى بىلەن بىر قانچىسىنىڭ بېشىنى ياردى. ئاخىرى كۆپكە تەڭ كېلەلمەي تىرىك قولغا چۈشۈپ قالدى.

شىيەتەي بىلەن قېزىبەگ غوجا ئاقچۇق سېپىنىڭ تۆۋەن تەرىپىدىكى بىر مەلىگە جايلاشقان

قارارگاھدا راجى بالىنى سوراق قىلىشقا كىرىشتى. باش-كۆزى يېرىلغان راجى بالا قېرى قارىياغاچقا مەھكەم تېگىپ تاشلانغان ئىدى.

- راستىن ئېيت، ئادىمىڭلار زادى قانچە؟

- ئاسماندىكى يۇلتۇزلار قانچە بولسا شۇنچە!

- ئۇر يەنە! - دەپ يەرنى تەپتى قېزىبەگ غوجا. جاللاتلار ئىشقا چۈشۈپ، راجى بالىنى

ھوشىدىن كەتكۈزۈۋەتتى. يەنە سۇ سېپىپ ھوشىغا كەلتۈردى.

- ئېيتامسەن - يوق؟ بولمىسا ياش چېنىڭدىن ئايرىلسەن!

- شامە خىسۇتنى ئۆلتۈرەلمىگىنىمگە ئارمىنىم بار.

- ھە... سەن تېخى چىڭگاڭ غوجامنى ئۆلتۈرمەكچىمىدىڭ؟

- قولۇمغا چۈشۈپ قالسا، چايناپ پۈركۈپتەتتىم.

- بولدى، بۇنى ئۇجۇقتۇرۇڭلار! - دىدى قېزىبەگ غوجا گەپنى تۈگىتىپ.

ئۆزىنىڭ «تۇڭچى» سى ئارقىلىق ھەممە گەپنى ئۇقۇپ تۇرغان شىيەتەي مۇنداق دېدى:

- ئۆلتۈرۈشكە ئالدىرىماڭلار، بۇ يىگىتنىڭ يۈرگى قانچىلىك چوڭىك؟ ئاۋال مەن ئۇنى بىر

كۆرۈپ باقاي!

قېزىبەگ غوجىنىڭ ئىشارىتى بىلەن سايىم ئۈچىپكى يەڭلىرىنى تۈرۈپ، راجى بالىنىڭ ئالدىغا

كەلدى ۋە خەنجەر بىلەن كۆكرىگىنى يېرىپ، يۈرگىنى سۇغۇرۇپ ئالدى-دە، شىيەتەيگە

كۆرسەتتى. بېغىشىدىن ئۇزۇپ ئېلىنغان قىپ-قىزىل يۈرەك بىر خىلدا لىپىلداپ تۇراتتى. شىيەتەي

قاقاقلاپ كۈلۈپ كەتتى. قېزىبەگ غوجا بىلەن سايىم ئۈچىپكىدىن باشقا، چېرىكلەرنىڭ ھەممىسى

دىگەدەك باشلىرىنى تۈۋەن قىلىپ يەرگە قارىۋالدى.

- ھەي نان قېپىلار، - دىدى شىيەتەي چېرىكلەرگە قاراپ، - ھەي بۇ بالىنىڭ يۈرگىنى

ئۆزىنىڭ بېشىدەك بارمىكىن دېسەم، ئۇنداق ئەمەسكەنغۇ. ئۇ نىمىشقا شۇنداق قورقۇمسىز، باتۇر؟

سىلەر نىمىشقا مۇشۇنداق قورقۇنچاق؟

ئىككى كۈندىن كېيىن، راجى بالىنىڭ قەھرىمانلىق بىلەن قۇربان بولغان خەۋىرى تاققا

ئاڭلاندى، كىمدۇ بىرى ئۇنىڭ نامىنى دەرھال قوشاققا قاتتى. بۇ قوشاقلار قاسىم قىزىقنىڭ ئاغزى

بىلەن مۇڭلۇق ناخشىغا ئايلىنىپ، ھەممىگە تارالدى :

قوراي دېگەن تاش ئىكەن،

تۆمۈر خەلپە باش ئىكەن.

ئەجەپمۇ ئۆلۈپ كەتتى،

راجى بالا ياش ئىكەن.

قوراي يولى زەرەتلىك،

ئۇنىڭ ئىچى ھەيۋەتلىك.

ياش تۇرۇپ ئۆلۈپ كەتكەن،

راجى بالا رەمەتلىك.①

① بۇ قوشاقلار «تۆمۈر خەلپە يېغىلىغى» ھەققىدىكى خەلق داستانىنىڭ تەركىۋى قىسمى سۈپىتىدە، ھازىرغىچە ساقلىنىپ كەلمەكتە.

ئون تۆتىنچى باپ

ۋاڭ ئوردىسىدا بىر كېچە

شوخلۇق، بەگۋاشلىقلىرىنىڭ - قۇرباندىر ھەممىسى،
خەنە بىر مەس قولۇڭلاردىكى، قىب-قىزىل قان!

— رىزا تەۋىس

1

راجى بالىنىڭ سۆيىگىنى گۈلنىز، ھەقىقەتەنمۇ چىرايلىق ئىدى، چىرايلىقلا ئەمەس، بەك مېھرى ئىسسىق مۇلايىم قىز ئىدى. ئۇنىڭ بوتى كۆزلىرى چولپان يۇلتۇزدەك كۈلۈپ تۇراتتى. «ئانىنىڭ چىرايلىقى تورۇق، قىزنىڭ چىرايلىقى ئورۇق» دېگەندەك، ئۇنىڭ ئورۇقراق كەلگەن زىلۋا بويىمۇ، ھەرقانداق كىشىنى ئۆزىگە مەپتۇن قىلاتتى.

بۇلتۇر كەچكۈزدە، ئۇنى شامەخسۇتقا دەپ ئوردىغا ئەپكىرگەن كۈنىنىڭ ئۆزىدىلا پۇجۇڭ ئاغىچىنىڭ قوسىغىغا جىن كىردى. ئۇ، ئېرى شامەخسۇتنىڭ «دورلىق ئۈچۈن» ياش قىزلارغا ۋاقىتلىق نىكالىنىپ تۇرۇشىغا ئانچە تارلىق قىلىپ كەتمىگەن بولسىمۇ، گۈلنىزنى كۆرگەندىن كېيىن، كېلەچەكتىكى خەۋپنى ئالدىن تۇيغاندەك، بىئارام بولۇشقا باشلىدى. ئۇنىڭ ئۈستىگە، شامەخسۇتمۇ گۈلنىزنى كۆرگەن ھامان، ئۇنىڭغا يەر ئاستىدىن سىنچىلاپ قارىۋالدى. دە، مېيىغىدا كۈلۈپ قويغان ئىدى، شۇڭا، پۇجۇڭ ئاغىچا «بۇ تېجىمەل ئاۋۇلارنىڭ ھېچقايسىسىغا ئوخشىمايدىكەن، مۇبادا ۋاڭنىڭ كۆڭلى بۇنىڭغا چۈشۈپ قالسا، قانداق قىلغۇلۇق؟» دەپ ئويلاپ قالدى ۋە ئەتىسىلا ئايسە ئايپاققا دەرد تۆكۈپ بەردى. بىر نەچچە يىلدىن بۇيان، ئوردا ھەرەمخانىسىنىڭ باشلىغى بولۇپ كېلىۋاتقان بۇ قېرى دەللە شامەخسۇت ۋاڭ بىلەن پۇجۇڭدىن تارتىپ، ھەممە ھەرەم ئەھلىنىڭ خۇلقى-مىجەزىنى ئوبدان بىلەتتى، پۈتۈن شەھەردىكى بەگ-خېنىملارنىڭ ئائىلىۋى ئىشلىرىدىن خەۋدار بولۇش ئۈچۈن، ئارىلاپ ئوغلى تۇرشا تۇغىپىگىنىڭ «ئورداخى» دېگەن مەلىدىكى ئۆيىدىمۇ بىر - ئىككى كۈن تۇرۇپ كېلەتتى ۋە كۆرگەن بىلگەنلىرىنى پۇجۇڭ ئاغىچىسىغا ئېقىتماي-تېمىتماي يەتكۈزۈپ تۇراتتى. پۇجۇڭ ئاغىچىمۇ، ھەرقانداق سىرنى ئۇنىڭدىن يوشۇرمايتتى.

بۈگۈنمۇ پۇجۇڭ ئاغىچا ئۆز دەردىنى تۆكۈش بىلەنلا، يەرنىڭ ئاستىدا يىلاننىڭ كۆشىگىنىنى

تۈپىدىن ئايسە ئاپپاق دەرھال گەپنىڭ تېگىگە يەتتى ۋە قاش قاپىغىنى سۈزۈپ مۇنداق دىدى :
 - ئۇلۇغ خۇدايىمىز، پۇجۇڭ ئاغىچىمىزدىن ھىچنەم ئايسە ئاپپاقنىڭ ھۆسنى چىرايدىمۇ،
 ئەقىل- دانىشتىمۇ ئۆزلەردىن يۇقىرى تۇرىدىغان كىشىنى كۆرمىدىم. بىزگە ئوخشاش گالۋاڭلارغا
 قالسا، ھىچنەم تۇيماي يۈرۈشەتتۇق. قارىسالاچۇ ئۆزلەنى، سۇ كەلمەستە توغان تۇت دەپ، بۇ
 ئىشقا شۇنچە بۇرۇن كوش قىپتىلا. دىمىسىمۇ، بۇ تېجىمەلنىڭ كۆزى ھەر قانداق كىشىنىڭ كۆڭۈل
 رىشتىسىنى خۇددى تىكەندەك ئىلىۋالايلا دەپ تۇرىدىكەن. خۇدايىم ساقلىغاي، كونسار ئېيتقاندا،
 كۆڭۈل دېگەن كۆزى يوق نىمە.

ئاق ئۈجۈم پىشتى، تۆكۈلدى،
 يىمىدىم، تاتلىق ئىكەن.
 دۇنيانىڭ مازۇزلىغى -
 ئاشق بىلەن مەشۇق ئىكەن.

دەپ چىڭ گاڭ غوجام ئۇنىڭدىن مېھرىنى ئۆزەلمەي قالمىغاي يەنە.
 بۇ گەپلەر بىلەن پۇجۇڭ ئاغىچىنىڭ غېمى تېخىمۇ ئېشىپ، «ئەمدى قانداق قىلساق بولار؟ بىر
 چىمدىم ئوغا بىلەن ئۇ دۇنياغا ئۆزىنى ئۆلتۈرۈۋېتىمۇ - يا!» دىدى.
 - گاختى ئەمەسمىكىن، خېنىم، - دىدى ئايسە ئاپپاق.
 - ئەمەس، ئۆزىڭىز بىر چارە تاپمامسىز! - دىدى پۇجۇڭ، ئايسە ئاپپاقنىڭ كۆزىگە تىكىلىپ،
 يالۋۇرغان بىر ئاھاڭدا.

ئايسە ئاپپاق چوڭقۇر خىيالغا چۆمگەندەك، بىردەم جىم ئولتۇردى - دە، مۇنداق دىدى :
 - «جەڭ قىلار غەم لەشكىرى ھەر كۈن بۆلەك، گۆش سىزىپ، پوستۇم قىلار سۆڭەك بىلەن»
 دەپتىكەن، خېنىم. ھەزرەتلىرى تولا غەم يېمىسىلە. مېنىڭ خىزمىتىمنى قىلسۇن دەپ، ھازىرەنلىككە
 كېچە - كۈندۈز يانلىرىدىن داغىماي، بىر زامان تۇتۇپ تۇرسىلا ئاخىرى،

ئەشكەن ئاشمىسىز، كەسكەن ئاشمىسىز،
 قازانغا چۈشۈپ ئېزىلگىلى؛
 ماشمىسىز، پۇرچاقمىسىز،
 بۇلۇڭدا تۇرۇپ چىرىگىلى.

دېگەندەك، بىر بۇلۇڭدا تۇرۇۋەرمەمدۇ. ئاندىن گاختى كەلگەندە... ھىم... نىمە قىلسىلا
 ئىختىيارلىرى ئەمەسمۇ؟

بۇ مەسلىھەت پۇجۇڭ ئاغىچىغا ياغدەك ياقتى. ئايسە ئاپپاق بۇ خىزمىتى ئۈچۈن بىر ئالتۇن
 ئۈزۈك مۇكاپات ئالدى. ھەقىقەتتە بولسا، ئايسە ئاپپاق شامەخسۇتنىڭ گۈلغىزغا كۆزى چۈشۈپ
 قالغانلىغىنى ئەستە تۇتۇپ، بىر چالمىدا ئىككى پاختەك سوقماقچى، يەنى قاچانلا بولمىسۇن، بىر
 كۈنى شامەخسۇتنىمۇ مۇكاپات ئالماقچى بولۇپ، بۇ مەسلىھەتنى بەرگەن ئىدى.
 شۇنداق قىلىپ گۈلغىز ئاق سېرىق كەلگەن ئۇزۇن تۇرا زەينەپنىڭ ئورنىغا پۇجۇڭ ئاغىچىنىڭ

خاس دىدىكى بولۇپ قالدى. پۇجۇڭنىڭ ئورنىنى يىغىش، تەرتىگە سۇ بېرىش، غىزا- تاماق توشۇش، ئورۇن كۆرپىسىنى سېلىش، يىغىشتىن تارتىپ، ئاخشىمى پۇت- قوللىرىنى تۇتۇشقا ھەممە ئۇشلارنى گۈلۈك قىلاتتى؛ كېچىلىرىمۇ، پۇجۇڭنىڭ ئايلاق تەرىپىدە كىيىم- كىچىكى بىلەنلا تۈگۈلۈپ ياتاتتى؛ شامەخسۇت ۋاڭ پۇجۇڭ ئاغىچىنىڭ ھوجرىسىدا قونغان كېچىلىرىلا، باشقا دىدەكلەرنىڭ يىنىدا يېتىپ قالاتتى.

پۇجۇڭ ئۆز ئادىتى بويىچە، بەزى ئەتىگەنلىرى ئاتا- ئانىسىنىڭ روھىغا ئاتا پۇرئان ئوقۇسا، بەزى كۈنلىرى چىرايلىق مۇقاۋىلانغان قېلىن بىر كىتاپنى ئالدىغا قويۇۋېلىپ، ئۇ يەر- بۇ يېرىنى ئوقۇپ قوياتتى (بۇ، «چاھار دىۋان» ① ئىدى). مۇشۇنداق چاغلاردىمۇ، گۈلۈك پەگا تەرەپتە ئولتۇرۇپ، ئۇنىڭغا «يولداش» (ھەمرا) بولۇشى لازىم ئىدى. بىر كۈنى پۇجۇڭ ئاغىچا شۇ كىتاپتىكى بىر غەزەلنىڭ بەزى مىسالىرىنى تەكرار- تەكرار ئۈنلۈك ئوقۇشقا باشلىدى:

نەۋ باھار ئەيىمى بولمىش؛ مەن دىيارۇ يازىسىز،
بۇلبۇل ئولغاندەك خازان پەسلى گۈلۈ گۈلزارىسىز.
تاڭ ئەمەستۇر، گەر دىيارۇ يازىسىز ئازۇردەمەن،
كى ئەمەس بۇلبۇل گۈلۈ گۈلزارىسىز ئازارسىز.
تاپمەدۇق گۈل رەڭگى جاھى بىخۇمار، ئەي باغبان،
ۋەھكى، بۇ گۈلشەن ئارا گۈل پۈتمەس ئەرمىش خارىسىز.

گۈلۈك بۇ سۆزلەرنىڭ ھەممىسىگە چۈشەنەلمىسىمۇ، خۇددى كىمدۇ بىرى ئۇنىڭ يۈرەك تارلىرىنى چېكىۋاتقاندەك، ھۆڭگۈر ئېتىپ يىغلاپ تاشلىغۇسى كەلدىيۇ، پۇجۇڭدىن قورقۇپ دېمىنى ئىچىگە يۇتقان پىتى يەرگە قاراپ جىم ئولتۇرۇۋالدى. شۇ تاپتا خىيال قۇشلىرى تۇغۇلۇپ ئۆسكەن گۈزەل ئىدىر تاغلىرىدا جەۋلان قىلاتتى، مېھرىۋان ئاتا- ئانىسى، قوۋمى- قېرىنداشلىرى ۋە بىر مەلىدە چوڭ بولغان سۆيۈملۈكى راجى بالا كۆز ئالدىدا تۇرغاندەك كۆرۈنۈپ، قۇلىغىغا ھىچنەمە كىرمەيتتى. - ھەي تېجىمەل، شۇنچە قىچقارسام ئاڭلىمايسەنغۇ! ئىشەك قۇلىغىڭ پاك بولۇپ قالىدۇ؟ - دەپ بىرنى تەپتى پۇجۇڭ.

شۇ چاغدىلا، گۈلۈك ھوشىغا كېلىپ، ئورنىدىن دەس قوپتى- دە قول باغلاپ «خوش خېنىم» دىدى.

- ماڭ، ئۇسسۇلۇق ئەپكەر!

2

كۈنلەر، ئايىلار شۇنداق ئۆتۈۋەردى. پۇجۇڭ ئاغىچىنىڭ بۇرۇنقى خاس دىدىكى زەينەپ «بۇ تېجىمەل نەدىنىمۇ كەلدى» دەپ گۈلۈككە رەشك قىلىپ، ئۇنى گەپتە چېقىۋېلىشقا تىرىشاتتى.

① «چاھار دىۋان» ياكى «خەزانىئۇل مەنائى» - ئەللىرى ناۋائىنىڭ تۆت دىۋاندىن تەركىپ تاپقان چوڭ ھەجىملىك توپلىمى.

باشقا دېدەكلەر « گۈلقرىزدىن بىزنىڭ كۈنىمىز ياخشىراق، ھەر قانچە بولغان بىلەن كېچىسى ئارامخۇدا ئۇخلىيالايمىز » دەپ ئۇنىڭغا ئىچىنى ئاغرىتىشتاتتى. ھەقىقەتەنمۇ گۈلقرىز شۇنداق ئەھۋالدا قالدىكى، ئۇ ئەمدى ھەممە دەرتلىرىنى بىر ياققا قايرىپ قويۇپ، شامەخسۇتنىڭ پۇجۇڭ ئاغىچا قېشىدا پات-پات قونۇپ قېلىشىنىلا تىلەيدىغان، شۇنداق بولغاندا، بۇ سۆزەڭگۈر ئايالنىڭ ئۇششاق گەپلىرىنى بىر كېچە بولسىمۇ ئاڭلىماي، ئۆزىگە ئوخشاش دېدەكلەر بىلەن ھال-مۇڭ قىلىشقا، يوتقانىنى چۈمكۈنلىپ بولسىمۇ، ئۆكسۈپ-ئۆكسۈپ يىغلاپ، ئىچىنى بوشتىۋېلىشقا پۇرسەت تېپىلغان بولاتتى. ئەمدى بولسا، ئەتىياز كىرىش بىلەن خۇددى قېرىشقاندىكى، پۇجۇڭ ئاغىچىنىڭ تاۋى يوق بولۇپ قالدى. شامەخسۇتمۇ پەقەت كۈندۈزلىرى كىرىپ ھال-ئەھۋال سوراپ قويۇپلا چىقىپ كېتىدىغان بولدى.

ئون ئۈچىنچى باپتا ئېيتىلغىنىدەك، شامەخسۇت تاققا چېرىك چىقىرىش بىلەن بەنت بولۇپ يۈرگەن كۈنلەردە، پۇجۇڭ ئاغىچىنىڭ ئىسسىتمىسى بىردىنلا ئۆرلەپ، ئۇيقۇسى كەلمەس بولۇپ قالدى. ئوردا تېۋىپلىرى ئوتتۇرىغا تارتىلغان پەردىنىڭ بۇ تەرىپىدە ئولتۇرۇپ، پۇجۇڭ ئاغىچىنىڭ ئاپپاق بىلەكلەرگە نېپىز داكا يېپىپ، ئۇنىڭ تومۇرىنى تۇتۇپ كۆردى ۋە تەكەللۇپ بىلەن بەزى گەپلەرنى سوراپ، ھەر خىل دورا-شەربەتلەرنى تەييارلاپ بەردى.

شىيەتەي بىلەن قېزىبەگ غوجا تۆت يۈز چېرىك بىلەن تاققا چىقىپ كەتكەندىن كېيىن، شامەخسۇتنىڭ كۆڭلى ئارام تېپىپ، ئەمدى ئۇ پەقەت «غەلبە» خەۋىرىنىلا كۈتۈپ تۇراتتى. شۇڭا، ئەتىسى ئوردا مەسچىتىدە بامدات نامىزىنى خاتىرجەم ئوقۇپ بولۇپ، پۇجۇڭ ئاغىچىسىنى يوقلاپ كىردى. پۇجۇڭ قاتتىق ئۇيقۇدا ئىدى. شامەخسۇت ئالتۇندىن ھەل بېرىلگەن كارۋاتنىڭ باش تەرىپىگە كېلىپ، پۇجۇڭنىڭ پېشانىسىگە قولىنى قويدى.

- ئىسسىتمىسى خېلى يېنىپتۇ.

- خو... ش، گاڭ غوجام ھەزرەتلىرىنىڭ ئۇلۇغ دۇئالىرى بەركاتىدا - دىدى ئايسە ئاپپاق يەردىن ئۈستۈن قارىماي تۇرۇپ.

- بۈگۈن كېچە تىنچ ئۇخلىدىمۇ؟

- تىۋىپلار ئىككى كېچە-كۈندۈز ئۇخلايدىغان دورا بەردى. شۇنداق قىلسا ياخشى بولۇپ كەتكۈدەك. ئاخشامدىن بۇيان، ھىچنەمنى تۇيماي قاتتىق ئۇخلاۋاتىدۇ، - ئايسە ئاپپاق شۇ گەپلەرنى قىلىپ تۇرغاندا، ئۇنىڭ سىنچى كۆزلىرى شامەخسۇتنىڭ كۆزلىرى بىلەن ئۇچرىشىپ قالدى. بىردەم جىمجىتلىقتىن كېيىن، شامەخسۇت گۈلقرىزغا كۈلۈمسىرەپ قارىدى. گۈلقرىز پەگادا قول باغلاپ، يەرگە قاراپ تۇراتتى.

- ياخشى، - دىدى شامەخسۇت ئىشىك تەرەپكە كېتىۋېتىپ.

ئايسە ئاپپاق ئىككى قەدەم ئىلگىرلەپ، ئاجايىپ بىر ناز-كەرەشمە بىلەن مۇنداق دىدى :

- ھەزرەتلىرىنىڭ نىمە يارىلىقلىرى بارىكەن؟

- بۇيان چىقىڭ، - دىدى شامەخسۇت، ئايسە ئاپپاققا قارىماي تۇرۇپ.

قاراڭغۇ دالاندا شامەخسۇت بىلەن ئايسە ئاپپاقنىڭ پىچىرلاشلىرى ئاڭلاندى.

3

كۈن پاتاي دەپ تۇرغاندا، ئايسە ئاپپاق زەينەپ بىلەن يەنە بىر دىدەكنى پۇجۇشنىڭ ھوجرىسىغا باشلاپ كىرىپ، « بىر قەدەممۇ نېرى كەتمەيسىلەر، بولمىسا، نىمە كۈن كۆرىدىغانلىغىڭلارنى بىلىسىلەرغۇ - ھە! » دىدى. دە، گۈلنى باشلاپ ماڭدى. ئۇنى چۆيۈن مەش قويۇلغان بىر ئىسسىق ئۆيگە ئەپكىرىپ، سۇ ئىسسىتتىشقا، پاكىزە يۇيۇنۇپ، باش - كۆزنى ئوبدان تاراشقا، ئاندىن ھەممە كىيىملىرىنى يۆتكەشكە بۇيرۇدى ۋە قولىدىكى بوخچىنى ئالدىغا قويۇپ كۆزى چىقىپ كەتتى.

گۈلنى ئۆزىنىڭ بېشىغا قانداق بىر قارا كۈننىڭ كېلىۋاتقانلىقىنى دەرھال چۈشىنىپ، پەنجىرە تەرەپكە يۈگۈردى؛ ئىشىك سىرتىدىن سولاقلىق ئىدى. نىمە قىلىشنى بىلمەي، خۇددى قەپەزدىكى قۇشتەك تىپىرلاپ، سۇمبۇل چاچلىرىنى يۇلۇپ باقتى. ئاخىرى، تىزنى قۇچاقلاپ ئولتۇرۇپ، ئۆكسۈپ - ئۆكسۈپ يىغلاشقا باشلىدى.

بىرەر سائەتتىن كىيىن، ئىشىك ئېچىلىپ، ئايسە ئاپپاق كىرىپ كەلدى. ئۇ، گۈلنى شۇ ھالەتتە كۆرۈپ، ئاچچىغىدىن تىترەپ كەتتى ۋە گۈلنىڭ بىقىنلىرىغا تىپىپ، ئاغزىنى بۇزۇشقا باشلىدى:

- ۋاي يەر يۇتقۇر، تېخىچە ئولتۇرۇپسەنغۇ؟ مېنى رەسۋايى ئالەم قىلىدىغان بولدۇڭ، ئەمدى غوجامغا نىمە دەيمەن؟ ئىسىت ساڭا قىلغان ياخشىلىغىم! تېگى پەسنىڭ ئۆزى پەس دېگەن شۇ. ھوي تېجىمەل! - ئاندىن ئىشىكتىن بېشىنى چىقىرىپ، - ھاي گۈلچەرە، پاتەم بىلەن بۇيان كېلىڭلار! - دەپ ۋارقىردى.

گۈلچەرە دىگىنى ھەرەم خانىنىڭ كىرىشى بولۇپ، ئوتتۇرا ياشلىق بىر ئايال ئىدى. پاتەم مۇندىن بىر يىل بۇرۇن شامەخسۇتنىڭ نىكايدا ئۈچ كۈن تۇرۇپ «تالاق» قىلىپ تاشلانغان بىر دىدەك ئىدى.

ئايسە ئاپپاق گۈلنى يۇيۇندۇرۇپ، چاپسان جابدۇپ چىقىشنى ئۇلارغا تاپشۇرۇپ، ئۆزى كۆزدىن غايىپ بولدى.

ئاسمان گۈمبىزى زالىمنىڭ كۆڭلىدەك قارىيىپ، سان - ساناقسىز يۇلتۇزلار يىتىم - مىسكىنلەرنىڭ ياشلىق كۆزلىرىدەك غەمكىن جىمىلداشقا باشلىغان چاغدا، ھەرەمخانە دەرۋازىسىدىن پانۇس كۆتەرگەن پاتەم چىقىپ كەلدى. ئۇنىڭ كەينىدىن ئايسە ئاپپاق بىلەن گۈلچەرىخان گۈلنى قولتۇقلاپ كېلىۋاتتى. ئۇلار شامەخسۇتنىڭ خاس ھوجرىسى جايلاشقان بىر يۈرۈش ئۆيىنىڭ دالىنىدا توختىدى. دالان قاتار - قاتار موم شامالار بىلەن كۈندۈزدىكىدەك يورۇتۇلغان ئىدى. ئۇدۇلدىكى نەقىشلىك يوغان باغدات ئىشىكى قىيا ئوچۇق تۇراتتى. تۇرشا تۇغىگى يالىڭاچلانغان قىلىچنى تىك تۇتۇپ ئىشىك تۈۋىدە غادىيىپ تۇراتتى. گىلەم سېلىنغان سۇپىدا ياشنىپ قالغان ئوردا ئىمامى بېشىنى تۈۋەن سېلىپ ئولتۇراتتى. ئىمام ئايسە ئاپپاقنىڭ ھۆرمىتىگە ئورنىدىن تۇردى. ئايسە ئاپپاق ئۇنى ئولتۇرۇشقا ئىشارەت قىلىپ، ئۆزىمۇ گىلەمنىڭ بىر بۇرجىگىدە ئولتۇردى؛ سۇپىنىڭ ئوتتۇرىسىغا يېيىلغان داستىخاندا بىر تىزىق چوۋۇتا (ھەمەك) نان بىلەن بىر پىيالىدە ئازراق تۇز سۈيى تۇراتتى.

- قېنى باشلىسا ئاخۇنۇم، - دىدى ئايسە ئاپپاق.

ئىمام نىكا پەتسىنى ئوقۇپ بولۇپ، گۈلنىزغا قاراپ بىر نىمىلەر دىدى. تاۋار-دۇردۇنغا ئورالغان گۈلنىزنىڭ قۇلغىغا ھىچنەم ئاڭلانمايتتى. ئۇنىڭ گۈلدەك يۈزى تامدەك تاتىرىپ، كۆزلىرى بىر چېكىتكە قارىلىپ قالغان ئىدى. ئەمدى بۇ كۆزلەردە نە ياش تامچىسى، نە ھايات شولىسى كۆرۈنمەيتتى. ئەگەر گۈلچەرىخان بىلەن پاتەملەر قولتۇقلاپ تۇرمىسا، ئۇ ھازىرلا ئارقىسىغا ئۇچۇپ كېتىدىغاندەك تۇراتتى.

گۈلنىزدىن ھىچ سادا چىقىمىغانلىقتىن، ئايسە ئاپپاق قاقتەك ئىككى پارچە ناننى تۈز سۈيىگە تەككۈزدى-دە، بىر پارچىسىنى گۈلنىزنىڭ ئاغزىغا تىقتى؛ ئىككىنچى پارچىسىنى چىنە تەخسىگە سېلىپ، پەتنۇس بىلەن ئىچكىرى ئۆيىگە ئەپكىرىپ كەتتى، ئىمام دۇئا ياندۇرۇپ دالاندىن چىقتى.

ئايسە ئاپپاق ئىچكىرى ئۆيدىن قايتىپ چىقىپ، گۈلنىزنى قولتۇقلىدى ۋە سۆزىگەندەك قىلىپ، ئىچكىرى ئېلىپ كىردى. ئالتۇن شامدانلارغا سانچىلغان موم شاملار كۆزنى چاقىتىپ تۇراتتى. شامەخسۇت كېچىلىك كىيىملىرى بىلەن ئۇدۇلدىكى ئالتۇن ھەل بېرىلگەن نەقىشلىك كارۋانتا پەر ياستۇقلارغا يۆلىنىپ ئولتۇراتتى. ئايسە ئاپپاق گۈلنىزنىڭ بىقىنىغا ئوقۇپ، «ۋاڭ غوجامغا تازىم قىلىڭ قىزىم» دەپ ئىككى قېتىم ئېيتتى. گۈلنىز ھىچنەم ئاڭلىمىغان ۋە ھىچنەم كۆرمىگەندەك، بايىقى قىياپەتتە تۇرىۋەرگەندىن كېيىن، ئايسە ئاپپاق ئۇنى سۆرەپ دىگەندەك كارۋانتىنىڭ قېشىغا ئېلىپ باردى. شامەخسۇت ئۆرە ئولتۇرۇۋېلىپ، كۈلۈمسىرىگەن ھالدا گۈلنىزنىڭ قولىنى تۇتتى. گۈلنىز ئۆزىنى شۇنداق چاققانلىق بىلەن ئەپقاچتىكى، شامەخسۇت بىلەن ئايسە ئاپپاق ئۇنىڭ قانداق قىلىپ قولىدىن چىقىپ كەتكەنلىگىنى تۇيمايلا قالدى. «ھاي، ئەدەپسىز» دەپ ۋارقىرىۋەتتى ئايسە ئاپپاق. گۈلنىز ئىشكىنى بىر تېپىپ دالانغا قاچماقچى بولدى. دەل شۇ چاغدا، تۇرشا تۇغىبېگى خەنجەرىسىمان ئىنچىكە قىلىچنىڭ ئۇچىنى كۆكسىگە توغرىلاپ ئۇنى توسۇۋالدى. ئايسە ئاپپاق: «تۇت بۇ ئەدەپسىزنى!» دەپ يەنە ۋارقىردى. ئاڭغىچە گۈلنىز ئىككى قەدەم ئارقىغا داچىپ، ئۆزىنى كۆكرىگى بىلەن قىلىچقا شۇنداق قاتتىق ئۇردىكى، قىلىچ ئۇنىڭ كۆكسىگە بىر غېرىچتەك كىرىپ كەتتى-دە، گۈلنىز شۇ ھامان يىقىلدى. قىلىچمۇ تۇرشا تۇغىبېگىنىڭ قولىدىن چۈشۈپ كەتتى.

گۈلنىزنىڭ كۆكرىگىدىن بۇلدۇقلاپ ئېقىۋاتقان قان ئۇنىڭ قاردەك ئاپپاق شايى كۆيىنىگىنىڭ ئېتەكلىرىنى قىزىل دۇخاۋا جىلتىكىسىگە ئوخشاش قىپ-قىزىل قىلىۋەتتى...

ئون بەشىنچى باپ

ئۇنداۋ- قازانغا مۇنداۋ- چۆمۈچ

كۈچلۈك مەن دەسكەن، ئۈزە ئۇدىن كۈچلۈككە يولۇتسەن ؛
مەن ھە ييارمۇ دەسكەن، ئۈزە ئۇدىن ھە ييارراققا ئۇچراپ قالسەن!
— قىرغىز خەلىق ماقالىسى

1

شۇ ئاخشىمى شىيەتەي بىلەن قېزىبەگ غوجا قالدۇق چېرىكلىرىنى باشلاپ، سالپىيىشقان ھالدا شەھەرگە قايتىپ كېلىشتى. ئەتىسى ناشتىدىن كېيىن، قېزىبەگ غوجا شامەخسۇتنىڭ ئالدىدا يۈكۈنۈپ ئولتۇرۇپ، ئەھۋالنى مەلۇم قىلدى. بۇ «شۇم خەۋەر» شامەخسۇتنى ئاخشامقى يارىسىغا تۈز سەپكەندەك سەكرىتتەۋەتتى، ئۆز ئاچچىغىنى قېزىبەگ غوجىدىن ئالماقچى بولۇپ، ئۇنىڭ ياقىسىدىن تۇتۇپ، ئاغزىنى بۇزدى. گەپ ئارىسىدا، شىيەتەينى بىرمۇنچە قاغاپ، «مەن ئۇ ئەيىۈنكەشنىڭ ئاتقان پولىرىغا ئىشىنىپ كېتىپتەن، ئىست-ئىست» دەپ ساقلىنى يۇلۇشقا باشلىدى.

شۇ ئارىدا مەلۇمچى بەگ كىرىپ، ئامبالنىڭ كەلگەنلىكىنى مەلۇم قىلدى. ئەخماتشا تۇڭچىمۇ ئامبالنىڭ ئارقىسىدىن كىرىپ قول باغلاپ تۇردى.

ئامبال بەي ۋىنچاۋ شامەخسۇتقا بىر مۇنچە تەسەللى سۆزلىرىنى ئېيتقاندىن كېيىن مۇنداق

دېدى :

- بۇ، كۈتۈلمىگەن ئىش بولدى. جانابى شىيەتەي چىڭگاڭ غوجامنىڭ يۈزىگە قارىيالىمەن دەپ، ھۇزۇرلىرىغا كىرىشكە جۈرئەت قىلالمىدى. جاناپلىرىنىڭ ئالدىدا مەنمۇ خىجىل. ئەمما، ئەھۋالدىن قارىغاندا، گۇنا بىزنىڭ چېرىكلەردە ئەمەس ئىكەن. چۈنكى بىزنىڭ چېرىكلىرىمىز تاغ شارائىتىنى ياخشى بىلمەيدۇ. تاغدىكى ئوغرىلار چېرىكلىرىمىزنىڭ مۇشۇ ئاجىزلىغىدىن پايدىلىنىپ كىتىپتۇ. ھىلى بولسىمۇ، بۇ ئوغرىلارنى يوقىتىشنىڭ ئامالى بار دەپ ئويلايمەن.

- قانداق قىلماقچى؟ - دېدى شامەخسۇت قاپىغىنى سېلىپ.

- مېنىڭچە يەرلىك خەلقنى كۆپرەك ئەسكەر ئېلىپ، يەنە تاققا چىقارساق دەيمەن. تېرەك

كېسىدىغان پالتىنىمۇ ياغاچتىن ساپلايمىز ئەمەسمۇ.

- يەرلىك خەلق تىنى ئەسكەر ئالماق تەس. ئۇنىڭ ئۈستىگە، يەرلىكلەردىن ئېلىنغان ئەسكەرلەرگە ئىشەنگىلى بولمايدۇ. ئۆتكەن قېتىم ئۈرۈمچىگە ماڭدۇرغان ئەسكەرلىرىمىزنىڭ نىمە قىلغانلىغىنى ئۇنتۇپ قالماڭ! - دېدى شامەخسۇت.

- بۇ قېتىم ئۇنداق بولمايدۇ، - دەپ ئېتىراز بىلدۈردى ئامبال، - مەسلەن، پادىچى بالا چېغىدا بىر توپ پادىنى بىر تال تاياق بىلەن ئۆزى يالغۇز ھەيدەپ ماڭالايدۇ. گەپ ئۇلارنى قانداق باشقۇرۇشتا، ئۇلاردىن قانداق پايدىلىنىشتا. بىز شۇنداق بىر ئىش قىلايلىقى، يا ئوغرىلار قىرىلىپ تۈگەيدۇ، ياكى ئىختىيارسىز تەسلىم بولىدۇ. ئۇرۇش سەنئىتى توغرىسىدىكى كىتاپلاردا، بىرى جەڭ، توققۇزى رەڭ دىگەن ھىكمەت بار. بىز شۇ ھىكمەت بويىچە ئىش قىلىمىز.

ئاندىن ئۇ، ئۆزىنىڭ ھۇجۇم پىلانىنى شامەخسۇتقا تەپسىلى چۈشەندۈردى.

شامەخسۇتنىڭ چىرايىغا كۈلكە يۈگۈردى.

- يەنە بىر خۇش خەۋەر بار، - دېدى ئامبالمۇ كۈلۈپ.

- خوش، قۇلىغىم ئامبال جاناپلىرىدا.

- ۋاڭ جاناپلىرىغا مەلۇمكى، ھىلىقى سۇڭ جۇڭشەننىڭ ئورنىغا يۈەن شىكەي دىگەن كىشى

دا زۇڭتۇڭ بولغان ئەمەسمىدى، قارىسلا ئۇ، خانلىققا كارامەت سادىق ئادەم ئىشى، ھازىردىن باشلاپ، جۇڭگو زىمىنىدا خانلىقنى قايتا تىكلەشكە كىرىشىۋېتىپتۇ. ئۇنداق بولغاندا، سۇ كېتىپ تاش قالىدۇ، ئوسما كېتىپ قاش قالىدۇ، دەپ ۋەزىيەت يەنە باشقىچە بولىدۇ. تاغدىكى ئوغرىلارنى يوقاتقاندىن كېيىن، ۋاڭ جاناپلىرىنىڭ يەنە بېيجىڭغا زىيارەتكە بېرىشلىرى چوقۇم.

- ئىلاھىم ئېيتقانلىرى كەلسۇن، - دېدى شامەخسۇت.

شۇنىڭدىن كېيىن، يەرلىكلەردىن كۆپرەك ئەسكەر ئېلىپ، شىيەتەي يامۇل چېرىكلىرى

بىلەن بىرلىكتە يەنە تاققا ھۇجۇم باشلاش قارار قىلىندى.

شۇ قارارغا بىنائەن، ئوردا بەگلىرى بىلەن بىر قانچە دورغا ۋە قېزىلار تەرەپ-تەرەپكە چېپىپ

بۇرۇن ئەسكەر ئېلىنىمىغان يېزىلاردىن ئۇچىۋىزىدىن ئوشۇق يىگىتنى ئەسكەرلىككە تۇتۇپ كەلدى. بىر قانچە كۈن ھەربىي مەشىق ئۆتكۈزۈلگەندىن كېيىن، ئوردا چېرىكلىرى بىلەن شىيەتەي

يامۇل چېرىكلىرى قوشۇلۇپ، جەمى بەشىۋىزىدىن ئوشۇق چېرىك يەنە تاققا ماڭدۇرۇلدى. ئەمما

يەرلىكلەردىن ئېلىنغان يېڭى چېرىكلەرگە قارا مىلتىق بىلەن قىلىچ-نەيزىلەر تارقىتىپ بېرىلدى. بۇ

قېتىم قېزىبەگ غوجا سەرلەشكەر، سايىم ئۇچىبىگى ئۇنىڭ ياردەمچىسى بولۇپ ماڭدى. شىيەتەي

ئۆزىنىڭ ئورنىغا باشقا بىر ھەربى ئەمەلدارنى چىقىرىپ بەردى.

2

ئەمدى قوزغىلاڭچىلارغا كەلسەك، ئۇلار دۈشمەننىڭ ھىلىقى كۈنى تاڭ يورۇش ئالدىدا

قىلغان تۇيۇقسىز ھۇجۇمدا قۇربان بولغان ئون سەككىز قېرىندىشىنىڭ جەسىدىنى بىر يەرگە

توپلاپ، شۇ كۈنلا نۇرۇل بوۋىنىڭ ئىمامەتچىلىگى بىلەن ناماز چۈشۈرۈپ يەرلىككە قويدى، قۇربان

بولغانلارنىڭ يېقىنلىرىغا قوشۇلۇپ كۆز يېشى قىلىشتى. شۇ ئارىدا قەۋرە بېشىدا ئولتۇرغان ياش بىر

يىگىت ئاجايىپ مۇڭلۇق قىرائەت باشلىدى. ئۇنىڭ قىرائىتى شۇنداق تەسىرلىك ئىدىكى، بېشىنى

تۆۋەن سېلىپ ئولتۇرغان تۆمۈر خەلىپىنىڭمۇ كۆزلىرىدىن ئىختىيارسىز ياش تۆكۈلۈپ كەتتى. دۇئادىن كېيىن، تۆمۈر خەلىپە ئورنىدىن تۇرۇپ مۇنداق دېدى:

- قېرىنداشلار: بۇ شېھىنلارنىڭ ئىسسىق قانلىرى ھەممىمىزنىڭ غەپلەت ئۇيقۇسىنى ئاچتى. بىزنى غەپلەت ئۇيقۇسى باسمىغان بولسا، مۇنچىلىك چىقىمدار بولمايتتۇق، راجى بالىمۇ دۈشمەننىڭ قولىغا چۈشۈپ قالماس ئىدى، مەن سىلەرنىڭ ئالدىڭلاردا گۇناكار! تۆمۈر خەلىپە كۆزىگە ياش ئېلىپ جىم تۇرۇپ قالدى.

- ئانداق دېمە تۆمۈر ئاكا، دۈشمەننىڭمۇ شۇنچە كۆپ ئادىمىنى ئۆلتۈردۇقۇ، - دىدى ئامانقۇل.

- شۇنداق، شۇنداق، - دىدى كۆپچىلىك.

- جەڭ بولغاندىن كېيىن بىز تەرەپتىنمۇ چىقىم بولىدۇ - دە، - دىدى قارا بوسۇق.

- شۇنداق، - دەپ سۆزىنى داۋاملاشتۇردى تۆمۈر خەلىپە، - جەڭ بولغاندىكىن، ئەلۋەتتە چىقىم بولىدۇ. ئەمما، ھوشيار تۇرغان بولساق، مۇنچىلىك چىقىمدار بولمايتتۇق. بىز جەڭ قىلىشقا بەك خام ئىكەنمىز، ئالدىمىزدا تېخى ئىش كۆپ، كۆردۈڭلارغۇ، شامەخسۇت تۈلكىدىنمۇ ھەييار ئىكەن. بىزمۇ ئەمدى جەڭ ھۈنرىنى ئۆگەنمىسەك بولمايدۇ. ھەممىدىن مۇھىمى ئۆز سېپىمىزنى رەتلەپ، بىر قانچە توپلارغا بۆلۈشمىز، ھەر بىر توپقا باشلىق قويۇپ، ئۇنىڭ گېپىنى ئاڭلايدىغان بولۇشمىز لازىم.

- توغرا، توغرا، - دېيىشتى كۆپچىلىك.

شۇنىڭدىن كېيىن، تۆمۈر خەلىپە بىر كىگىز ئۆيدە ئۆز ھەمراھلىرى بىلەن كېڭەش ئۆتكۈزۈپ، قورال تۇتالايدىغان كىشىلەرنى ئۈچ توپقا بۆلدى. بىرىنچى توپقا قارا بوسۇق، ئىككىنچى توپقا ئېلى پالگان، ئۈچىنچى توپقا نىياز پالگان توپ بېشى بولۇپ بەلگىلەندى. جەڭ ۋاقتىدا قارا بوسۇق سول قاناتتا، ئېلى پالگان ئوڭ قاناتتا، نىياز پالگان ئوتتۇرىدا، تۆمۈر خەلىپەمۇ سەر قوشۇن سۈپىتىدە نىياز پالگان بىلەن بىر جايدا تۇرىدىغان بولدى. ئامانقۇل چارلاش قىسمىنىڭ باشلىغى؛ ئەنئەنىسى، قاسىم قىزىق ۋە يەنە بىر يىگىت ئالاقىچى بولۇپ بەلگىلەندى. پۈتۈن ئارقا سەپ ئىشلىرىغا سەيپىۈك توختى بىلەن سەپەر قۇل مەسئۇل بولدى. سەيپىۈك توختىنىڭ ئۆز تەلۋى شۇنداق ئىدى. كەچقۇرۇن، ئۇلار كېڭەشتىن تارقاپ چىققاندا، ئىگىز دۆڭلۈكتىكى شېھىتلەر قەۋرىستانىدىن يەنە بايقى يىگىتنىڭ مۇڭلۇق قىرائىتى ئاڭلاندى. تۆمۈر خەلىپە باشلىق ھەممەيلىن جىم تۇرۇپ بىردەم تىڭشىدى.

- بۇ قارى يىگىت كىم بولىدۇ؟ - دەپ سورىدى تۆمۈر خەلىپە.

- ئىدىرلىق سۇلايمان دورغىنىڭ ئوغلى، ئېتى ئاخۇن قارى ئىكەن. قۇمۇلدىكى چوڭ مەدرىسىدە بەش يىل ئوقۇيتتۇ. شامەخسۇت سۇلايمان دورغىنى ئۆتكەن كۈزدىكى تۆمۈر چارۋا سانغىدا مېنىڭ قويلرىمغا خىيانەت قىپسەن دەپ، سولاپ قويغاندىن كېيىن، بۇ قارى يىگىت شەھەردە تۇرۇشتىن قورقۇپ، تاققا يېنىپ چىقىپتۇ. يېقىندا مەنمۇ شامەخسۇتتىن ئۆچ ئالىمەن دەپ، بىزگە كېلىپ قېتىلدى، - دىدى سەيپىۈك توختى.

- قۇرئاننى ئوبدان ئوقۇيدىكەن، نۇرۇل ئاكامغا ياردەملىشىپ، يۇرتنىڭ جامائەتچىلىك ئىشلىرىغا قاراشقا قانداق؟ بىزمۇ چوڭ جامائەت بولۇپ قالدۇق، - دىدى تۆمۈر خەلىپە.

- مەنمۇ شۇنداق خىيال قىلىۋىدىم، - دىدى سەيپىۈك توختى.

شۇندىن باشلاپ، ئاخۇن قارى ياش يىگىت بولۇشىغا قارىماي، قوزغىلاڭچىلار ئارىسىدا چوڭ

ھۆرمەتكە ئىگە بولۇپ، موبىسپىتلار قاتارىدا ئولتۇرىدىغان بولۇپ قالدى. ئۇ، بەك مۇلايىم، سىلىق، ئەدەپ-ئەخلاقلىق كۆرۈنەتتى. ئۆزىمۇ كېلىشكەن چىرايلىق يىگىت ئىدى. ئەمما ئۇنىڭ يېقىملىق ۋە ھەمىشە كۈلۈپ تۇرىدىغان كۆزلىرىنىڭ نىمىلەرگە دىققەت قىلىۋاتقانلىغىنى ئامانقۇلدىن باشقا ھىچكىم سەزمىگەندەك قىلاتتى. ئانقۇل بولسا، «ھەي، بۇ قارى يىگىتنىڭ كۆزىنىڭ ئىچىدە يەنە بىر كۆز باردەك قىلىدىغۇ، ماڭا شۇنداق كۆرۈنۈۋاتامدىكىن-يا؟ خۇدانىڭ ئۆزىگە ئامانەت» دەپ ئويلايتتى.

بىر كۈنى، كۈن چىقىش تەرەپ ئوبدانلا قىزارغان بىر چاغدا، ئامانقۇل ئۆز ھەمرايلىرى بىلەن ئاقچۇق سېپىغا تۇتاش ئىدىرلىقلارنى چارلاپ يۈرگەندە، سايدىن قېلىن چاڭ-توزاڭ كۆتىرىلىۋاتقانلىغىنى كۆرۈپ قالدى. بۇ، يۇقىرىدا ئېيتقىنىمىزدەك، ئامبال بەي ۋىنچاۋلارنىڭ پىلانى بويىچە، ئوچۇق-ئاشكارا ھۇجۇمغا كېلىۋاتقان چىرىكلەر ئىدى.

تۆمۈر خەلپە ۋە ئۇنىڭ ھەمرايلىرى بۇ ئىشتىن خەۋەر تېپىپ، دەرھال بىر دۆڭگە چىقىپ قارىدى، كۆردىكى، ئاتلىق چىرىكلەر بىر نەچچە يۈز پۇقرانى ئالدىغا سېلىپ ھەيدەپ كەلەكتە، بۇ پۇقرالارنىڭ ھەممىسى قوراللىق ئىدى. ئۇلار بىر ئالدىغا، بىر كەينىگە قاراپ، ناھايىتى تەسلىكتە ئىلگىرلەيتتى. ئارقىدىكى چىرىكلەر قىلىچلىرىنى پۇلاڭلىتىپ ئۇلارغا ھەيۋە قىلاتتى. ھەتتا بەزىلىرىنى شۇ يەرنىڭ ئۆزىدىلا چېپىپ تاشلايتتى.

- ئەمدى قانداق قىلغۇلۇق؟ ئۆز قېرىنداشلىرىمىزنى ئۆزىمىز ئاتىمىزمۇ؟ ھەي جادىگەر شامەخسۇت، تاپقان ھىلەڭنى قارا! - دىدى قارا بوسۇق تېپىچەكلەپ تۇرۇپ.
- راست، يامان بولدى، ئۇيان تارتساق ئۆكۈز ئۆلىدۇ، بۇيان تارتساق ھارۋا سۇنىدۇ، - دىدى ئېلى پالگانمۇ ئاچچىغى بىلەن ئاغزىغا ناس تاشلاپ.
تۆمۈر خەلپە قامچىسى بىلەن يەرنى جىجاپ جىم ئولتۇراتتى. ھەممەيلەننىڭ بېشى چۈشۈپ كەتتى.

بىردەمدىن كېيىن، تۆمۈر خەلپە ئورنىدىن دەس قوپۇپ مۇنداق دىدى :
- سىلەر ئوڭ قانات، سول قاناتتىكىلەر دەرھال چېكىنىپ، ئىدىرلىقلارنىڭ ئىچىگە يوشۇرۇنۇڭلار. مەن نىياز پالگان بىلەن ئۇلارنى بىردەم توسۇپ، ئاندىن تاغ ئىچىگە قاچىمىز. ھەممىسى ئىدىرلىقلارغا كىرىپ بولغاندا، ئىككى تەرەپتىن يانداپ كېلىپ، چىرىكلەرنى سوقۇڭلار، شۇ چاغدا بىزمۇ ئالدى تەرەپتىن قايسىلى، ئۇنداق قازانغا مۇنداق چۆمۈچ دىگەن شۇ.
بۇيرۇق دەرھال ئورۇنلاندى. ئۇ تەرەپتە بولسا، ئاتلىق چىرىكلەرنىڭ باشلاپ بېرىشى بىلەن، پىيادىلەرمۇ قارا مىلتىقلىرىدىن ئوق چىقىرىپ ھۇجۇمغا ئۆتتى. ئەمما، بۇ پىيادىلەر مىلتىقلىرىنى قارىسىغىلا، ھىچقانداق نىشانغا قاراتمايلا ئاتاتتى. تۆمۈر خەلپە بىلەن نىياز پالگان ئاتلىقلارنى قارىغا ئېلىپ، بىردەم ئېتىشتى-دە، ئاتلىرىغا مېنىپ تاغ ئىچىگە قاچتى. چىرىكلەر پىيادىلەرنى قالقان قىلىپ، ھەيۋە بىلەن ئىلگىرىلەۋەردى.

تەخمىنەن يېرىم سائەتتىن كېيىن، قارا بوسۇق بىلەن ئېلى پالگاننىڭ قىسىملىرى ئىككى ياندىن شۇنداق قاتتىق قىستىكى، ئاتلىق چىرىكلەر ئۆلۈش تىرىلىشىگە باقماي قېچىشقا باشلىدى. پۇقراچە كىيىنگەن يېڭى چىرىكلەرمۇ، مىلتىقلىرىنى ئارقىغا قاراتتى.

- ئەمدى قوغلاڭلار! - دىدى تۆمۈر خەلپە ئۈنلۈك ئاۋاز بىلەن.
غەزەپلىك قىقاس-چۇقان سادالىرى، ئاتلارنىڭ كىشىلەرنى مىلتىق ئاۋازلىرىغا قوشۇلۇپ،

ئاقچۇق سېيىنى زىلزىلىگە كەلتۈردى. ئات تۇياقلىرىدىن كۆتىرىلگەن چاڭ-توزاڭ ئاسماننى قاپلىدى.

قېزىبەگ غوجا يىگىرىمدەك مۇھاپىزەتچىسىنىڭ ھىمايىسىدە، يىراقتىن دۇربۇن سېلىپ، جەڭ غەلبىسىنى كۈتۈپ تۇراتتى. بۇ كۈتۈلمىگەن ئەھۋالنى كۆرۈش بىلەنلا، بەدەر تىكشۈۋەتتى. سايىم ئۈچبېگى يىگىرىمدەك چېرىك بىلەن بىر ياندىن قېچىپ، بىر ياندىن قارشىلىق كۆرسىتەتتى. قوزغىلاڭچىلارنىڭ ئەڭ ئالدىدا ئامانقۇل بىلەن نىياز پالگان قوغلاپ كېلىۋاتاتتى. سايىم ئۈچبېگى قېچىپ كېتىۋېتىپ، نىياز پالگاننى ئېتىپ قويدى، ئۇنىڭ بىر پۈتى ئۈزەڭگىدە قالدى. ئامانقۇل نىياز پالگاننىڭ ئېتىنى توسۇپ، ئۇنىڭ پۈتىنى ئۈزەڭگىدىن چىقاردى-دە، ئۆزىنى شۇ يەرگىلا ياتقۇزۇپ قويۇپ، سايىم ئۈچبېگىنى قوغلاپ كەتتى. ئەمدى سايىم ئۈچبېگى يالغۇز كېتىۋاتاتتى. ئامانقۇل مىلتىقنىڭ تەپكىسىنى باشتى. مىلتىقتا ئوق قالمىغان ئىدى. «ھوي، دۇيۇز، قېچىپ قۇتۇلغىنىڭنى كۆرەي» دىدى ئامانقۇل، غانجۇغىسىدىكى ئاغامچىنى ئېلىۋېتىپ.

سايىم ئۈچبېگىنىڭمۇ ئوقى تۈگىگەن ئىدى. ئۇ مىلتىقنى تاشلاپ، قىلىچنىڭ ئارقىسى بىلەن ئېتىنى ئۇرۇشقا باشلىدى. ئۇنىڭ كۆك بوز ئېتى ئۇچقاندەك كېتىۋاتاتتى. سەككىز-ئون قەدەم قالغاندا، ئامانقۇل ئۇنىڭغا سالغا تاشلىدى. سايىم ئۈچبېگى بوينىدىن ئىلىندى. ئامانقۇل ھىلىقى قازاق پىچىغى بىلەن ئۇنى بوغۇزلىۋەتمەكچى بولدى. بىراق ئۇ، ئاللىقاچان ئۆلگەن ئىدى. ئامانقۇل «خەپ سېنى» دىدى-دە، ئۇنىڭ كۆك بوز ئېتىنى تۇتۇۋېلىپ، قىلىچنى بېلىگە ئېسۋالدى. ئەمدى ئالدى تەرەپتە دۈشمەندىن ئەسەر قالمىغان ئىدى. يىگىتلەر يولدىكى مىلتىقلارنى يىغىشتۇرۇپ يۈرەتتى. ئامانقۇل بىر نەچچە يىلەن بىلەن تۆت تال توققۇز ئاتارنى جۈپلەپ، جىرغا ياسىدى. نىياز پالگاننىڭ ① جەسىدىنى شۇ جىرغا سېلىپ پىيادە قايتىشتى.

ھىلىقى دۆڭلۈكتىكى قەۋرىستانلىققا يەنە بىر قەۋرە قوشۇلدى. ئاخۇن قارىنىڭ مۇڭلۇق قىرائىتىدىن كېيىن، تۆمۈر خەلىپە بىر نەچچە ئېغىز سۆز قىلىپ، ئاخىرىدا «جەۋرى-زۇلۇمغا قارشى، ئەركىنلىك ئۈچۈن قۇربان بولغان بۇ قېرىنداشلىرىمىزنى كېيىنكى ئەۋلاتلار چوقۇم ئەسلەيدۇ» دىدى. ئاندىن، بايا قۇرال تاشلاپ، قوزغىلاڭچىلار تەرەپكە ئۆتكەن يىگىتلەرگە قاراپ، «سىلەرگە ئىختىيار، خالىساڭلار قېلىڭلار، خالىمىساڭلار كېتىڭلار» دىدى. بىردەمدىن كېيىن، ئۇلارنىڭ كۆپچىلىكى قېلىپ بىر قىسمى بالا-چاقىسىغا تارتىشىپ كەتمەكچى بولدى.

خەلق قەۋرىستانلىقتىن يېنىپ بولغاندا، توپىنىڭ ئىچىدىن قاسىم قىزىقنىڭ شوخ ناخشىسى

ئاڭلاندى:

ساماۋارنىڭ سازمەن،

چۆلدە ئۇچقان غازمەن.

دۈشمەن بىلەن جەڭ قىلىپ،

ئۆلگىنىمگە رازمەن.

① نىياز پالگان 1931-يىلىدىكى قۇمۇل دىخانلار قوزغىلىڭىدا زور قەھرىمانلىق كۆرسىتىپ خەلق ئاغزىدا داستان بولغان ۋە شۇ قېتىم قارىمۇقچى دىگەن يەردىكى جەڭدە قازا تاپقان قاسىم پالگاننىڭ ئاكىسى بولۇپ، شۇ كۈنلەردە تەخمىنەن ئوتتۇز ياشلاردا ئىدى.

ھاي- ھاي باتۇرلار،
ھۇشيار بولۇڭلار.
دۈشمەنلەر يېتىپ كەلسە،
جەسۇر بولۇڭلار...

ئاسمانغا تاقاشقان قارلىق تاغلار، زۇمرەتتەك يېشىل ئارچا- قارىغايىلار، كەڭ جىلغا بويلاپ شوخ ئېقىۋاتقان تاغ سۇلىرىمۇ بۇ ناخشىغا جۈر بولغاندەك، پۈتۈن ئەتراپتا جاراڭلىق سادالا ياڭراپ كەتتى.

3

ئون كۈن تېپ- تېپ ئۆتتى. يىگىتلەرنىڭ ئىچى پۇشتى.
- شامەخسۇتنىڭ قويللىرىنى يەپ يېتىۋېرىمىز، ئەمدى ئۇنىڭ ئوردىسىغا تەگسەكمۇ بولار،- دىدى ئامانقۇل تۆمۈر خەلىپەگە.

- شۇنداق قىلايلى تۆمۈر ئاكا، مېنىڭمۇ قولۇم قىچشىپ كەتتى، - دىدى قارا بوسۇق.
- ياق، ھازىر تېخى ئەتىگەن، ئىچىڭلار پۇشۇپ كەتكەن بولسا، ياغاچ كېسىپ كېلىپ ئۆي سېلىڭلار. ئادىمىمىز كۆپىيىپ ئۆي يېتىشمەيۋاتىدۇ،- دىدى تۆمۈر خەلىپە.
شۇ چاغدا، ئامانقۇلنىڭ چارلىغۇچى يىگىتلىرىدىن تورپاق ئۆز غوجا ئەمەت ئات يېتىلگەن بىر كىشىنى باشلاپ كەلدى ۋە سالام بېرىپ «بۇ ئادەم بارىكۆلدىن كەپتۇ، خەلىپەگە بېرىدىغان مۇھىم خەت بار» دەيدۇ دىدى.

خەتنى يازغۇچى بارىكۆلدىكى ئەشرەپ شاڭيۇ ئىدى. خەتتىن مەلۇم بولدىكى، شامەخسۇت بارىكۆلدىكى مانجۇ خانلىق لەشكەرلىرىنىڭ باشلىقى يى شىڭفۇغا يوشۇرۇن ئەلچى ئەۋەتىپ، ئۇنىڭدىن بۇ قوزغىلاڭنى باستۇرۇپ بېرىشنى سورايدىغان ۋە ئۇنىڭغا ئىككى يۈز سەر ئالتۇن ۋە ئىككى مىڭ سەر كۈمۈش ئەۋەتكەن. شامەخسۇت يى شىڭفۇغا: «تورپاق يېغلىغىمۇ سىزنىڭ قولىڭىز بىلەن ئۇچۇقۇرۇلغان ئىدى. ئەمدى بۇ ئوغرىلارنىمۇ سىزلا ئۇچۇقۇرالايسىز، كۆرسەتكەن خىزمىتىڭىز ئۈچۈن، پۈتۈن غەزىنىمى ئېچىپ بېرىمەن» دەپ ۋەدە بېرىپتۇ. ھازىر يى شىڭفۇ ئەسكەرلىرىنى رەتلەپ، يولغا چىقىش ئالدىدا ئىكەن.

ئەشرەپ شاڭيۇ خەتنىڭ ئاخىرىدا، بۇ گەپلەرنى يى شىڭفۇنىڭ ئادەملىرىگە گۆش- ياغ، سەي ۋە ھاراق توشۇپ، ئۇلار بىلەن قويۇق ئارىلىشىدىغان بىر خەنزۇ دوستىدىن ئاڭلىغانلىغىنى ئەسكەرتىپ قويغان.

تۆمۈر خەلىپە قوزغىلاڭ رەھبەرلىرىگە خەتنى يەنە بىر قۇر ئوقۇپ بەرگەندىن كېيىن مۇنداق دىدى:

- مانا، سىلەرگە ئىچ پۇشۇغىنى چىقىرىدىغان ئىشىمۇ تېپىلىپ قالدى. ئەمما، بارىكۆلدىكى چېرىكلەر شامەخسۇت بىلەن شىيەتەي يامۇلىنىڭ چېرىكلىرىگە ئوخشىمايدۇ. ئۇلار ئۇزاق زامان مەشىق قىلغان، قوراللىرى خىل، ھەممىسى ئاتلىق، شۇنىڭغا قاراپ ئىش قىلمىساق، زىيان تارتىمىز.

بۇ ئىشقا جىق ئادەمنىڭ ھاجىتى يوق. كېلىڭلار، ئوبدان مەسلىھەتلىشىۋالايلى. مەسلىھەتتىن كېيىن، تۆمۈر خەلپە خىللانغان يۈز يىگىت بىلەن يېرىم كېچىدە ئاتلىنىپ، ئىدىرلىقلار ئىچىدىكى جىم يول بىلەن كۆشۈتە ئېغىزغا ماڭدى. تاڭ سۈزۈلگەندە، كۆشۈتە ئېغىزنىڭ ئەپلىك جايلىرىنى ئىگەللەپ، دۈشمەننى كۈتۈپ تۇردى.

كۆشۈتە ئېغىزى — قۇمۇل بىلەن بارىكۆل ئوتتۇرىسىدىكى بىردىن-بىر قاتناش يولى بولۇپ، ئىككى تەرىپىدە ئاسمان پەلەك تاغلار قەد كۆتىرىپ تۇرغان تار بىر جىلغا ئىدى. بۇ جىلغا شۇ قەدەر ئەگرى-توقاي ئىدىكى، ئۇنىڭ ئىچىدە كېتىۋاتقان كىشىگە قاتمۇ-قات تاغلار گاھ ئېچىلىپ، گاھ يېپىلىۋاتقاندا سېزىلەتتى. تاغ باغرىدا ئېسىلىپ تۇرغان ھەر خىل چوڭلۇقتىكى تاشلار ھازىرلا دومىلاپ چۈشىدىغاندەك تۇيۇلاتتى. تاشتىن-تاشقا ئۇرۇلۇپ ئېقىۋاتقان تاغ سۈيىنىڭ شارقىرىغان ئاۋازى پۈتۈن جىلغىنى تېخىمۇ ھەيۋەتلىك كۆرسىتەتتى. يولۇچىلار ئەنە شۇ شوخ ئېقىننى قانچە-قانچە قېتىم كەچمىگىچە، جىلغىدىن چىقالمايتتى.

تۆمۈر خەلپە ئۆز يىگىتلىرىنى ئىككىگە بۆلۈپ، جىلغىنىڭ ئىككى قاسنىغىدىكى قارىغاي ۋە قورام تاشلارنىڭ كەينىگە مۆكتۈردى. بەزىلىرى بىرلا تەپسە دومىلاپ كېتىدىغان يوغان تاشلارنىڭ ئورۇنلاشقان جايلىرىنى كۆزدىن كەچۈرۈپ يۈرۈپ، ئەرەنچە كىيىنىۋالغان ئايىقىز بىلەن ھۆسنارخاننى تونۇپ قالدى. ئىككىسى يېقىن-يېقىن جايلاشقان ئىككى تاشنىڭ تۈۋىدە مىلتىقلىرىنى چىڭ تۇتۇپ، يەر بېغىرلاپ ياتاتتى.

- سىلەرنى كىم باشلاپ كەلدى؟ - دېدى تۆمۈر خەلپە جىددى قىياپەتتە.

- ئۆزىمىز كەلدۇق، - دېدى ئۇلار ياتقان يېرىدىن تۇرۇپ.

- بۇ يەردە سىلەرگە نېمە بار؟ چاققان كېتىڭلار.

ئۇلار «ياق» دەپ يەنە يەرگە يېتىۋالدى. تۆمۈر خەلپە ئامانقۇلنى چاقىردى. ئامانقۇل ئەھۋالنى

كۆرۈپ، ئايىقىزغا «بۇ نېمە قىلغانلىرى؟ چاققان كەتسىلە، ئۆزلەمۇ كەتسىلە ھۆسنارخان ئاچا» دېدى.

- نىمىشقا كېتىدىكەنمىز، بىزمۇ مىلتىق ئېتىشىنى ئۈگەندۇق، - دېدى ھۆسنارخان.

ئايىقىز ئامانقۇلنىڭ يېنىغا كەلدى. دە، بىر نەچچە ۋاقىتتىن مەرگەنلەرگىمۇ يېتىشمەيۋاتىدۇ

دەپ، مىلتىق بەرمەي كەلگەنلىگىنى، ئەمدى ئۆزلىرى مىلتىققا ئىگە بولۇپ جەڭگە كىرىمىز دېسە، بۇنىڭغا نېمە ئۈچۈن يول قويۇلمايدىغانلىقىنى ئېيتىپ «مۇنداي قىلىشىڭىز، مەن سىزدىن رازى بولمايمەن، نېمە قىلىشىڭىز قىلىڭ، بىز كەتمەيمىز!» دېدى.

تۆمۈر خەلپە بىلەن ئامانقۇل ئىلاجىسىز قېلىپ، بىر-بىرىگە قاراپ كۈلۈشتى.

- ئۇنداق بولسا، بۇلار يېنىڭدىراق تۇرسۇن، - دېدى تۆمۈر خەلپە ئامانقۇلغا.

چۈشكە يېقىن، ھەيۋەتلىك ھەربى كىشى ئاۋازلىرى ئاڭلاندى. بى شىڭغۇ تۆت چېرىك

كۆتەرگەن تەختىراۋانغا ئولتۇرۇپ، ئۈچ يۈز ئاتلىق چېرىكنىڭ ئوتتۇرىسىدا كېلىۋاتاتتى. ئۇنىڭ مۇنچاقلىق قالىپاق ئاستىدىن كۆرۈنۈپ تۇرغان قىسماق كۆزلىرى ئۇيغۇ باسقاندەك، بىر يۇمۇلۇپ، بىر ئېچىلىپ قويايتتى. ياقىسىغا تۇتۇلغان زەر چىلتەكلەر قۇياش نۇرىدا ۋال-ۋۇل قىلىپ پارقىرايتتى.

بىردىنلا جىلغىنىڭ ئىككى قاسنىغىدىن تاشلار دومىلاپ چۈشۈشكە باشلىدى. تاش-تاشقا تېگىپ، بىردەمنىڭ ئىچىدە دەھشەتلىك گۈلدۈرلەش پەيدا بولدى. چېرىكلەر ئۆزىنى ئوڭشاپ ئالغىچە، تەرەپ-تەرەپتىن يېغىۋاتقان ئوق يامغۇرى ئىچىدە قالدى. بۇلار ھەقىقەتەنمۇ شۇ دەۋرنىڭ ئەڭ خىل

مىلتىقلىرى بىلەن قۇراللانغان تەجرىبىلىك چېرىكلەر بولغاچقا، ئاسانلىقچە تەسلىم بولماي خېلى ئېتىشىپ كۆردى. ئىگىسىز قالغان ئاتلار ئوۋچىنىڭ ئوقىدىن ئۈركۈپ قاچقان كىيىكلەردەك، تەرەپ-تەرەپلەرگە قېچىشىپ يۈرەتتى.

تەخمىنەن ئىككى سائەتتىن كېيىن، جىلغىنىڭ ئىچى جىمىپ قالدى. چېرىكلەرنىڭ بىر قىسمى قېچىپ، بىر قىسمى ئۆلدى. قالغانلىرى تىرىك قولغا چۈشتى.

ئامانقۇل بىلەن ئۆزغوجا ئەمەت بىر ئەسكى تامنىڭ ئىچىدىن ئاق سېمىز كەلگەن بىر چېرىكىنى تۇتۇۋېلىپ، تۆمۈر خەلپىنىڭ ئالدىغا ئېلىپ كەلدى. ئۇنىڭ قالىپاقسىز تاقىرى بېشىدىكى بىر تال ئۆرۈم چېچى ئۆزىگە قىسقا كېلىپ قالغان چاپىنىڭ ئارقىسىدىن چىقىپ تۇراتتى. ئۇنىڭ يوتىسىغا چاپلىشىپ تۇرغان تار ئىشتىنىڭ ئېغى پۈتۈنلەي ھۆل ئىدى. ئەسەرلەردىن بىرى ئۇنى كۆرۈش بىلەنلا «بىزنىڭ باشلىغىمىز بى شىگفۇ دىگەن مۇشۇ. ئۇ كىيىمنى يەڭگۈشلىۋاپتۇ» دىدى. تۆمۈر خەلپە باشلىق ھەممە يىگىتلەر ئۇنىڭ ئىشتىغا قاراپ كۈلۈپ تاشلىدى. تۆمۈر خەلپە ئامانقۇلغا قاراپ، «بۇنىڭغا چېقىلماي ئوبدان ساقلانغىلار، قورايغا ئېلىپ كېتىمىز» دىدى. ئاندىن، قالغان ئەسەرلەرنىڭ ھەممىسىنى ئاتلىرى بىلەن بارىكۆلگە قايتۇرۇۋەتتى.

- بۇ نېمە قىلغىنىڭ، تۆمۈر ئاكا، - دىدى قارا بوسۇق ئاچچىق بىلەن.

- يىقىلغاننى تەپمەك يوق، - دەپ جاۋاب بەردى تۆمۈر خەلپە.

- ھىچبولمىسا، ئاتلىرىنى تارتىۋالساڭ بولماسمىدى؟ - دىدى ئامانقۇل.

- يولدا تىرىك ئۆلسۈن دەمىسلەر؟ ئەسكەر بولغانلاردا نېمە گۇنا؟ - دەپ سۇئال قويدى تۆمۈر خەلپە.

شۇ ئارىدا ئارقا تەرەپتىن «تاڭ» قىلىپ بىر پاي ئوق ئېتىلدى. قارىغايغا باغلاپ قويۇلغان بى شىگفۇ قانغا مىلىنىپ تۇراتتى.

- كىم ئاتتى؟ - دەپ قاتتىق ۋاقىرىدى تۆمۈر خەلپە.

- مەن ئاتتىم، - دىدى كۆزلىرى قىزىرىپ كەتكەن تورپاق ئۆز غوجا ئەمەت.

- بۇ نېمە قىلغىنىڭ؟

- دادامنىڭ قىساسىنى ئالدىم. ئەل قىساسۇل مەنلەھەق دىگەن شۇ^①.

تۆمۈر خەلپە «ئەستۇغپۇرۇللا» دەپ كەكە ساقلىنى تۇتۇپ بىردەم جىم تۇردى. دە،

ئامانقۇلغا قاراپ، «بۇنىڭ مىلتىغىنى تارتىۋېلىڭلار» دىدى.

شۇنىڭدىن كېيىن، قوزغىلاڭچىلار قۇربان بولغان بەش قېرىندىشنىڭ تاغ باغرىدىكى تاش

قەۋرىلىرى بىلەن ۋىدالىشىپ، نۇرغۇن غەنىمەت بىلەن قورايغا قاراپ يولغا چىقتى.

شۇ ئارىدا كىمدۇ بىرى بىر قوشاق توقۇدى، بۇ قوشاق شۇ ھامان قاسىم قىزىقنىڭ ئاغزىدىن

ناخشا بولۇپ چىقتى:

خۇيمۇ قاتتىق جەڭ بولدى،

كۆشۈتىدىكى دەڭدە.

① ئۆزغوجا ئەمەت - «تورپاق يىغىلغى» نىڭ يولباشچىلىرىدىن تورپاق ئۆزغوجا غوجامنىيازنىڭ ئوغلى ئىدى. دادىسى شۇ يىغىلقتا بى شىگفۇ تەرىپىدىن ئۆلتۈرۈلگەن، ئۆزغوجا ئەمەتنى شامە خىسوت نومغا پالاپ تاشلىغان. تۆمۈر خەلپە قوزغىلغى باشلانغاندا، ئۇ نوم زىندانىدىن قېچىپ كېلىپ قوزغىلاڭغا قاتناشقان ئىدى.

چىڭتەي ① كېتىپ ھۇشسىز،
سىيىۋەتتى بۇ جەڭدە.

ھەممەيلەن كۈلۈشۈپ كەتتى.
- ئەمدىغۇ شەھەرگە تېگەرمىز؟ - دېدى قارا بوسۇق تۆمۈر خەلپىنىڭ بوز ئېتى بىلەن يانداش
كېتىۋاتقان قارا تورۇغنىڭ يايلىنى سىلاپ.
خۇدايىم بۇيرۇسا، پات-يېقىندا چوڭ توي باشلايمىز، - دېدى تۆمۈر خەلپە كۈلۈمسىرەپ.
بىراق، تۇيۇقسىز يۈز بەرگەن ۋەقەلەر تۈپەيلى، قوزغىلاڭچىلارنىڭ شەھەرگە ھۇجۇم باشلاش
پىلانى بۇزۇلۇپ كەتتى.

① چىڭتەي - (توغرىسى «چىڭتەي») مانجۇ خانلىق ئەسكەرلىرىنىڭ تۈەن (پولك) دەرىجىلىك ئەمەلدارى. بۇ يەردە بى شىڭفونى
دېمەكچى. بۇ قوشاق «تۆمۈر خەلپە يېغىلىغى» ھەققىدىكى قوشاقلار قاتارىدا ھىلمۇ ساقلىنىپ كەلمەكتە.

ئون ئالتىنچى باب

يالقۇن ئاققا سوغا

ئىنساننىڭ تۈپ ئاساسىي ھوقۇقى كۆز يېشى بىلەن ئىمىس،
ئىمىس قان بىلەن تولغا كېلىدۇ.

— جۇلىئان مارتى ①

تۆمۈر خەلىپە غالىپ سەركەردىلەرگە خاس غورۇر ۋە سالاپەت بىلەن يىگىتلىرىنى باشلاپ قورايغا قايتقاندا، خەلق توپى خۇددى توي تارتىپ كەلگەن يىگىتلەرنى قارشى ئالغاندەك، ئۇلارنى قىزغىن كۈتۈۋالدى. نەچچە ئونلىغان داپلار بىلەن شوخ ناخشا-قوشاقلار ياڭراپ، پۈتۈن جىلغا ھېيت كۈنلىرىدەك جانلىنىپ كەتكەن ئىدى. توپ-توپ ئادەملەر ئىككى-ئۈچتىن مىلتىق ئېسىۋالغان يىگىتلەرنى ئىگەردىن يۇلۇۋېلىپ، يۈز-كۆزلىرىگە سۆيەتتى. باغرىغا بېسىپ قۇچاقلايتتى. كۆشۈتە ئېغىزىدىكى جەڭگە بارالمىغان يىگىتلەر غەنىمەت چۈشكەن يېڭى مىلتىقلارنى قوللىرىغا ئېلىپ، زوقلىنىپ قارايتتى، توپ-توپ ئۇششاق بالىلار جەڭچىلەرنىڭ ئاتلىرىغا مىنمەكچى بولۇپ، چۇقۇرىشىپ ئويناييتتى.

مانا، رەۋىخان موماي ئايىقىزنى باغرىغا بېسىپ ئىسسىق ياشلىرى بىلەن ھۆللەنگەن مەڭزىنى ئۇنىڭ ئاناردەك يۈزىگە يېقىپ، «جېنىم بالام، ئۆزلەنى نېمە دىسەم بولار؟ قارىسلاڭچۇ، ئەر يىگىتلەردەك جەڭ قىلىپ، مىلتىقمۇ ئولجا ئاپتىلا تېخى» دىمەكتە. مانا، تۆمۈر خەلىپىنىڭ ئايىلى زوربخان ئايلا ھۆسنارىخاننى قۇچاقلاپ، «ۋاي سىڭلىم، خۇدايىم ئۆزلەنى ئوغۇل يارىتاي دەپ تۇرۇپ، قىز يارىتىپ قويۇپتىكەن، رەھمەتلىك ئىنىم ھايات بولغان بولسا، ئۆزلەنى كېلىن قىلىۋالار ئىدۇق» دەپ ئۇنى كۈلدۈرمەكتە.

تۆمۈر خەلىپىنى بولسا، نۇرۇل بوۋا بىلەن سەپەر قۇل باشلىق چوڭلار ئارىغا ئېلىۋېلىپ، خۇددى ھەرەمگە بېرىپ كەلگەن كىشىنى تاۋاب قىلغاندەك، نۆۋەت بىلەن قۇچاقلايتتى. ياش ئىمام ئاخۇن قارىمۇ نىمىدۇر بىر نىمىلەرنى دەپ، ئۇنى تەبرىكلەيتتى.

شۇ ئارىدا قۇيۇق بۇرۇتلۇق، تەمبەل بىر يىگىت ئىككى ناتۇنۇش كىشىنى باشلاپ كەلدى. بۇ

① جۇلىئان مارتى - كۇبا خەلقىنىڭ 1853-1895-يىللىرى ياشىغان مىللى قەھرىمانى، مەشھۇر ۋەتەنپەرۋەر شائىرى.

يىگىت تۆمۈر خەلىپىنىڭ ئىنىسى شاكىر ئىدى. شاكىر ھىلىقى ئىككى كىشىنى «تۇرپاندىن كەلگەن مېھمانلار» دەپ تونۇشتۇردى. ئۇلارنىڭ بىرى قىرىق ياشلار چامىسىدىكى دىخان سۈپەت كىشى بولۇپ، تۇرپان ئاستانىدا لۈكچۈن ۋاڭغا قارشى قوزغىلاڭ كۆتەرگەن مۆيدىن خەلىپىنىڭ يېقىنلىرىدىن سەيبۇل دىخان ئىدى. ئىككىنچىسى سۇمباتلىق يىگىت بولۇپ، ئۇ قارىغۇجلىق مەشھۇر چېلىشچى مامۇت زور ئىدى. تۆمۈر خەلىپە ئۇلار بىلەن قىزغىن كۆرۈشۈپ، ھەممەيلەننى ئۆيىگە تەكلىپ قىلدى. ئاپپاق كىگىزەلەر سېلىنغان ئاددى تام ئۆي ئادەملەر بىلەن تولغان ئىدى. بۇ، تۆمۈر خەلىپىنىڭ ئۆزىگە قاراشلىق مېھمانخانىسى ئىدى. يېقىندىن بېرى ئېغىزدا يى شىگفۇنىڭ ئىشتانغا چىقىرىۋەتكەنلىكى توغرىسىدىكى قىزىق گەپلەر بىلەن غىزا يېيىلىپ بولغاندىن كېيىن، باشقىلار تارقاپ كەتتى. ئۆيدە قوزغىلاڭ رەھبەرلىرى بىلەن ھىلىقى ئىككى كىشى قالدى.

سەيبۇل دىخان قوينىدىن نەچچە قات لاتىغا ئورالغان بىر پارچە خەتنى چىقىرىپ، تۆمۈر خەلىپىگە ئىككى قوللاپ سۇندى، تۆمۈر خەلىپە خەتنى ئۈنلۈك ئوقۇدى. بۇ خەت تۇرپان قوزغىلاڭچىلىرى نامىدىن قۇمۇل قوزغىلاڭچىلىرىغا يېزىلغان بولۇپ، ئۇنىڭدا تۆمۈر خەلىپە باشچىلىقىدىكى قۇمۇل دىخانلار قوزغىلىڭىنىڭ تەسىرى بىلەن تۇرپان ئاستانى ۋە قارىغۇجىدىكى دىخانلارنىڭ لۈكچۈن ۋاڭغا قارشى قوزغىلىپ چىققانلىقى، ھازىر بۇ قوزغىلاڭغا توخسۇن، پىچان قاتارلىق جايلاردىنمۇ ئادەملەر كېلىپ قوشۇلۇۋاتقانلىقى بايان قىلىنىپ، ئاخىرىدا مۇنداق دېيىلگەن «ئەزىز قېرىنداشلار! ھىممەت-غەيرىتىڭلارغا بارىكاللا! سىلەر زۇلۇم چەككەن دىخانلارنىڭ قۇتۇلۇش يولىنى كۆرسىتىپ بەردىڭلار. زالىم ۋاڭلارنىڭ گۈم بولۇشىغا بىزنى ئىشەندۈردىڭلار. بىز ئاخىرىچە سىلەرنىڭ ئىزىڭلاردا ماڭىمىز. سىلەر زالىم شامەخسۇتنى يوقاتساڭلار بىزمۇ جەۋرى-زۇلۇمدىن قۇتۇلىمىز. ئاللا سىلەرگە تېخىمۇ كۆپ نۇسرەت ئاتا قىلغاي، ئامىن!»

خەتنىڭ ئاخىرىغا تۇرپان قوزغىلاڭچىلىرى نامىدىن مۆيدىن خەلىپە ئىمزا قويغان ئىدى. تۆمۈر خەلىپە خەتنى ئوقۇپ بولغاندا، ئولتۇرغانلارنىڭ ھەممىسى خۇشال بولدى ۋە تۇرپاندىكى قېرىنداشلىرىغا نۇسرەت تىلەپ دۇئا قىلىشتى. تۆمۈر خەلىپە سەيبۇل دىخاندىن شەخسەن مۆيدىن خەلىپىنىڭ ئەھۋالى ۋە تۇرپان قوزغىلاڭچىلىرىنىڭ قۇرال-ياراقلىرى توغرىسىدا بەزى گەپلەرنى سورىدى. سەيبۇل دىخاننىڭ ئېيتىشىچە ئۇلاردا بۇرۇن ئون نەچچە تال قارا مىلتىق بىلەن ئۆزلىرى سوقۇۋالغان قىلىچ-نەيزە، تۆمۈر ئارا ۋە تاياق-توقماقتىن باشقا قۇرال-ياراق يوق ئىكەن. يېقىندا چېرىكلەردىن بىر نەچچە تال پەرەڭ مىلتىق ئولجا ئاپتۇ. ھازىرچە تېخى چوڭ جەڭلەرمۇ بولماپتۇ. تۆمۈر خەلىپە بۇ مېھمانلارنى ئوبدان كۈتۈشنى شاكىرغا تاپشۇردى ۋە تۇرپان قوزغىلاڭچىلىرىغا قانداق ياردەم بېرىش توغرىسىدا ئەتىسى ئۆز ھەمراھلىرى بىلەن كېڭەشتى. كېڭەشتە تۆمۈر خەلىپىنىڭ تۇرپان قوزغىلاڭچىلىرىغا سەكسەن تال مىلتىق، مىڭ تال ئوق ئەۋەتىپ بېرىش دېگەن پىكىرگە سەيبۇل دىخاننىڭ توختىدىن باشقىلارنىڭ ھەممىسى قوشۇلدى.

- ئۇنداق سېخىلىق قىلىۋەتسەك قانداق بولىدۇ؟- دەپ قارشى چىقتى سەيبۇل دىخان، - ئادەملىرىمىز كۈندىن-كۈنگە كۆپىيىۋاتىدۇ، ئۆزىمىزگە يېتىشمەيۋاتقاندا، تۇرپانلىقلارغا مۇنچىۋالا يارق بېرىشنىڭ نىمە ھاجىتى؟

- قوينىڭدىن تۈكۈلسە قونجۇڭغا دەپتەكەن، بىزدىن تۇرپانلىق قېرىنداشلارغا كەتسە نىمە بوپتۇ؟- دېدى ئېلى پالگان.

- نىمە بوپتۇ دېگەنلىرى نىمىسى؟ كۈچى يەتسە، تۇرپانلىقلارمۇ، قومۇللىق ئەلەرگە

ئوخشاش قان كېچىپ يۈرۈپ، قورال-ياراقنى ئۆزى تاپسۇن! - دىدى سەيپۇڭ توختى.
 - ھاي توختاخۇن! - دىدى تۆمۈر خەلپە سەل كايىپ، - تۇرپانلىق، قۇمۇللىق دىگەنلىرى
 نىمىسى؟ باي-باينىڭ قياشى، گاداي گادايىنىڭ دەپتىكەن، ھەممىزنىڭ نىيىتى بىر. ئاق ئىت، كۆك
 ئىت، ھەممىسى بىر ئىت دەپ، شامەخسۇت بىلەن لۈكچۈن ۋاڭنىڭ نىمە پەرقى بار. تۇرپاندىكى
 قېرىنداشلىرىمىز تېخىمۇ كۈچلىنىپ، لۈكچۈن ۋاڭنىڭ ئەدىۋىنى بەرسە، ھەممىزگە ياخشى
 ئەمەسمۇ! ئۇنىڭ ئۈستىگە شامەخسۇت بىلەن لۈكچۈن ۋاڭنىڭ يېقىن تۇققان ئىكەنلىگىنى ئۇنتۇپ
 قالدىلامۇ؟^①

- مېنىڭ دىگىنىم، - دەپ تۆمۈر خەلپىنىڭ گېپىنى ئەسەبلىك بىلەن ئۆزدى سەيپۇڭ توختى،
 - مەنچۇ، مەن ئۆزىمىزنىڭ غېمىنى يەۋاتىمەن. مۇنچىۋالا قورالنى قولدىن چىقىرىپ قويساق، ئۆزىمىز
 نىچۈك قىلىمىز دەۋاتىمەن، ھىم.

- غەم يىمىسىلە، بۇدو ئۈرۈمچىدىن كەلگەن چېرىكلەر بىزگە يەنە جىق قورال ئەپكېلىپ
 بېرىدۇ. داپولارغىمۇ ئىگە بولىمىز تېخى! - دىدى قارا بوسۇق پىخىلداپ كۈلۈپ.
 سەيپۇڭ توختى گەپ قىلماي كىرىدەك تۈگۈلۈۋالدى. ئۇنىڭ ئورۇققىغا كەلگەن گەۋدىسى
 تېخىمۇ كىچىكلەپ، قانسىز، ياغاق يۈزلىرى پۈرۈلۈپ كېتىۋاتقاندا كۆرۈنەتتى.

سەيپۇڭ توختى قىرىق ياشلاردىن ئاشقان كىشى بولۇپ، سەيپۇڭلۇق ئۇنىڭ ئاتا كەسپى
 ئىدى. ئون نەچچە يىل بۇرۇن، ئاتىسى قازا تاپقاندىن بويان، پۈتۈن بىر ئائىلىنىڭ غېمى ئۇنىڭ
 ئۈستىگە چۈشۈپ قالدى. قېرىشقاندا، كېيىنكى چاغلاردا خوتۇنى ماربىخان ئىككى قېتىم
 قوشكىزەك تۇغۇپ، ئۆيىنى بالا بېسىپ كەتتى. مىڭ قىلىسىمۇ، يىڭنە ئىشى بىلەن سەككىز جاننى
 بېقىش، ھەقىقەتەن تەس ئىدى. ئۇنىڭ ئۈستىگە، بەگ-غوجىلارنىڭ ئالۋىڭىغا تۇتۇلۇپ، ئاي-ئايلا
 بېكارغا ئىشلەش بىلەن ئۆتۈپ كېتەتتى-دە، ھۈنەرنىڭ زادى بەركىتى بولمايتتى. ئايلا-يىللار
 شۇنداق ئۆتۈۋەرگەنسىمۇ، ئۇ شۇنداق بىر سەپرا ئادەم بولۇپ قالدىكى، ئۇنىڭغا ھەممە نەرسە، ھەتتا
 ئۆزىنىڭ خوتۇن-بالىلىرىمۇ سەت كۆرۈنەتتى. يوقلاڭ ئىشلارغا چېچىلىپ، ھەدىسىلا
 خوتۇن-بالىلىرىنى ئۇراتتى. كېيىن، يۈز-كۆزى كۆكۈرۈپ كەتكەن خوتۇنغا قاراپ ئىچى سىرىلىپ
 كېتەتتى-دە، «خاپا بولما خوتۇن ھەممىنى قىلغان مۇشۇ يوقسۇزلۇق. چۈشۈمگە ئايان بولسۇن
 ماڭا بىر غايىپ غەزىنە ئۇچراپ قالدىغاندا تۇرىدۇ. ئۇ چاغدا بىزمۇ باي بولىمىز، ھەممە خاپىلىق
 تۈگەيدۇ» دەپ ئۇنى بەزلەيتتى. دەرۋەقە، ئۇ ھەمىشە بىرەر غايىپ غەزىنە ئۇچراپ قالسىدى، دەپ
 خىيال قىلىدىغان بولغاچقا، ئۇنىڭ چۈشكە قىزىق-قىزىق ئىشلار كىرىپ قالاتتى، مۇنداق چاغلاردا،
 دەرھال «تەبىرىنامە» دىگەن چۈش كىتابىنى ئىخلاس بىلەن ۋاراقلاپ چىقاتتى-دە، خوتۇنغا قاراپ
 سۆزلەپ كېتەتتى: «مانا دېمىدىمۇ، خۇدايىم بۇيرۇسا، ماڭا بىر ياخشىلىق بار، بېشىمغا دۆلەت
 قۇشى قوندىغاندا تۇرىدۇ. شامەخسۇت ۋاڭ بالىلىق چاغلىرىدا نەرناسۇ دىگەن تاغدىكى بىر
 موماينىڭ قوينى باقىدىكەنتۇق. بىر كۈنى چۈشكە تولۇن ئايىنى كۆرۈپتۇ. تولۇن ئاي ئاسماندىن
 چۈشۈپ، ئۇنىڭ قوينىغا كىرىپتۇدەك، شۇنىڭدىن كېيىن، مېھرىبانۇ پۇجۇڭ ئۇنى قۇمۇلغا ئەپكېلىپ،
 ئۆزىنىڭ قىزىنى بەرگەن ۋە كېيىن ئۆز ئورنىغا ۋاڭ قىلغان. كۆرۈۋاتقان چۈشۈمگە قارىغاندا، ۋاڭ
 بولمىساممۇ، چوڭ بايلاردىن بولۇپ قالدىغاندا تۇرىمەن.»

① 1902-يىلى شامەخسۇت لۈكچۈن ۋاڭى سۇلتان مەھمۇت بىلەن قۇدىلىشىپ، ئۆزىنىڭ چوڭ قىزى خانپۇجۇڭنى سۇلتان
 مەھمۇتنىڭ ئوغلىغا بەرگەن. ئىككى ئوتتۇرىدا ناھايىتى چوڭ چىقىم بىلەن قىرىق كېچە-كۈندۈز توي ئۆتكۈزۈلگەن.

بىراق، ئۇنىڭ كۆرگەن چۈشلىرى چۈش پېتى قېلىۋەردى. ياش قىرىقتىن ئاشقىچە ھىلىقى «غايىپ غەزىنە» لەرنىڭ بىرىسىمۇ ئۇنىڭغا ئۇچرىمىدى. ئەكسىچە، رەھىمسىز تۇرمۇش غەملىرى خۇددى بىر تاغدەك يەلكىسىدىن بېسىپ ئۇنى مۇكەپچەيتىپ قويدى.

بىر كۈنى ھاھىر تەيجى ئۇنى ئوردىسىغا چاقىرتىپ كېلىپ، ئالدىغا بىر كىيىملىك يېشىل موۋۇتنى تاشلىدى ۋە ئۆزىگە ئۆلچەپ تون تىكىپ بېرىشنى بۇيرىدى. توختاخۇن كونسىراپ كەتكەن قول ماشىنىسىنى ئوردىغا ئەپكېلىپ ئىشقا چۈشتى. بايا ئۆلچىۋالغىنى بويىچە رەختنى كېسىۋاتقاندا، ھېلىقى «غايىپ غەزىنە» نىڭ شىرىن خىيالى بىلەن بەنت بولۇپ كەتتى-دە، توننىڭ قولىنىڭ ھەددىدىن زىيادە ئويۇپ تاشلىغانلىقىنى سەزمەي قالدى، ئىش بۇزۇلدى. شۇ ھامان ھاھىر تەيجىنىڭ رەھىمسىزلىكىنى، ھەتتا ئۆلتۈرۈپ قويۇشىدىن يانمايدىغانلىقىنى ئويلاپ، ھاھەتكە چىقىش بانىسى بىلەن ئوردىدىن قېچىپ چىقتى ۋە شەھەر ئەتراپىدا يوشۇرۇن يۈرۈش بىلەن قۇتۇلمايدىغانلىقىنى بىلىپ، ئۆيىگىمۇ يولۇقماي، يىراق يېزىلاردا بىرنەچچە كۈن جان ساقلىدى. بىراق، ھاھىر تەيجىنىڭ ياساۋۇللىرىغا ئۇچراپ قېلىشتىن قورقۇپ، يېزىلاردىمۇ تۇرماي، تاغ تەرەپكە يول سالىدى.

ئۆتكەن يىلى ياز كۈنلىرى، تۆمۈر خەلىپە قوزغىلاڭغا تەييارلىق كۆرۈپ، تاغ-تاغ كېزىپ يۈرگەندە، خوتۇنتام تاغلىرىدىكى بىر مالچىنىڭ ئۆيىدە ئۇنىڭ بىلەن تونۇشۇپ قالدى. توختاخۇن تۆمۈر خەلىپىنىڭ گەپ-سۆزىدىن ئۇنىڭ نىمە ئادەم ئىكەنلىكىنى بايقاپ، ئۆزىنىڭ پۈتۈن سەرگۈزەشتىسىنى ئېيتىپ بەردى. تۆمۈر خەلىپە ئۇنىڭ ۋاڭ غۇجىلارغا ئۆچلۈكىنى كۆرگەچ، ئۇنىڭغا ئۆز مەقسىدىنى ئوچۇق ئېيتتى. ئۇ، تۆمۈر خەلىپىگە قەسەمىيات قىلىپ قول بەردى. شۇنداق قىلىپ، سەيبۇڭ توختى تۆمۈر خەلىپىنىڭ سېپىگە دەسلەپ قوشۇلغان كىشىلەرنىڭ بىرى سۈپىتىدە ئاستا-ئاستا قوزغىلاڭ رەھبەرلىرىنىڭ قاتارىغا ئۆتۈپ قالغان ئىدى. ئۇ قوزغىلاڭ رەھبەرلىرى ئارىسىدا ئىش تەقسىماتىدا ئۆز تەلۋى بويىچە، ئارقا سەپ ئىشلىرىغا مەسئۇل بولغان كۈندىن بويان، چۈشىدە ئايان بولغان ھىلىقى «غايىپ غەزىنە» گە ئەمدى ئېرىشكەنلىكىنى ھېس قىلىشقا باشلىدى. چۈنكى، شامەخسۇتنىڭ بولۇپ، ئەمدى قوزغىلاڭچىلارنىڭ ئومۇمى مۈلكىگە ئايلىنغان نەچچە يۈز مىڭ چارۋا مال ئۇنىڭ ئىختىيارىدا ئىدى. قوزغىلاڭ تېخى ئاخىرقى غەلبىگە ئېرىشمەي تۇرۇپ، ئۇ ھىلىتىنلا مۇشۇ بايلىقنى كېلەچەكتە قانداق تەقسىم قىلىش كويىغا چۈشۈپ قالدى. ئۇنىڭ نەزىرىدە، قورال-ياراقلارمۇ كىلەچەكتە ئۆز ئارا تەقسىم قىلىنىدىغان بايلىق ئىدى. شۇڭا، تۆمۈر خەلىپىنىڭ تۇرپان قوزغىلاڭچىلىرىغا قورال-ياراق ئەۋەتىش دىگەن پىكرىگە قارشى چىققان ئىدى.

قوزغىلاڭ رەھبەرلىرى سەيبۇڭ توختىنىڭ قارشىلىقىغا قارىماي، تۇرپان قوزغىلاڭچىلىرىغا سەكسەن تال مىلتىق، مىڭ تال ئوق بېرىدىغان بولدى ۋە بۇ سوغاتلارنى تۇرپانغا يەتكۈزۈشكە ياردەملىشىش ئۈچۈن، تۆمۈر خەلىپىنىڭ ئىنىسى شاكىر بىلەن تۇرپان ئۆزغوجا ئەمەت بەلگىلەندى. ئاندىن تۆمۈر خەلىپە تۇرپان قوزغىلاڭچىلىرىغا سالامنامە يازدۇرماقچى بولۇپ، ئاخۇن قارىنى چاقىرتتى ۋە ئۇنىڭغا مەقسەتنى چۈشەندۈرۈپ، «مەن يازسام، قاغا پۈتۈندەك يېزىپ قويىمەن، ئۆزلە مەدرىسدە ئۆگەنگەن ھۈنەرلىرىنى بىر كۆرسەتسەلەچۇ» دىدى. ئاخۇن قارى ئەدەپ بىلەن ئولتۇرۇپ، قۇمۇش قەلەمنى خوتەن قەغىزى ئۈستىدە ئاستا ماڭغۇزۇشقا باشلىدى.

- قارى ئاخۇنۇم سولخاي ئىكەن، ھە، - دىدى قارا بوسۇق.

تۆمۈر خەلىپىمۇ ئۇنىڭ خەتنى سول قولى بىلەن قىيىلىپ يېزىۋاتقىنىنى ۋە قۇرلارنىڭ

قىغىر-سىغىر چىقىۋاتقىنىنى كۆرۈپ، بىر ئاز ھەيران بولدى. ئاخۇن قارى خەتنىڭ كىرىش قىسمىنى يېزىپ بولۇپ، تۆمۈرگە قارىدى. خەتنىڭ قالغان قىسمى تۆمۈرنىڭ ئاغزىدىن چىققىنى بويىچە يېزىلىپ، مۇنۇ قۇرلار ئاياغلاشتى: پۇقرالارنىڭ دەريا-دەريا ئاققان كۆز ياشلىرىغا تاغۇ-تاغلارمۇ ئېرىپ كېتەر ئىدى. ئەمما، ۋاڭ-غوجىلارنىڭ كۆڭلى قارا تاشتىنمۇ قاتتىق ئىكەن. بىز شۇنى بىلىپ، قولىمىزغا تىغ ئالدۇق. بىزنى ۋاڭ-غوجىلارنىڭ زۇلمىدىن كۆز ياشلىرىمىز ئەمەس، قولىمىزدىكى قۇرال قۇتقۇزىدىغانلىغىغا ئىشەندۇق. سىلەرمۇ شۇنداق قىپسىلەر. ئىلاھىم ھەممىمىزگە تېخىمۇ كۆپ نۇسرەت ئاتا قىلسۇن، ئامىن!»

ئەتسى تۇرپانلىق مېھمانلار بىلەن شاكىرلار مىلتىق ئوقلار يۈكلەنگەن ئاتلارنى يېتىلەپ يولغا چىقتى. تۆمۈر خەلىپىلەر شەھەرگە قانداق ۋە قاچان ھۇجۇم قىلىش توغرىسىدا ئويلىنىۋاتقاندا، يەنە باشقا بىر ئەھۋال يۈز بېرىپ قالدى.

ئون يەتتىنچى باب

سۈيىقەست

كىمدە بار بولسا بىر يامان ئادەت،
قىستىسىز ئۇندىن بولغۇسى سادىر.
ئىشنى ① ئۇرغۇسى جاپان تاشقا،
گرچە ھەرگىز ئاڭا ئىمىس قادىر.

— «كىلىم - دەمىز» دىن

1

ئۈستى-ئۈستىلەپ كەلگەن شىددەتلىك زەربىلەر ئاخىر شامەخسۇتنى يىقىتىپ قويدى. ئۇ ئەمدى ئۆزىنىڭ خاس ھوجرىسىدا، ئالتۇن بىلەن ھەل بېرىلگەن ھىلىقى نەقىشلىك كارۋانتا، ئۇزۇن گەۋدىسى بىلەن سۇنايلىنىپ ئوڭدىسىغا ياتاتتى. ئۇنىڭ ئاق سېرىق كەلگەن يۈزى تامدەك تاتىرىپ، كىشىلەرگە دەھشەت سالىدىغان چىقىرى كۆزلىرى يېرىم يۇمۇق ئىدى؛ ئىسسىتمىسى بىردەم ئۆرلەپ، بىردەم يېنىپ، پىشانىسىدىن تەر قۇرۇمايتتى. پات-پاتلا جۆيلۈپ، ئاللىقانداق بىرنىمىلەرنى دەپ ۋارقىرايتتى. ئوردا ھۆكۈمرانلىرىدىن ئېشىپ، ئامبال بەي ۋىنچاۋ ئەۋەتكەن تىيەنجىلىك مەشھۇر تىۋىپ تەبىئىيلىغان تۈرلۈك-تۈمەن دورا-شەرۋەتلەرمۇ كار قىلمىدى. قارا قوينىڭ تېرىسىگىمۇ ئېلىشىپ باقتى، قىزىلمىغان كۆك ئوغلاقنىمۇ قان قىلىشىپ كۆردى، باخشىمۇ ئوقۇپ باقتى، داخانمۇ چوقۇپ باقتى، ھىچقايسىسى پايدا قىلمىدى. نەچچە ئونلىغان قوي-كالىلار سويۇلۇپ، مەسچىت-خانىقالاردا دۇئا-تەگىرلەر ئۆتكۈزۈلدى. ئوۋەيس ئەلەم باشلىق ئۆلىمالار: «چىڭگاڭ غوجام ھەزرەتلىرىگە شىپاتلىق تىلەيلى» دەپ كانىيى يىرتىلغۇدەك ۋارقىراپ، جامائەتنى يۈزلەرچە قېتىم دۇئاغا قول كۆتەرگۈزدى. بۇمۇ كار قىلمىدى.

شامەخسۇت بولسا، بەش كۈندىن بويان، بىر خىلدا ياتاتتى. ئۇ چىقىرى كۆزلىرىنى يۇمۇپ ئۇيقۇغا باراي دىسىلا، چۈشىگە ئاللىقانداق نەرسىلەر كىرىپ، قۇلىغىغا قانداقتۇر دەھشەتلىك ئىدىلار ئاڭلانغاندەك بولاتتى-دە، يەنە چۆچۈپ ئويغىناتتى.

مانا، سېپىل دەرۋازىسىغا ئېسىلغان قانلىق باشلار قەپەزدىن چىقىپ، ئۇنىڭ ئالدىغا

① نەشتە مەنسىدە.

دوملىنىپ كەلمەكتە. قەۋربلەر يېرىلىپ، ئايىق كېپەن كىيگەن باشسىز تەنلەر ئۇنىڭغا قاراپ يۈگۈرمەكتە. ئاھ... بۇ نىمە ۋەقە؟ بۇ نىمە دىگەن دەھشەتلىك مەنزىرە!

مانا، ئاق ساقاللىق نوشرۋان تەيجى ھاشىر تەيجى بىلەن قېزىبەگ غوجىغا قاراپ، نىمە، سىلەر يەنە بىر «تورپاق يېغىلىغى» قوپسۇن دېمەكچىمۇ؟ دەپ ۋاقىرماقتا. ئۇ قاچاندۇر بىر چاغلاردا: «ئاقىۋىتى يامان بولغان پادىشاھتىن ئاقىۋىتى خەيرلىك بولغان گاداي ياخشى» دىگەن ئىدى. ئۇنىڭ بۇ سۆزلىرى راست چىقىپ قالامدۇ نىمە؟! ئەمدى ئۆزىمۇ يوق، سۆزىمۇ! ھىلىقى كىچىككەنە قارا شىشىنى نىمىشقا ئالدىراپ بەرگەندۇ؟ ئۇنى ئىچىمگەن بىلەن ئىچكەندىنمۇ چىقراق كۆڭلى ئاغرىغاندۇ، ئۇلۇغ جايلارغا بېرىپ، قاغاپ كەتسچۇ تېخى!

ئەنە شەرق تەرەپتىن ھىلىقى يوغان ئەجدىراھ يەنە غاقىراپ ئۇچۇپ كەلدى. دە، شىگىشىغا تاغلىرىنىڭ بېشىغا قونۇۋېلىپ، ئوت چېچىشقا باشلىدى. قارا بوران كۆتىرىلىپ، ئوردىنىڭ ئىگىز راۋىغىنى ئۆرۈپ تاشلىدى. ئۇ بىر قولى بىلەن شامەخسۇتنى گېلىدىن سىقىپ ئالدىغا تارتتى. يەڭلىرى تۈرۈلگەن بىر قارا ساقاللىق كىشى ياغاچچىلار ئىشلىتىدىغان ئۆتكۈر پالتىنى كۆتۈرۈپ كەلدى. ئەمدى ئۇ يالغۇز ئەمەس ئىدى. ئۇنىڭ كەينىدىن ناھايىتى نۇرغۇن ئالامان قىقاس-چوقان بىلەن كېلىۋاتاتتى. ئۇلارنىڭ ئارىسىدا كۆكرىگىدىن قىپ-قىزىل قان ئېقىۋاتقان بىر پەرىزات، ياق، ياق، پەرىزاتتىنمۇ خۇش خۇيراق گۈلچىز، ھىلىقى قارا ساقاللىق كىشىگە شامەخسۇتنى ئىشارەت قىلىپ كۆرسەتتى. شامەخسۇت ئۇنىڭدىن قاچىمەن دەپ، چوڭقۇر ئورەككە يىقىلىپ چۈشتى. ئورەكتە قانغا مىلەنگەن يى شىگىفۇ قىسماق كۆزلىرىنى ئالايىتىپ، «ھە، سەنمۇ كەلدىڭمۇ؟» دەيتتى. يائىلا بۇ نىمە كارامەت؟!...

كېچىمۇ شۇنداق، كۈندۈزمۇ شۇنداق، بۇ نىمە ئۆزى، چۈشمۇ، خىيالىمۇ؟ بۇنى شامەخسۇتنىڭ ئۆزىمۇ بىلمەيتتى.

ئۇ بىر كۈنى، كىمدۇ بىرسىنىڭ ئايپاق شايى ياغلىق بىلەن پىشانىسىنى سۈرتىۋاتقىنىنى سەزدى. ياغلىق تۇتقان قولىمۇ خۇددى شايىدەك ئاق ۋە سىلىق ئىدى. ئۇنىڭ قۇلىغىغا بىر ئايال كىشىنىڭ تونۇش ئاۋازى ئاڭلاندى:

- چىڭگاڭ غوجامنىڭ بۇ كېسىلىگىمۇ ياش قىزلار دورا بولامدىكىن، ھۆكمالار شۇ دورىنى ئەمدى بېرىپ باقسا بوپتىكەن، - دىدى پۇجۇڭ ئاغچا ئايسە ئايپاققا پىچىرلاپ.

ئايسە ئايپاق بېشىنى ئېگىپ جىم ئولتۇراتتى. شامەخسۇت شۇنىڭدىن كېيىن يەنە نىمىلەر بولغانلىغىنى سېزەلمىدى. ئۇ يېتىپ قالغاندىن بويان، پۇجۇڭ ئاغچا ھەر كۈنى بىر-ئىككى قېتىم يوقلاپ كىرەتتى. ئۇ كىرگەن چاغلاردا بۇ ھوجىرىدا ئەركەك جىنسى قالماي، ھەتتا تۇرشا تۇغىبېگى بىلەن ئوردا تىۋىپلىرىمۇ كۆزدىن غايىپ بولۇشى كېرەك ئىدى. ئادەتتە بولسا، ھاشىر تەيجى ۋە قېزىبەگ غوجا تىۋىپلار بىلەن بىرلىكتە نۆۋەتچىلىك قىلاتتى.

بۈگۈن ھاشىر تەيجى ئۆزىگە نۆۋەتچىلىك كەلگەن سائەتتە، ئوردا تىۋىپىنى يەنە تومۇر تۇتۇشقا بۇيرىدى. تىۋىپ تومۇرنىڭ بوشىشىپ قالغانلىغىنى ئېيتتى.

ھاشىر تەيجى خىياكىغا چۆمدى: «ئەجەلنىڭ نۆۋىتى يوق، مۇبادا بىر ئىش بولۇپ قالسا، بۇ ئادەم ئولتۇرغان تەخت ئەيىۋىنكەش نەزەرگە قالدۇ. چۈنكى، ئۇ ئاللىقاچان تەخت ۋارىسى دەپ ئېلان قىلىنغان. ئۇ چاغدا مېنىڭ ھالىم نىمە بولىدۇ؟ ئۇنىڭ ئۈستىگە، ئامبالنىڭ ئېيتىشىچە، تاغدىكى ئوغرىلار تەلتۈكۈس نۇسرەت قازىنىپ كەتكەن تەغدىردىمۇ، بېيجىڭدىكى يېڭى ھۆكۈمەت

قۇمۇل ۋاڭلىق سەلتەنتى ھامان ساقلاپ قالدىغاندەك تۇرىدۇ. ياخشى كۈننىڭ يامىنىدا، ئەپپۇنكەش نەزەر جەمەت سۈرۈشتۈرۈپ پولاتاي كۆز قېزىبەگ غوجىنى تەيجى قىلىمەن دەپ تۇرىۋالسا قانداق قىلغۇلۇق؟ بۇ چۆرگىلەپ تۇرغان پەلەككە نىمە دىگىلى بولسۇن: توختا، ئۆدەكنىڭ گۆشىنى بېسەك، غازنىڭ يېيىدا بول دەپتىكەن، سۇ كەلمەستە توغان تۇتۇش لازىم.»

ھاشىر تەيجى شۇ خىياللار بىلەن ئولتۇرغاندا، قېزىبەگ غوجا كىرىپ كەلدى. ئىككىسى پىچىرلىشىپ ئېسەنلىك سوراقتى-دە، ھاشىر تەيجى ھوجىرىدىن چىقتى. ئۇ نەۋكەلەرنىڭ ھىمايىسىدە ئۆز ئوردىسىغا كېتىۋېتىپ، يەنە شۇ خىيالىنى داۋاملاشتۇردى. ئاخىرى، نەزەرنى قولغا كەلتۈرۈشنىڭ بىر ئامالىنى تاپتى ۋە نەۋكەلەرنىڭ بىرىنى ئۆۋەيىس ئەلەمنى دەرھال چاقىرتىپ كېلىشنى بۇيرىدى.

ھاشىر تەيجى تەخت ۋارىسى بولغان نەزەرنىڭ خۇلقى-مىجەزىنى ناھايىتى ياخشى بىلەتتى. ئۇنى خوشال قىلىپ، ئۆزىگە تارتىشنىڭ ئەڭ ياخشى چارىسى بىرەر گۈزەل قىزنى ئۇنىڭغا سوغات قىلىش ئىدى.

دەل شۇ كۈنلەردە نورۇز داموللا كونا بەگلەرنىڭ ئەۋلاتلىرىدىن ھوشۇر بەگ دىگەن كىشى بىلەن قۇدا چۈشۈشۈپ، ئۇنىڭ قىزى قاراكۆز ئايالنى ئۆزىنىڭ كەنجى ئوغلىغا ئېلىپ بەرگەن ئىدى. ئۇلار قۇدىلىشىشتىن بۇرۇن، ھاشىر تەيجى بۇ قىزنى ئۆز ئوغلىغا سوراتقاندا، ھوشۇر بەگ ئەلچىلەرگە: «ئاتا-بوۋام بەگ بولغان بىلەن ئۆزۈم ھازىر ئۆدۈلۈك كۈن كەچۈرۈۋاتقان بىر پۇقرا مەن. بىز قانداق قىلىپ تەيجى بەگ غوجامنىڭ لايىقى بولالايمىز» دەپ بۇ تەكلىپنى رەت قىلغان ئىدى. ھاشىر تەيجى مۇشۇ ئىشلارنى ئەسلىپ، ئۆزىنىڭ تاپقان ھىلىسىدىن مەنۇن بولغان ھالدا، مۇنداق ئويلايتتى: «خەقلەر بىر داڭگالدا ئىككى پاختەك سوقسا، مەن بىر داڭگالدا ئۈچ پاختەك سوقىدىغان بولىدۇم. بىرىنچى، ھوشۇر بەگدىن ئۆچۈمنى ئالىمەن؛ ئىككىنچى، رەقىبىم نۇشۇرۋاننىڭ دوستى نورۇز داموللىنى داغدا قويىمەن. ئۈچىنچى، ئەڭ مۇھىمى، بۇ چىرايلىق قىزنى نەزەر غوجىغا توغرىلاپ بىرىپ، ئۇنى رازى قىلىمەن-دە، قازارا، ئۇ ۋاڭلىققا ئولتۇرۇپ قالسا، تەيجى بەگلىك مەرتىۋەنى ساقلاپ قالىمەن، ئاي تۈندە كېرەك، ئەقىل كۈندە دىگەن مۇشۇ، ھا... ھا... ھا!»

ھاشىر تەيجىنىڭ ئازادە مېھمانخانىسىدا قىزغىن پاراڭ باشلاندى. ئۆۋەيىس ئەلەم ھەربىر گەپكە دىققەت بىلەن قۇلاق سالاتتى. تەيجى شامەخسۇتنىڭ ئەھۋالىنى ئۆزى كۆرگەندىنمۇ يامانراق قىلىپ ئېيتقاندىن كېيىن مۇنداق دەپ تەكىتلىدى:

- خاتىرە شېرىپلىرىدىن بولسا كېرەككىم، نورۇز دىگەن يالاڭ ئايغ قەشقەر مەدرىسلىرىدىن ئوقۇپ داموللا بولۇپ كەلگەندە، شاھزادە غوجام تېخى ياش بالا ئىدى. ھىلىقى نۇشۇرۋان تەيجى چىڭگاڭ غوجامنىڭ قۇلىغىنى بۇراپ، نورۇز داموللىنى شاھزادە غوجامغا ئۇستاز قىلدۇرغان، ئۇ ھەر كۈنى ئوردىغا كېلىپ، شاھزادە غوجامغا بىر زامان دەرس بەرگەن. يۇقۇرىدا بايان قىلغىنىمىدەك تەقدىر-قازاننىڭ سائىتى يېتىپ، چىڭگاڭ غوجام ئەجەل شەرتىنى ئىچىپ قالسا (ئىلاھىم ھەرگىز ئۇنداق بولمىغاي)، شاھزادە غوجام ئەلۋەتتە، ۋاڭلىق تەختىگە ئولتۇرىدۇ. قازارا، نورۇز داموللا قەشقەر مەدرىسلىرىدە ئۆگەنگەن زاباندارلىغى بىلەن شاھزادە غوجامنىڭ بېشىنى قايدۇرۇپ، ئۇنى ئۆزىگە رام قىلىۋالسا، شاھزادە غوجاممۇ بۇ كىشى مېنىڭ ئاغزىمغا ئىلىم سالغان دەپ، كونا ئۇستازغا مايىل بولۇپ قالسا، ئېيتىسلاچۇ، جاناپلىرىنىڭ ئەلەملىك مۆھۈرلىرى ئىگىسىگە ۋاپا قىلارمۇ؟

ئۈۋەيس ئەلەم قاتتىق ئۇيقۇدىن چۆچۈپ ئويغانغان كىشىدەك ئەندىكىپ كەتتى ۋە قۇرئاندىن ساۋادى بولغان مۇسۇلمانلار بىرەر ئېغىر ئەھۋالغا دۇچكەلگەندە ئوقۇيدىغان «لاھەۋلە ۋەلاقۇۋۇنتە...» دىگەن ئايەتنى ئوقۇپ، ياقىسىنى تۈتتى. تەيجى ئۆز سېھرىنىڭ قانچىلىك تەسىر قىلغانلىغىدىن مەمنۇن بولۇپ يەنە سورىدى:

- خوش ئاخۇنۇم، ئۇ چاغدا قانداق قىلغۇلۇق؟

- ھەق سۇبھانە ۋە تا ئالا تەيجى بەگ غوجامنىڭ ئۆمرىنى ئۇزۇن، دۆلەتلىرىنى پۈتۈن قىلغاي، پەقىرلىرىنىڭ غېمىنى يەپ، شۇنچە ئاتىدارچىلىق قىلغانلىرىغا بىر-ئىككى كەلىمە سۆز بىلەن مىننەتدارلىق ئىزھار قىلىشقا تىلىم ئاجىزدۇر. ئەزىرايى خۇدا، پەقەت جاناپلىرىنىڭ ئەقىل-دانىش ۋە تەدبىر-پەرمائىشلىرىغا پەقىرلىرى مۇنتەزىرمەن، - دىدى ئۈۋەيس ئەلەم بىچارىلىك بىلەن.

- بۇ ئىشنىڭ ئەڭ ياخشى تەبىرى: ھازىردىن باشلاپ، شاھزادە غوجامنىڭ كۆڭلىنى ئېلىپ تۇرۇشتىن ئىبارەت. بۇ ئىش جاناپلىرىغا ھىچقانچە تەس ئەمەس! - دىدى تەيجى جىددى ئاھاڭدا.
- خو...ش، ئىلاھىم ئېيتقانلىرى كەلسۇن.

- شاھزادە غوجامنىڭ خىزمىتىدىكى ھىلىقى دوڭ ئاپپاق بىلەن قۇشناچىم بېرىش-كېلىش

قىلامدۇ؟

- ئېگىچى-سىڭىلدەك ئۆتۈشىدۇ.

- ئۇنداق بولسا، - دىدى تەيجى، ئۈۋەيس ئەلەمگە يېقىنراق سۈرۈلۈپ. ئۈۋەيس ئەلەممۇ

بويىنى سوزدى، تەيجى ئۇنىڭ قۇلىغىغا بىر نىمىلەرنى پىچىرلىدى.

شۇ ئاخشىمى گۇگۇم چۈشكەندە، ئاق خېچىر قوشۇلغان چىرايلىق بېيجىڭ مەپىسى كېلىپ،

نورۇز داموللاننىڭ دەرۋازىسى ئالدىدا توختىدى. مەپىكەش بىر دوڭ موماينى مەپىدىن يۆلەپ

چۈشۈردى. نورۇز داموللا ۋە ئۇنىڭ بالا-چاقىلىرى قۇتۇلغۇسىز بىر بالا-قازاننىڭ يېتىپ

كەلگەنلىكىنى سېزىپ، ھەممىسىنىڭ يۈرىكى دۈكۈلدەشكە باشلىدى. ئىلاج قانچە؟ نورۇز

داموللاننىڭ ئايىلى ھىلىقى دوڭنى مېھمانخانىغا باشلاشقا مەجبۇر بولدى. نورۇز داموللا قارا چىراغ

بىلەن يورۇتۇلغان دالاندا تۇرۇپ، مېھمانخانىنىڭ قىيا ئوچۇق ئىشىگىدىن ئۆز ئايىلىنىڭ مۇنۇ

گەپلىرىنى ئاڭلىدى:

- شاھزادە غوجامنىڭ كېلىن قىزىمىزنى مەشرەپكە چىلىغىنىغا مىڭلارچە رەھمەت-تازىم.

كېلىن قىزىمىز ساق بولغان بولسا، مىڭ مۇراتەم بارار ئىدى. بىچارە ئۆچ كۈندىن بۇيان ئورۇن

تۇتۇپ يېتىپتۇ. مىدىرلىغىدەك ماجالى يوق.

- مەن بىر كۆرەيجۇ، - دىدى دوڭ ئورنىدىن تۇرۇپ.

قاراكۆز ئايلا راستىنلا تاۋى يوق بولۇپ، ئۆز ھوجرىسىدا ياتاتتى. دوڭ كەتكەندىن كېيىن،

ھەممەيلەن مەسلىھەتلىشىپ، ئۇنى شەھەردىن بىرنەچچە چاقىرىم يىراقلىقتىكى راھەتباغ دىگەن

يىزىدا ياشايدىغان بىر تۇققىنىنىڭ ئۆيىگە يوشۇرۇپ قويماقچى بولۇشتى. بۇ گەپ ئەتىسىلا

ئورۇنلاندى. بىراق بۇنىڭ بىلەن ئىش تۈگىمىدى. ئىككى كۈن ئۆتۈپ، ھىلىقى دوڭ يەنە كەلدى

داموللاننىڭ ئايىلى قىزىنىڭ تېخى ئوڭشىلىپ كەتمىگەنلىكىنى ۋە ھاۋالاندۇرۇش ئۈچۈن يېزىغا

ئاپىرىپ قويغانلىقىنى ئېيتىپ، ئۆزۈرخالىق سورىدى. بىراق، بۇنىڭ بىلەنمۇ ئىش تۈگىمىدى.»

2

بىر كۈنى نورۇز داموللا ئۆز ئادىتى بۇيىچە، ناماز بامداتتىن كېيىن، ئازراق ناشتا قىلىۋېلىپ، ئاپاق كىگىز سېلىنغان يورۇق دەرىسخانىغا كىردى. دەرىسخانىدا ئوتتۇزچە تالىپ ئولتۇراتتى. بۈگۈنكى دەرس پارس تىلى گىرامماتىكىسىنىڭ داۋامى ئىدى. داموللا سۆزلەۋېتىپ، «شەۋق گۈلىستان» دىن بىر ھىكايىنى مىسال ئۈچۈن نەقىل كەلتۈردى:

ئىنساپسىز پادىشاھلاردىن بىرى تەقۋادار بىر ئابىت (ئىبادەت قىلغۇچى) دىن «ئىبادەتلەرنىڭ قايسىسى ھەممىدىن ئەۋزەلرەك؟» دەپ سوراپتۇ. «سېنىڭ ئۈچۈن كۈن چۈش بولغىچە ئۇخلاش ھەممىدىن ياخشى ئىبادەتتۇر. چۈنكى شۇ مۇددەت ئىچىدە خەلقى ئالەمنى رەنجىتىش ئىمكانىيىتىدىن مەھرۇم قالسىەن» دەپ جاۋاب بېرىپتۇ ئابىت.

تالىپلار بىرى ئورنىدىن تۇرۇپ، «رۇخسەت بولسا، بىر سوئال بار» دىدى. نورۇز داموللا رۇخسەت قىلدى.

- قەدىم-قەدىمدىن بۇيان، جەۋرى-زۇلۇم شۇنداق كۆپمىدى؟ - دىدى تالىپ.

داموللا بىردەم سۈكۈتتىن كېيىن، ھىلىقى تالىپنى يېنىغا چاقىرىپ، شەيخ سەئىدىنىڭ يەنە بىر كىتابى - «بوستان» نىڭ بىر بېرىنى ئاچتى ۋە «ماۋۇ ھىكايىنى ئوقۇپ تەرجىمە قىلىڭ» دىدى. تالىپ بىر ياندىن ئوقۇپ، بىر ياندىن تەرجىمە قىلدى. داموللا تالىپنىڭ تەرجىمىسىدىكى نۇسخانلارنى تۈزىتىپ تۇردى. بۇ ھىكايەت مۇنداق ئىدى:

نوشىرۋان ئادىل شىكارغا چىققان جايدا، ئۇنىڭ ئۈچۈن بىر كىيىكنى كاۋاپ قىلىپ بىرىشكە توغرا كەلدى. تۇز يوق ئىدى. نوشىرۋان بىر قۇلنى قىشلاققا بېرىپ، «تۇز تېپىپ كەل، ئەمما تۇزنى باھاسى بىلەن ئال، تاكى پۇل بەرمەي تۇز ئېلىش ئادەت بولۇپ قېلىپ، قىشلاق ئەھلى خاراپ بولمىسۇن» دەپ بۇيرىدى. نوشىرۋاننىڭ ئادەملىرى «بىر ئوچۇم تۇز ئالماقلىق بىلەن قىشلاققا نىمە زىيان يېتەر» دىدى. نوشىرۋان ئېيتتى: «زۇلۇمنىڭ تۈرلىرى ئاۋال جاھاندا ئاز ئىدى، كېيىن كەلگەنلەرنىڭ ھەربىرى زۇلۇمنىڭ خىللىرىنى كۆپەيتىۋەردى ۋە ئاخىرى بۇ دەرىجىگە يەتتى.»

دەرىسخانا شۇ قەدەر جىمجىت ئىدىكى، نورۇز داموللىنىڭ ئېغىر-ئېغىر نەپەس ئېلىۋاتقانلىقى يېنىدىكىلەرگە ئاڭلىنىپ تۇراتتى. شۇ چاغدا كىمدۇ بىرىنىڭ پىشايۋاندىن يۈگۈرۈپ كېلىۋاتقان ئاياق تاۋۇشى ئاڭلاندى ۋە كۆزنى يۇمۇپ-ئاچقىچە، دەرىسخانا ئىشىگىدە نورۇز داموللىنىڭ ئوغلى پەيدا بولدى. ئۇنىڭ يېنىغا كەلدى. مەلۇم بولدىكى، قارىكۆز ئايلا بۈگۈن تاڭ سەھەردە ھاجەتكە چىققان يېرىدىن غايىپ بولغانمىش.

نورۇز داموللىنى تالىپلار ئارانلا يۆلىۋالدى.

ئىككى كۈنگىچە ھىچبىر دەرىسخانىدىن قىزنىڭ دېرىگى چىقمىدى. ئۈچىنچى كۈنى تاڭ سەھەردە نورۇز داموللا بامدات نامىزىغا مېڭىپ، دەرىسخانىنى ئاچقاندا، قارىكۆز ئايلانىڭ جەسىدى بوسۇغۇدا ياتاتتى. ئۇنىڭ باش-كۆزلىرى يېرىلغان، قوسىغى كۈپتەك كۆپۈپ كەتكەن، كىيىم-كېچەكلىرى پۈتۈنلەي ھۆل ئىدى. كۆرۈنۈشىدىن بۇ مەرھۇم ئىپپەت-نومۇسىنى ساقلاش ئۈچۈن، ئۆزىنى قۇدۇققا تاشلىغان بولسا كېرەك.

- بۇ چوقۇم ئاشۇ ئىپلاس، ئەپيۈنكەش نەزەرنىڭ ئىشى، - دىدى داموللا ياقىسىنى يىرتىپ.

قىزنىڭ ئاتا-ئانىسى بىلەن داموللا ئائىلىسى بۇ ئېيتقۇسىز ئېغىر مۇسبەت كۈنلىرىنى ئۆتكۈزۈپ بولۇپ، شامەخسۇتقا ئەرز يازدى. ئەرز خەتتە دوک دەلىلنىڭ ھەركەتلىرى دەلىل قىلىنىپ، قاتىلنىڭ كىم ئىكەنلىكى ئېنىق كۆرسىتىلگەن ئىدى.

ھاشىر تەيجى ئەرنى خەتنى تاپشۇرۇۋېلىش بىلەن «ئەمدى نەزەر دىگەن ئەپپۇنكەش مېنىڭ ئالقىنىمدا، تەيجى بەگلىك مەنسۇم ئۆمۈر باقى ماڭلىيىمدا بولىدۇ» دەپ خۇددى گۆھەر تېپىۋالغاندەك تېرىسىگە پاتماي كەتتى. ھەقىقەتەنمۇ، ئۇنىڭ بۇ قېتىمقى سۇيىقەستى خىيال قىلغىنىدىن ئارتۇقراق ئۈنۈم بەردى. چۈنكى كىمكى نەزەرنىڭ قىلمىش-ئەتمىشلىرىگە چىدىماي، ئوردىغا ئەرنى سۇنۇپ قالسا، شامەخسۇت «شۇنچە خەق پاتقان شەھەرگە مېنىڭ بىر تال ئوغلۇم پاتمايتىمۇ» دەپ قاتتىق كايىپ، ئەرز سۇنغۇچىدىن چوقۇم ئوچ ئالاتتى. شۇڭا «خوش، داموللام جاناپلىرى، ئەمدىغۇ پەيمانلىرى توشقاندىر» دەپ پىخىلداپ كۈلەتتى تەيجى.

بۈگۈن زادى ھاشىر تەيجىنىڭ قىلغان ئىشى ئوڭ كېلىدىغان كۈن ئوخشايدۇ. ئۇ، بايقى خوشاللىقلىرىنى ئىچىگە سىغدۇرالمىي تۇرغاندا، تۆمۈر خەلىپىنىڭ نەق ئەھۋالى، مۇھىم كىشىلىرى، قورال-ياراقلارنىڭ تۈرى ۋە تەخمىنى سانى، شەھەر-يېزىلاردىن تۆمۈر خەلىپىلەرگە ئاشق ۋە باشقا كېرەكلىك نەرسىلەرنى چىقىرىپ بېرىۋاتقان يىگىرمىدەك كىشىنىڭ نامى يېزىلغان بىر پارچە مەخپى خەت ئۇنىڭ قولىغا تەگدى. خەت ناھايىتى چىرايلىق يېزىلغان بولۇپ، ئاخىرىدا، تۆمۈر خەلىپىلەرنىڭ شەھەرگە ھوجۇم قىلىشقا تەييارلىنىۋاتقانلىغىمۇ ئەسكەرتىپ قويۇلغان، خەتكە «سېغىزخان» دىگەن ئىمزا قويۇلغان ئىدى. بىراق، ھاشىر تەيجى خەتنىڭ ئاخىرىدىكى «شەھەرگە ھوجۇم...» دىگەن سۆزلەرنى ئوقۇپ، ئورنىدا ئولتۇرالمىي قالدى ۋە دەرھال شامەخسۇتنىڭ ھوجرىسىغا كىرمەكچى بولۇپ تۇرغاندا، ئامبال بەي ۋىنچاۋنىڭ مۇھىم ئىش بىلەن كەلگەنلىگىدىن خەۋەر تاپتى-دە، ئۇنى ئىززەت-ئىكرام بىلەن شامەخسۇتنىڭ قېشىغا باشلاپ كىردى.

بەي ۋىنچاۋ شامەخسۇتقا «خۇش خەۋەر» يەتكۈزدى.

- ئۈرۈمچىدىن نۇرغۇن قوشۇن كېلىۋاتىدۇ!

بۇ خەۋەر شامەخسۇتقا جان بېغىشلىغاندەك، ئۇ يېرىم يۇمۇق كۆزلىرىنى يوغان ئېچىپ، ئامبالغا قارىدى ۋە ئۇنىڭ قولىنى تۇتۇپ ئۆزىگە تارتتى. «خۇداغا شۈكرى، كېسەلگە دورىمۇ تېپىلدى» دەپ ئويلىدى ھاشىر تەيجى.

ئون سەككىزىنچى باپ

ئۈچ ئاتلىقنىڭ جاسارىتى

قەھرىمانلارنىڭ جاراڭلىق سادالىرى ئاڭلىنىۋاتقاندا،
 ھاپىز ناخشىسىنىڭ نىمە كىرىمى بار؟
 ئات جەرگە چېپىپ كېتىۋاتقاندا، مەن قانداق قىلىپ
 جىمەنلىككە ياتالايمەن؟

— ئىبراھىم مۇتەسسىر ①

1

ئۈرۈمچى تەرەپتىن نۇرغۇن چېرىك كېلىۋاتقانلىقى راست ئىدى، تۆمۈر خەلىپىلەرمۇ بۇنىڭدىن جەۋەر تېپىپ، شەھەرگە ھوجۇم قىلىش پىلانىنى كېچىكتۈرۈشكە مەجبۇر بولدى. ئەمدى ئۇلار «قانداق قىلىش كېرەك» دىگەن مەسىلە ئۈستىدە باش قاتۇرۇپ ئولتۇراتتى.

- ھەممىدىن ئاۋال، بۇ كېلىۋاتقان چېرىكلەرنىڭ ئەھۋالىنى ئېنىق ئۇقساق ئوبدان بولۇر ئىدى، - دىدى تۆمۈر خەلىپە.

- مەن ئۇقۇپ كېلەي! - دىدى ئامانقۇل.

- ئۆزۈڭ يالغۇزلۇق قىلسەن، ئاز دىگەندە ئۈچ كىشى بېرىڭلار.

شۇ گەپتىن كېيىن، ئامانقۇل ئەنئەنىۋىي بىلەن يەنە بىر يىگىتنى تاللىۋالدى. قويۇق قاشلىرىنىڭ ئاستىدىكى بىر جۈپ كۆزى ئوتتەك چاقناپ تۇرىدىغان باشقا بىر يىگىت مەنمۇ بارسام دەپ قاتتىق يالۋۇرۇشقا باشلىدى، ئاخىرى، ئامانقۇل ھىلىقى يىگىتنىڭ ئورنىغا مۇشۇ يىگىتنى ئېلىپ، ئەڭ ياخشى ئاتلار بىلەن شۇ كۈنىلا يولغا چىقتى.

بۇ يىگىت «تۆمۈر خەلىپە يېغىلىقى» دىن 19 يىل كېيىن، يەنى 1931-يىلى قۇمۇل تاغلىرىدىن باشلىنىپ، پۈتۈن شىنجاڭ زىمىنىغا كېڭىيىش بىلەن شۇ چاغدىكى ئىستىبدات جىڭ شۇرپىن ھاكىمىيىتىنى ئاغدۇرۇپ تاشلىغان دىخانلار قوزغىلىڭىنىڭ مەشھۇر يولباشچىلىرىدىن خوجىنىياز ھاجىم ئىدى. ئۇ چاغلاردا، ئۇ ئەمدىلا يىگىرمە ئىككى ياشقا كىرگەن، تېخى «ھاجى» بولمىغان ۋە ئۆزىنىڭ يۇرتى تاراتۇ دىگەن تاغدا ئوۋچىلىق قىلىپ يۈرگەن بىر ياش مەرگەن ئىدى. دادىسى ئىمىنىياز بۇ ئوغلىنىڭ قورقۇمسىز، قەيسەر ۋە ئەمگەكچانلىغىدىن خوش بولسىمۇ، بەزى

قىلىقلىرىدىن رەنجىپ قالاتتى. چۈنكى، ئۇ ئاسان گەپكە كىرمەيتتى. ھەدىسىلا قارا مىلتىغىنى ئېسىۋېلىپ، ئىگىز تاغ ۋە قۇيۇق قارىغايلىقلار ئىچىگە كىرىپ كېتەتتى-دە، غانجۇغا ۋە بۆكتۈرمىسى تۈلكە-بۆرە تېرىلىرى بىلەن توشمىغىچە ئۆيگە قايتمايتتى. شۇنداق چاغلاردا دادىسى كايىپ، «ئاج-يالىڭاچ قېلىۋاتامسەن، سېنىڭدىن ئەندىشە قىلىپ، ئۆلەي دېدۇق» دەپ ۋارقىرىسا، «ھەركىم ئۆز رىزقىنى ئۆزى تېپىپ يىگەن ياخشى» دەيتتى خوجىنىياز. بىر كۈنى «خەپ توختاپتۇر، مەن سېنى شەھەرگە ئاپىرىپ موللامغا تۇتۇپ بەرمىسەم» دەپ قاتتىق كايىدى بوۋاي. «ھە، سەن-زە، مېنى ئەمدى چەلپەكچى موللام قىلاي دەمسەن، ئۆلسەممۇ بارمايمەن» دېدى ئۇ.

بولۇپمۇ، ئۆلۈش يىل بولغان بىر ۋەقە بوۋاينى قاتتىق رەنجىتتى: شامەخسۇتنىڭ ساناقچى بەگلىرى بىلەن كەلگەن ياساۋۇللارنىڭ بىرى ھۆزۈل دىگەن مالچى بوۋاينى گېلىدىن سىقىپ ئۇرۇۋاتقاندا، خوجىنىياز يۈگۈرۈپ كېلىپ، «ئۆزۈڭدىن ئاجىزنى شۇنچە ئانى تاپقان بارمۇ؟ دەپ ھىلىقى ياساۋۇلنى بىر مۇشت بىلەن ئۇرۇۋېتىپ جىدەلنى سېتىۋالغان. ئىمىنىياز بەگلەرنىڭ ئاغزىنى مايلاپ يۈرۈپ، ئاران قۇتۇلغان ئىدى. شۇندىن بۇيان، دادىسى ئۇنىڭ بىلەن گەپلەشمەيتتى.

تۆمۈر خەلپىلەرنىڭ كۆشۈتە ئېغىزىدىكى غەلبىسى شامەخسۇتنى قانچە بىئارام قىلغان بولسا، خەلقىنى شۇنچە روھلاندۇرۇپ، كەلگۈسىدىن ئۈمىتتار قىلغان ۋە شۇندىن كېيىن، تەرەپ-تەرەپتىن كېلىپ، قوزغىلاڭچىلار سېپىگە قوشۇلىدىغانلار كۈنساين كۆپىيىشكە باشلىغان ئىدى. شۇ قاتاردا خوجىنىياز پالگانمۇ يىگىرمىدەك يىگىت بىلەن كېلىپ قوزغىلاڭچىلارغا قوشۇلغان ۋە ئوۋ قىلىپ يۈرگەن تاغلاردا ئامانقۇل بىلەن تونۇشۇپ قالغانلىقى ئۈچۈن، قوزغىلاڭچىلار سېپىگە كىرىش بىلەنلا ئۇنى ئامانقۇل ئۆز قىسمىغا، يەنى چارلىغۇچىلار قىسمىغا قوشۇۋالغان ئىدى.

شۇنداق قىلىپ، ئامانقۇل ئۆز ھەمراھلىرى بىلەن ئاتلىق ئەسكەرلەرگە خاس قىسقا مىلتىقلىرىنى تونلىرىنىڭ ئىچىگە تىقىۋېلىپ ھىچكىمگە كۆرۈنمەي، كېچە-كۈندۈزلەپ يول ماڭدى. ئۈرۈمچىدىن كېلىدىغان يولنى يىراقتىن كۆزىتىپ، قۇمۇل شەھىرىنىڭ غەربىدىكى ئاستانە دىگەن يۇرتتىن ئۆتكەندە، قويۇق چاڭ توزاڭنى كۆرۈپ قالدى-دە، يولغا بىر ئاز يېقىنلىشىپ، ئاتلىرىنى قۇم بارخانلىرى ئارىسىدىكى قويۇق يۇلغۇنزارلىققا يوشۇرۇپ قويۇپ، ئۆزلىرى ئەپلىك بىر جايدا دۈشمەننى كۆزىتىشكە باشلىدى. ئەگرى-بۈگرى ھارۋا يولىدا ئۇزۇنغا سوزۇلۇپ مېڭىۋاتقان قوشۇن خۇددى ئوۋ ئىستەپ كېتىۋاتقان يوغان بىر سۈرلۈك يىلانغا ئوخشاپ كېتەتتى. ئۇلارنىڭ كۆپ قىسمى ئاتلىق بولۇپ، ئاتلىقلار ئارىسىدا ئىككىدىن خېچىر قوشقان ئۈچ بېيجىڭ مەپىسى بار ئىدى (ئېھتىمال، بۇ مەپىلەردە لەشكەر باشلىقلىرى بولسا كېرەك). ئۇلاردىن كېيىن، ھەر بىرىنى ئۈچ ئات سۆرىگەن بەش زەمبىرەك ئۆتتى، قۇيرۇق قىسمىدا ئۈچتىن ئات قوشۇلغان بىرنەچچە گۈدۈڭ ھارۋا كېلىۋاتاتتى. چېرىكلەرنىڭ بەزىلىرى ھارۋىلارنى ياقىلاپ يايلاق ماڭاتتى، بەزىلىرى ھارۋىلاردا ئۆگدەپ ئولتۇراتتى.

ئامانقۇللار چېرىكلەرنى ساناپ ئولتۇرۇپ، بىرەرسىنى قانداق قىلىپ تىرىك قولغا چۈشۈرۈشنىڭ يولىنى ئويلاپ تۇرغاندا، ئەڭ ئاخىرقى ھارۋىنىڭ چاقى كوداڭغا چۈشۈپ كېتىپ ھارۋىنىڭ شوتىسى سۇنۇپ كەتتى. ھارۋىدىكىلەر مىلتىقلىرىنى ئۆز جايىغا قويۇپ، ھەممىسى يەرگە چۈشتى. ئۇلار جەمئىي بەش كىشى ئىدى. ۋاراڭ-چۇرۇڭ قىلغان ئاۋازلار بىلەن ئالدىدىكى ھارۋىلارمۇ توختىدى. بىر ئاتلىق چېرىك ھىلىقى شوتىسى سۇنغان ھارۋىنىڭ قېشىغا كېلىپ، بىر نىمىلەرنى دەپ ۋارقىراپ قويۇپ كېتىۋەردى. چېرىكلەر ئاتلارنى چىقىرىپ، ھارۋىنىڭ شوتىسى بىلەن

ھەپلىشىشكە باشلىدى. ئالدىنقى ھارۋىلار بىر دۆڭلۈكتىن ئۆتۈپ كۆزدىن غايىپ بولدى. ئامانقۇللار دەرھال ئاتلىرىغا مىندى-دە، يۇلغۇنلۇق، قۇم بارخانلىرى ئارىسىدىن چىقىپ، تۇيدۇرماستىن ھارۋىغا يېقىنلاشتى ۋە ئون نەچچە قەدەم قالغاندا، بىردىنلا «كۆتەر قولىڭنى!» دەپ مىلتىقلارنى شارقاتتى. باياتىن بېرى ھىچنىمگە قارىماي، ھارۋىنىڭ شوتىسى بىلەن ھەپلىشىپ تۇرغان چېرىكلەر چۆچۈپ كەتتى، بەزىلىرى دەرھال قولىنى كۆتەردى، بەزىلىرى يەرگە تىزلاندى. «كۆتەر قولىڭنى، بولمىسا ھەممىڭنى ئاتمەن!» دەپ تەكرارلىدى ئامانقۇل. چېرىكلەر غال-غال تىترەيتتى. شۇ ئارىدا، ياش بىر چېرىك «ئاتماڭلار ئاغىنىلەر، مېنى ئاتماڭلار. مەنمۇ سىلەرگە ئوخشاش مۇسۇلمان بالىسى» دېدى ساپ غۇلجا ئۇيغۇرلىرى تەلەپپۇزىدا. ئامانقۇللار بۇ چېرىكلەر ئارىسىدا ئۇيغۇرچە بىلىدىغان بىرسىنىڭ چىقىپ قالغانلىغىدىن خوشال بولۇشتى.

- جېنىڭغا ئىچىڭ ئاغرىسا، ماۋۇلارنىڭ قولىنى باغلا! - دېدى ئامانقۇل.
ھېلىقى ياش چېرىك ھارۋىنىڭ ئاغامچا-تاسمىلىرى بىلەن ھەمراھلىرىنىڭ قولىنى ئارقىسىغا قىلىپ باغلاشقا كىرىشتى. ئەنئەنىۋىي ئاتتىن ئىرغىپ چۈشۈپ، باغلاقلق چېرىكلەرنى بىر بىرىگە چاتتى ۋە شەپكىلىرىنى ئاغزىغا تىقىپ قويدى.

- ھە ئۆزۈڭ نىمە ئادەمسەن؟ - دېدى ئامانقۇل ھېلىقى ياش چېرىككە.
- مەن ئىلىخونىڭ بايانداي دىگەن يېرىدىن، ئۆزۈم دىخان بالىسى. ئىلى جاڭجۇڭى ئۈرۈمچى جاڭجۇڭى بىلەن سوقۇش باشلىغاندا، ئەسكەرلىككە ئېلىنغان. بۇلار ماڭا ھارۋىنى ھەيدىتىپ كېتىۋاتىدۇ.

- بۇ چېرىكلەرنىڭ سانىنى، قورال-ياراقلىرىنى، باشلىقلىرىنى بىلەمسەن؟
- بىلىمەن بەش قولىدەك بىلىمەن.
ئامانقۇل ئەمدى ئارتۇق گەپ سوراپ تۇرۇشنىڭ ۋاقتى ئەمەسلىكىنى ئېسىگە ئېلىپ، «راست بىلەمسەن» دەپ گەپنى ئۈزۈمەكچى بولدى.

- راست بىلىمەن. بەش ئايدىن بېرى، شۇلارنىڭ ئارىسىدا تۇرسام، نىمىشقا بىلمەيمەن؟ يالغان ئېيتسام ئۆز ئۇۋالىم ئۆزۈمگە.

- ئۇنداق بولسا، سېنى باشلىقىمىزنىڭ ئالدىغا ئاپىرىمىز. قالغان گەپنى شۇ يەردە قىلايلى.

- رەھمەت سىلەرگە ئاغىنىلەر.

- ھارۋىدا نىمە بار؟

- تۆت ساندۇق ئوق بار.

شۇنىڭدىن كېيىن، ئامانقۇللار ھارۋىدىكى ئوقلار بىلەن چېرىكلەرنىڭ مىلتىقلىرىنى ئاتلارغا

كارتتى.

ۋە ھېلىقى ياش چېرىكنى بىر ئاتقا مىندۈرۈپ، تاغ تەرەپكە راۋان بولدى. قالغان چېرىكلەر

شۇ يېتى قالدى.

يولدا كېتىۋېتىپ خوجىنىياز پالگان ھېلىقى ياش چېرىكىنىڭ ئېتىنى سورىدى.

- ئېتىم ئابدۇللا، ئۆزۈم تارانچى.

- ئۇنداق بولسا، سېنى ئابدۇل تاران دېسەك بولىدىكەن، - دېدى خوجىنىياز، ھەممىسى

كۈلۈشۈپ كەتتى.

شۇندىن باشلاپ، ئۇنىڭ ئېتى ئابدۇل تاران بولۇپ قالدى. ئامانقۇل يول بويى ئابدۇل تاراندىن بۇ چېرىكلەرنىڭ ئەھۋالىنى سوراپ ماڭدى. ئابدۇل تاران بىلگەنلىرىنىڭ ھەممىسىنى سۆزلەپ بەردى.

2

ئۇلار قانداق تېز كەلگەن بولسا، يەنە شۇنداق تېزلىك بىلەن بىرنەچچە مەنزىل يول ماڭدى. بىر كۈنى تاڭ سۈزۈلگەندە، قورايىنىڭ جەنۇبىدىكى تۈرۈك غولىنىڭ ئىچىدە، ئالدى تەرەپتىن ئات چاپتۇرۇپ كېلىۋاتقان بىر ئادەمنى كۆرۈپ قالدى. ئامانقۇلار «بۇنچە ئەتىگەن شەھەر تەرەپكە ئات چاپتۇرۇپ ماڭغان كىم ئىكەن؟» دەپ تۇرغاندا، ھېلىقى ئاتلىق ئۇلارنى كۆرۈپ قېلىپ، دەرھال يولىنى ئۆزگەرتتى. ئامانقۇل گۇمانلىنىپ، خوجىنىياز پالگان بىلەن ئۇنى قوغلىدى. ئۇ، قېچىپ كېتىۋېتىپ، ھە دەپ ئوق چىقىراتتى. خوجىنىياز پالگان ئۇنى ئاتماقچى بولغاندا، ئامانقۇل: «ئاتما، تىرىك تۇتۇش كېرەك» دېدى. خوجىنىياز پالگان «ئۇنداق بولسا، مۇنداق قىلايلى!» دېدى. دە، ئىككى يۈز قەدەمچە ئالدىدا چېپىپ كىتىۋاتقان ئاتنىڭ بىر پۇتىنى ئۈزۈۋەتتى. ئات مۇدۈرۈلۈپ بېرىپ يىقىلدى. ئاتلىق ئات ئاستىدا قالدى، قولىدىكى مىلتىغىمۇ بىر چەتكە پىقىراپ چۈشتى.

خوجىنىياز پالگان ئۇنى ئات ئاستىدىن سۆرەپ چىققاندا، بۇ ئادەم ئامانقۇلغا تونۇشتەك بىلىندى، باش كۆزلىرى يېرىلغان، ئۈستىگە ئەسكى چاپان كىيىۋالغان ياقۇپ ياساۋۇل غال-غال تىرەپ تۇراتتى. ئامانقۇل بىر نەچچە ئاي بۇرۇن نېرىنكىردا بولغان ئەھۋاللارنى دەرھال ئېسىگە ئالدى. دە، ئاچچىقىغا پايلىماي، ئۇنى بىر-ئىككى كاچات سېلىۋېتىپ:

- ھەي خوتۇنتالاق، بۇ يەردە نىمە قىلىپ يۈرسەن؟ - دەپ گېلىدىن سىقتى.

- بىر قوشۇق قېنىمنى تىلەيمەن، - دەپ يىغلاشقا باشلىدى ياقۇپ ياساۋۇل.

- ھە، ئېيتە! بۇ يەردە نىمە قىلىپ يۈرسەن؟

ياقۇپ ياساۋۇل تىرەپ تۇرۇپ ئەھۋالىنى ئېيتتى. ئۇ، ھاشىر تەيجىنىڭ بۇيرۇقى بويىچە، ھەر ھەپتىنىڭ پەيشەنبە كېچىسى ھۈكەر يۇلتۇز ئۆزلىگەندە، مۇشۇ غولىنىڭ يۇقۇرسىدىكى بىر كۆك قورام تاشنىڭ يېنىغا ئۆلگۈرۈپ كېلىدىكەن، ئۇ يەردە نىياز دورغىنىنىڭ ئوغلى خامۇش ئۇنىڭغا بىر پارچە خەت تاپشۇرىدىكەن، بۈگۈن كېچە خامۇش نىمىشقىدۇر كېچىكىپ كەپتۇ. ياقۇپ ياساۋۇل ئۇنى ساقلاپ تۇرۇپ، خەتنى ئالغاندىن كېيىن ماڭغان ئىكەن.

- خەت قېنى؟

ياقۇپ ياساۋۇل قوينىدىن تېرە خالتىنى چىقىرىپ ئامانقۇلغا ئۇزاتتى. خالتىنىڭ ئىچىدىن تۆت پۈكلەنگەن خوتەن قەغىزى چىقتى. ئۇنىڭغا قۇمۇش قەلەم بىلەن نۇرغۇن گەپلەر يېزىلغان ئىدى. ئامانقۇل خەت بىلمەيتتى. خوجىنىياز پالگانغا قارىدى، ئۇمۇ بېشىنى چايقىدى.

- خەير، بۇ خەتنى خەلىپەنىڭ ئۆزى ئوقۇسۇن، - دېدى ئامانقۇل ئاندىن ياقۇپ ياساۋۇلنىڭ

پوتىسىنى يەشتۈرۈپ قولىنى باغلىدى.

بايقىق پۈتى سۇنغان ئات خاقىراپ ياتاتتى.

- بۇ جانىگەر قىيىنلىپ كەتتى، - دېدى خوجىنىياز پالگان.

- ئەمدى ئىلاج يوق، بوغۇزلىۋېتەيلى، - دىدى ئامانقۇل، سويۇپ ئالدىدىغان كىشى چىقىپ قالارمىكەن دىگەن ئوي بىلەن ئەتراپقا قاراپ. ھېچكىم كۆرۈنمەيتتى. ئاڭغىچە، ئەنئىنى بىلەن ئابدۇل تارانمۇ يېتىپ كەلدى.

ئۇلار ياقۇپ ياساۋۇلنى قولدىن سۆرۈتۈپ يولىغا راۋان بولدى. تۈرۈك كەنتىنىڭ چېتىگە كەلگەندە، بىرىنچى ئۇچۇرغان كىشىگە ھېلىقى بوغۇزلانغان ئاتنى سويۇۋېلىشنى تاپشۇردى. ئامانقۇللار تۆمۈر خەلىپىنىڭ ئالدىنقى سەپتىكى قارارگاھىغا يېتىپ كەلگىچە، ياقۇپ ياساۋۇلنى تونۇيدىغان ئونلارچە كىشى ئامانقۇللارنىڭ قورۇغداپ تۇرۇشىغا قارىماي، تاش داڭگال ئېتىپ، ئۇنى ئۆلتۈرۈپ قويۇشقا ئاز قالدى ۋە ياقۇپ ياساۋۇلنىڭ قولىغا چۈشكەنلىكى توغرىسىدىكى خەۋەر بىردەمدە ھەممىگە تارقىلىپ كەتتى.

ئامانقۇل قارارگاھ ئالدىدا ئاتتىن چۈشۈۋېتىپ، ئەنئىنىغا «چاققان بول ئۇكام، خامۇش ماڭقىنى نەدىن بولسا تېپىپ، پۇت-قولنى يەرگە تەككۈزمەي ھەيدەپ كەل» دىدى. قوزغىلاڭ رەھبەرلىرى ئامانقۇللارنىڭ بۇ قېتىمقى چارلاشتا ئۆز كۆزى بىلەن كۆرگەنلىرى ۋە ئابدۇل تاراندىن يول بويى ئاڭلىغانلىرى توغرىسىدا بەرگەن مەلۇماتلىرىنى ئاڭلاپ ئۆتكەندىن كېيىن، ئابدۇل تاراننى ئەپكىرىپ، يەنە بىر مۇنچە گەپلەرنى سورىدى. مەلۇم بولدىكى، ئىلى جاڭجۇڭى سۇڭ جۇڭشەننى قوللاپ، ئۈرۈمچى جاڭجۇڭىغا قارشى قوزغىلاڭ كۆتەرگەندە، ئىلىدىكى ھېكىم بەگ غوجا قوزغىلاڭغا ئاۋاز قوشۇپ، ئۆز تەۋەسىدىكى بىرەر يۈز يىگىتنى ئىلى جاڭجۇڭىنىڭ خىزمىتىگە ئەۋەتكەن ئىكەن. ئابدۇل تارانمۇ شۇ قاتاردا ھەربىي سەپكە كىرىدىكەن ۋە شىخوغا كەلگىچە ئۈرۈمچى چېرىكلىرى بىلەن سوقۇشىدىكەن. شىخو ئۇرۇشىدا، ئىلى جاڭجۇڭىنىڭ لەشكەر باشلىقلىرىدىن بولغان چىيەن دارىن قوزغىلاڭچىلاردىن يۈز ئۆرۈپ، ئۈرۈمچى جاڭجۇڭى يۈەن دا خۇا تەرەپكە ئۆتۈۋالدىكەن. ئابدۇل تاران بىلەن بىر قىسىم ئۇيغۇر يىگىتلىرى چىيەن دارىننىڭ پولكىدا ئىكەن. چىيەن دارىن ئۇلارغا ئىشەنمەي، ھەممىسىنى قورالسىزلاندۇرۇپ، ئات ھارۋا ئىشلىرىغا قويۇپتۇ. بۇ يىگىتلەرنىڭ پۇرسەت تاپالغانلىرى قېچىپ قۇتۇلۇپتۇ. ھازىر يۈەن داخۇانىڭ ئورنىغا ياڭ زىڭشىڭ ئولتۇرۇپتۇ. چىيەن دارىن ياڭ زىڭشىڭ بىلەنمۇ ئەپ ئەمەسكەن. شۇڭا، شىنجاڭدا تۇرالماي، يۈەن داخۇا بىلەن ئىچكىرىگە كەتمەكچى بولۇپ، ئۆز تەۋەسىدىكى چېرىكلەرنى باشلاپ يولغا چىقىپتۇ. ① يۈەن داخۇا بىلەن چىيەن دارىننىڭ ھەر ئىككىسى خان تەرەپدارلىرى ۋە شامەخسۇتنىڭ كونا دوستى بولغاچقا، قۇمۇلدا ۋاڭلىققا قارشى قوزغىلاڭ كۆتۈرگەنلەرگە ناھايىتى ئۆچ ئىكەن. ئۇلار قوزغىلاڭچىلارنى باستۇرۇپ بولۇپ، ئاندىن ئىچكىرىگە كەتكەن. بۇ قېتىم ئۇلار بىلەن كەلگەن چېرىكلەر جەمىي بەشىۈز كىشى بولۇپ، ئۇلاردا بەش زەمبىرەك ۋە نۇرغۇن ئوق-دورا بار ئىكەن. مىلتىقلىرىنىڭ ھەممىسى پەرەڭ مىلتىق ئىكەن.

- چىيەن دارىن دىگەن قانداق نىمە؟ - دەپ سورىدى خوجىنىياز پالگان.

① 1912-يىلى ئاپرىلنىڭ ئاخىرلىرى ئىلى ۋاقىتلىق ئىنقىلاۋىي ھۆكۈمەت قوشۇنلىرى خان لەشكەرلىرىنى ماناس دەرياسى بويىغا قىستاپ كەلگەندە، مانجۇ خانلىقىنىڭ سادىق مالىيى يۈەن داخۇا «شىڭخەي ئىنقىلاۋى» نىڭ مۇسسى بولغان «جۇمھۇرىيەت» نى ئېتىراپ قىلىپ، ئىلى تەرەپ بىلەن سۈلھى تۈزەشكە مەجبۇر بولدى ۋە ئىككى تەرەپ ۋەكىللىرى چۆچەك شەھىرىدە سۆھبەت باشلىدى. شىنجاڭدا خانلىق ھاكىمىيەتنى ساقلاپ قېلىشتىن ئۈمىدىنى ئۆزگەن يۈەن داخۇا دەرھال ئۆز ئورنىغا قەشقەر دوتىيى (ۋالىسى) يۈەن خۇڭيۈنى شىنجاڭنىڭ باش ۋالىلىقىغا كۆرسەتتى. بىراق، شۇ يىلى 7- مايدا كۈنى، قەشقەردىكى «گېلاۋخۇيچىلار» يۈەن خۇڭيۈنى ئۆلتۈرۈپ تاشلىدى. شۇنىڭ بىلەن، يۈەن شىكەي باشچىلىقىدىكى بېيجىڭ ھۆكۈمىتى ئۈرۈمچى دوتىيى (ۋالىسى) ياڭ زىڭشىڭنى شىنجاڭنىڭ باش ۋالىلىقىغا تەيىنلىدى. شۇنىڭدىن كېيىن، يۈەن داخۇا ئىلى قوزغىلاڭچى قوشۇنلىرىدىن يۈز ئۆرگەن چىيەن گۇاڭخەن (چىيەن دارىن) نىڭ ھىمايىسىدە، قۇمۇل ئارقىلىق ئىچكىرىگە قايتماقچى بولۇپ، يولغا چىققان ئىدى.

- خۇددى پوڭزەككە ئوخشاش دوپ-دوغلاق، قارا چوقۇر، يىلاندىك ئاچچىقى يامان، يېشى قىرىقلاردىن ئاشقان ئادەم، - دەپ جاۋاپ بەردى ئابدۇل تاران.

- ئۆزى جەڭگە كىرەمدۇ؟

- بۇ چېرىكلەرنىڭ يوسۇنىدا، باشلىقلىرى جەڭگە كىرمەيدۇ، سەپنىڭ ئارقىسىدا تۇرۇپ، قاچقانلارنى ئاتىدۇ.

تۆمۈر خەلىپە ئابدۇل تاراننىڭ سەمىملىكىدىن رازى بولۇپ مۇنداق دىدى:

- ئوبدان يىگىت ئىكەنسىن، ئۈستۈپشىڭنى يۈتكەپ، بىر نەچچە كۈن ئارام ئال. ئاندىن، ياخشى بىر ئات بىلەن يولغا سېلىپ قويغىلى، ئىلىغا بېرىپ ئاتا-ئاناڭنى تېپىۋال.

ئەنسىرى ئابدۇل تاراننى ئۆيدىن ئەپچىقپ كەتكەندىن كېيىن، تۆمۈر خەلىپە ياقۇپ ياساۋۇلنىڭ قوينىدىن تېپىلغان ھېلىقى خەتنى ئوقۇشقا باشلىدى. ئۇنىڭ چىرايىدا بارغانسېرى ھەيرانلىق ئالامەتلىرى كۈچىيىپ «بۇ نىمە گەپ؟» دىدى. دە، خەتنى يېنىشلاپ ئۈنلۈك ئوقۇدى. ھەممەيلەن چۆچۈپ كەتتى. بۇ خەتنە قوزغىلاڭچىلارنىڭ بىر قىسىم ئەھۋالىدىن تاشقىرى، يېقىندا تۇرپان قوزغىلاڭچىلىرىغا قورال-ياراغ ئەۋەتكەنلىكى ھەتتا ئامانقۇل، خوجىنىياز پالگان ۋە ئەنسىرىلارنىڭ ئۈرۈمچىدىن كېلىۋاتقان چېرىكلەرنىڭ ئەھۋالىنى ئوقۇش ئۈچۈن ماڭغانلىغىمۇ يېزىلغان ۋە ئاخىرىغا «سېغىزخان» دەپ ئىمزا قويۇلغان ئىدى.

- خامۇش ماڭقا، خەت يېزىشنى بىلەمدۇ؟ - دەپ سورىدى تۆمۈر خەلىپە.

- ۋاي تاڭھەي، بىز بىر يۇرتتا تۇرۇپ، ئۇنىڭ مەكتەپتە ئوقۇغىنىنى زادىلا ئاڭلاپ باقمىغان، - دىدى ئامانقۇل.

- خامۇش ماڭقا خەت بىلگەندىمۇ مۇنچىلىك چىرايلىق يازالىشى ناتايىن. قاراڭلار، بۇ خېلى ئۇزاق زامان ئۇستاز كۆرگەن ئادەمنىڭ قەلىمىدەك قىلىدۇ. بۇنى كىم يازغاندۇ؟ - دىدى تۆمۈر خەلىپە.

- ياقۇپ ياساۋۇلدىن گەپ سوراپ باقمايمىزمۇ؟ - دىدى ئېلى پالگان.

ئامانقۇل باش-كۆزى يېرىق ياقۇپ ياساۋۇلنى سۆرەپ كىردى. خېلى ئۇزۇن سوراق قىلىشتى. بىراق، ئۇ بايا ئامانقۇللارغا ئېيتىپ بەرگەن گەپلەردىن بۆلەك، ھىچقانداق يېڭىلىق ئېيتىپ بېرەلمىدى.

- ئەمدى بۇ مۇرتەننى قانداق قىلساق بۇلار؟ - دىدى ئېلى پالگان ئۆي خالى قالغاندا.

- ئۇنىڭ جاجىسى بىر تال ئوق، - دىدى قارا بوسۇق قولىغا مىلتىقنى ئېلىپ.

- توختا ئۇكام، ھازىرچە سولاپ قويغىلى، ھېلىقى «سېغىزخان» نى تۇتقاندىن كېيىن، نىمە قىلساق قىلارمىز، - دىدى تۆمۈر خەلىپە.

- سېغىزخان ساي بېشىدا، قوينىڭ قېنى ئاي بېشىدا دەپ، ئاي بېشىنى ساقلايمىزمۇ؟ سەنزە تۆمۈر ئاكا، بەكمۇ ئېغىر ئادەم جۇمۇ!

- سەۋىر قىلساڭ غورىدىن ھالۋا پىشۇر، دىگەن گەپ بار ئەمەسمۇ، - دەپ كۈلدى تۆمۈر خەلىپە.

- بۇ «سېغىزخان» دىگەن كىمكىن - ھە؟ خەپ توختاپتۇر ئاسماندا بولساڭ تاپىنىڭدىن،

يەردە بولساڭ كوكۇلىڭدىن تارتىپ چىقمايدىغان بولسام! - دىدى قارا بوسۇق غەزەپ بىلەن.

- «سېغىزخان» نىڭ ئۇۋىسىنى خامۇش ماڭقا بىلىدۇ. ئاۋال شۇنى تېپىش كېرەك، - دىدى

تۆمۈر خەلىپە.

ئون ئوقۇغۇنچى باب

«ئەرۋاھ»

بۇ — ئويۇن ئەمەس، بۇ — تۇرمۇش،

تۇرمۇشتا تاماشاچىلار بولمايدۇ.

— يۇلىسۇس نۇجىك

1

خامۇش غايىپ بولۇپ كەتكەندەك، شۇ كۈنى كەچكە ھېچبىر تىپىلمىدى. ئۇ بېقىپ يۈرگەن قويلارمۇ، بىر جىرانىڭ ئىچىدە قالغان ئىدى. بۇ ئىشقا ھەممىدىن ئامانقۇل بىلەن خوجىنىياز پالگان ئىچ-ئىچىدىن تىت-تىت بولۇپ، كېچىچە تۈزۈكرەك ئۇخلىماي چىقتى. ئەتىسى يەنە بىر مۇنچە كىشىلەر خامۇشنى ئىزلەپ، تەرەپ-تەرەپكە كېتىشتى. شۇ ئارىدا كىمدۇر بىرى ئۇنىڭ ئۆلۈكى تېپىلغانلىغىنى خەۋەر قىلدى.

خامۇش جىلغىنىڭ ئۇ قېتىدىكى ئۆڭكۈردە دۈم ياتاتتى، سول تاغقىنىڭ ئاستىدىن ئىككى يەرگە پىچاق ئۇرۇلغان ئىدى.

تۈنۈگۈن، ياقۇپ ياساۋۇلنىڭ قولغا چۈشكەنلىكى توغرىسىدىكى خەۋەر قانداق تېز تارالغان بولسا، خامۇشنىڭ ئۆلۈمى توغرىسىدىكى گەپمۇ بىردەمدە ھەممىگە يېيىلىپ كەتتى.

- بۇنى كىم ئۆلتۈرگەندۇ؟- دىدى خوجىنىياز پالگان ئۆلۈككە قاراپ.

- بۇ چوقۇم ھېلىقى «سېغىزخان» نىڭ ئىشى، - دىدى ئامانقۇل، خۇددى «سېغىزخان» نى تاپماقچى بولغاندەك ئادەملەر ئارىسىغا كۆز يۈگۈرتۈپ.

- مانا ئەمدى «سېغىزخان» نىڭ ئۇۋىسىغا بارىدىغان يولمۇ ئۈزۈلدى، - دىدى تۆمۈر خەلىپە ئاچچىق بىلەن. ئامانقۇل بىلەن خوجىنىياز پالگانلار ياقۇپ ياساۋۇلنى داۋراڭ بىلەن ئەپكېلىپ خاتا قىلغانلىغىنى چۈشەنگەندەك يەرگە قاراپ جىم تۇرۇشتى.

- بولار ئىش بولدى، ئەمدى ۋاقتىدا كۆمۈۋېتىڭلار. پۇراپ كەتمىگەي يەنە، - دىدى تۆمۈر خەلىپە ئاتقا مىنىۋېتىپ.

- ئايەت ئوقۇپ قويمايدىلا، - دىدى ئامانقۇل، بىر چەتتە تۇرغان ئاخۇن قارىغا قاراپ.

- يوقسۇ، يوقسۇ مۇنداقلارغا ئايەت ئوقۇش ھارام، - دىدى ئاخۇن قارى قىزىرىپ كېتىپ.

بىرنەچچە يىلەن ئازگالغا توپا تاشلاۋاتقاندا، ئايقىز ئامانقۇلغا «باياغى ئەخمەت كۈرۈك ئېسىڭىزدە بارمۇ؟» دىدى.

- بار، بار! بۇ خامۇش ماڭقىمۇ كەلگەن كۈنلا ئەمەت كۈرۈككە ئوخشاش ھاڭغا موللاق ئېتىپ، قاغا-قۇزغۇنلارغا يەم بولسا ئوبدان بولاتتى، تۆمۈر ئاكامۇ ئەمدى بىلىپ قالغاندۇ، - دىدى ئامانقۇل ئايقىزغا قاراپ.

شۇ كېچىسى يەنە بىر ۋەقە يۈز بەردى:

تۈنۈگۈن ياقۇپ ياساۋۇل قارارگاھتا بىر كېچە باغلاقلىق تۇرغاندىن كېيىن، بۈگۈن ئامانقۇل ئۇنى مەلىگە ئەپكېلىپ بىر ئۆيگە سولاپ قويغان ئىدى. بۇ ئۆي مەسچىت تېمىغا تۇتاش قىلىپ سېلىنغان مۇستەھەپخانلارنىڭ بىرى بولۇپ، ئىشىكى خېلىلا كونسراپ قالغاچقا، ئامانقۇل ئۇنىڭ پۈت-قولسى يەنە باغلاپ تاشلىدى. كېچىسى كۈزەتچى قويۇش لازىملىغىنى ئويلاپ، ئىككى يىگىتنىمۇ بىللە ئېلىپ كەلگەن ئىدى. بىراق، ھۆسنارىخان بىلەن ئايقىز «چېرىكلەر كېلەي دەۋاتقاندا، يىگىتلەرگە مەلىدە نىمە بار، پۈت-قولى باغلاقلىق بىر ئىتنى بىز ساقلىيالمىمىز» دەپ ئۇلارنى قايتۇرۇۋەتتى.

بۇ كۈنلەردە رەۋىخان موماينىڭ تاۋى يوق بولۇپ قالغان ئىدى. سەپەر قۇل قوزغىلاڭچى قوشۇننىڭ يىمەك-ئىچمەك ۋە باشقا تەمىنات ئىشلىرى بىلەن بەنت بولۇپ، كۆپىنچە تاغ-قىرلاردا تۈنەپ قالاتتى. ئامانقۇل ھەپتە-ھەپتە ئۆيگە قايتمايتتى. پەقەت بەزى كۈنلىرى ۋاقىت تاپالسا، ئۆينى يوقلاپ كېلەتتى. دە، بىردەم ئولتۇرۇپ يەنە ئېتىنى چاپتۇرۇپ كېتەتتى. شۇڭا، ھۆسنارىخان ئايقىزغا ھەمرا بولۇپ، ئۇلارنىڭ ئۆيىدە قونۇپ يۈرەتتى.

ئامانقۇل ئايقىز بىلەن ھۆسنارىخاننىڭ بايىقى گېپىنى ئاڭلىغاندىن كېيىن، «ئەمەسە ئۆزۈڭلار بىر نىمە قىلىڭلار» دەپ كېتىپ قالدى. ئايقىز بىلەن ھۆسنارىخان مەسچىت ھوجرىسىدا يېتىپ قوپىدىغان شەرۋىلا بوۋاينىڭ قېشىغا كىرىپ مەسلىھەتلەشتى. ئاخىرى، باشقىلارنى ئاۋارە قىلماي، پەقەت شەرۋىلا بوۋاينىڭ ئون ئىككى ياشلىق نەۋرىسى گالىنى چاقىرىپ كېلىپ، بۈگۈن كېچە نۆۋەت بىلەن كۈزەتچىلىك قىلىدىغان بولۇشتى.

شۇنداق قىلىپ، ئايقىز بىلەن ھۆسنارىخان مىلتىقلىرىنى مۇرىلىرىگە ئېسىپ، تۈن نىسپىدىن ئاشقىچە كۈزەتچىلىك قىلدى. «قارا يىلىپىز» رەۋىخان مومىنىڭ بوسۇغىسىدىن دالجماي ئۆينى ساقلاپ ياتتى (رەۋىخان مومايلارنىڭ ئۆيى مەسچىتكە يېقىنلا يەردە ئىدى). نۆۋەت شەرۋىلا بوۋاينىڭ كەلگەندە، گالى بوۋىسىنىڭ نەيزىسىنى ئېلىپ، ئىككى سەكرەپلا ھىلىقى ئۆينىڭ ئالدىغا كەلدى ۋە خۇددى ئەسكەردەك، نەيزىسىنى تىك تۇتۇپ، ئىشىك تۈۋىدە قېتىپ تۇردى. شەرۋىلا بوۋاي نەۋرىسىگە زوقلىنىپ بىردەم قاراپ تۇرغاچ، «بېرى كەل بالام، كۈزەتچىلىكىنى ئولتۇرۇپ قىلساقمۇ بولىدۇ» دەپ، تام تۈۋىدىكى سۇپىغا ئولتۇردى ۋە نەۋرىسىنى ئۇخلاپ قالمىسۇن دىگەن خىيال بىلەن ئۇنىڭغا ئۇنىڭغا چۆچەك ئېيتىپ بېرىشكە باشلىدى. بالا «ھە... ھە...» دەپ ئولتۇرۇپ، بىر چاغدا ئۇخلاپ قالدى. شەرۋىلا بوۋاي كىگىز قالىپىنى ئۇنىڭ بېشىغا قويۇپ بەردى. چۈنكى ئۇ، «بۈگۈن كېچە كۈزەت قىلىمىز» دىگەن گەپنى ئاڭلىغاندىن بۇيان، نەۋرىسىنىڭ زادى ئۇخلىيالمىغانلىغىنى بىلەتتى.

تەبىئەتمۇ خۇددى ئۇيقۇغا كەتكەندەك، پۈتۈن ئەتراپ جىمجىت ئىدى. پەقەت يىراقتا ئېقىۋاتقان تاغ سۈيىنىڭ كۆڭۈللەرگە ئارام بېغىشلىغۇچى مۇزىكىدەك يېقىملىق شاقىراشلىرىلا

ئاڭلىنىپ تۇراتتى. شالاڭ بۇلۇتلار ئارىسىدا ئېرىنچەكلىك بىلەن ئۈزۈپ يۈرگەن تولۇن ئاي ھەممە ئەتراپىنى كۈندۈزدىكىدەك يورۇتۇۋەتكەن ئىدى.

شەرۋىلا بوۋاي ئۆز ئېتىقادى بويىچە، جن-ئالۋاستىلارنىڭ زىيانداشلىغىدىن ساقلايدۇ، دەپ ئىشەنگەن «ئايىتەلكۇرسى» دىگەن ئايەتنى تەكرار-تەكرار ئوقۇپ بىردەم مېڭىپ يۈرگەندىن كېيىن، سۇپىغا ئولتۇرۇپ، نەيزىگە تاياندى. ئاستا-ئاستا ئۈنمۇ ئۈگدەك بېسىشقا باشلىدى. شۇ ئارىدا كۆزىگە بىر نىمە كۆرۈنگەندەك بولدى: بېشىدىن تاپىنىغىچە ئاققا ئورالغان ئىگىز بىر گەۋدە بوۋايغا يېقىنلاشماقتا ئىدى. بوۋاي بۇنى «ئەرۋاھ» دەپ ئويلاپ، كۆزىنى مەھكەم يۇمۇۋالدى. شۇ ھامان كۈچلۈك بىر قول بوۋاينىڭ گېلىنى سىقتى. ئارقىدىنلا قاتتىق بىر نەرسە بېشىغا تەگدى. بوۋاي ھۇشسىزلىنىپ سۇپىغا يىقىلدى. «ئەرۋاھ» ئىشكىنى ئەپچىللىك بىلەن قومۇرۇپ تاشلاپ، ئۆيگە كىرىپ كەتتى. ئارقىدىنلا ياقۇپ ياساۋۇلنىڭ جان تالىشىپ خىقىراۋاتقان ئاۋازى ئاڭلاندى. «ئەرۋاھ» ئۆيدىن ئىتتىك چىقىۋېتىپ، تامغا يۆلەكلىك تۇرغان ئىشكىگە پۈتلىشىپ كەتتى. ئىشكى يىقىلىپ، «تاق» قىلغان ئاۋاز ئاڭلىنىش بىلەن تەڭ «قارا يىلىپىز» قاۋاپ تاشلىدى. باشقا ھويىلاردىكى ئىتلارمۇ قاۋاشقا باشلىدى. ھىلىقى «ئەرۋاھ» مەسچىتنىڭ كەينىگە ئۆتۈپ كۆزدىن غايىپ بولدى.

كىيىم-كېچىكى بىلەنلا ياتقان ئايىقىز بىلەن ھۆسنارخان چۆچۈپ ئويغاندى. دە، مىلتىقلىرىنى ئېلىپ مەسچىتكە يۈگۈردى. ياقۇپ ياساۋۇل بوغۇزلاپ تاشلانغان ئىدى. ئايىقىز ئاسمانغا قارىتىپ، ئارقا-ئارقىدىن ئىككى پاي مىلتىق ئاتتى. ئۆي-ئۆيدىن يۈگۈرۈشۈپ چىققان ئادەملەرنىڭ ۋاڭ-چوڭلىرى بىلەن مەلە ئىچىنى ئەنسىزچىلىك قاپلاپ كەتتى.

2

ئامانقۇل ئۆزىنىڭ ئۆيىدە باش-كۆزى تېڭىلغان شەرۋىلا بوۋىغا ئۇسسۇزلۇق ئىچكۈزۈۋاتقاندا، ياش ئىمام ئاخۇن قارى بامدات نامىزىدىن يانغان جامائەتنى باشلاپ، ئەھۋال سوراپ كىردى.

- توۋا دەيدىغان ئىش! ۋاللاھۇ ئەلەم، بۇمۇ ئاخىر زاماننىڭ ئالامەتلىرىدىن بولسا كېرەك، - دىدى ئاخۇن قارى تۈردە ئولتۇرۇپ.

«توۋا، توۋا» دەپ ياقىسىنى تۇتۇشتى ياشنىپ قالغان كىشىلەرنىڭ بەزىلىرى. - ئىمام ئاخۇنۇم، - دىدى ئامانقۇل ئاخۇن قارىغا قاراپ، - ئۆزلىرى ئوقۇغان كىتاپلاردا ئاخىر زامان بولغاندا، «ئەرۋاھ» لار قولىغا تىغ ئېلىپ ئادەم ئۆلتۈرىدىغان ئىشلار بولىدۇ، دەپ يېزىلغانمۇ؟ - ۋەللاھۇ ئەلەم، مۇقەددەس كىتاپلاردا بۇ خۇسۇستا ئۇچۇر بېرىلمىگەن بولسا كېرەك، - دىدى ئىمام كىچىكىگە سەللىسىنى تۈزۈپ تۇرۇپ.

- ئۇنداق بولسا، شەرۋىلا بوۋاينىڭ بېشىنى يېرىپ، ياقۇپ ياساۋۇلنى بوغۇزلىۋەتكەن «ئەرۋاھ» بىزگە ئوخشاش تىرىك ئادەممۇ نىمە؟ - دىدى ئامانقۇل ئىمامغا تىكىلىپ قاراپ.

ياش ئىمام بىر ئاز ئوڭايىسىزلانغاندەك يەرگە قارىۋالدى، ئاندىن: - ئاللا تائالانىڭ ھىكمەتلىرى كۆپ. بىز بەندىلەر بۇ ھىكمەتلەرنىڭ سىرىنى بىلىپ

كېتىشكە ئاجىزمىز، - دىدى.

- ئاللاننىڭ ھىكمەت سىرلىرىنى بىلەلمىگەن بىلەن بەندىنىڭ سىرىنى بەندە بىلەلەيدۇ، - دىدى ئامانقۇل يەنە ئىمامغا تىكىلىپ قاراپ.

نۇرۇل بوۋاي ئامانقۇلنىڭ گېپىنى قۇۋۋەتلەپ مۇنداق دىدى:

- بىگىز قايتا ياتماس، ئۆلۈك تاغاردە دەپ، بۇ ئىشنىڭ سىرىمۇ ئېچىلىپ قالار.

ياش ئىمام «ئىنشائاللا شۇنداق بولۇر» دەپ دۇئا ياندۇرۇپ ئورنىدىن قوپتى.

توپ-زەمبىرەك ۋە ئەڭ يېڭى مىلتىقلار بىلەن قوراللانغان ئۈرۈمچى چېرىكلىرىنىڭ يەرلىك

چېرىكلەر بىلەن بىرلىكتە قوزغايدىغان يېڭى ھۇجۇمغا قانداق تاقابىل تۇرۇش مەسلىسىدە باش

قاتۇرۇپ تۇرغاندا، ئارقا-ئارقىدىن يۈز بەرگەن بۇ سىرلىق ۋەقەلەر قوزغىلاڭ رەھبەرلىرىنى بىر ئاز

گاڭگىرتىپ قويدى. ھەتتا ھەمىرلىرىنىڭ نەزىرىدە «ناھايىتى ئېغىر ئادەم» ھىساپلانغان تۆمۈر

خەلىپىنىڭمۇ خىيالى چېچىلىپ، كۆڭلى پەرىشان بولۇشقا باشلىغان ئىدى. ئۇ شەرۋىلا بوۋايىنى يوقلاپ

كېلىپ، بىردەم مۇڭداشقاندىن كېيىن، خىيالغا چۆمدى: ھىلىقى «سېغىزخان» نى تۇتالمايۋاتساق،

يەنە بىر «ئەرۋاھ» نىڭ پەيدا بولغىنىنى قارا، ئەمدى بۇ «ئەرۋاھ» كىم بولغىدى؟ ئەجەپ ياقۇل

ياساۋۇل قولغا چۈشكەن كۈننىڭ ئۆزىدىلا خامۇش ماڭغا غايىپ بولىدۇ ۋە شۇ كېچىسى

ئۆلتۈرۈلىدۇ؟ خۇددى بىرسى ماراپ تۇرغاندەك، شەرۋىلا بوۋاي كۈزەتچىلىك قىلغان گەزدە، «ئەرۋاھ»

پەيدا بولۇپ، ياقۇپ ياساۋۇلنىمۇ ئۆلتۈرىدۇ. بۇ «ئەرۋاھ» بىلەن «سېغىزخان» ئىككىسى بىر ئادەم

ئەمەسمىدۇ؟ ھە، ھە، شۇنداق، بۇ ئىككىسى بىر ئادەم. دىمەك، ئارىمىزدا بىزنىڭ تېرىمىزگە

كىرىۋالغان ناھايىتى مەككەر بىر دۈشمەن بار. بۇ دۈشمەن شامەخسۇتنىڭ نەچچە يۈزلىگەن

چېرىكلىرى قىلالىمىغان ئىشلارنى قىلىۋاتىدۇ. بىز تېخى قاتتىق غەپلەتتە ئىكەنمىز. بىز تاش

سانساق، شامەخسۇت قۇم سانايىدىكەن. ئەمما بۇ مەككەر دۈشمەن بىزنىڭ ھەربىر باسقان

قەدىمىمىزنى قانداق قىلىپ مۇنداق ئېنىق كۆرۈپ تۇرغاندۇ؟ ھە، ھە، ئۇقتۇم، ئۇقتۇم. كۆرۈپ

تۇرمىدى، بىز ئۆزىمىز كۆرسىتىپ قويۇپتىمىز. ۋاي ئېسىت، شۇنىڭغىمۇ ئەقلىم يەتمەپتۇ. ئاشۇ

كۈنلا ئىش بۇزۇلغان ئىكەن. ئامانقۇللار ياقۇپ ياساۋۇلنى يۇرت ئىچىگە كۆپ-كۈندۈزى

ئەپكىرىمىگەن بولسا، بۇ «سېغىزخان» ئاللىقاچان قىلتاققا چۈشكەن بولاتتى. ئۇ، ياقۇپ ياساۋۇلنى

كۆرۈپ ياكى ئۇنىڭ قولغا چۈشكەنلىكىنى ئاڭلاپلا، ئۆز ئىزىنى يوقىتىش ئۈچۈن ئىشقا كىرىشكەن

ئىكەن-دە! ئەمدى بۇ «سېغىزخان» نى ھەرگىز ئاشكارا تۇتقىلى بولمايدۇ. بىزمۇ شۇنىڭغا لايىق

ئىش قىلمىساق بولمىدى. ئۇيغۇمىزنى ئېچىپ، بىزگە ئەقىل ئۆگىتىپ قويغان «سېغىزخان» غا

رەھمەت.

كېيىن، تۆمۈر خەلىپە بۇ ئوي-پىكىرلىرىنى ئۆز ھەمىرلىرىغا ئېيتتى. ئامانقۇل بىلەن

خوجىنىياز پالگانلار ھىلىقى كۈنى ياقۇپ ياساۋۇلنى يۇرت ئىچىگە ئاشكارا ئەپكىرىپ «سېغىزخان»

نى ئۈركىتىپ تاشلىغانلىغىغا قاتتىق پۇشايىمان قىلدى.

- ئۆتكەنگە ساللاۋات، - دىدى تۆمۈر خەلىپە، - بۇرۇنقىلار: «سېغىزخان سەگەك نىمە،

ئۆزىدىنمۇ جېنى بەك نىمە» دەپ. ئەمما، «تۈگمەيدىغان ئىش يوق، قىلتاققا چۈشمەيدىغان قۇش

يوق» دىگەن گەپمۇ بار. بۇ «سېغىزخان» نىڭ قىلتاققا چۈشمىگىنىنى مەن بىر كۆرەي. ئەمدى

خىيالىڭلارنى بۇ ئىشقا چاچماي، يېڭى جەڭگە تەييارلىنىڭلار!

يىگىرمىنچى باپ

سۆزلەيدىغان تۇمار

تەردان تۈلكە تۇمشۇغىدىن ئىلىنار.

— ئۇيغۇر خەلقى ماقالى

ئۈرۈمچىدىن چېرىك كەلگەنلىكى ئېنىق بولغاندىن كېيىن، تۆمۈر خەلىپە «ئەمدى ئۇلارنىڭ تاققا ھۇجۇم قىلىشى چوقۇم» دەپ، بولغۇسى جەڭنىڭ پىلانلىرى ئۈستىدە باش قاتۇرۇشقا باشلىدى ۋە ھەمراھلىرىنى يىغىپ، «ئابدۇل تاراننىڭ ئېيتقانلىرىنى ئاڭلىدىڭلار، ئۈرۈمچى چېرىكلىرىگە شىبەتەي بىلەن شامەخسۇتنىڭ كۈچۈكلىرى قوشۇلسا، بىزگە ھۇجۇم قىلىدىغان چېرىكلەرنىڭ سانى مىڭدىن ئېشىپ كېتىشى تۇرغان گەپ. قېنى ئېيتىڭلارچۇ، بىز قانداق قىلساق بولار؟» دېدى. بۇ ھەقتە ھەرىكەت ھەرنىمە دەپ، خېلى ئۇزۇن پاراڭ بولدى، ئاخىرى، تۆمۈر خەلىپىنىڭ ئوتتۇرىغا قويغان لايىھىسى بويىچە مۇنداق قارارغا كېلىشتى: تازا تاللاپ تۇرۇپ، ئوتتۇرا قولىدا يىگىتتىن ئۈچ يۈزى ئايرىپ چىقىلىدۇ. بۇلار ئۈچ توپقا بۆلۈنىدۇ. چېرىكلەر شەھەردىن قوزغىلىپ چىققان ھامان، بىرىنچى توپنى ئېلىپ پالگان كۆشۈتە ئېغىزىغا مۆكتۈرۈپ، ۋاقتى يەتكەندە، دۈشمەننى ئارقا تەرەپتىن ئۇرىدۇ؛ ئىككىنچى توپنى قارا بوسۇق تۈرۈك غولى بىلەن تۇتاشقان ئىدىرلىقلارغا يوشۇرىدۇ. جەڭ قىزىغاندا، دۈشمەنگە ئوڭ قاناتتىن تېگىدۇ. ئوتتۇرىدا تۆمۈر خەلىپە، ئامانقۇل، خوجىنىياز پالگانلار تۇرىدۇ. بۇ توپقا ئەڭ ئۈستە مەرگەنلەر ئاجرىتىلىپ، ھەربىر مەرگەنگە بىردىن ياردەمچى، ئىككىدىن مىلتىق بېرىلىدۇ. ياردەمچى بولغان كىشى مۇمكىن قەدەر كۆزى ئاتماي، مىلتىقنى ئوقلاپ بېرىدۇ. بۇ توپتىكىلەر ئاقچۇق سېپىغا يېقىن — ئۇدۇلدىكى ئىدىرلىقلارغا جايلىشىدۇ، ئۇلارنىڭ ئاتلىرىنى ئىدىرلىق ئىچىدىكى پىنھان جايلىرىدا يەتتە - سەككىزدىن قىلىپ، ئايرىم ئادەملەر تۇتۇپ تۇرىدۇ. ئاھالە ئىچىدىن قالپاق، بۆك، كونا كىيىم-كېچەك، لاتا-پاتا يىغىپ، تاغ قاپتاللىرى بىلەن كۆتەل ① ۋە دۆڭلۈكلەر ئۈستىگە قارانچۇقلار ياسىلىدۇ. بىر قىسىم ئاھالە شۇ قارانچۇقلار ئەتراپىدا مىدىرلاپ يۈرۈپ، باراڭ كۆرسىتىشكە سەپەرۋەر قىلىنىدۇ، جەڭ باشلىنىش بىلەن تەڭلا، ئۇلار ئۆزىنى دالدىغا ئالىدۇ.

① كۆتەل - داۋاندىن پەس، ئادەتتىكى دۆڭلۈكتىن ئىگىزرەك كەلگەن تۈپلىك.

ئەنسارى ۋە قاسىم قىزىق باشلىق بىر نەچچە يىگىت ھازىردىن باشلاپ ئاقچۇق سېپىنى چارلاشقا كىرىشىدۇ.

ئېلى پالگان تىكە ساقلىنى سىلاپ ئولتۇرۇپ مۇنداق دىدى:

- بۇغۇ ئوبدان بولدى. لېكىن، تۆرۈك غولىدىن گەشەت ① قىلىمەن، ئۇ يەرگە بۆلگەن ئادىمىمىز ئاز بولۇپ قالدى. چېرىكلەر شۇ تەرەپكە جىقراق ئېسىلىپ ئالارمىكىن.
- ئېلى ئاكا، - دىدى قارا بوسۇق، - ئۆزۈڭنى ئەر چاغلىساڭ ئۆزۈڭنى شىر چاغلا دەپتىكەن، سەن، مېنى كۆزگە ئىلمايسەن ھە! مەن يۈز يىگىت بىلەن ئۇ يەردە پادا باقامدىمەن؟
- سېنى پادا باقامدىكىن دەۋاتقىنىم يوق، تۆرۈك غولى خەۋپلىك يەر، ئادەم جىقراق بولسۇن دەۋاتىمەن.

- بولدى، بولدى تالاشماڭلار، قالغىنىنى ۋاقتى كەلگەندە كۆرەيلى، - دىدى تۆمۈر خەلپە ئارىغا چۈشۈپ.

بۈگۈنكى كۈن تېپ-تېپ ئۆتۈپ كەتتى. چارلىغۇچىلار خېلى يەرگىچە بېرىپمۇ ھىچقانداق خەۋەر ئېلىپ كېلەلمىدى. گۈگۈم چۈشكەندە تۆمۈر خەلپە ئۆيىنى يوقلاپ كەلمەكچى بولۇپ، ئامانقۇل بىلەن ئاتلىنىپ ماڭدى.

تۆمۈر خەلپىنىڭ بالا-چاقىسى ھىلىقى كېچىسى «ئەرۋاھ» ۋەقەسى يۈز بەرگەن مەسچىتكە يېقىن، يول بويىدىكى ئىگىز رەك يەرگە سېلىنغان بىر ھويلىدا شاكرىنىڭ بالا-چاقىسى بىلەن بىللە ياشايتتى. بۇ ھويلا ئۇلارنىڭ ئۆز زىمىنى ئىدى. شۇ ھويلىغا تۇتاش يەنە بىر كىچىكرەك ھويلىغا سەپەر قۇللار جايلاشقان ئىدى. ھەر ئىككى ھويلىدىكى ئۆيلەرنىڭ ھەممىسى دىگدەك يېرىم تاش، يېرىم كېسەك بىلەن قوپۇرۇلغان ئاددى ۋە تۈڭلۈكلۈك ئۆيلەر بولۇپ، پەقەت تۆمۈر خەلپىنىڭ مېھمانخانا قىلغان ئۆيى بىرقەدەر چوڭ ۋە پەنجىرىلىك ئىدى.

تۆمۈر خەلپە بىلەن ئامانقۇل مەھەللىگە كىرگەندە ئەلنىڭ ئالدى يېتىپ بولغان ئىدى. ئىتلارنىڭ قاۋاشلىرى ئاندا-ساندا ئاڭلىنىپ تۇراتتى. تۆمۈر خەلپىلەر ئۆيگە يېقىنلاشقاندا «قارا يىلپىز» مۇ بىر پۇتنى سۆرەپ، ھويلىنىڭ چاقىسى ئىشىكىدىن قاۋاپ چىقتى. بىراق، ئىگىسىنى تونۇپ، دەرھال ئەركىلەشكە باشلىدى. ئارقىدىنلا سەپەر قۇل پەيدا بولۇپ، تۆمۈر خەلپە بىلەن ئېسەنلىك سورىشىپ تۇرغاندا، ئامانقۇل تۆمۈر خەلپىنىڭ بالا-چاقىلىرى جايلاشقان ھويلىنىڭ قورۇق تېمىدىن چۈشۈپ، چاقىسى ئىشىكىنى ئاچتى ۋە ئاتلارنى ئېغىلغا ئەپكىرىپ كەتتى. شۇ ئارىدا تۆمۈر خەلپىنىڭ ئايىلى زورىخان ئۆيىدىن چىراق كۆتىرىپ چىقتى.

- قونۇپ قالارسىلەر، - دىدى سەپەر قۇل تۆمۈر خەلپىگە قاراپ.

- ياق، بىردەم ئولتۇرۇپ كېتىمىز. ئايىلار پام قانداقراق ياتىدۇ؟

- خۇدايىم شىپاتلىق بېرىپ، تۈزۈلۈپ قېلىۋاتىدۇ.

- كېچىسى ئاغرىق يوقلاش ياخشى ئەمەس دەيدىكەن، باشقا بىر كۈنى يوقلاپ كىرەي، مېنى

سورىدى دىگەن ئاكا.

- خوش، ئامان بولۇڭلار.

تۆمۈر خەلپە ئۆيگە كىرىپ، كاڭدا قاتار ياتقان بالىلىرىنىڭ بېشىغا ئېگىشتى. چەتتە چوڭ

قىزى — ئون ئىككى ياشلاردىكى ئايىنۇر، ئوتتۇرىدا سەككىز ياشلاردىكى ئوغلى باسىت بىر خىلدا

① ئەندىشە قىلىمەن دىمەكچى.

ئۇخلاپ ياتاتتى. تۆمۈر خەلپە كەڭ ئالقىنى بىلەن باستىنىڭ پىشانىسىنى سىلاپ قويدى. زورخان چاي قاينىتىش ئۈچۈن ئوچاققا ئوت ياقىتى. قارا چىراق بۇ كىچىككىنە ئۆيىنى بىر خىلدا يورۇتۇپ تۇراتتى. تۆمۈر خەلپە يېنىدا ئولتۇرغان زورخاننىڭ سولغۇن يۈزىگە قاراپ، ئىچى سېرىلگەندەك بولدى - دە، قوللىرىنى ئالقىنىغا ئېلىپ مۇنداق دىدى:

- تازىمۇ جاپا تارتتىڭ ئاپىسى. مېنىڭ قولۇمغا چۈشكەندىن بۇيان، بىرەر كۈنمۇ خاتىرجەم ئۆتەلمىدىڭ، ئۇنىڭ ئۈستىگە...

- مۇنداق گەپلەرنى قىلمىسالا، - دىدى زورخان غەمكىن بىر تەبەسسۇم بىلەن، - خۇدايىم باشلىرىنى ئامان قىلسا، ھەممىسى ئۇنتۇلۇپ كېتىدۇ. ئەممازە، ئۆزلەدىن بەك غەم يەيمەن. تولىمۇ يوغان ئىشلارغا كىرىشىپ قالدىلا. «تورپاق يېغىلىغى» نىڭ نىمە بولغانلىغىنى خىيال قىلسام، تەنلىرىم شۇقىراپ، بۆلەكچىلا بولۇپ كېتىمەن. خۇدايىم ئۇنداق كۈنلەرنى ھارام قىلغاي. - ئۇنداق خىياللارنى قىلما. ياغاچ قازاندا بىرلا ئاش پىشىدۇ، شامەخسۇتنىڭ «تورپاق يېغىلىغى» دىكى مايىمۇن ئويۇنىغا ئەمدى ھىچكىم گۈل بولماس. ئەتراپقا قاراپ باقماسەن، قىزىلگۈلنىڭ توقىدەك، بەش ئاتارنىڭ ئوقىدەك يىگىتلىرىمىز بىلەن پۈتۈن تاغ خەلقى ئەنە ئاۋۇ پەرۋاندىدەك ئۆزىنى ئېتىپ ئۇرۇۋاتقاندا، نىمىدىن غەم يىگۈلۈك، قالغىنىغا ئاللاننىڭ ئۆزى كېپىل. - ئۇغۇ راست، ھۆسنارخان بىلەن ئايىقىزغا قاراپلا مازۇلۇغۇم كېلىدۇ. خوتۇن كىشىلەر چېغىدا شۇنداق قىلىۋاتقاندا، شامەخسۇتنىڭ چېرىكلىرى نىمىمۇ قىلالار! ئەممازە، يېغى ياندىن، بالا قېرىنداشتىن دەپ، ئۆپ-چۆرىلىرىدىكى گايى ئادەملەر...

زورخان تىلىنىڭ ئۇچىغا كېلىپ قالغان گېپىنى يۇتۇۋەتتى. تۆمۈر خەلپە خوتۇننىڭ كۆزىگە تىكىلىپ قارىدى. ئۇنىڭ مۇلايىم قوي كۆزلىرىدە ياش ئەگىپ تۇراتتى. - نىمە بولدىڭ، گېپىڭنىڭ ئايىغىنى ئېيتىماسەن، - دىدى تۆمۈر خەلپە سەل سەگەكلىشىپ. - ھىچنىمە، - دىدى زورخان ئالقىنى بىلەن يېشىنى سۈرتۈپ. - ياق، بىرنىمىنى ئۇققان ئوخشايسەن، گايى ئادەملەر دەپ توختاپ قالدىڭغۇ؟ زورخان بىردەم خىيالغا چۆمدى - دە، مۇنداق دىدى: - سەيپۇڭ توختاخۇن يۈچۈنلا بىر ئادەم ئىكەن، بىزنىڭ ئاينۇرغا بىر قىسىملا گەپلەرنى قىپتۇ.

- نىمە دەپتۇ؟

- ئۆتكەن جۈمە كۈنى توختاخۇن مەسچىتنىڭ سۇپىسىدا ئىمام ئاخۇنۇم بىلەن ئولتۇرۇپتىكەندۇق، بىزنىڭ ئاينۇرنى كۆرۈپ قىچقىرىپتۇ. قىز بالا يېنىغا بارسا، «بىر ئوبدان چوڭ بولۇپ قايتىلا، دادىلىرى ھازىر خەلپەم بولدى. كېيىن شامەخسۇتنىڭ ئورنىغا چىقىپ ۋاڭ غوجام بولىدۇ، ئاپىلىرى پۇجۇڭ بولىدۇ، قارا بوسۇق بىلەن ئېلى پالگانى تەيجى بەگ قىلىدۇ. سەپەرقۇلنى قېزىبەگ قىلار، ماڭا ھېچبولمىسا، دورغىلىق تېگەر، ئۇكەمدە ئۆزلەنى كېلىن ئايلا قىلىۋالاي دىسەم، مەرتىۋىسى تۆۋەن ئىكەن دەپ ئاپىلىرى ئۇنىماي تۇرمىغاي جۇمۇ؟ دورغىلىقمۇ تۆۋەن مەرتىۋە ئەمەس» دەپتۇ. قىز بالا ئىزا تارتىپ ئۆيىگە يىغلاپ كىرىپتۇ. قارىسالاچۇ، بۇ توختاخۇننىڭ نىمە دىگىنىدۇ؟

- ئوينىشىپ ئېيتقىنىدۇ، - دىدى تۆمۈر خەلپە كۈلۈپ كېتىپ، - بىرىمىز ۋاڭ، بىرىمىز تەيجى بولۇش نىيىتىمىزنىڭ يوقلۇغىنى توختاخۇن ئوبدان بىلىدۇ. بىز ئۆزىمىز ۋاڭلىقنى ئۆرۈۋېتىپ،

پۇقرالارغا تەڭلىك، ئەر كىلىك ئالىمىز دەۋاتساق، ئۇنداق ئىشىمۇ بولامدۇ؟ بۇ گەپنى سەنمۇ ھىچكىمگە دەپ يۈرمە ئاپىسى!

- ئۆزلەزە، بەك قىزىق ئادەم. باشلىرىغا ئاق سانچىلغان بىلەن، گايدا كىچىك بالدەك قىلىقلارنى قىلىدىلا. كۆڭۈلدە نىمە بولسا، ئېغىزغا شۇ چىقىدۇ دەپ، توختاخۇننىڭ كۆڭلىدە بىر نىمە بولمىسا، ھىچنىمىدىن ھىچنىمە يوق ھىلىتىنلا ۋاڭلىق، تەيىجلىك تالىشىپ يۈرمەدۇ؟ ھايۋاننىڭ ئالىسى تېشىدا، ئادەمنىڭ ئالىسى ئىچىدە دەپتىكەن، ئۇيۇقلىرىنى ئېچىۋاراق يۈرسىلە بولۇرمىكىن.

- ۋاي ئاپىسى، تولىمۇ زىيادە گەپلىك بوپقاپسەن. گۇمان ئىماننى قاچۇرۇپتۇ دەپ، مۇنداق ئەندۇ ① خىياللارنى قىلما، - دىدى تۆمۈر خەلىپە، ئاندىن گەپنى باشقا ياققا يۆتكەپ، - ھە راست، ھۆسنارىخان بىلەن گەپلىشىپ باقتىڭمۇ؟ - دەپ سورىدى.

زورىخان ئېرىنىڭ مەجەزىنى بىلگەچكە سەيپۇڭ توغرىسىدىكى گەپنىڭ باشقا ياققا يۆتكەلگەنلىكىدىن خوشال بولۇپ، ئۇنىڭ سوئالىغا «ھەم، گەپلەشتىم، مەيلى باردەك قىلىدۇ» دەپ جاۋاب بەردى. بۇ، ھۆسنارىخان بىلەن قارا بوسۇقنى چىتىپ قويۇش توغرىسىدىكى گەپ ئىدى. قارا بوسۇق بىر نەچچە يىللار بۇرۇن شامەخسۇتنىڭ غەزىۋىگە ئۇچراپ، نومغا ئۈچ يىللىق سۈرگۈن قىلىنغان. سۈرگۈن مۇددىتى توشقىچە خوتۇنى ئاغرىق بىلەن قازا تېپىپ، ئۆزى بويتاق قالغان. ئىككى بالىسىنى قېيىنى ئاتىلىرى بېقىۋالغان ئىدى. تۆمۈر خەلىپە قارا بوسۇق بىلەن ھۆسنارىخاننىڭ سەرگۈزەشتىلىرىنى ئوبدان بىلگەچكە، بۇ ئىككىيلەننى چىتىپ قويۇش خىيالغا كېلىپ، ھۆسنارىخاننىڭ مەيلىنى بىلىپ بېقىشنى زورىخانغا تاپشۇرغان ئىدى.

تۆمۈر خەلىپە زورىخاننىڭ جاۋابىنى ئاڭلاپ، پىيالىنى داستىخانغا قويدى ۋە «خويىمۇ ئوبدان بوپتۇ، بىزنىڭ قارا بوسۇقىمىز بۇ گەپنى ئاڭلىسا، قانچە خوش بولۇپ كېتەر، ئەمدى. كۆڭلىمىزنىڭ بىر ئاز ئارامى بولغاندا، تازا قاملاشتۇرۇپ، بىر توي ئوينىۋېتىلى» دەپ قاقاقلاپ كۆلدى. ئۇنىڭ كۆلكىسىدىن كىچىككەنە باس تويغىنىپ كېتىپ، يوتقاندىن سۇغۇرۇلۇپ چىقتى. دە، يۈگۈرۈپ كېلىپ، دادىسىنىڭ بوينىغا ئېسىلدى:

- دادا، دادا، ماڭا مىلتىق ئەپكەلدىڭمۇ؟

- ئەپكەلدىم، بالام، - دىدى تۆمۈر خەلىپە قىپ-يالىڭاچ باسنى قۇچىغىغا ئېلىپ.

- قېنى؟ - دىدى باسىت، ئۆينىڭ ھەممە يېرىگە كۆز يۈگۈرتۈپ.

- بويۇڭ يەنە بىر غېرىچ كۆسكەندە بېرىمەن، - دىدى تۆمۈر خەلىپە.

باسىت «مانا ئۆستى، مانا ئۆستى» دەپ پۇتىنىڭ سوڭىنى كۆتىرىپ، ئۇچى بىلەن كاڭىنىڭ

ئۈستىدە يۈگۈرۈشكە باشلىدى. ئاينۇر بىلەن مەستۇرىمۇ ئويغىنىپ كەتتى. چاشقاننىڭ قۇيرۇغىدەك بىر تال نىياز چېچىنى گەجگىسىدە پۇلاڭلىتىپ شوخلۇق قىلىۋاتقان باسىتقا قاراپ، ھەممەيلەن كۈلۈشەتتى.

زورىخان بىر ئوغۇل، بىر قىزدىن جەمى بەش بالا تۇققان بولسىمۇ، ئوغۇللىرى تۇرماي،

كۆڭلى يېرىم يۈرگەندە، يەنە قوساق كۆتىرىپ قالدى. دەل شۇ كۈنلەردە «تورپاق يېغىلىغى»

بولۇۋاتاتتى. كىتاۋمىزنىڭ باش قىسمىدا ئېيتقىنىمىزدەك، شۇ يىلنىڭ ئوتتۇرىسىدا تۆمۈر ئۈرۈمچىگە

قېچىپ كەتتى. ئۇ، زورىخان بىلەن خوشلىشىۋېتىپ، «ئوغۇل تۇغساڭ ئېتىنى باسىت قويۇڭلار»

① ئەندۇ - خاتا، غەلتە.

دىگەن ئىدى. شۇنىڭغا بىنائەن، بالىغا باسىت دەپ ئات قويۇلدى. بىراق، تۆمۈر خەلىپىنىڭ ئانىسى «بۇ بالىنى خۇدا يولىدا نىياز قىلىۋەتسەك، تۇرۇپ قالسا ئەجەپ ئەمەس» دەپ، قىرىق چېچى چۈشۈرۈلدىغان چاغدا، ئوڭ دوقسىدىن ئالمىدەك يەرنى قالدۇرۇپ قويدى. بەش يىلدىن بېرى باسىتنىڭ بۇ نىياز چېچى ئۆسۈپ، بىر غېرىچتىن ئېشىپ كەتكەن ئىدى. شۇڭا، بەزىدە ئۇششاق بالىلار «قىز بالا، قىز بالا» دەپ ئۇنىڭ چىشىغىمۇ تېگىپ قوياتتى. مۇنداق چاغلاردا باسىتمۇ بوش كەلمەي «قىز بالا دىگەننىڭچۇ، چېچى ئىككى تال بولسۇن، مېنىڭ بىر تال» دەپ ئۆزىنى ئاقلايتتى. تۆمۈر خەلىپە باسىتنىڭ ئەنە شۇ چېچىغا قاراپ ئولتۇرۇپ، ئۇنىڭ بويىغا ئېسىلغان ئۈچ بۇرجەكلىك تۇمارنى كۆرۈپ قالدى.

- بۇنىڭ تۇمىرىمۇ بار ئىكەنمۇ، قاچانلاردا ئېسىپ قويغان؟ - دىدى.

- خېلى بولدى، ھىلىقى ئىمام ئاخۇنۇم كەلگەن كۈنلەردە، - دىدى زورىخان.

- تۇمارنى ئىمام ئاخۇنۇم پۈتۈپ بەرگەنمۇ؟

- ھەئە.

- قېنى مەن كۆرۈپ باقاي، نىمە دەپ پۈتۈدىكىن؟

زورىخان باسىتنىڭ بويىدىن تۇمارنى ئېلىپ، قايچا بىلەن سۆكتى. تۆمۈر خەلىپە ئۈچ بۇرجەك

قىلىپ قاتلانغان خوتەن قەغىزىنى ئېچىپ، قومۇش قەلەمدە پۈتۈلگەن ئايەتلەرگە قاراپ كۆز

يۈگۈرتتى. ئۇنىڭ ساللاپەتلىك چىرايىدا بىردىنلا ھەيرانلىق ئالامەتلىرى كۆرۈندى. ئۇ قەغەزدىكى

قۇرلارغا قارىغانسېرى ھەيرانلىقى ئېشىپ، ئورنىدىن دەست قوپتى. دە، زورىخانغا قاراپ، «چوڭ

ئۆيگە چىراق ياق» دىدى ۋە ئۆزى ئامانقۇلنى چاقىردى. ئىككى ھويلا ئوتتۇرىدىكى قورۇق تامدىن

ئامانقۇلنىڭ بېشى كۆرۈنگەن ھامان، «سەپەر قۇل ئاكام بىلەن بۇيان چىقىڭلار!» دىدى تۆمۈر

خەلىپە.

سەپەر قۇل بىلەن ئامانقۇل كىرگەندە، تۆمۈر خەلىپە ئۆزىنىڭ مېھمانخانىسىدىكى قارا چىراق

يورۇغدا يالغۇز ئولتۇرۇپ، تۇمارغا پۈتۈلگەن خەتلەر بىلەن ھىلىقى «سېغىزخان» يازغان مەخپى

مەلۇماتتىكى خەتنىڭ سۆڭىكىنى سېلىشتۇرۇپ ئولتۇراتتى. ئۇنىڭ قوشۇمىسى تۈرۈلۈپ، چىشلىرى

غۇچۇرلاۋاتقاندا سېزىلەتتى. سەپەر قۇللار ئۆيگە كىرىشى بىلەن، تۆمۈر خەلىپە: قېنى ئولتۇرۇڭلار،

ھىلىقى «سېغىزخان» تېپىلدى، «ئەرۋاھ» مۇ تېپىلدى دىدى. ئاندىن ئەھۋالنى چۈشەندۈرۈپ، بۇنىڭ

ھەممىسى ھىلىقى ياش ئىمام، يەنى ئاخۇن قارىنىڭ ئىشلىرى ئىكەنلىكىنى ئېيتقاندا، ئامانقۇل

ئورنىدىن چاچراپ قوپۇپ، غەزەپ بىلەن مۇنداق دىدى:

- مەن دىمىدىممۇ! بۇ چىركىن مۇشۇ يۇرتقا ئۇنىڭ كۈنلا، كۆزۈمگە يۈچۈن كۆرۈنگەن.

ھەممە ئادەمنىڭ ئىككى كۆزى بولسا، ئۇنىڭ كۆزلىرىنىڭ ئارقىسىدا يەنە ئىككى كۆزى باردەك

بىلىنگەن. مەن ھازىرلا بېرىپ، پۇت-قولنى يەرگە تەككۈزمەي ئەپكېلىمەن.

- توختا، - دىدى سەپەر قۇل، سەن ئۆتكەن قېتىم مۇشۇنداق قىلىپ، خامۇش ماڭقىنى

قولدىن چىقىرىپ قويدۇڭ. ئاۋال تۆمۈر ئاكاڭنىڭ گېپى تۈگىسۇن، - دىدى سەپەر قۇل.

- توۋا، - دەپ داۋام قىلدى تۆمۈر خەلىپە، - مەن بۇ مەلۇننىڭ چىراي-شەكلىگە قاراپ،

ئىچىنىمۇ چىرايلىق دەپتىكەنمەن؛ تىلىنىڭ شىرىنلىكىگە قاراپ دىلىنىمۇ ئاق دەپتىكەنمەن؛ ئادەمنى

ئېرىتىپ تاشلىغۇدەك قىرائەت قىلغىنىغا قاراپ، خىزىر ئاغزىغا ئىلىم سالغان قارى قۇرئان

دەپتىكەنمەن؛ بىتەرەت يەر دەسسىمەيدىغانلىغىغا قاراپ، ئەۋلىيادەك تەقۋا مۇسۇلمان ئىكەن

دەپتىكەنمەن. توۋا! ئۇنىڭ جادۇگەر، ئىبلىس، بېشىغا سەللە ئوراپ، پەرىجە تون كىيىۋالغان تەدان تۈلكە ئىكەنلىكىنى نەدىن بىلەي. ئۇنىڭ قۇرئان ئوقۇغان ئاغزىمۇ قان، ئايەت پۈتكەن قولىمۇ قان ئىكەن. ئۆتكەن قېتىم تۇرپانغا خەت يازغاندا، نىمىشقا سول قولى بىلەن يازدىكىن دىسەم، گەپ مۇنداق ئىكەن، باسنىڭ تۇمارى بىزگە ھەممىنى سۆزلەپ بەردى. «شەيخ رىيائى، دانالىقتا جىلۋە نامايى، تېشى ئالتۇن بىلەن نەقىش، ئىچى زەھەر بىلەن غەش» دىگەن شۇ ئىكەن. ئەمدى بۇ مەلئۇنى ھەرنىمە قىلساق ئاز. ئەمما، ئۇنىڭغا ھازىر تەگمەي تۇرايلى، قېنى يەنە نىمىلەرنى قىلىدىكىن، كۆرۈپ باقايلى.

- نىمىسىنى كۆرۈپ باقىمىز؟ ئۆزۈڭ ئۇنى سەللە ئورنىۋالغان تۈلكە دىدىڭغۇ، بىز ئوۋچىلار تۈلكىنى كۆرگەن يەردە ئاتىمىز، - دىدى ئامانقۇل قاپىغىنى سېلىپ.

- بالام، ئاتماق نىمە تەس. تەپكىنى باسساڭلا بولدى. ئەمما ئۇنىڭ شىرىك-مىرىكى بولۇپ قالسىچۇ؟ ئۇلارنى يەنە قېچىپ قۇتۇلۇۋالسۇن دەمسەن؟ - دىدى سەپەر قۇل.

- سەپەر قۇل ئاكا! تازىمۇ ئوبدان دىدىڭ. بۈگۈندىن باشلاپ، بۇ تۈلكىنى ساڭا تاپشۇردۇق. سەگەك بول. قالغان گەپنى كېيىن قىلىمىز.

شۇنىڭدىن كېيىن، تۆمۈر خەلىپە باشقا بىر پارچە قەغەزنى ئۈچ بۇرجەك پۈكلەپ، تۇمارنىڭ ئىچىگە تىقتى ۋە بالىلىرى ياتقان ئۆيگە ئەپچىقپ، زورخانغا «بۇنى ئاۋالقىدەك قىلىپ بالىغا ئېسىپ قوي» دىدى ۋە «مېنىڭ ئېچىپ كۆرگىنىمنى ھىچكىمگە ئېيتما» دەپ پىچىرلىدى.

يىگىرمە بىرىنچى باي

ئاقچۇق سېيدا

كۆر، ئىتقا بولۇۋەرسە، باش ئارىسلان،
بولۇر ئىتلار ھەممە ئارىسلاننىمان.
ئىگىر بولسا ئىت ئۇ ئارىسلانغا باش،
بولۇر ئارىسلانلار ھەممە ئىتتەك ھامان①.

— «قۇتادغۇبىلىك» دىن

مەرغۇر قوماندان، چوقۇم مەرغۇلۇپ بولىدۇ.

— خەنزۇ خەلقى، ئىدىئومى

1

1912-يىلى ماينىڭ ئاخىرقى كۈنلىرىنىڭ بىرىدە، ئامبال، شىيەتەي، ھاشىر تەيجى، قېزىبەگ غوجا، ئۆۋەيسى ئەلەم قاتارلىق بىر مۇنچە يۇرت چوڭلىرى ئاتارمەن-چاپارمەنلىرى بىلەن شەھەرنىڭ بىر مەنزىل غەربىدىكى سۇمقاغا دىگەن يەردە ھەشەمەتلىك چاچاڭلارنى تىكتۈرۈپ، يۈەن داخۋانى زور داغدۇغا بىلەن قارشى ئالدى. شامەخسۇت سۇمقاغاچچە بېرىشنى ئۆز مەرتىۋىسىگە مۇناسىپ كۆرمىدى. چۈنكى ئۇ، 1875-يىلى ۋاڭلىققا ئولتۇرغاندىن بۇيان، تېخى ھىچقانداق ئەمەلدارنىڭ ئالدىغا چىقىپ باقمىغان ئىدى. نەچچە يۈز يىلدىن بۇيان، قۇمۇل ۋاڭلىرىنىڭ مانجۇ خانلىقىغا قارشى قوزغىلاڭلارنى بېسىشتا كۆرسەتكەن «خىزمەت» لىرى، بولۇپمۇ شامەخسۇتنىڭ خانلىققا بولغان «چەكسىز ساداقىتى» بەدىلىگە خانلىقتىن ئۇنىڭغا بېرىلگەن كۈنۋان، مەرتىۋە ۋە ئىمتىيازلار شۇ قەدەر يۇقۇرى ئىدىكى، شىنجاڭدىكى ھەرقانداق ئەمەلدار بۇ جەھەتتە ئۇنىڭ بىلەن تەڭ بولالمايتتى. مەسىلەن، گۇاڭ شۈي خاننىڭ ئاخىرقى يىللىرى (1906-يىلى) ئۇ بېيجىڭغا ئون

① بۇ مىسىللارنىڭ قەدىمقىسى مۇنداق:

كۆر، ئارىسلان بولۇپمۇ ئىتقا باشى،
بۇ ئىت بارچا ئارىسلان بولۇر ئۆز تۇشى.
قالى بولسا، ئارىسلانغا ئىت باشچىسى
ئول ئارىسلان بولۇر بارچا ئىت ساقشى.

ئالتىنچى قېتىم زىيارەتكە بارغاندا، خان ۋە ئۇنىڭ ئانىسى سىشى تەيخۇ ئۇنىڭغا يەتتە ئەجدەرها سۈرىتى كەشتىلەنگەن سېرىق دۇردۇن پەشمەت «ئىلتىپات» قىلغان. مۇنداق پەشمەت مەرتىۋە جەھەتتە خاندىن قالسىلا ئىككىنچى ئورۇندا تۇرىدىغان ئەڭ يۇقۇرى دەرىجىلىك ۋەزىر-ۋۇزۇرالارغا خاس بولۇپ، ئۇنى كىيگەن كىشىنى كۆرگەندە ھەرقانداق ئەمەلدارنىڭ تىز پۈكۈپ، تازىم بېجا كەلتۈرىشى، پۇقرا بولسا، باش قويۇپ قۇللۇق بىلدۈرۈشى شەرت ئىدى. ئۇنىڭ ئۈستىگە، شامەخسۇت مانجۇ خاننىڭ ھۇزۇرىغا كىرگەندە، ئوردىنىڭ يەتتىنچى دەۋازىسىغىچە ئاتلىق بېرىشقا ۋە خان بىلەن ھەممىسىدىن بۇرۇن كۆرۈشۈشكە ئىمتىيازلىق ئىدى.

بىراق، قۇمۇل تاغلىرىدا ئەۋج ئېلىۋاتقان گۈلدۈرمامنىڭ دەھشەتلىك ئاقۋىتىدىن قۇتۇلۇش تەقەززاسى ئۇنى بارلىق كىبرى-غۇرۇر، مەرتىۋە ۋە ئىززەتتى-نەپىسىنى ھازىرچە بىر ياققا قايرىپ قويۇشقا مەجبۇر قىلدى. دە، ئاخىر، سەككىز كىشى كۆتەرگەن تەختىراۋانغا چۈشۈپ، شەھەردىن بەش چاقىرىم يىراقلىققا تىكىلگەن ئالاھىدە چاچاڭغىچە باردى ۋە «مېھمانلار» نى شۇ يەردە كۈتۈۋالدى. قارشى ئېلىش مۇراسىمى ئاياقلاشقاندىن كېيىن، يۈەن داخۋانى يېنىغا ئولتۇرغۇزۇپ، تەختىراۋان بىلەن شىيەتەي يامۇلىغىچە ئەپكېلىپ قويدى. «خەپ تۆمۈر، مېنى ئەجەپ ئانى تېپىپ كەتتىڭ، مېنىڭ بېشىمغا ئەجەپ ئېغىر كۈلپەتلەرنى سالىدىڭ، سېنىڭ دەستىڭدىن مانا بۈگۈن مەن سەپتىن چۈشكەن بىر لالىمغا ئۆزۈمدىن باشقا ھېچكىم ئولتۇرۇپ باقمىغان تەختىراۋاندىن ئورۇن بېرىدىغان ھالغا چۈشۈپ قېلىۋاتمەن» دەپ ئويلايتتى ئۇ.

ئىككى كۈندىن كېيىن، شامەخسۇت ئۆز ئوردىسىدا يۈەن داخۋا شەرىپىگە تەنتەنىلىك زىياپەت ئۆتكۈزدى ۋە ئوردىنىڭ چوڭ دەۋازىسىغىچە چىقىپ، «قەدەم تەشرىپىڭىز قۇتلۇق بولسۇن» دەپ قارشى ئالدى.

شامەخسۇتنىڭ ئوردىسى «خۇيچىڭ» (مۇسۇلمان شەھىرى) نىڭ شەرقى شىمالى تەرىپىگە جايلاشقان بولۇپ، يىراقتىن قارىغاندا، خۇددى ئىگىز دۆڭ ئۈستىدە چوقچىيىپ تۇرغان قەدىمقى بىر قورغانغا ئوخشاپ كېتەتتى. ئىگىزلىكى بىر يېرىم تېرەك بويى كېلىدىغان بۇ ئوردىنىڭ شىمالى تەرىپى سېپىل بىلەن قورشالغان بولۇپ، شەھەرنىڭ «ئوردا قوۋۇق» دەپ ئاتىلىدىغان دەۋازىسى دەل شۇ يەردە ئىدى. ئەمما بۇ دەۋازىغا توپ-توغرا شىمالغا ئەمەس، غەربى شىمال تەرەپكە قارايتتى. بۇ دەۋازىدىن كىرگەن كىشى ئوڭ قولغا بۇرۇلۇپ، ئون نەچچە قەدەمچە ماڭغاندىن كېيىن، شىمالغا قارىتىپ كىمىر ئۆي شەكلىدە سېلىنغان يەنە بىر دەۋازىدىن ئۆتكەندە، ئۇدۇلدا ئەگرى-توقاي كوچىلار، سول قولدا خۇددى سۈرلۈك يامۇل دەۋازىلىرىدەك قارىيىپ تۇرغان يەنە بىر دەۋازا كۆرۈنەتتى. كۈن پېتىشقا قارىتىلغان بۇ چاسا دەۋازا، ۋاڭ ئوردىسىنىڭ چوڭ دەۋازىسى بولۇپ، ئۇنىڭ ئىككى تەرىپىدە قوراللىق قاراۋۇللاردىن تاشقىرى، ئاغزىنى ئېچىپ، زوڭزىيىپ ئولتۇرغان ئىككى شىرنىڭ تاش ھەيكىلى ئورنىتىلغان ۋە شۇ يەردىن باشلاپ ئىككى قاتار سىدە دەرىخى كۆكەرتىلگەن ئىدى. دەۋازىدىن كىرىپ ئۇدۇل قارىسىڭىز، يىگىرمە نەچچە قەدەم نېرىدا گىرۋەكلىرى پىششىق خىش بىلەن قوپۇرۇلۇپ، قىزغۇچ پورەڭدە بويالغان بىر توغرا تام كۆرۈنەتتى. بۇ تام — خان ياكى ۋاڭ ئوردىلىرىنىڭ ئەنئەنىۋى سىمۋولى ئىدى... ئوڭ قول تەرەپكە قارىسىڭىز، ئىگىزلىكى بىر تېرەك بويى كېلىدىغان پەشتاق كۆرۈنەتتى. بۇ، ئوردىنىڭ ناغراخانسى ئىدى. سول تەرەپكە قارىسىڭىز، كۆتەمە قىلىپ سېلىنغان بىر قاتار پىشايۋانلىق ئۆيلەر كۆرۈنەتتى. پىشايۋان تۈۋرۈكلىرىنىڭ ھەممىسى توق قىزىل سىردا سىرلانغان بولۇپ، ھەربىر تۈۋرۈك ياغاچتىن ئويۇلغان

رەڭدار ئەجدىھا بېشى ئارقىلىق لەمپە بىلەن تۇتاشتاتتى. لەمپىنىڭ ھەممە يېرى رەڭدار نەقىشلەر بىلەن جىلۋىلىنىپ، كۆزنى قاماشتۇراتتى. ئۆيلەرنىڭ مۇشۇ تەرەپتىكى تېمى ھەرخىل شەكىلدىكى نەقىشلەر ئويۇلغان ياغاچ پەنجىرىلەردىن تەركىپ تاپقان ئىدى. ئەنە شۇ ئىمارەتنىڭ ئوتتۇرىسىدا بەش بالداق تاش پەلەمپەي بىلەن چىقىدىغان ھەيۋەتلىك بىر دەرۋازا بولۇپ، ئۇنىڭ ئۈستىدە خەنزۇ مەمارچىلىقى ئۇسلۇبىدىكى پەشتاق قەد كۆتىرىپ تۇراتتى. بۇ، ئوردىنىڭ ئىككىنچى دەرۋازىسى ئىدى. دەرۋازىنىڭ ئىچى كورىدور شەكىلدە بولۇپ، ئىككى ياندا قوش قاناتلىق يوغان ئىشىكلەر كۆرۈنۈپ تۇراتتى. بۇ، ھىلىقى ئۆيلەرنىڭ ئىشىكلىرى بولۇپ، بۇ ئۆيلەر ئوردا ئىشخانىسى ئىدى. ئىككىنچى دەرۋازىدىن كىرگەندىن كېيىن، تۆت بۇرجەكلىك سىلىق تاشلار يېيىتىلغان كەڭ بىر سەيىنا كۆرۈنەتتى. شۇ سەيىنانىڭ غەرب تەرىپىدە شامەخسۇتنىڭ پۈتۈن غەزىلىرى، ئۆزىگە خاس ھوجرىسى، قوبۇلخانا ۋە ھەرمخانىسى جايلاشقان ھەيۋەتلىك ئوردا قەد كۆتىرىپ تۇراتتى. ئۇنىڭغا ئوتتۇز نەچچە بالداقلىق پەلەمپەي بىلەنلا چىققىلى بولاتتى. پەلەمپەينىڭ ئىككى تەرىپىدىكى بالداقلىرى ياڭاق ياغىچىدىن ياسالغان ۋە بۇنىڭدا ۋاڭدىن باشقا كىشىلەر ماڭمايتتى. پەلەمپەي باشلانغان لەمپە ئاستىدا، تۆتتىن سەككىز قوراللىق قاراۋۇل ئىككى قاتار بولۇپ تۇرغاندىن تاشقىرى، ئۇزۇن ساپلىق قىلىچ، قىزىل پۆپەكلىك نەيزە، ئەجدىھا باشلىق گۈرزە، ئىككى باشلىق ئايپالتا ۋە شۇنىڭغا ئوخشاش قەدىم زامان قوراللىرى تىزىلىپ، قىزىل سىرلانغان ئىككى ياغاچ جازا تۇراتتى. سەيىنانىڭ شەرق تەرىپىدە كۆتەمە قىلىپ سېلىنغان يەنە بىر يۈرۈش ئىمارەت بولۇپ، بۇ ئىمارەت بىر قاراشتا ئوردىنىڭ چوڭ دەرۋازىسىدىن كىرىش بىلەنلا سول قولدا كۆرۈنگەن ھىلىقى ئىمارەتكە ئوخشاپ كەتسىمۇ، ئەمما ئۇنىڭدىن نەچچە ھەسسە ھەشەمەتلىك ئىدى. بۇ ئىمارەتكە ئوردىنىڭ مۇراسىم زالى، مېھمانخانىسى ۋە باش تەيجىلەرنىڭ ئىشخانىلىرى ئورۇنلاشقان ئىدى. ئۇنىڭ ئىچىگە كىرگەن كىشى ئۇيغۇر مەمارچىلىق سەنئىتىنىڭ ئاجايىپ دۇردانىلىرىغا مەپتۇن بولۇپ قالاتتى. تاملارغا گەج بىلەن ئويۇلغان نەپىس نەقىشلەر، شاپتۇل ۋە ئانار شەكىلدىكى گۈللۈك ئويۇقلار، مېھراپ شەكىلدىكى نەقىشلىك مورىلار، تام بېشىغا قېنىق كۆك رەڭدە «خەتتى-پارسى» بىلەن يېزىلغان پارسى ۋە تۈركىي نەزىمىلەر ئۇيغۇر خەلقى ئىچىدىن چىققان نەققاش ۋە خەتتاتلارنىڭ ئاجايىپ ماھارىتىنى نامايەن قىلىپ، ھەرقانداق كىشىنىڭ زوقىنى قوزغايتتى.

كۇۋادىرات شەكىلدە سېلىنغان بۇ ئىمارەتنىڭ شەرق ۋە جەنۇب تەرەپلىرى باغقا تۇتاشتاتتى، باغقا تۇتاشتاق تەرەپتىكى تاملارنىڭ ھەممىسى تورۇستىن يەرگىچە گۈللۈك پەنجىرىلەردىن تەركىپ تاپقان بولۇپ، بۇ پەنجىرىلەر خۇددى قوش قانات ئىشىككە ئوخشاش ئىككى يانغا ئېچىلاتتى ۋە ئۆيدە ئولتۇرغان كىشى باغ مەنزىرىسىنى تولۇق كۆرەلەيتتى، ئۈچ تەرىپى سېپىل بىلەن تۇتاشتاق بۇ باغ «ياۋاغ» دەپ ئاتىلاتتى. باھار ۋە ياز كۈنلىرى تۇرلۇك-تۈمەن گۈل-چېچەكلەر ئېچىلىپ، قۇشلار سايراپ، ئەلۋەك-ئەلۋەك مۆيلەرنىڭ خۇش پۇراقلىرى دىماغقا ئۇرۇلۇپ تۇرىدىغان بۇ باغ خۇددى چۆچەكلەردىكى كۇھىقاپنىڭ ئېتىگىگە تاسادىپى جايلىشىپ قالغان بىر گۈلزارلىققا ئوخشاش، شامەخسۇتنىڭ ئاۋۇ سۈرلۈك ئېگىز ئوردىسى بىلەن تامامەن ئىككى دۇنيا ئىدى.

زىياپەت ئەنە شۇ باغقا تۇتاشتاق چوڭ زالدا ئۆتكۈزۈلدى. ھەر بىرىگە سەككىزدىن كىشى ئولتۇرىدىغان ئۈچ يۇمۇلاق ئۈستەل مېھمان بىلەن تولدى. تۈردىكى ئۈستەلگە شامەخسۇت بىلەن يۈەن داخۇا، چىيەن دارىن، ئامبال ۋە شىبەتەي قاتارلىق چوڭ ئەمەلدارلار جايلاشتى. قىممەتلىك دېڭىز

مەھسۇلاتلىرىدىن تەييارلانغان سەيلەردىن تارتىپ، ئۇيغۇر مىللىي تائاملىرىنىڭ ئەڭ تاغسۇق خىللىرىغىچە يەپ، ئىسىل دورا-دەرمەكلەر بىلەن تەييارلانغان ئىچىملىكلەرنى ئىچىپ تويۇشقاندىن كىيىن شامەخسۇت يۈەن داخۇا بىلەن چىيەن دارىنغا سوغا تەقدىم قىلدى. قىزىل دۇخاۋا سېلىنغان پەتنۇسالاردىكى چوكا ئالتۇنلار بىلەن قىزىرىپ تۇرغان تىللالار، جۈپ-جۈپى بىلەن قويۇلغان يامبۇلار، خىل-خىلى بىلەن تۇرغان قارا تۈلكە ۋە بۆكەن مۇڭگۈزلىرىنى كۆرۈپ، يۈەن داخۇانىڭ ئاغزى قۇلىغىغا يېتىپ، ياغاق يۈزىدىكى قورۇقلىرى تېخىمۇ كۆپىيىپ كەتتى؛ چىيەن دارىنىنىڭ قىسمىق كۆزلىرى چەكچىيىپ، ئوغرى مۈشۈكنىڭ كۆزىدەك پارقىراپ كەتتى.

يۈەن داخۇا نۇرغۇن رەھمەت-ھەشقاللىدىن كىيىن، قول قوشتۇرۇپ تۇرغان تۇڭچىغا قاراپ قويۇپ، مۇنداق دېدى:

- چىڭۋاڭ جاناپلىرى خاتىرجەم بولغاي، پەقىر ئاخشامدىن بېرى ھەممە ئىشلارنى سەرەمجانلاشتۇرۇپ قويدۇم. تاغدىكى ئىسيانچىلارنى پاك-پاكىزە تازىلاپ، يۇرتنى تىنچىتىمىغىچە، چىيەن دارىن قۇمۇل دىيارىدىن كەتمەيدۇ. جانابى ئامبال بىلەن شىيەتەيلەرمۇ، ئاۋالقىدەك ياردەم بېرىدۇ، بۇ ئوتنى ۋاقتىدا ئۆچۈرمىسەك، ھەممىزنىڭ بېشىغا بالا بولىدۇ. چىڭۋاڭ جاناپلىرى بىلەن ئارىمىزدا ئۈزۈلمەس دوستلۇق رىشتىسى بار. ئىلىدىكى ئىسيانچىلارغا قارشى لەشكەر تارتقان چېغىمىزدا، چىڭۋاڭ جاناپلىرىنىڭ نۇرغۇن ئالتۇن كۈمۈش ۋە قۇمۇل پالگانلىرى بىلەن ماڭا ياردەم بەرگەنلىگىنى ھەرگىز ئۇنتۇمايمەن. ھەممىدىن مۇھىمى شۇكى، شىنجاڭغا ئوخشاش زېمىنى كەڭ، ئەھلى پۇقراسى خىلمۇ-خىل، ئون يىلدا بىر چوڭ ئىسيان، ئۈچ يىلدا بىر كىچىك توپىلاڭ بولۇپ تۇرىدىغان مۇنداق دىيارنى تۇتۇپ تۇرۇشتا، چىڭۋاڭ جاناپلىرىدەك سادىق ۋە ئىقتىدارلىق ۋاڭلار بولمىسا ئەسلا بولمايدۇ. بۈيۈك مەنچىڭ خاندانلىغى زامانىسىدىمۇ شۇنداق ئىدى. ئەلھال ھازىرقى «مىنگو» زامانىسىدىمۇ شۇنداق بولىدۇ. مەن بېيجىڭغا بېرىپ، دازۇڭتۇڭ ① ئالىلىرىغا بۇ ئەھۋاللارنى تەپسىلىي مەلۇم قىلىمەن. چىڭۋاڭ جاناپلىرىغا تېخىمۇ ئالى مەرتىبە ئىنئام قىلغاي ۋە جاناپلىرىنى ئەڭ ئەزىز مېھمانى سۈپىتىدە ئۆز ھۇزۇرىغا چىللاپ، شاھانە لۇتپى كەرەمىگە سازاۋەر قىلغاي.

- ئىلاھىم، جاڭجۇڭ جاناپلىرىنىڭ ئېيتقانلىرى كەلگەي. تۆمۈر دېگەن ئوغرىنىڭ بېشىنى سېپىل دەرۋازىسىغا ئېسىپ، يۇرتنى تىنچىتىۋالدىن كىيىن، مەنمۇ دازۇڭتۇڭ ئالىلىرىنىڭ ھۇزۇرىغا تازىمغا بارىمەن، - دېدى شامەخسۇت غەمكىن ئاھاڭدا.

ئەتىسى يۈەن داخۇا ئازراق ئادىمى بىلەن ئالدىراش يولغا چىقتى. ئۇنى ئامبال، شىيەتەي، ۋە ھاشىر تەيجى باشلىق ئەمەلدارلار بىر كۈنلۈك يەرگىچە ئۇزۇتۇپ قويدى.

2

شامەخسۇت بىلەن چىيەن دارىن ئوتتۇرىسىدا مۇنداق كېلىشىم ھاسىل قىلىندى: بىر-ئىككى كۈن ئىچىدە چىيەن دارىن پۈتۈن ئەسكىرىي كۈچى بىلەن تاققا ھوجۇم باشلايدۇ؛ ھازىردىن باشلاپ، پۈتۈن ھەربىي تەمىناتنى ۋاڭ ئوردىسى ئۈستىگە ئالىدۇ؛ شامەخسۇت شەخسەن چىيەن دارىنغا ئەللىك

① يۈەن شىكەينى دىمەكچى.

يامبۇ؛ ئوتتۇز بېشى (پەيجاڭ) دىن يۇقىرى ئوڭتەسپىرلىرىنىڭ ھەر بىرىگە ئۇندىن يامبۇ بېرىدۇ، قالغان چېرىكلەرگە ئۈچ ئايلىق مائاشنى بىراقلا قوشۇپ بېرىدۇ. مۇندىن تاشقىرى، ئىچكىرىگە قايتىش ۋاقتىدا، ھەممىسىگە ئەرزىگۈدەك سوۋغات تەقدىم قىلىنىدۇ.

شۇ كىلىشىم بويىچە، چيەن دارىنىڭ چېرىكلىرى ئۇرۇشقا تەييارلىق كۆرۈشكە باشلىدى.
- دارىن جاناپلىرىغا يەرلىك چېرىكلىرىمىزدىن قانچىنى قوشۇپ بەرسەك بولار كىن؟ - دېدى شامەخسۇت.

- مېنىڭ چېرىكلىرىم، - دېدى چيەن دارىن، - مۇنتىزىم قوشۇن، قورال-ياراقلىرى خىل مەن بۇ قوشۇن بىلەن نۇرغۇن جەڭلەرگە كىرگەن، ئۇزۇن يىللىق تەجرىبەمدىن ھاسىل قىلغان ئالاھىدە جەڭ ئۇسۇللىرىم بار. يەرلىك چېرىكلەرگە بۇنىڭدىن تەلىم بېرىشكە ۋاقتىم يەتمەيدۇ. شۇنداقتىمۇ ئۇلاردىن بىر ئىككى يۈزنى تاللىۋالاي، ئىسيانچىلارغا باراڭ كۆرسىتىشكە ياراپ قالار. بۇ گەپلەر ئامبال بىلەن شىيەتەينىڭ ئىززەت-نەپىسىگە قاتتىق تەككەن بولسىمۇ، ئامبال يالغان كۈلكىگە زورلاپ جىم ئولتۇرۇۋالدى. شىيەتەي ئۆپكىدەك قىزىرىپ كېتىپ، قولىدىكى غاڭزىسىنى قاتتىق بىر شورىدى-دە، مۇنداق دېدى:

- دەرۋەقە، چيەن دارىنىڭ ئۇرۇش ماھارىتى ئۈستۈن، بۇنى بىزمۇ ئاڭلىغان. ئەمما لىكىن، ئىسيانچىلار ئارىسىدا شۇنداق مەرگەنلەر باركى، خۇدا ساقلىسۇن، بۇ شەيتانلار بىر تال ئوقنىمۇ زىيا قىلماي، دېگەن يېرىگە تەگكۈزىدىكەن. ھەر ھالدا ئېھتىياتچانراق بولغىنىمىز ياخشى.
- ئۇ ياۋايىلار تاغ ئۆچكىلىرىنى قارىغا ئېلىپ ئېتىشقا ماھىر بولغان بىلەن، مېنىڭ زەمبىرەكلىرىم گۈلدۈرلىگەندە، بېشىنى كۆتۈرەلمەي قالىدۇ، دەپ ئىشىنىمەن، مەن ئۆزۈمنى ئۇلارغا شۇنداق تونۇتۇپ قويايىكى، مۇندىن كېيىن بىزگە كىرىپ كۆتىرىپ قارىيالىمايدىغان بولسۇن، شىيەتەي يامۇل بىلەن ئامبال يامۇل ئاتخانىلىرىدىكى بىدە توغرايدىغان جادۇلارنىڭ ھەممىسىنى مەن بارىدىغان ئاقچۇق سېيىغا ئاپىرىپ بېرىڭلار، ئوقتا ئۆلمەي قالغانلىرىنى شۇ يەردە توغراپ، سايىنىڭ تېشىغا قوشۇۋېتەي!

- دارىنىڭ ھىممەت-شجائىتىگە بارىكالا، - دېدى شامەخسۇت، چيەن دارىنغا قاراپ.
چيەن دارىن شامەخسۇتنىڭ قوش ئارغىماق قوشقان پوچتىسىغا ئولتۇرۇپ، ئۆز مۇھاپىزەتچىلىرىنىڭ ھىمايىسىدە ئوردىدىن ئۇزاپ چىقتى. ئامبال بىلەن شىيەتەي پەلەمپەي ئالدىدا تۇرغان مەپىلىرىنىڭ يېنىغا كېلىۋېتىپ پىچىرلاشتى:
- بۇ قارا چوقۇر ئاجايىپ ھاكاۋۇر نېمىكەن، ئاتقان پولىرىنى قارىمامدىغان تېخى! - دېدى شىيەتەي بۇرىدىن غەلىتە بىر ئاۋاز چىقىرىپ.

- ھەي بۇرادەر، - دېدى ئامبال ئۇنىڭ مۇرىسىگە قولىنى قويۇپ، - نېمە دېسە دىسۇن، بىزنى غەمدىن قۇتقۇزسىلا بولدى ئەمەسمۇ!

- ئۆزىنىڭ بېشىنى يىمىگىدى دەيمەن.

- ئۇ بېشىنى يېسە، بىزدىن بىر ئۆلۈك ساندۇقى ئارتۇق كېتەر ناھايىتى.

3

ئاقچۇق — شىمالى تەرىپى ھەيۋەتلىك تىيانشان تاغلىرىنىڭ ئېتىكى بىلەن، شەرق تەرىپى ئىدىرلىقلار ئارقىلىق قورايىنىڭ نېرىن دېگەن مەھەللىسى بىلەن، جەنۇب تەرىپى تۆرۈك غولى بىلەن تۇتاشقان كەڭ بىر ساي ئىدى. شىمال ۋە شەرق تەرەپتىكى بىرەر كۆتەل بېشىدا تۇرۇپ كۈزەتكەن كىشى سايدا ئىدىرلىغان ھەممە نەرسىنى كۆرەلەيتتى.

ئامانقۇلنىڭ چارلىغۇچى يىگىتلىرى چىرىكلەرنىڭ سايغا كىرگەنلىكىدىن خەۋەر بەرگەن ھامان، تۆمۈر خەلىپە ئۆز قوشۇنىنى بىر يەرگە يىغىلىشقا بۇيرۇدى.

تەرەپ-تەرەپتىن ئاتلىقلار چاپتۇرۇپ كېلىپ، ئىدىرلىقلار ئارىسىدىكى تۈزلەڭلىك قوراللىق كىشىلەر بىلەن تولدى. بېشىغا نېپىز كىگىز قالپاق كىيىپ، قارا كەمزۇلى ئۈستىدىن ئوق پوتىسىنى چەپراس قىلىپ باغلىۋالغان تۆمۈر خەلىپە كۆك بوز ئاتقا مىنگەن ھالدا، قوزغىلاڭ رەھبەرلىرى بىلەن بىر دۆڭنىڭ يانباغرىدا توپقا قاراپ تۇراتتى. كۆك بوز ئات بېشىنى ھەر بىر سىلىكتەندە، ئۇنىڭ بېلىدىكى قىلچى ئۆزەڭگىگە تېگىپ جىرىڭلاپ كېتەتتى. قىلچ دەستىسىنىڭ ئىككى تەرىپىگە قويۇلغان ياقۇت ۋە زۇمرەتلەر كۆزنى قاماشتۇراتتى. بۇ، شامەخسۇتنىڭ خەزىنىسىدە ئۇزۇن يىللاردىن بۇيان ساقلىنىپ كەلگەن قىلچىلارنىڭ بىرى بولۇپ، ھىلىقى كېچىسى سايىم ئۈچبېگى قوزغىلاڭچىلارنىڭ ئالدىنقى ئۆتكەلدە ئۇخلاپ قالغان قاراۋۇللىرىنىڭ بېشىنى شۇ قىلچ بىلەن كەسكەن ۋە كېيىنكى جەڭدە ئامانقۇل سايىم ئۈچبېگىنى ئۆلتۈرۈپ غەنىمەت ئالغان قىلچ شۇ ئىدى. كۆك بوز ئاتمۇ سايىم ئۈچبېگىدىن غەنىمەت ئېلىنغان بولۇپ، تۆمۈر خەلىپە بۇرۇنقى قىرچاغخۇسۇدىن ئورنىغا مۇشۇ ئاتنى مىنىدىغان بولغان ئىدى.

تۆمۈر خەلىپە ئېتىنى دېۋىتىپ بىر قەدەم ئالدىغا ئۆتتى-دە، دۈمبىسىدىكى مىلتىقىنى تۈزىتىپ قويۇپ گەپ باشلىدى:

- قېرىنداشلار! كۆرۈۋاتىسىلەر، ئىش يوغىناپ كەتتى. ئەمدى ئۈرۈمچى چىرىكلىرىمۇ، بىزنى يوقىتىشقا كەلدى. ئاق ئىت-كۆك ئىت ھەممىسى بىر ئىت، مەيلىگە قويۇپ بەرسە، ھەممىسىلا ئادەم چىشلەيدۇ، ئاڭلىدىڭلارمۇ، چيەن دارىن دېگەن چوقۇر ئىككى ھارۋىغا جادۇ بېسىپ كېلىۋاتقىدەك، بىزنى ئاقچۇق سېيدا بېدە توغرىغاندەك توغراپ تاشلىغىدەكمىش.

- بىز بېدە ئەمەس، قېنى كېلىپ باقسۇنچۇ، - دەپ ۋارقىرىدى كىمدۇ بىرى.

- راست ئېيتتىڭ، بىز بىدە ئەمەس، - دەپ داۋام قىلدى تۆمۈر خەلىپە، - بىزنىڭ سۆڭىكىمىز خېلى قاتتىق، بىزنى ئاتا-ئانىمىز ئوغۇل بالا دەپ تۇققان، لېكىن، شۇنى بېلىپ قىلىڭلاركى، بۇدو كېلىۋاتقان چىرىكلەر ئاز ئەمەس. قورال-ياراقلىرى خىل، داپۇلىرىمۇ بار. ئەمدى مەرتنى مەيداندا سىنايدىغان ۋاق كەلدى. يا بىز ئۆلۈپ تۈگىشىمىز، ياكى شامەخسۇت بىزنى تىرىك تۇتۇۋېلىپ، تورپاقلارنىڭ بېشىنى ئاسقاندەك، بىزنىڭ بېشىمىزنىمۇ سېپىل دەرۋازىسىغا ئاسىدۇ، ماۋۇ قىلچىنى تونۇۋاتامسىلەر! - دېدى تۆمۈر خەلىپە قىلچىنى غىلاپتىن شارىتىدە سۇغۇرۇۋېلىپ، ھاۋادا پۇلاڭلاتتى، ئون نەچچە قېرىندىشىمىزنىڭ بېشىنى كەسكەن، رەھمەتلىك ھاجى بالىنىڭ يۈرىكىنى ئويغان قىلچ مانا مۇشۇ، مۇنداق قىلچىلار ئۇلارنىڭ قولىدا تېخى كۆپ. ئەمدى بىز قىلچلىرىمىزنىڭ سېپىنى چىڭ تۇتمىساق، بىزنىڭمۇ بېشىمىز كېسىلىدۇ، بىزمۇ، ئادەم قاتارىدا ئەركىن-ئازات ياشايمىز دەپ، بۇ

ئىشنى باشلىدۇق. باشلىغاندىمۇ يوغان ئىشنى باشلىۋەتتۇق. ئەمدى ئۇلارنىڭ قولىغا ھەرگىز تىرىك چۈشكىلى بولمايدۇ. مانا، مېنىڭ ئاخىرەتلىكىمۇ تەييار! - تۆمۈر خەلپە قوينىدىن بىر پارچە ئاق خەسنى چىقىرىپ، سول بىلىكىگە باغلىدى، ئاندىن توپقا قاراپ يەنە سۆزىنى داۋام قىلدى، - بۇ مېنىڭ كېپەنلىكىم بولسۇن، ئەجلىم يېتىپ شەھت بولسام، مېنى باشقىدىن كېپەنلىمەڭلار، قانلىق تونۇم بىلەن كۆمۈۋېتىڭلار. مەن ئۇلارنىڭ قولىغا تىرىك چۈشمەيمەن، دۈشمەننىڭ قولىغا تىرىك چۈشكەندىن، ئارىسلاندىك ئېلىشىپ ئۆلگەن ياخشى.

- بىزمۇ شۇ، بىزمۇ شۇ، - دەپ ۋارقىراشتى قارا بوسۇق باشلىق قوزغىلاڭ رەھبەرلىرى ئارقا-ئارقىدىن.

- مەنچۇ؟ مېنىمۇ ئاتا-ئانام ئوغۇل دەپ تۇققان. قېنى، مېنىڭمۇ كېپەنلىكىمنى بەرسىلە! - دەپ قولىنى سوزىدى قاسىم قىزىق. توپ ئىچىدە غەلىيان كۆتۈرۈلدى، يۈزلىگەن قوللار كۆتىرىلىپ، «بىزگىمۇ، بىزگىمۇ» دېگەن سادالار ئېدىرلىقنى زىلزىلىگە كەلتۈرۈۋەتتى.

سەپەرقۇل بىر تاشنىڭ ئۈستىگە چىقىپ، تاغاردىن بىر نەچچە توپ ئاق خەسە چىقاردى ۋە: «شەھتلىق مۇقامغا يېتىشنى خالايدىغان مەرت يىگىتلەر، قېنى كېلىڭلار!» دەپ ۋارقىردى.

بىردەمدە نەچچە يۈزلىگەن كىشىنىڭ سول بىلىكىگە ئاق باغلىنىپ بولدى.

- قېرىنداشلار! - دەپ دۇئاغا قول كۆتۈردى تۆمۈر خەلپە توپنىڭ ئوتتۇرىسىدا تۇرۇپ، - خۇدا بىزگە نۇسرەت ئاتا قىلسۇن، ئامىن!

- ئامىن!...

- ئامىن!...

«ئامىن» نىڭ ئايىغى ئۈزۈلە-ئۈزۈلمەي، قاسىم قىزىق ناخشا باشلىۋەتتى:

ساماۋارنىڭ سازمەن،
چۆلدە ئۇچقان غازمەن.
دۈشمەن بىلەن جەڭ قىلىپ،
ئۆلگەنمىگە رازمەن.

ھاي-ھاي باتۇرلار،
ھۇشيار بولۇڭلار!
دۈشمەنلەر يېتىپ كەلدى،
جەسۇر بولۇڭلار!...

4

ئەتىسى تاڭ يورۇشى بىلەن، چيەن دارىنىڭ قارارگاھىدا بىردىنلا ھەربىي كانايىلارنىڭ چىقراق ئاۋازلىرى ياڭراپ، دۇمباقلار داراڭلاپ كەتتى. يەتتە-سەككىز يۈزچە ئاتلىق ۋە پىيادە چېرىك سەپ-سەپ بولۇپ، ھوجۇمغا تەييارلاندى. بىر دۆڭ ئۈستىگە قاتار تىزىپ قويۇلغان بەش

زەمبىرەكنىڭ ئاغزى تاغ تەرەپكە قارىتىلغان ئىدى. قارىگەر ئاتقا مىنگەن چىيەن دارىن شۇ زەمبىرەكلەر يېنىدا غادىيىپ تۇرۇپ، تاغ تەرەپكە دۇرپۇن سېلىشقا باشلىدى. ئېدىرلىقلاردا ھېچنىمە كۆرۈنمىگەندەك قىلغاندىن كىيىن، يۇقۇرىراققا قارىدى، تاغ قاپتاللىرى بىلەن كۆتەل باشلىرىدا نۇرغۇن ئادەمنىڭ قارىسى كۆرۈندى. چىيەن دارىن ئارىلىقنى ئوبدان مۆلچەرلەپ قوماندان بەردى. زەمبىرەكلەر گۈلدۈرلەپ، يەر-زىمىنى زىلزىلىگە كەلتۈرۈۋەتتى. تاغ تەرەپنى ئىس-تۈتەك قاپلاشقا باشلىدى. زەمبىرەكلەردىن ئەللىك پايچە ئوق ئېتىلىپ بولغاندا، يېنىدىكى كانايچىلىرىغا ئىشارەت قىلدى. بەش كانايدىن ھوجۇمغا بۇيرىغان سادا ئاڭلىنىش بىلەن تەڭ چېرىكلەر ھوجۇمغا ئۆتتى. زەمبىرەكلەر ھامان گۈلدۈرلەيتتى. غۇيۇلدىغان زەمبىرەك ئوقلىرى چېرىكلەرنىڭ بېشىدىن ئۆتۈپ، تاققا تېگىپ تۇراتتى.

چېرىكلەر ئېدىرلىقلارغا يىقىنلاشقاندا، بايا ھېچنىمە كۆرۈنمىگەندەك قىلغان يەرلەردىن ئەجەل ئوقلىرى يېغىپ، قاتتىق ئېتىشىۋازلىق باشلىنىپ كەتتى. ئىگىسىز قالغان ئاتلار تىزگىن-چۆلۈۋىلىرىنى سۆرەپ، تەرەپ-تەرەپكە قاچاتتى. بەزىلىرى پۈتى ئۈزەڭگىدە قالغان ئىگىلىرىنى، سۆرەپ، چاڭ-توزان ئىچىدە قۇيۇندەك پىقىرايتتى. چىيەن دارىن كانايچىلىرى ئارقىلىق چېرىكلەرگە چېكىنىش كوماندىسى بېرىپ، زەمبىرەكچىلەرنى ئېدىرلىقلارغا ئېتىشقا بۇيرىدى. بىراق، ئارىلىق يېقىن بولغاچقا، زەمبىرەك ئوقلىرى ئېدىرلىقلارغا چۈشمەي، ئۇ يەرلەردىن ھالقىپ ئۆتۈپ، تاغ قاپتاللىرىغا تېگەتتى. تاغ قاپتاللىرىدا بولسا، بايا كۆرۈنگەن ئادەملەرنىڭ قارىسى ھامان بىر خىلدا كۆرۈنۈپ تۇراتتى.

بىردەملىك جەڭدە يۈزدەك چېرىكىدىن ئايرىلغان چىيەن دارىن، شىيەتنىڭ ئېيتقانلىرىنى ئېسىگە ئالدى-دە، بەدىنى شۈركىنىپ كەتتى. ئاندىن ھوجۇم يولىنى ئۆزگەرتىپ، بىر قىسىم چېرىكىنى تۆرۈك غولى تەرەپتىن ھوجۇمغا ئۆتكۈزدى. بۇ چېرىكلەرگە گايىت پاششاپ باشچىلىغىدىكى يەرلىك چېرىكلەر يول باشلاپ ماڭدى. بۇ ياقىتىن ھوجۇم بولۇشىنى كۈتمىگەن قارا بوسۇق ئالدىراپ كېتىپ قايتارما ھوجۇمغا ئۆتۈپ قويدى ۋە بىردەملىك جەڭدە بىر نەچچە كىشىنى قۇربان بېرىپ، چېكىنىشكە مەجبۇر بولدى. ساقلىغا ئاق سانجىلغان سەلىم چورۇقمۇ بەش بالىسىنى يېتىم قويۇپ، شۇ جەڭدە قازا تاپتى.

قارا بوسۇق شۇ چاغدىلا، ھىلىقى كېڭەش ئۆتكۈزۈلگەن كۈنى ئېلى پالگاننىڭ توغرا ئېيتقانلىقىنى چۈشەندى. تۆمۈر خەلىپە ئەھۋالدىن خەۋەر تېپىپ، ئامانقۇلنى بىر تۈركۈم يىگىتلەر بىلەن ياردەمگە ئەۋەتتى. قاتتىق ئېتىشىۋازلىقتىن كېيىن، چېرىكلەر بىر مۇنچە ئۆلۈكلەرنى قالدۇرۇپ قاچتى. ئامانقۇل گايىت پاششاپنى قوغلاپ يۈرۈپ قىلىچ بىلەن ئىككى پارچە قىلىۋەتتى.

چىيەن دارىن يەنە بۇرۇنقى يول بىلەن بىرنەچچە قېتىم ھوجۇم قىلىپ باقسىمۇ، كەچكىچە ھېچقانداق نەتىجە چىقىرالمايدى. ئۇ ئۆزىنىڭ بۇ ئوڭۇشسىزلىغىنى زەمبىرەكلەرنىڭ كارغا كەلمىگەنلىكىدىن كۆرۈپ، كەچ كىرگەندە، زەمبىرەكلەرنى بىرنەچچە چاقىرىم ئارقىغا يۆتكەتتى. تۆمۈر خەلىپە چىيەن دارىننىڭ زەمبىرەكلەرنى يۆتكىشىدىكى مەقسىدىنى دەرھال چۈشەندى-دە، تۈن قاراڭغۇسىدىن پايدىلىنىپ، قوشۇننىڭ ئاساسى قىسمىنى ئىدىرلىقلاردىن ساي بېشىدىكى تاشلىقلارغا يۆتكىۋالدى ۋە ئىدىرلىقلار ئىچىگە يوغان گۈلخان تەييارلاپ، تاڭ ئېتىش بىلەنلا ئوت يېقىۋەتتى. گۈلخاننىڭ قويۇق ئىسلىرى ھاۋانىڭ تىنقىلىغىدا توپ-توغرا ئاسمانغا كۆتىرىلىپ، خۇددى بىر كۆكۈش ئىگىز تۇۋرۇكنى ھاسىل قىلماقتا ئىدى. بۇ، ئېلى پالگانغا بېرىلگەن سىگنال

بولۇپ، چيەن دارىن بۇنىڭ مەنسىدىن خەۋەرسىز ئىدى. كۈن نەيزە بويى ئۆرلىگەندە، چيەن دارىننىڭ زەمبىرەكلىرى يەنە گۈلدۈرلەشكە باشلىدى. زەمبىرەك ئوقلىرى ئادەمسىز قالغان ئىدىرلىقلارنى ئىس-تۈتەككە قاپلىۋەتتى. چېرىكلەر داقا-دۇمباق بىلەن يەنە ھۇجۇم باشلىدى. بىراق، دۈشمەن ئىدىرلىقلارغا يېقىنلاشماي تۇرۇپلا، يەنە ئەجەل ئوقلىرىغا دۇچكەلدى. دەل شۇ چاغدا، چيەن دارىننىڭ ئارقا تەرىپىدىن ئېلى پالگان، ئوڭ بىقىنىدىن قارا بوسۇق ھۇجۇمغا ئۆتتى. چيەن دارىن گاھ ئارقىغا، گاھ يانغا دۇرۇن سېلىپ ئالاقزادە بولۇۋاتقاندا، تۆمۈر خەلپە ئۈزەڭگىگە دەسسەپ تۇرۇپ، قىلىچىنى ئىگىز كۆتەردى-دە، «قېنى، باتۇرلار ئارقامدىن ئالغا!» دەپ قاتتىق سادا بىلەن ئات سالدى. «ئالغا! ئالغا» دىگەن قىساق-چۇقانلار ساينى تىرتىۋەتتى. چېرىكلەر خۇددى ئوت كەتكەن جاڭگالدىكى ياۋا توڭگۇز پادىسىدەك ئۆزىنى ھەر تەرەپكە ئۇرۇپ، ئوفتىسېرلىرىنىڭ ئېتىپ، چېپىۋاتقىنىغا قارىماي قېچىشقا باشلىدى. چيەن دارىن قارىگەر ئات ئۈستىدە قىلىچىنى پۇلاڭلىتىپ، بىر نىمىلەرنى دەپ ۋاقىراپ باقتى. ئاخىر ئۆزىنىڭمۇ ئامان قالمايدىغانلىغىغا كۆزى يەتتى بولغا، قۇمۇل تەرەپكە قاراپ قاچتى ①.

تۆمۈر خەلپە بىلەن خوجىنىياز پالگان ئۇنى تىرىك تۇتماقچى بولۇپ، ئارقىسىدىن ئات سالدى. بىراق، چيەن دارىننىڭ قارىگەر ئېتى خۇددى بوراندەك ئۇچۇپ كېتىۋاتتى (بۇ ئات شامەخسۇتنىڭ ئوردىسىدىكى ئەڭ ئۇچقۇر ئاتلارنىڭ بىرى بولۇپ، چيەن دارىن تاققا يۈرۈش باشلىغان كۈنى ئۇنىڭغا تەقدىم قىلىنغان ئىدى). تۆمۈر خەلپە بىلەن خوجىنىياز پالگان ھەرقانچە قىلىپ باقسىمۇ ئۇنىڭغا يېتىشىپ ئالماي، ئىككى يۈز قەدەم ئارىلىق ساقلىنىپ تۇراتتى.

- ئاتايمۇ؟ - دىدى خوجىنىياز پالگان.

- ئات! - دىدى تۆمۈر خەلپە.

بىر ئوق بىلەن چيەن دارىننىڭ قالىپى ئۇچۇپ كەتتى. يالاڭۋاش قالغان چيەن دارىن ئارقىسىغا بۇرۇلۇپ قارىغان ھامان ئىككىنچى ئوق سول كۆزىنىڭ قۇيرۇق تەرىپىدىن تېگىپ، قاڭشىرىنى ئۇچۇرۇۋەتتى. چيەن دارىن ئېتىنىڭ يايلىغا يېپىشىۋېلىپ، ھەدەپ قامچا ئۇراتتى. خوجىنىياز پالگان ئېتىنىڭ تىزگىنىنى تارتتى. تۆمۈر خەلپە ئۇنى ئۆزى ئاتماقچى بولۇپ، قارىغا ئالغاندا، خوجىنىياز پالگان «بولدى، ئاتمىسالا» دەپ توسۋالدى.

- بۇ نىمە قىلغىنىڭ؟ ئۆزۈڭ تۈزۈك ئاتمايسەن، ئەمدى مېنىمۇ ئاتقىلى قويمامسەن؟ -

دىدى تۆمۈر خەلپە ئاچچىقى بىلەن.

- ئۇنىڭ ئۆلگىنىدىن بىر كۆزى بىلەن تىرىك بېرىپ، كۆرگەن-بىلگەنلىرىنى شامەخسۇت

بىلەن جاڭجۇڭلارغا سۆزلەپ بەرگىنى ياخشى ئەمەسمۇ؟! - دەپ كۈلدى خوجىنىياز پالگان.

① كېيىن، «تۆمۈر خەلپە يېغلىغى» توغرىسىدا چىققان قوشاقلار ئىچىدە مۇنۇ ئىككى قوشاق ئەنە شۇ جەڭنىڭ خاتىرىسى ئىدى:

«ئاقچۇق سېپى ئوپۇرگەن،

چيەن دارىن بىر چوقۇرگەن.

تاغچى پالگانلار چۈشسە،

چيەن دارىن قوقۇرگەن»

«تۆمۈر خەلپە تەۋرەپتۇ،

ئاسماندىكى يۇلتۇزدەك.

چيەن دارىننى ئويلايتتى (قاچۇردى)

جاڭگالدىكى توڭگۇزدەك.»

- ئوھۇي، مەرگەنلىگىڭ بىلەن بىللە دانىشمەنلىگىڭمۇ جايىدا ئىكەن، - دىدى تۆمۈر خەلىپىمۇ كۈلۈپ كېتىپ.

دەرۋەقە، باش-كۆزى تېڭىلغان چىيەن دارىن شەھەرگە كىرىش بىلەنلا، ئامبال ۋە شىيەتەيگە مۇنداق دىدى: «مەن شۇنچە يىللار ھەربى سەپتە تۇرۇپ، مۇنداق ئادەملەرگە دۇچ كېلىپ باقمىغان ئىدىم. ئۇلارنى ئادىمىزات دىگەندىن كۆرە، بىر توپ قۇتتىغان يولۋاس دىگەن توغرىدا ئوخشايدۇ، يولۋاسمۇ مىلتىق ئاۋازىدىن قورقىدۇ. ئەمما، بۇلارغا مېنىڭ زەمبىرەكلىرىم پوجاڭزىچىلىكىمۇ بىلىنىدى. دۇنيادا ئۆلۈمدىن قورقمايدىغان كىم بار؟ ئەمما، بۇ ياۋايىلار ئۆلۈمدىن قورقۇش تۈگۈل، ئۆلۈمنىڭ ئۆزىنى قورقىتىدىكەن. ئۇلارغا ئوق ئۆتمەمدۇ نىمە؟ ياق-ياق، ئوق ئۆتسە كېرەك. يولۋاسقىمۇ ئوق ئۆتىدۇ ئەمەسمۇ! ئەمما ئۇلارنىڭ يۈرىكىدە قانداقتۇ كۆزگە كۆرۈنمەيدىغان بىر كۈچ بارمىكەن دەپ ئويلاپ قالىدىم. مېنىڭ زەمبىرەكلىرىم قورام تاشلارنىمۇ كۈكۈم-تالقان قىلىۋەتتى، ئۇلارنى باش ئەگدۈرەلمىدى. ئۇلارنىڭ سۆڭىكى تاشتىنىمۇ قاتتىق ئىكەن. مۇنداق خەلقنى نىمە قىلغىلى بولىدۇ؟ ئۆتكەن قېتىم سىلەرنىڭ ئالدىڭلاردا چوڭ گەپ قىلىپ قويغىنىم ئۈچۈن خىجىلمەن. مېنى كەچۈرۈڭلار. ئەمدى شامەخسۇت ۋاڭ بىلەن كېلىشىپ، ماڭا دەرھال ئىككى يۈز يىگىرمە ئۆلۈك ساندۇغى تەييارلاپ بېرىڭلار، چېرىكىلىرىمنىڭ ئۆلۈكى سايدا قالمىسۇن، بولمىسا، تىرىك قالغان چېرىكىلىرىم مېنى بوغۇپ قويۇشى مۇمكىن، ھەممىدىن مۇھىمى، شامەخسۇت ۋاڭ ۋەدە قىلغان يامبۇ-كۈمۈشلەرنى ماڭا تېزىرەك ئېلىپ بېرىڭلار، ۋاقتىدىراق يۇرتۇمغا كېتىۋالاي.» شىيەتەي قىزىل تاۋار كۆرپە سېلىنغان ئورۇندۇققا يۆلىنىپ ئولتۇرغان چىيەن دارىنغا قاراپ سېيىغدا كۈلۈپ قويدى ۋە ھىلىقى راجى بالىنىڭ يۈرىكى كۆزىگە كۆرۈنگەندەك بولۇپ، «دىمىسىمۇ راست ئەمەسمۇ! ئەگەر بۇ خەلقنى ئۆلۈم بىلەن قورقىتىپ بوي سۇندۇرۇش مۇمكىن بولسا، ئاشۇ بالا يۈرىكىنى سۇغۇرۇۋاتقاندا بولسىمۇ، ۋاي جان دەۋەتكەن بولاتتى» دەپ ئويلىدى.

چىيەن دارىننىڭ بايىقى گەپلىرى ئامبالغا ياقىمىدى بولغاچقا، ئۇ، قوشۇمىسىنى تۈرۈپ جىم ئولتۇراتتى.

ئەتىسىدىن باشلاپ، ئاقچۇق سېپى جىمجىت بولۇپ قالدى. پەقەت توپ-توپ قۇزغۇنلار ئۆز ئولجىلىرىنى تالىشىپ قاقىلدايتتى. شۇ ئارىدا، ئامانقۇلنىڭ چارلىغۇچى يىگىتلىرى سايدا ئاق بايراق قالدغان ھارۋىلارنىڭ پەيدا بولۇپ قالغانلىغىنى خەۋەر قىلغاندا، تۆمۈر خەلىپە مۇنداق دىدى:

- ئۇلارغا تەگمەڭلار، ئۆلۈكلىرىنى ئەپكەتسۇن، بولمىسا، ئاقچۇق سېپىنىڭ ھاۋاسى بۇزۇلۇپ كېتىدۇ. كېيىن، ئاقچۇق سېپىدىكى بۇ جەڭ توغرىسىدا مۇنداق قوشاقلار تارقىلىپ كەتتى:

يۈەن داشەيمۇ ① كەلگەندە،
تولا سوقتى داڭداڭنى.
تاغچىلارمۇ ئەر ئىكەن،
تارتىۋالدى جۇڭجاڭنى ②.

دەرۋەقە بۇ قېتىمقى جەڭدە قوزغىلاڭچىلار نۇرغۇن قورال ۋە ئوق-دورا غەنىمەت ئالدى. زەمبىرەكلەرنى بولسا، تۆرۈك غولىنىڭ ئىچىگە سۆرەپ كىرىپ، ئۆڭكۈرلەرگە كۆمۈۋەتتى.

① يۈەن داشەي - يۈەن داخۇا.

② جۇنجاڭ - ھەربى قورال.

يىگىرمە ئىككىنچى باب

جەڭدىن كېيىن

ئادەمنىڭ روھى چۈشسە، ئۇنىڭ ئېتىمى يۈكۈرەلمەيدۇ.

— قەدىمقى شىرون ماقالىسى

شۇ جەڭدىن كېيىن، شامەخسۇتمۇ خۇددى تاۋكا ئۈستىدە ھەممىنى ئۇتتۇرۇپ قويۇپ، بېشىنى ساڭگىلىتىپ ئولتۇرغان قىمارۋازغا ئوخشاپ قالدى. ئۇ ئەمدى قۇمۇلدىكى ئامبال ۋە دارىنلارنىڭ كۈچى بىلەن قوزغىلاڭنى بېسىقتۇرۇشتىن پۈتۈنلەي ئۈمىت ئۈزۈپ، ئۆز بېشىنى قوغداشنىڭ غېمىگە چۈشۈپ قالدى. چۈنكى، ھىلىقى قارا ساقاللىق ياغاچچى ئەمدى چۈشىدە ئەمەس، دەل ئوڭدا پالتىسىنى شىلتىپ، ئوردىغا كىرىپ كېلىۋاتقاندا تۇيۇلاتتى. دىمىسىمۇ، قوزغىلاڭچىلارنىڭ ھىلىدىن-ھىلى قىياندەك باستۇرۇپ كېلىدىغانلىقى كۆزگە كۆرۈنۈپلا تۇراتتى.

- ئەستەغپۇرۇللا، ئەستەغپۇرۇللا، دەپ ساقىلىنى يۇلاتتى شامەخسۇت، - ئەمدى قانداق قىلغۇلۇق؟ يەنە ئەسكەر ئالايىمۇ؟ ياق، ياق، بۇ قۇمۇلۇقلارغا ئىشەنگىلى بولامدۇ! ئۇلارنىڭ بۇرۇنقىدەكلا تۆمۈر تەرەپكە ئۆتۈپ كېتىشى تۇرغان گەپ. بەگ بالىلىرىچۇ؟ تېخىمۇ بولمايدۇ. بۇلارنىڭ ھەممىسى ئاقناچى. مېنىڭ تۇققىنىم بولغان قېزىبەگ غوجىنىڭ ھالى بايقى، ھەممىسى ئەركەك ساغلىق. بىر دىندىكى پۇقرالىرىمدا تېخى ئىشەنچ بولمىسا، تۇزۇمنى يەپ، دۆلىتىمنى كۆرگەن سىپاھلىرىمنىڭ ھالى شۇ تۇرسا، ئەمدى قانداقمۇ قىلارمەن؟

شۇ چاغدا، ئۇنىڭ كۆزىگە نوشىرۋان تەيجى كۆرۈنگەندەك بولۇپ كەتتى. ئاق ساقال تەيجى ھاسا تايغىغا تايىنىپ تۇرۇپ، مۇنداق دىگەندەك بولاتتى: «مەن ئېيتىمىدىممۇ، پادىشالىق ئەل بىلەن، تۆمۈرچىلىك يەل بىلەن دەپ! ئەلنىڭ ئىشەنچىدىن مەھرۇم بولغان پادىشا يىلتىزى قۇرۇغان دەرەخكە ئوخشايدۇ. قاتتىقراق بوراندا قالسا، چوقۇم ئۆرۈلۈپ چۈشىدۇ. رەھمەتلىك قېيىنلىرى مېھرىبانۇ پۇجۇڭنىڭ ياخشى خۇلۇقلىرىنى ئۇنتۇپ قالمىسىلا بولغان، ئۇ كىشى ئەلنىڭ كۆڭلىنى ئېلىشنى بىلگەچكە، ئۇنىڭ زامانىسىدا ھېچكىم ئوردىغا مۇشت كۆتىرىپ چىققان ئەمەس. ئۆزلەمۇ ئەلنىڭ ئاتىسى. ئانا مېھرىۋان بولسا، بالا گۇپادار بولىدۇ. گۇپادار بالا ھېچ ۋاقىتتا ئاتىغا مۇشت كۆتەرمەيدۇ.»

- ئەستەغپۇرۇللا، - دىدى شامەخسۇت ئۆز-ئۆزىگە، - شۇ قېرى تەيجى بولغان بولسىمۇ كاشكى! ھېچبولمىسا، مۇشۇنداق ۋاقلاردا خالايققا ئىككى ئېغىز گەپ قىلىشقا يارايتتى. بۇ قۇمۇلۇقلار ئۇنىڭ كېيىگە قۇلاق سالاتتى ئەمەسمۇ؟ ھاشىر تەيجى دىگەن ئىشەكنىڭ كېيىگە

كىرىپ، ئەجەپ قىپتىمەن. ئەمدى بۇ ئىشەك ماڭا قۇرۇق ھاڭگىراپ بېرىشتىن باشقىنى بىلمەيدۇ. ھەي تۆمۈر، ھەي تۆمۈر، مېنى ئەجەپ كويلارغا سالدىڭ، ئەمدى مېنىڭ كۈنۈم جو يۇلۇ دىگەن تايىپە بىلەن «ئىنەك خېچىر» دىگەن تۇنگانغا قالدىممۇ؟ شۇلارغا يالۋۇرماقتىن بۆلەك چارەم يوق ئوخشايدۇ.

ئۇنىڭ جويۇلۇ دىگىنى قۇمۇلدىكى كونا چېرىك باشلىقلىرىدىن بىرى بولۇپ، قوزغىلاڭ ئەۋج ئېلىشقا باشلىغان كۈنلەردە، شامەخسۇت ئۇنى خۇيچىڭ شەھەر مۇداپىئەسىگە مەسئۇل بولۇشقا تەكلىپ قىلغان ۋە بىر مۇنچە ئالتۇن-كۈمۈش خەجلەپ، بىر-ئىككى يۈز چېرىك يىغىپ بەرگەن ئىدى. بۇ چېرىكلەر باشقا مىللەتلەردىن تەركىپ تاپقاچقا، شامەخسۇت ئۈچۈن ئىشەنچلىك ھىساپلىناتتى. ئۇلارنىڭ بىر قىسمى ۋاڭ ئوردىسىدا، قالغان قىسمى لوچىڭ (ھۆكۈمەت يامۇللىرى جايلاشقان شەھەر) بىلەن خۇيچىڭ شەھىرىنىڭ ئوتتۇرىسىدىكى دورلۇق دىگەن قورغاندا تۇراتتى. «ئىنەك خېچىر» ئوتتۇردەك ئادىمى بىلەن ۋاڭنىڭ ئۆزىنى مۇھاپىزەت قىلاتتى.

شامەخسۇت بايا دىگىنى بويىچە، ئاخىر، جويۇلۇ بىلەن «ئىنەك خېچىر» نى چاقىرىپ، تاغدىكى خەۋپ-خەتەردىن سەگەك بولۇشنى جىكلىدى ۋە ئۇلارغا كۆپ سوغاتلار بەردى. ھەتتا، كېلىچەككە ئاتاپ نۇرغۇن مال-مۈلۈك ۋەدە قىلدى.

شۇ كۈنى چيەن دارىن ئۆزىنىڭ ئۆلگەن چېرىكلىرى ئۈچۈن چىڭخاڭمياۋ دىگەن بۇتخانىدا ئۆتكۈزۈلىدىغان ماتەم مۇراسىمىغا شامەخسۇتنى تەكلىپ قىلدى. شامەخسۇت ئۆزىنىڭ بەگ-سپاھلىرى بىلەن «ئىنەك خېچىر» باشچىلىقىدىكى خاس مۇھاپىزەتچىلىرىنىڭ ھىمايىسىدە ماتەم مۇراسىمىغا كېلىپ قاتناشتى. مۇراسىم ئاياقلاشقاندا، چيەن دارىن چېرىكلىرى ئىچىدىن كىمدۇ بىرسى شامەخسۇتقا ئوق ئاتتى. ئوق ئۇنىڭ زەر باسقان ياقىسىنى جىراپ كەتتى. بۇ، ئەلۋەتتە، ھېچ كۈتۈلمىگەن ۋەقە ئىدى. شۇنداقتىمۇ «ئىنەك خېچىر» دەرھال ھۇشنى يىغىۋېلىپ، ئۆز يىگىتلىرىگە قوماندا بەردى. بۇتخانىدا ئېتىشۋازلىق باشلىنىپ كەتتى. شامەخسۇت كۆزىگە چاشقان تۆشۈكى ساراي كۆرۈنۈپ، قوش ئارغىماق قوشقان پوچتىسىنى ئۆزى ھەيدىگەن ھالدا، ئوردىسىغا قاراپ قاچتى. ئۇنىڭ بەگ-سپاھلىرى، ھەتتا پوچتىكىشىمۇ ئاللىقاچان قېچىپ كېتىشكەن ئىدى.

«ھەر كىشى ئۆز غېمىدا، قېرى قىز ئەر غېمىدا» دەپ، ھاشىر تەيجى قوناقلىقتا مۆكۈنۈپ يېتىپ، مۇنداق خىيال قىلاتتى: «بۇ چېرىكلەر چىڭگاڭ غوجامنى قەستلىگەندەك قىلىدۇ. تېخى ئۇ كۈنلا ھىلىقى جاڭجۇڭ «مىنگو» قۇرۇلغان بىلەنمۇ، بىزگە چىڭگاڭ غوجامدەك زاتلار ناھايىتى لازىم دىگەن تۇرسا، بۇ چېرىكلەر نىمە قىلماقچىكىن؟ ھە، تاپتىم، تاپتىم، بۇلارنىڭ غەربى شامەخسۇت ۋاڭنى ئۆلتۈرۈپ تاشلاپ، ئۇنىڭ ئوغلىنى ۋاڭلىققا تىكلەش ئوخشايدۇ. ئۇنداق بولغاندا، ماۋۇ يېنىمدا ياتقان پۇلتاي كۆزنىڭ ئامىتى قوش كېلىپ، باش تەيجى بولشى تۇرغان گەپ. خۇدانىڭ ئۆزىگە ئامانەت!»

قېزىبەگ غوجىمۇ ھاشىر تەيجىنىڭ يېنىدا دەل شۇ توغرىلىق ئويلاپ ياتاتتى: «مۇبادا بۇ مالىماتچىلىقتا چىڭگاڭ غوجامغا ئوق تېگىپ كەتكەن بولسا، كۆرۈڭ تاماشانى، بىزنىڭ شاھزادىمىز ۋاڭ غوجام بولىدۇ... ئەلۋەتتە مېنى باش تەيجى قىلىدۇ. ئۇ ۋاقتا، ماۋۇ سالىپاڭ قۇلاق قارا كۆتەك قانداق قىلاركىن؟»

شۇ ئارىدا، مىلتىق ئاۋازلىرى پەسىيىشكە باشلىدى.

- چىڭگاڭ غوجام ھەزرەتلىرى ئېسەنمىدۇ؟ - دەپ پېچىرلىدى ھاشىر تەيجى.

- ئىلاھىم ئېسەن بولغاي،- دىدى قېزىبەگ غوجا.
- ئېيتقانلىرى كەلگەي، ئەمما زە، ئەجەل دىگەن قارغۇ تۆگىگە ئوخشاش ئۇدۇل كەلگەننى دەسسەپ كېتەرمىش. ئوق دىگەننىڭمۇ كۆزى يوق نىمە. مۇبادا بىر ئىش بولۇپ قالسا، (ئىلاھىم كۇنداق كۈنلەرنى ھارام قىلار) ئۇ ۋاقىتتا مېنى كۇنتۇپ قالمىسالا؟
- بۇ نىمە دىگەنلىرىدۇ؟

- شاھزادە غوجام ئۆزلەگە بەك ئامراق، ئۇنىڭ ئۈستىگە، ئۆزلە دىگەن ۋاڭ جەمەتى. شاھزادە غوجام ئۈستىخان سۈرۈشتۈرۈپ، ئۆزلەنى باش تەيىجلىككە مۇناسىپ كۆرۈپ قالسا، ئەجەپ ئەمەس. ئۆزلە بىلەن ئىككىمىز خۇددى ئاغا-ئىندەك ئوبدان كۆتۈپ كەلگەن. قوينۇڭدىن تۆكۈلسە، قونجۇڭغا دەپتىكەن. قولۇڭ ياغ بولسا، ئېتىڭىڭگە سۈركە دىگەن گەپمۇ بار.
- ھە، مۇندا دىسىلە،- دەپ كۈلۈپ كەتتى قېزىبەگ غوجا،- ئۆزلە تۇرغان يەردە باش تەيىجلىك ماڭا تېگەمدۇ، ئۆزلە دىگەن چوڭ، بىزگە ئاكا يوللۇق ئادەم، ھا... ھا... ھا...
- ھا... ھا... ھا...

مىلتىق ئاۋازلىرى توختاپ، ئۇلار ئوردىغا قايتىپ تۇرۇشقا، دولۇق تەرەپتە يەنە ئېتىشۋازلىق باشلىنىپ كەتتى. ئەمدى چيەن دارىننىڭ چېرىكلىرى بىلەن دولۇقتىكى جويۇلۇ چېرىكلىرى ئارىسىدا سوقۇش بولۇۋاتاتتى. شامەخسۇت ھېچنىمىگە چۈشەلمەي، شەھەرگە مۆكۈنۈۋېلىپ، ھەيران بولۇپ تۇرغاندا، «ئىنەك خېچىر» قايتىپ كېلىپ ئەھۋالنى مەلۇم قىلدى. مەلۇم بولدىكى، چيەن دارىننىڭ چېرىكلىرى شامەخسۇت ۋەدە قىلغان يامبۇلارنى بەرمىدى دەپ، ھىلىقى بۇتخانىدىكى ماجرانى قوزغىغان ئىكەن. ئامبال بىلەن شىتەي كېلىپ، شامەخسۇتنىڭ بۇ يامبۇلارنى ئۆز ۋاقتىدىلا جويۇلۇغا بەرگەنلىگىنى، جويۇلۇنىڭ نىيىتىنى بۇزۇپ، بۇ يامبۇلارنى چيەن دارىنغا يەتكۈزۈپ بەرمىگەنلىگىنى ئېيتقاندىن كېيىن، ئەمدى چيەن دارىننىڭ چېرىكلىرى دولۇققا ھۇجۇم باشلاپتۇ.

دولۇقتىكى جەڭدە، جو يۇلۇ بىر ئوفتىسىرىدىن ئايرىلغاندىن كېيىن ھىلىقى يامبۇلارنى چيەن دارىنغا قايتۇرۇپ بېرىشكە رازى بولدى.

چيەن دارىن بۇ يامبۇلاردىن تاشقىرى، ئاقچۇق سېيدا ئۆلگەن چېرىكلىرىنىڭ ئائىلە-تەۋەسىگە نەپەقە ئۈچۈن شامەخسۇتتىن يەنە بىر نەچچە مىڭ سەر كۈمۈش ئېلىپ، تىرىك قالغان چېرىكلىرى بىلەن ئىچكىرىگە كېتىشكە ئالدىردى.

شۇ ۋەقەلەردىن كېيىن، شامەخسۇت ئۆز كىشىلىرىگە تېخىمۇ ئىشەنمەيدىغان بولۇپ قالدى. بولۇپمۇ ھىلىقى بۇتخانىدىكى خەتەرلىك پەيتتە، ھەممىسىنىڭ قېچىپ كەتكەنلىگى ئۇنىڭغا ناھايىتى ئەلەم قىلغان ئىدى.

دىمىش خان بىر كۈنىكىم، دەۋرى-دەۋرانلار قايان قالدى،
سەرى-سەلتەنەت تەختىدە كەيۋانلار قايان قالدى؟
بېشىڭغا چۈشسە كۈن، مەن باش بېرەي دەپ لاپىنى ئۇرغانلار،
بېشىمغا چۈشكەن ئەردى كۈن، قەدىردانلار قايان قالدى؟

ئۇ، قاچاندۇر بىرچاغلاردا، نوشىرۋان تەيجى ئوقۇپ بەرگەن كىتابتىن ئاڭلىغان مۇشۇ

مىسىرلارنى يادىغا ئالدى-دە، ھاشىر تەيجى، قېزىبەگ غوجا، تۇرشا تۇغىبىگى باشلىق بەگ-سپاھلىرىنى چاقىرتىپ، «يالىغىمنى يالىغان ئىت سىلەردىن ياخشىراق، ھېچبولمىسا، ئاش-تۇزۇمنىڭ يۈزى يوقمۇ، ھەي گۇپاسىزلار دەپ قاتتىق كايغاندىن كېيىن، تۇرشا تۇغىبىگىنى زىندانغا بۇيرۇدى. پوچتىكەش ئىبراھىمنى قىرىق غولدا ئۇرغۇزۇپ، تارانچى كۆمۈر كېنىغا سۈرگۈن قىلدى. ھاشىر تەيجى بىلەن قېزىبەگ غوجىغا كەلگەندە، «ئاللاتائالا ئاچچىق بىلەن سەۋرىنى تەڭ ياراتمىغان بولسا، ھەر ئىككىڭنى بايتال ئاتنىڭ قۇيرۇغىغا سۈرتىپ، ئارقىسىدىن كۆك ئايغىرنى قويۇپ بېرۇر ئىدىم، كۆزۈمدىن يوقىلىڭلار!» دەپ ۋاقىرىدى. ئۇلار تازىم بېجا كەلتۈرۈپ، ئارقىچە چىقىپ كېتىۋاتقاندا، مەلۇمچى بەگ كىرىپ ئامبالنىڭ مۇھىم ئىش بىلەن كەلگەنلىكىنى مەلۇم قىلدى.

ئامبال ئۈرۈمچىدىن جىددى تېلېگرامما كەلگەنلىكىنى ئېيتىپ، تېلېگرامما قەغىزىنى تۇڭچىغا تۇتقۇزدى. بۇ تېلېگرامما ئاقچۇق سېيىدىكى جەڭدىن كېيىن، شامەخسۇت بىلەن ئامبالنىڭ تېزىدىن چېرىك ئەۋەتىشىنى سوراپ، ياك زىڭشىڭغا يوللىغان تېلېگراممىسىغا قايتۇرۇلغان جاۋاب ئىدى. تېلېگراممىدا شامەخسۇتقا بىر مۇنچە تەسەللى ۋە نەسەپتەنەما سۆزلەر ئېيتىلىپ كېلىپ، «ھازىر قۇمۇلغا چېرىك ئەۋەتىدىغان ۋاقىت ئەمەس. بۈگۈندىن باشلاپ، ئۇرۇشنى دەرھال توختىتىپ، سۈلھى تۈزەش ئۈچۈن تاققا ئەلچى چىقىرىلغاي، قاننى قان بىلەن يۇغىلى بولمايدۇ. ياڭاق ياغىچى قاتتىق بولغىنى ئۈچۈن، ئۇنىڭدىن ئاسان ئوق ئۆتمەيدۇ. سىلەردە «يىگەن ئېغىز ئۇيلىپتۇ» دىگەن ماقال بار ئىكەنغۇ، ئەلچىلەر خۇرجۇنى ئېغىرراق كۆتىرىپ چىقسۇن، قالغان گەپنى كېيىن قىلىمىز» دىيىلگەن. تېلېگراممىنىڭ ئامبال بەي ۋىنچاۋغا قارىتىلغان قىسمىدا مۇنداق سۆزلەر يېزىلغان: «مەن تاغدىكى ئوغرىلارنى قەتئى يوقىتىپ، ئاپەتنى تۈپ-يىلتىزىدىن تۈگىتىشنى بىلمەيمەنما؟ سىز ئامبال ھەل قىلغۇچ جەڭ ئېلىپ بېرىشنى تەشەببۇس قىپسىز، بۇنىڭغا زادى قانچىلىك ئىشەنچىڭىز بار؟ مەن ئۆزۈم ھەربى ئىشلاردىن ئاز-تولا تەجرىبەم بار تۇرۇقلۇق. قوزغىلاڭچىلارنى كۈچ بىلەن يوقىتىشنى ئاساس قىلىشقا جۈرئەت قىلالمايۋاتمەنۇ، بۇ سىز ئۈچۈن شۇنچە ئاسان ئىشمۇ؟ سىز ئامبالنىڭ ھازىرقى ۋەزىپىسى تاققا چېرىك چىقىرىپ، ئاپەتنى كېڭەيتىۋېتىش ئەمەس، يۇمشاق سۆز بىلەن ئوغرىلارنىڭ پۈت-قولىنى چۈشەپ، كېيىنكى پىلانلىرىمىزنىڭ ئەمەلگە ئېشىشىغا يېقىندىن ماسلىشىپ بېرىشتىن ئىبارەت.»

- ئەلچى، ئەلچى! يەنە سوغاتمۇ ئەۋەتكىدەكمىزمۇ تېخى؟ ئۇنداق قىلغانىپىرى تۆمۈرنىڭ خورىگى ئۆسۈپ كەتمەمدۇ؟ ياك جاڭجۇڭ جاناپلىرى بۇنى نىمىشقا چۈشەنمەيدىغاندۇ! - دىدى شامەخسۇت ئاچچىق بىلەن ساقلىنى سىقىمداپ.

- ئەمدى ئىلاج يوق. ماڭا قىلىنغان تەنلەرنى ئاڭلىدىڭلارمۇ؟ تاققا دەرھال ئەلچى ئەۋەتمىسەك، ئۇ ئوغرىلار كەلكۈندەك باستۇرۇپ كەلسە، قانداق قىلغۇلۇق؟ ھازىرچە بۇ كەلكۈنگە ئاق بايراق بىلەن توغان سېلىپ تۇرايلى. قالغان ئىشنى كېيىن كۆرمەيمىزمۇ؟

- بۇ جاڭجۇڭ بۇرۇنقى جاڭجۇڭغا ئوخشىمامدۇ نىمە؟

- مەنمۇ شۇنداق ئويلاپ قالدىم.

- دەرۋەقە، تورپاق يېغىلىغىنى ئىككى قوۋۇز سۆز بىلەن جىمىقتۇرۇپ بەرگەن كىشى مۇشۇ جاڭجۇڭ ئىدى. ئۇنىڭ «قۇشنى دان ئالدايدۇ، ئادەمنى سۆز» دىگەن گېپى ھىلىمۇ ئېسىمدە تۇرۇپتۇ. ئەمما، مەن ئۆزۈم بىر ۋاڭ تۇرۇقلۇق بۇ شىرە چورۇق تېجىمەللەرنىڭ ئالدىدا شۇنچىلىكمۇ خارلىشىپ كېتەمدىمەن؟ - دىدى شامەخسۇت قاتتىق خورسىنىپ.

يىگىرمە ئۈچىنچى باپ

«ئەۋلىيا» نىڭ ئۆلۈمى

ھەر كىم ئۆز تەقدىرىنىڭ تۆمۈرچىسى.

— رۇس خەلىق ماقالىسى

1

بۇ كۈنلەردە «قوراي» دىگەن تاغلىق يۇرت بىلەن تۆمۈر خەلىپە دىگەن نام بىپايان دەشتتە خۇددى تۈن قاراڭغۇسىدا تېڭىرقاپ قالغان كارۋان ئالدىدا بىردىنلا نامايەن بولغان گۈلخان كەبى مېڭىلغان كىشىلەرگە كۈچ ۋە ئۈمىت بېغىشلىماقتا، ئۇلارنى ئۆز تەرىپىگە جەلپ قىلماقتا ئىدى. قاتتىق يامغۇردا تاغ ئېتەكلىرىدىن جىرالارغا ئېقىپ چۈشۈۋاتقان ئۇششاق ئېقىنلار دەھشەتلىك بىر قىيىننى ھاسىل قىلغىنىدەك، تەرەپ-تەرەپتىن كېلىپ قوشۇلۇۋاتقان كىشىلەر بىلەن قوزغىلاڭچىلار سېپى تېخىمۇ ئۇلغىيىپ، زور بىر قوشۇنغا ئايلانماقتا ئىدى. نەچچە ۋاقىتتىن «بۇ ئىشنىڭ ئاخىرى نەدىن چىقۇرۇكىن» دەپ يۈرگەن كىشىلەرمۇ ئەمدى كۆڭلىنى توختىتىپ، قوزغىلاڭچىلار سېپىگە قوشۇلۇشقا باشلىدى.

بىر كۈنى، شەھەر تەرەپتىن ئۈندەك كاسىپ ۋە دىخان كېلىپ سەپكە قوشۇلدى. ئۇلارنىڭ ئارىسىدا قىزىل كۇلا بىلەن قۇراق جەندە كىيىپ، بېلىنى قىل ئاغامچا بىلەن باغلىۋالغان دەرۋىش سۈپەت بىر كىشىمۇ بار ئىدى. ئۇنىڭ چىگىشلىشىپ، كىگىزدەك بولۇپ كەتكەن قاپ-قارا چېچى دولىسىغا چۈشۈپ تۇراتتى؛ ئوڭ كۆزى ھەمىشە قىسىلىپ تۇرغاچقا، بىر قاراشتا، ئۇ خۇددى چۆچەكلەردىكى يەكچەشمىگە ئوخشاپ كېتەتتى. شۇنىڭ ئۈچۈن بولسا كېرەك، كىشىلەر ئۇنى «قىسماق ئىشان» دەپ ئاتايتتى. ئۇ ئۆزىنى تۇرپان تۇيۇق غوجامدىكى «ئەسھابۇلكەپ» نىڭ شەيخلىرىدىن دەپ ئېلان قىلىپ، ئون يىلدىن بېرى قۇمۇل دىيارىدا يۇرتىمۇ-يۇرت كېزىپ يۈرگەچكە، ئۇنى ھەممە كىشى دىگىدەك تونۇيتتى. ئۇ ھىچقاچان ناماز ئوقۇمايدىغان بولغاچقا، يۈز-كۆزى ھەمىشە كىر ۋە كۆزلىرى چاپاقلىشىپ تۇراتتى. ئادەتتە ناماز ئوقۇمايدىغان كىشىلەرنى

«بىنامازنىڭ ساقىلى، ئىت قۇيرۇغى داغىلى،

ئوتنى ئېلىپ ياقىلى، كۆيۈپ ئۆلسۇن بىناماز.»

دەپ، ئوتتۇز توققۇز دەررە ئۇرىدىغان نائىپلارمۇ، بۇ ئىشاننى ھىچنىمە قىلمايتتى. چۈنكى،

ئۆۋەيسى ئەلەم مۇپتى چاغلىرىدىن تارتىپ، جامائەت توپلانغان سورۇنلاردا ئۇنى « ئەۋلىيا سىياقىدىكى كىشى» دەپ تەرىپلەپ يۈرەتتى. «قىسماق ئىشان» بولسا، قەدىمى يەتكەنلا يېرىدە مۇشۇ گۈز ساپايىسىنى سوقۇپ، خوجا ئەخمەت يەسۈننىڭ ھىكمەتلىرىنى، بولۇپمۇ ئۇنىڭغا ئوخشىتىپ كۆزى توقۇۋالغان مۇنۇ مىسرالارنى زوق-شوق بىلەن ئوقۇپ يۈرەتتى:

ئايا دوستلار، بۇ دۇنيانىڭ ۋاپاسى يوق،
ۋاپا تۇرماق، زەررە-مىسقال ساپاسى يوق.
بۇ دۇنيانى دىگەنلەرنىڭ ئاتاسى يوق،
مۆمىن بولساڭ، ئاخىرەتنى ئىزدە دوستلار.

ئۇ، بۈگۈنمۇ قوزغىلاڭچىلار ئارىسىغا كىرىش بىلەنلا، ئاغزىدىن كۆپۈك قاينىتىپ، «ھۆكەمەت» ئېيتىشقا باشلىدى. ئۇنىڭ قوراياغا كەلگەنلىكىنى ئاڭلىغان كىشىلەرنىڭ ھەممىسى دىگدەك ئۇنى كۆرۈشكە ئالدىرايتتى ۋە ئۇنىڭ بىلەن قىزغىن كۆرۈشەتتى. ئۇلارنىڭ ئارىسىدا ياش ئىمام ئاخۇن قارىمۇ بار ئىدى. «قىسماق ئىشان» ياش ئىمامنىڭ يۇمشاق قوللىرىنى ئالغىنىغا ئالغاندا، ئۆزىنىڭ بىر بارمىقى بىلەن ئۇنىڭ بىر بارمىقىنى جۈپلەپ، ئىككىنچى قولى بىلەن ئۈچ قېتىم قاتتىق سىقىپ قويدى ۋە كۆزلىرىنى ئاسمانغا تىكىپ، «بولار تاڭنا قىيامەت، بۈگۈن ئاخشام غەنمەت» دېدى. بۇ گەپلەرنىڭ مەنىسىنى ياش ئىمامدىن باشقا ھېچكىم چۈشەنمىدى. شۇ ئارىدا، تۆمۈر خەلىپىمۇ، ئۆز ھەمراھلىرى بىلەن كېلىپ ئىشان بىلەن سەمى كۆرۈشتى. ھەتتا، سەپەر قۇلغا مېھماننى ئوبدان كۈتۈشنى، نىمە خالىسا شۇنى بېرىشنى چىكىلىدى. سەپەر قۇل ئىشاننى مەسچىت ھوجرىسىغا تەكلىپ قىلدى. ئىشان قولىنى شىلتىپ، «دەرۋىشكە ھوجرىدا يېتىش ھارام، ماڭا ئۆڭكۈر ماكان بولغاي، جاپالار ئىمتىھان بولغاي، بىلىڭلاركى خالايقىلار، تاڭنا ئاخىر زامان بولغاي» دەپ، تاغ تەرەپكە بۇرۇلۇپ، بىر ئۆڭكۈرگە كىرىۋالدى. سەپەر قۇل دەرھال پىشۇرۇلغان گۆش، نان، قېتىق، قايماق ۋە بىرچۈگۈن چاي ئەپكېلىپ ئۇنىڭ ئالدىغا قويدى.

2

يىگىرمىنچى بايتىكى بەزى بايانلىرىمىزدىن باسنىڭ بوينىدىكى تىل تۇمارنىڭ «سېغىزخان» نىڭ سىرىنى ئېچىپ بەرگەنلىكى ۋە تۆمۈر خەلىپىنىڭ بۇ «سېغىزخان» نى ئۆركىتتۈۋەتمەي، ئوبدان پايلاپ تۇرۇشنى سەپەر قۇلغا تاپشۇرغانلىقى ھۆرمەتلىك كىتاپخانلارنىڭ يادىدا بولسا كېرەك. شۇ كۈندىن ئېتىۋارەن، سەپەر قۇل «سېغىزخان» نىڭ ھەر بىر قەدىمىنى ئۆزى كۈزىتىپ تۇرغاندىن تاشقىرى، ئەھۋالىنى شەرۋىلا بوۋىغىمۇ چۈشەندۈرۈپ قويغان ئىدى. شەرۋىلا بوۋاي ھىلىقى كېچىسى مەسچىتتە ئۆزىنى يارىلاندىرۇپ، ياقۇپ ياساۋۇلنى ئۆلتۈرگەن «ئەرۋاھ» نىڭ شۇ «سېغىزخان» ئىكەنلىكىنى ئوقۇپ چۆچۈپ كەتتى ۋە «يا تەقىسر، مۇشۇ مەلئۇننىڭ كەينىدە تۇرۇپ ناماز ئوقۇپتىمىز-ھە! ئەمدى مېنىڭ چاڭگىلىمدىن قېچىپ قۇتۇلغىنىنى كۆرەي» دېدى. دەرۋەقە، «سېغىزخان» نى كۈزىتىپ تۇرۇش شەرۋىلا بوۋايغا ھەممىدىن ئاسان ئىدى. چۈنكى،

«سېغىزخان» نىڭ ئۆيىمۇ شەرۋىلا بوۋاي يېتىپ-قوپىدىغان مەسچىت ھوجرىسىنىڭ يېنىدىكى سوقما تاملىق ھويلىدا ئىدى، بۇ ھويلىنىڭ تاملىرى شۇ قەدەر پاكار ئىدىكى، ئۇنىڭدىن ئاتلاپ كىرگىلىمۇ بولاتتى.

سەپەر قۇل شەرۋىلا بوۋاي بىلەنلا كۇپايلىنىپ قالماي، ئايىقىز بىلەن ھۆسنارىخانغىمۇ ئەھۋالىنى ئۇقتۇرۇپ، ئۇلارنى بۇ ئىشقا ياردەملىشىشكە ئۇيۇشتۇرغان ئىدى، شۇندىن باشلاپ، ئايىقىز بىلەن ھۆسنارىخان كېچىلىرى ئەرەنچە كىيىنىپ، شەرۋىلا بوۋاي بىلەن نۆۋەتمۇ-نۆۋەت «سېغىزخان» نىڭ ئۆيىسىنى قاتتىق كۈزىتىشكە كىرىشكەن ئىدى.

«قىسماق ئىشان» ھىلىقى ئۆڭكۈرگە كىرىۋالغان كۈنى تۈن نىسپىدىن ئاشقان بىر چاغدا، «سېغىزخان» نىڭ ئىشىكى «غىچ» قىلىپ ئېچىلدى. ئىگىز تاغلار چوققىسىدا ئېسىلىپ تۇرغان ئون كۈنلۈك ئاي خۇددى تام بېشىدىن يېرىمى چىقىپ تۇرغان پانۇستەك ھويلىنى غۇۋا يورۇتۇپ تۇراتتى.

قورام تاشلار ئارىسىدا پايلاپ ياتقان ئايىقىز بىلەن ھۆسنارىخان دەرھال سەگەكلىشىپ، ئىشىك تەرەپكە قاراشتى. «سېغىزخان» ئىشىكتىن بېشىنى چىقىرىپ ئەتراپقا سىنچىلاپ قارىۋالدى. دە، پۈتۈننىڭ ئۇچىدا دەسسەپ، ھېلىقى ئۆڭكۈر تەرەپكە يۆنەلدى. ئايىقىز بىلەن ھۆسنارىخانمۇ، ئۆزىنىڭ قارىسىنى كۆرسەتمەي ئۇنىڭغا ئەگەشتى ۋە ئۆزىنى دالدىغا ئېلىپ ئۆڭكۈرنى مارىلاپ تۇردى. «سېغىزخان» ئۆڭكۈردىن تېزلا يېنىپ چىقىپ ئۆز ئۆيى تەرەپكە يۆنەلدى...

ئەتىسى تاڭ يورۇش بىلەن مەھەللىدە «قىسماق ئىشان» نىڭ ئاۋازى ئاڭلاندى. ئۇ ساپايىسىنى سوقۇپ، ئۆزىنىڭ «ھۆكەت» لىرىنى ئېيتىپ، تۈنۈگۈن كەلگەن تەرەپكە كېتىۋاتاتتى. چىڭقى چۈش ۋاقتى بىلەن تۈرۈككە يېقىنلاشقان بىر يەردە، ئامانقۇل باشلىق ئۈچ يىگىت ئۇنىڭ يولىنى توسۇپ:

- ئىشانىم قاين ماڭدىكىن؟ - دىدى.

- دەرۋىش ئۈچۈن جاھاننىڭ ھەممە يېرى ئوخشاش. بېشىم قايغان، ئايىغىم تايغان تەرەپكە كېتىۋاتمەن.

- خەلپەم ئۆزلەنى ئاشقا چىلىدى.

- دەرۋىشكە تەييار غىزا جانغا ئىزا.

- قۇشمۇ دانىسىز ئۇچالمايدۇ، قۇرۇق تاغار ئۆرە تۇرمايدۇ. ئازراق بىر نەرسە يەۋىلىپ ماڭسىلا.

- يوقسۇ، مەن كېچە نىيەت قىلىۋالدىم، ئۈچ كۈندىن كېيىن ئېغىز ئاچمەن.

- ئەمەس، خەلپەم بىلەن خوشلىشىپ رازىلىق ئېلىپ كەتسە.

- دەرۋىشكە بىر خۇدادىن بۆلەك ھېچكىمنىڭ رازىلىقى كېرەك ئەمەس.

ئامانقۇل ئەمدى ئۇنىڭغا گەپ قىلىشنىڭ ھاجىتى قالمىغانلىغىنى سېزىپ، «باغلا بۇ

تەلۋنى!» دەپ ۋارقىردى. كۆزنى يۇمۇپ-ئاچقىچە، يىگىتلەر ئۇنى چەمبەرچەس باغلاپ، ئاتقا كارتىۋالدى.

بىرەر سائەتتىن كېيىن، تۆمۈر خەلپە ئۆز ھەمراھلىرى بىلەن چوڭ كىگىز ئۆيدە ئولتۇرۇپ،

«قىسماق ئىشان» نى سوراق قىلىشقا باشلىدى. «قىسماق ئىشان» ئىككى قولىنى تىزغا قويۇپ

يۈكۈنۈپ ئولتۇراتتى. ئەمدى بەكمۇ يۇۋاشلاپ قالغان ئىدى. بۇ سوراققا سەيپۇڭ توختىدىن بۆلەك،

چوڭلارنىڭ ھەممىسى دىگۈدەك قاتناشقان ئىدى. تۆمۈر خەلىپىنىڭ ئالدىدا ئىشاننىڭ جەندىسىگە تىكىۋالغان يېرىدىن سۆكۈپ ئېلىنغان ئۈچ دانە تىللا، قوينىدىن چىققان بىر خەنجەر، كۇلاسىنىڭ قېتىدىن تېپىلغان بىي پارچە خەت تۇراتتى. خوتەن قەغىزىگە قومۇش قەلەم بىلەن يېزىلغان بۇ خەتكىمۇ «سېغىزخان» دەپ ئىمزا قويۇلغان ئىدى. خەتتە قوزغىلاڭچىلارنىڭ ئاقچۇق سېپىدىكى جەڭدىن كېيىن كۆپىيىپ كەتكەنلىكى، ئۇلارنىڭ پات ئارىدا شەھەرگە ھۇجۇم قوزغىشى مۇمكىنلىكى ئېيتىلىپ كېلىپ، ئاخىرىدا مۇنداق مەلۇمات بېرىلگەن: «ئەمما بۇ ئوغرىلارنىڭ باشلىقلىرى ئۇزۇنغا قالماي بىر بىرىنىڭ كۆزىنى چوقىلايدىغاندەك تۇرىدۇ. سەيپۇڭ توختى ناھايىتى ئاچكۆز، جېنىغا جۇت كىرگەن، ئىچى تار، ھەسەتخور، زىدى يامان ئادەم ئىكەن. ئۇ تۆمۈرلەردىن يوشۇرۇنچە چىڭگاڭ غوجامنىڭ يىلقىلىرىدىن بەش يۈز ئاتقا ئۆز نامىدىن تامغا باستۇرۇۋالدى، ئىككى يۈز تۆگىنى نوم تەرەپكە ئەۋەتۋەتتى. ئۇنىڭ بۇ ئىشلىرىنى ئۆزىنىڭ بىر-ئىككى يېقىنىدىن باشقا ھېچكىم ئۇقمايدۇ. سەيپۇڭ توختىنىڭ تېخى تەيجى بەگمۇ بولغۇسى بار ئىكەن. ئەمما، ئۆزىنىڭ جېنىنى ئايپاپ، جەڭگە كىرمىگەنلىكى ۋەجىدىن باتۇرلۇق ئاتىغىنى ئالالماي، تەيجى بەگلىك قارا بوسۇققا يا بولمىسا، ئېلى پالگانغا تېگىپ كېتەرمىكىن دەپ گەشەت قىلىدىكەن، سەيپۇڭ توختى شۇ ۋەسۋەسە بىلەن بىر ئىش چىقىرىپ قويىدىغاندەك تۇرىدۇ. مەن ئۇنى ھەدەپ كۈشكۈرتىۋاتىمەن.»

تۆمۈر خەلىپە خەتنىڭ بۇ ئاخىرقى قىسمىنى باشقىلارغا ئوقۇپ بەرمىدى.

- بۇ نىمە؟ - دېدى تۆمۈر خەلىپە ھىلىقى ئۈچ تىللانى ئالغىنىدا شاراقتىپ.

- ھاشىر تەيجى بەرگەن، - دېدى ئىشان يەردىن ئۈستۈن قارىماي.

- تەركى دۇنيا بولغان دەرۋىشكە تىللانىڭ نىمە كېرىگى؟

...

- خالايسىز ئاخىرەتنى ئىزلەڭلار دەپ ئەمىر-مەرۇپ قىلىپ يۈرگەن ئىشان، ئىماننى ئۈچ

تىللاغا ساتقان بولسا، ئەمدى ئۇنى نىمە قىلماق كېرەك؟

- شەيتاننىڭ ئارقىسىغا كىرىپتىمەن.

- ئۆزۈڭ قايسى شەيتاندىم كەم، - دېدى قارا بوسۇق يەرگە بىرنى مۇشتلاپ، ئىشان تىترەپ

كەتتى.

- بۇچۇ؟ بۇ خەنجەرنى نىمە قىلماقچى؟ - سورىدى تۆمۈر خەلىپە.

- ئۇنىمۇ ھاشىر تەيجى بەرگەن.

- بۇنىڭ بىلەن نىمە قىلماقچى دەۋاتىمەن!

- لازىم بولغاندا ئىشلەتسىلە دىگەن.

- بىزنىڭ قېنىمىزنى تۆكمەكچىمۇ؟ ئەۋلىيالىق مۇقامغا يەتكەن كىشىگە غازىلارنىڭ قېنىنى

تۆكۈش راۋامۇ؟

- قويسىنا تۆمۈر ئاكا، بۇ چىركىنىگە مۇنداق گەپلەرنىڭ نىمە كېرىگى بار؟ بۇنىڭ جاجىسى

بىر تال ئوق، - دېدى قارا بوسۇق ئورنىدىن چاچراپ قوپۇپ.

- توختاپ تۇر، - دېدى تۆمۈر خەلىپە، ئاندىن ئىشانغا قاراپ داۋام قىلدى، - سۇلايمان

دورغىنىڭ ئوغلى ئاخۇن قارى، يەنى سېغىزخان يەنە نىمىلەرنى دېدى؟

- تۆمۈر تەقۋاردار ۋە بىر نىمىگە ئاسان ئىشىنىپ كېتىدىغان ئادەم ئىكەن، ئۆزلەردىن گۇمان

قىلمايدۇ، پات-پات كېلىپ تۇرسلا دىدى.

- يەنىچۇ؟

- باشقا گەپ قىلمىدى.

- نىياز دورغىنىڭ ئوغلى خامۇش بىلەن ياقۇپ ياساۋۇلنى كىم ئۆلتۈرگەنلىكىنى ئېيتىدىمۇ؟

- يوقسۇ، خەلىپەم.

- ئۇنداق بولسا، ئۆزىدىن ئاڭلا.

سەرتتا ئات تۇياقلىرىنىڭ تارقىلىشى ئاڭلىنىپ ئەنسىرى ئۆيگە ئوقتەك ئېتىلىپ كىردى ۋە

«سېغىزخان» نى توختاخۇن ئاكام ئېتىۋەتتى دىدى.

- بۇ قانداق گەپ؟ - دىدى تۆمۈر خەلىپە غەزەپ بىلەن.

- بىز ئۇنى باغلاپ ماڭايلى دەپ تۇرغاندا، توختاخۇن ئاكام كېلىپ «ئىمام ئاخۇنۇم نىمە

قىپتۇ، نەگە ئاپىرىسىلە؟» دىدى، مەن «ھىلىقى سېغىزخان دىگەن مۇشۇ چىرىكن بولىدىكەن،

خەلىپەم سوراق قىلماقچى» دېۋىدىم، «ھوي، سېغىزخان دىگەن شۇمىكەن، بۇ دۆيۈزنى سوراق قىلىپ

نىمە قىلىدۇ، بۇنىڭ جاجىسىنى ئۆزۈم بېرەي» دەپ قولۇمدىكى مىلتىقنى تارتىۋېلىپ شۇ يەردىلا

ئېتىۋەتتى.

- ئەستەغپۇرۇللا، دىدى تۆمۈر خەلىپە ئىگىكىنى تاتلاپ، - قولۇڭدىكى كۆسەيمىدى

تارتقۇزۇپ قويغىلى، ئۈچ بىردەك يىگىت شۇنچىلىك ئىشنىڭ ھۆددىسىدىن چىقالمىغىنىڭلارنى قارا.

ئېلى پالگان باشلىق ھەممەيلەن بۇ ئىشقا ھەيران بولۇپ بىر بىرىگە قاراشتى. ئۆينىڭ

ئىچىنى جىمجىتلىق باستى. شۇ تاپتا بايىقى خەتنىڭ ئاخىرىدىكى قۇرلار بىلەن ھېلىقى ئاخشىمى

زورخاننىڭ سەيپۇڭ توختى توغرىسىدا ئېيتقان گەپلىرى تۆمۈر خەلىپىنىڭ كۆز ئالدىدىن

بىر-بىرلەپ ئۆتۈشكە باشلىدى. ئۇنىڭ سالاپەتلىك چىرايىدا غەزەپ ئارىلاش بىرخىل مەيۈسلۈك

ئالامەتلىرى پەيدا بولۇپ يوغان كۆزلىرى ئاستا يۇمۇلدى.

شۇ ئارىدا قارا بوسۇقنىڭمۇ ئاۋازى جاراڭلاپ، ئۇنىڭ خىيالىنى ئۈزدى:

- بۇ چىرىكىنىمۇ ئۇ دۇنياغا ئۆزىتىپ تاشلاي، - دىدى قارا بوسۇق، «قىسماق ئىشان» نى

گەجگىسىدىن سۆرەپ.

- توختاپ تۇر، ئۇنىڭ ئىشى بار، - دىدى تۆمۈر خەلىپە، ئاندىن سەپەر قۇلغا قاراپ «ئاۋال

خامۇش ماڭقا بىلەن ياقۇپ ياساۋۇلنى كىم ئۆلتۈرگەنلىكىنى بۇ ئىشانغا ھىچنىمىنى قويمىي

سۆزلەپ بەر، ئاكا» دىدى.

سەپەر قۇل «قىسماق ئىشان» نى باشلاپ چىقىۋاتقاندا، ئىككى ئاتلىق يىگىت ئات چاپتۇرۇپ

كېلىپ، قۇمۇل تەرەپتىن بەش ھارۋا سوغات بىلەن ئەلچىلەر چىققانلىغىنى، ئۇلارنىڭ ئىجازەت سوراپ

تۈرۈك غولىدا قالغانلىغىنى ئېيتتى ۋە ئەلچىلەر بەرگەن خەتنى تۆمۈرخەلىپگە تاپشۇردى. بۇ خەت

ئامبال بەي ۋىنچاۋ نامىدىن يېزىلغان بولۇپ، «ئۇرۇشنى توختىتىپ، تەلىۋىڭلارنى ئوتتۇرىغا

قويۇڭلار، ھەرقانداق تەلىۋىڭلار بولسا، شامەخسۇت ۋاڭغا قوبۇل قىلدۇرۇشقا مەن كېپىل» دىگەن

مەزمۇندا ئىدى. تۆمۈر خەلىپە ھەمىرلىرىغا قارىدى. قارا بوسۇق، ئامانقۇل ۋە خوجىنىياز پالگانلار

ئۇرۇشنى توختىتىش ئەمەس، دەرھال شەھەرگە ھۇجۇم قىلىشنى تەشەببۇس قىلدى.

تۆمۈر خەلىپە: «ئەلچىلەرنى بۇ يەرگە كەلتۈرمەيمىز، سوغاتلىرىنى ئالمايمىز دىگىنىڭلار

توغرا. ئەمما، بىر قولۇڭ ئوتتۇرىغا بولسا، بىر قولۇڭ سۇدا بولسۇن دىگەن گەپ بار. ئېلى پالگان بېرىپ،

ئەلچىلەرگە تەلۋىمىزنى ئېرىق ئېيتقاي، قېنى شامەخسۇت ئاڭلاپ نىمە دەيدىكەن، كۆرۈپ باقمايمىزمۇ! ئاڭغىچە بىر ئاز دەم ئېلىۋالساڭمۇ يامان بولماس» دىگەن پىكىرنى ئوتتۇرىغا قويدى. ئېلى پالگان، سەپەر قۇل ۋە جامائەت ۋەكىلى سۈپىتىدە كېڭەشلەرگە قاتنىشىپ تۇرىدىغان نۇرۇل بوۋاي بۇ پىكىرنى قوللىدى. شۇنداق قىلىپ، ئېلى پالگان بىر نەچچە يىگىت بىلەن ئەلچىلەرنىڭ يېنىغا ماڭماقچى بولدى. تۆمۈر خەلپە ھىلىقى «قىسماق ئىشان» نى ئېلى پالگانغا قوشۇپ بېرىپ مۇنداق دىدى:

- ئۈۋەيس ئەلەم «ئەۋلىيا مۇقامغا يەتكەن كىشى» دەپ داڭلىغان بۇ دۇيۇزنىڭ قىلغان-ئەتكىنىنى ئەلچىلەرگە ئېيتىپ بەرسىلە. ئۇلار بۇنى ئالغاچ كەتسۇن، قۇمۇل خەلقى بۇ كازاپنىڭ قانداق «ئەۋلىيا» لىغىنى بىلىپ قالغاي!

ئەتسى ئېلى پالگان قايتىپ كېلىپ، ئەلچىلەرنىڭ تۆمۈر خەلپىدىن رازى بولغانلىغىنى، ئەمما سوغاتلارنى ئېلىپ كەتكىلى ئۈنماي قالدۇرۇپ كەتكەنلىگىنى مەلۇم قىلدى. ئېلى پالگان يەنە، ئەلچىلەر بىلەن پاراڭلىشىپ ئولتۇرغاندا «قىسماق ئىشان» نىڭ تاشقا ئۇسۇپ ئۆلۈۋالغانلىغىنى ھىكايە قىلىپ بەردى.

- ئوبدان بوپتۇ. ئەزرائىلنىڭ كېلىشىنى ساقلاپ تۇرمايلا، ئۆزى جەھەننەمگە كېتىپتۇ، - دىدى تۆمۈر خەلپە. ئاندىن قارا بوسۇققا قاراپ. «مانا ئۇكام، بەش ھارۋىدا توپلۇقمۇ كېلىپ قالدى» دەپ كۈلدى.

- قېرى يىگىتىمىزنىڭ تويى تازىمۇ قىزىق بولغۇدەك، نىكاھ ئوقۇپ بەرسەم، بىرەر تون ياپارلا، - دەپ كۈلدى نۇرۇل بوۋىمۇ چاقچاق قىلىپ.
- ئاپلا، ھىلىقى ئىشانىم بولغان بولسا، بوسۇق ئاكامنىڭ تويىدا ساما سېلىپ، پىلدىرغۇچتەك پىقىراپ بېرەتتى، - دىدى قاسىم قىزىق.
ھەممەيلەن كۈلۈشۈپ كەتتى.

يىگىرمە تۆتىنچى باپ

توي ئۈستىگە توي

ئورمانلاردا ئىشنىڭ، باغچىلاردا يىلانلارنىڭ
بولۇشىدىن ئىچمە پىلىنىشنىڭ ھاجىتى يوق.

— زەمخىشىرى ①

1

بىردىنلا ھاۋا تۇتۇلۇپ، بىر تال، يېرىم تالدىن يامغۇر تامچىلاشقا باشلىدى. ئۇششاق بالىلار
بىر خىل رېتىمدا ناخشا ئېيتىپ، كىيىكتەك سەكرىشىپ ئويناشقا كىرىشتى:

يامغۇر ياغلاق،
ئۆچكە ساغلاق.
ئاسماندىكى مومىلارنىڭ،
ئەمچەكلىرى دومىيلاق.

يامغۇر ياغلاق،
ئۆچكە ساغلاق.
ئاسماندىكى مومىلارغا
پىشلاق بىلەن ياغ-قايماق.

بىرتال چېچىنى پۇلاڭلىتىپ ئويناپ يۈرگەن كىچىككە باست سەپەرقۇل بىلەن ئاتلىق
كېلىۋاتقان دادىسىنى كۆرۈپ، ئۇلارنىڭ ئالدىغا يۈگۈردى. تۆمۈر خەلپە ئاتتىن چۈشۈپ، ئوغلىنى
كۆتىرىۋالدى، ھەممە بالىلار كېلىپ ئولاشتى. بەزىلىرى كۆك بوز ئاتنىڭ يايلىغا قىزىقىپ قارىسا،
بەزىلىرى ئىگەر-جابدۇغىغا قىزىقاتتى. ھەقىقەتەنمۇ قۇشۇش ئىگەرنىڭ ئىككى تال چەش
قويۇلغان بېشى خۇددى قاراپ تۇرغان بۈركۈتكە ئوخشايتتى. ئۇنىڭ كۈمۈش يالىتىلغان
كۈزەڭگىلىرى، ئۇششاق تەڭگىلەر بىلەن بېزەلگەن قۇشقۇن ۋە كەمەلدۈرۈگمۇ ھەرقانداق كىشىنىڭ
دىققىتىنى ئۆزىگە جەلپ قىلاتتى. بۇ ئىگەر-جابدۇقلار پۇتلىرى ئىنچىكە، بويىنى ئۇزۇن كەلگەن

① جازۇللا ئوبۇلقاسىم زەمخىشىرى - مىلادى 1074-1144-يىللاردا ياشىغان خارەزىملىق بۈيۈك مۇتەپەككۈر ئالىم.

كۆك بوز ئاتقا شۇنداق ياراشقان ئىدىكى، بىر قاراشتا ئۇ خۇددى چۆچەكلەردىكى ساماۋى ئاتلارغا ئوخشاپ كېتەتتى.

- دادا، دادا، بۇ ئاتنى ساڭا كىم بەردى؟ - دىدى باسست، ئاتنىڭ ماڭلىسىنى سىلاپ تۇرۇپ.

- شامە خسۇت ۋاڭ، - دىدى تۆمۈر خەلىپە.

- ماڭمۇ بېرەمدۇ؟

- كېكىرتىڭنى سىقىپ تۇرۇپ، خامىرىغا كېلىشتۈرۈپ بىرنى ئۇرساڭ ئاندىن بېرىدۇ.

شۇ گەپنى قىلىپ، تۆمۈر خەلىپىنىڭ ئۆزىمۇ سەپەرقۇلغا قوشۇلۇپ كۈلۈۋەتتى.

- بولدى، بولدى، بۇ قۇمتەللىنىڭ گېپىنى ئاڭلاۋەرسەك يامغۇردا قالسىز، قېنى ماڭايلى، -

دىدى سەپەرقۇل.

ئۇلارنى دەرۋازا ئالدىدا تۆمۈر خەلىپىنىڭ ئايىلى زورخان بىلەن قىزلىرى ۋە ھۆسنارخان بىلەن ئايىقىزلار كۈتۈپ تۇراتتى، تۆمۈر خەلىپىلەر يېقىن كېلىش بىلەن ئايىقىز سالام بېرىپ، ئۇلارنىڭ ئاتلىرىنى ئالدى. تۆمۈر خەلىپە ئايىقىزنىڭ بېشىنى سىلاپ، بىر نەچچە ئېغىز ياخشى گەپ قىلدى. ئاينۇر بىلەن مەستۇرنى ئەركىلىتىپ قويدى. ئاندىن رەۋىخان موماينى يوقلاپ ئۆتمەكچى بولۇپ، گاۋال سەپەرقۇلنىڭ ئۆيىگە كىردى.

رەۋىخان موماي ئوبدانلا تۈزۈلۈپ قالغان ئىدى، ئۇ، تېچلىق-ئامانلىق سورىشىپ بولغاندىن كېيىن، ئايىقىز بىلەن ھۆسنارخاننى ئاغزى-ئاغزىغا تەگمەي ماختاپ كەتتى:

- كۆزدىن ئايرىغان خۇدايىم، ھاسىدىن ئايرىمايتۇ دەپ، بۇ ئايلا قىزلىرىم ئۆيىگە كىرسە قىز، تالاغا چىقسا ئوغۇل، چېچىنى يامداق، قولىنى كۆسەي قىلىپ، مېنىڭ يالغۇزلۇغۇمنى بىلىندۈرمىدى، بۇلار بولمىسا، قانداقمۇ قىلاردىمكىن؟ دادىسى بىر كۈن ئۆيدە بولسا، ئون كۈن تالادا. بىزنىڭ ئوغۇلنىغۇ ئايدا-يىلدا بىرەر قېتىم كۆرۈپ قالسىمەن، ئۇكام.

- ۋاي، ئايلىراپا، - دىدى تۆمۈر خەلىپە كۈلۈپ تۇرۇپ، - تۇرۇمتاينىڭمۇ ئۇچۇرما بولىدىغان ۋاقتى بولغانغا ئوخشاش، ھۆسنارخانمۇ بۇ ئۆيدىن ئۇچۇپ كېتىدىغاندەك تۇرىدۇ.

قازان بېشىدا چۆڭلەپ يۈرگەن ھۆسنارخان بۇ گەپنىڭ تېگىگە دەرھال يېتىپ، ۋىلىلىدە قىزىرىپ كەتتى-دە، ئىككى قولى بىلەن يۈزىنى يېپىۋېلىپ تالاغا قاچتى. ئايىقىزمۇ، ئەھۋالنى چۈشىنىپ، قاقاقلاپ كۈلگەن پېتى ئۇنىڭ ئارقىسىدىن يۈگۈردى.

- ناز قىزغا يارىشۇر، غاز كۆلگە دەپتىكەن، سېنىڭ بۇ جۇگان قىزىڭمۇ ناز قىلىدىكەن، ھە! - دىدى سەپەرقۇل مومايغا چاقچاق قىلىپ.

- بۇ نىمە دىگەنلىرىدۇ؟ بۇ ئايلا قىزىم جۇگان بولغان بىلەن بىر قىسىم قىزلاردىنمۇ نېپىزراق. قىشنىڭ يېزى بار، كۆلنىڭ غېزى بار، توپىنىڭ سازى بار، دىگەن گەپنى ئاڭلىمىغانمۇ؟ توپىنىڭ سازى بولغاندىن كېيىن، قىز بولسىمۇ جۇگان بولسىمۇ، ئۆزىگە يارىشا نازى بولمامدۇ؟ - دىدى رەۋىخان مومايمۇ كۈلۈپ تۇرۇپ.

- ۋاي ئاكا، سەن قاچان ئايلىراپامغا گەپ تېپىپ بېرەلگەن. ئەمدى خوپ بولدى ساڭا، - دىدى تۆمۈر خەلىپىمۇ چاقچاققا ئارىلىشىپ.

شۇنىڭدىن كېيىن، ئۇلار قارا بوسۇق بىلەن ھۆسنارخاننىڭ تويى توغرىسىدا خېلى گەپلىشىپ بىر قارارغا كېلىشتى؛ تۆمۈر خەلىپە قارا بوسۇققا، سەپەرقۇل ھۆسنارخانغا ئاتا بولۇپ، ئەتە-ئۆگۈن توي باشلىماقچى بولۇشتى. گەپ ئارىسىدا رەۋىخان موماي ئامانقۇل بىلەن ئايىقىزنىڭ

تۇرمۇشى توغرىسىدا سۆز ئېچىپ قالدى.

ھۆرمەتلىك كىتاپخانلارنىڭ يادىدا بولسا كېرەككى، ئايىقىز بىلەن ئامانقۇلنىڭ نىكاسى ئوقۇلغاندا، ئايىقىز ھىلىقى قازاق يىگىتى جۇماتايىنىڭ يىلى توشمىغىچە، ئامانقۇل بىلەن قوشۇلماي تۇرۇشنى شەرت قىلىپ قويغان ئىدى. شۇ شەرتكە بىنائەن، بۇقانىنى ئە-خوتۇن ھازىرغىچە بىر ئۆيدە بولۇپ باقمىغان ئىدى. رەۋىخان موماي ئەنە شۇ ئىشلارنى ئەسلىتىپ ئۆتكەچ، مۇنداق دىدى:

- مېنىڭ ھېساۋىمچە، جۇماتايىنىڭ يىلىمۇ توشتى. ئەمدى بۇ ئىككىلەن كاككۇك بىلەن زەينەپتەك قاچانغىچە بىرى تاغدا، بىرى باغدا يۈرۈۋېرىدۇ؟ مەن جاھاندىن نەۋرە كۆرمەي ئۆتەمدىمەن؟

- ۋاي راست، - دىدى تۆمۈر خەلىپە بۇرۇتتىنى سىلاپ قويۇپ، - ئۆز ھالاكەتچىلىگىمىز بىلەن بولۇپ كېتىپ، بۇ ئىشنى ئۇنتۇپ قاپتىمىز. كۆڭۈللىرىگە ئالمىسىلا ئايلىراپا، ھىلى بولسىمۇ ئىككى تويىنى بىر قىلىپ، توي ئۈستىگە توي ئوينىۋەتسەك، ئۇزۇنغا قالماي نەۋرىمۇ كۆرىدىلا، بۇ ئالتۇن قىزىمىز يە ئۆزىگە ئوخشاش ئىنساپ-تەۋىپىقلىق بىر گۇپادار قىز تۇغۇپ بېرىدۇ. يە ئامانقۇلغا ئوخشاش باتۇر بىر ئوغۇل نەۋرە كۆرۈپ قالارلا.

- ئېيتقانلىرى كەلگەي، ئىلاھىم!

- ئۇنداق بولسا، بۇ ئىككىلەننىڭ ھوجرا جابدۇغىنى ئىلدامراق قىلساق بولىدىكەن، مومىسى، - دىدى سەپەر قۇل.

- ئەر كىشى دىگەننە، خويمۇ بىغەم بولىدىكەن. بالىلارنىڭ ھوجرا جابدۇغى ئاللىقاچان پۈتۈپ بولغان. ئايىقىز بالام ئۆزى گۈل چېكىپ قازاقچە چىمىلدىقمۇ راسلاپ قويدى.

- ئەمما، - دىدى تۆمۈر خەلىپە غەمكىن قىياپەتتە، - توي ئويناشتىن بۇرۇن، رەھمەتلىك نىياز پالگان بىلەن راجى بالا باشلىق ھەممە شېھىتلارنىڭ، (ھە راست، ھىلىقى قازاق يىگىت جۇماتايىنىڭمۇ)، روھىغا ئاتاپ بىر چوڭ نەزىر ئۆتكۈزۈۋەتسەكمىكەن دەيمەن.

بۇ تەكلىپكە سەپەر قۇل بىلەن رەۋىخان موماي ناھايىتى خۇشال بولدى. شۇ ئارىدا، ئايىقىز كىرىپ، زورىخاننىڭ ھەممەيلەننى غىزاغا تەكلىپ قىلىۋاتقانلىغىنى ئېيتتى. قوزا گۆشىدىن تەييارلانغان مەزىلىك ياپما يىيىلىپ بولغاندىن كېيىن، تۆمۈر خەلىپە سەپەر قۇلنى نېرىقى ئۆيىگە باشلاپ چىقىپ، «قىسماق ئىشان» نىڭ كۇلاسىدىن تېپىلغان ھىلىقى خەتنى ئۇنىڭغا تولۇق ئوقۇپ بەردى ۋە سەپىۋىڭ توختى توغرىسىدا زورىخاندىن ئاڭلىغانلىرىنىمۇ ئېيتىپ بەردى. سەپىۋىڭ توختىنىڭ بەزى ئىشلىرىدىن گۇمانلىنىپ يۈرگەن سەپەر قۇل ئەمدى ئىشنىڭ تېگىگە يېتىپ، مۇنداق دىدى:

- ئىتتىن بولغان قۇرۋانلىققا يارماپتۇ دەپ. بۇ ئادەمنىڭ گاھى خۇيلىرىنى ئويلىسام، يۈرگىمنىڭ بىر يېرى ئېچىشىپ كېتىدۇ. ئۇ تېخى بىزنىڭ ھۆسنارىخان يېڭى كەلگەن كۈنلەردە «ئۆزلەمۇ بۇ يەرگە مۇساپىر، ھېيت-ئايەم كۈنلىرى كىيىسلە» دەپ بىر كۆينەكلىك تاۋار تەڭلەپتۇ. ھۆسنارىخان ئالمايمەن دىسە، قولغا تۇتقۇزۇپ قويۇپ بىر نىمىلەرنى دەپ بېيىت ئېيتىپتۇ. ھۆسنارىخان بۇ گەپلەرنى شۇ گاختىلا بىزنىڭ مومايغا ئېيتىۋىكەن، بىزنىڭ موماي «بۇ توختاخۇن قانداق ئادەم، شەھەردە نەچچە بىردەك بالىسى بىلەن خوتۇنى تۇرۇپ، شۇنداق ئىشلارنى قىلسا بولامدۇ» دەپ ماڭا ئەرىز قىلدى.

- شۇنداق گەپلەرمۇ بارمۇ تېخى؟ - دىدى تۆمۈر خەلىپە كۈلۈپ كېتىپ.

- بۇنىڭ كارىمغۇ چاغلىق، - دەپ داۋام قىلدى سەپەرقۇل، - ھەممىدىن ماۋۇ خەتتىكى گەپلەر كىشىنى ئەندىشىگە سالدى. بىر ۋاقتلاردا « جاھاندا قورقادۇرمەن پەنجى كەستىن، بىرى مەستىن، بىرى خەستىن، بىرى پەستىن، بىرى بىلمەس، بىرى مۆرمەستىن » دىگەن گەپنى ئاڭلىۋىدىم، جىمغۇرنىڭ چىشى قولىغىدا دەپ، بۇ توختاخۇن مۆرمەس كالىدەك بېشىنى قولىغىغا تىقىۋېلىپ، شۇنچىۋالا ئىشلارنى قىلىپ يۈرۈپتۇ ئەمەسمۇ؟ قارىمامدىغان بۇنىڭ يامانلىغىنى!

ئۇلار سەپپۇڭ توختى توغرىسىدا بىرگاز پاراڭلاشقاندىن كېيىن، تۆمۈر خەلپە مەيۈس بىر ئاھاڭدا مۇنداق دىدى:

- قوغۇننىڭ ئىچىدىن ئادىغىنى يامان. مەن ئۆز ئىچىمىزدىن مۇنداق ئادەملەرنىڭ چىقىپ قېلىشىنى خىيالىمغۇمۇ كەلتۈرمەپتىكەنمەن. يىغا ياندىن، بالا قېرىنداشتىن دىگەن راست گەپ ئىكەن. ھىچنىمىدىن ھىچنىمە يوق، مۇنداق قىلىشساق، باشلىغان ئىشىمىزنى قانداق قىلىپ باشقا ئېلىپ چىققىلى بولىدۇ؟ توختاخۇننىڭ « سېغىرخان » نى ئويۇل-ئويۇل ئېتىپ تاشلىغىنىغا قارىغاندا، ئىككىسىنىڭ ئارىسىدا خېلى گەپلەر بولۇپ ئۆتكەن ئوخشايدۇ. ئەمدى بىزنىڭ ئىچىمىزدىنمۇ بىر سامانچى ① چىقىپ قالمىغىدى دەپ قورقمەن. مۇبادا شۇنداق بولۇپ قالسا، ئىشىمىزنىڭ تۈگىگىنى شۇ!

- ئەمدى بۇ توختاخۇننى قانداق قىلساق بولار؟ - دىدى سەپەرقۇل.

- توختاخۇن ماڭا دەسلەپ قول بەرگەن ئادەملەرنىڭ بىرى ئىدى. بىز ئىش باشلىغاندىن بۇيان، ئۇزۇق-تۈلۈك تېپىشقا سىڭدۈرگەن ئەجرىمۇ ئاز ئەمەس. ھىلى بولسىمۇ، خۇدايىمىدىن ئىنساپ-تەۋپىغىنى تىلىسەك بولارمىكىن، - دىدى تۆمۈر.

- ئوغۇ شۇنداق. ئەمما زە، بەدەنگە چىققان كۆيدۈرگىنى ئاغرىيدۇ دىمەي، ۋاقتىدا كۆيدۈرۈۋەتمەسە، ئادەمنىڭ جېنىغا زامىن بولىدۇ، - دىدى سەپەرقۇل جىددى قىياپەتتە.

تۆمۈر خەلپە بۇرۇتنى تاتىلاپ خىيالغا چۆمدى.

2

بىر كىچە-كۈندۈز ياققان سىم-سىم يامغۇردىن كېيىن شالاڭ بۇلۇتلار ئارىسىدىن كۈلۈپ چىققان ھەسەن-ھۈسەن بىلەن تاغ-قىرلارنىڭ ھۆسنىگە ھۆسۈن قوشۇلۇپ، تەبىئەت دۇنياسى توي كېچىسىدىكى كېلىن-قىزلاردەك گۈزەل، سەبى بالدەك ئوماق بولۇپ كەتتى. قارىغايلىق تاغلارنىڭ باغرىدا يايىراپ يۈرگەن پادا ۋە يىلقىلار خۇددى يېشىل مەخمەلگە مەشۈت بىلەن چېكىلگەن گۈل-چىچەكلەرگە ئوخشاش كۆزنى قاماشتۇراتتى. قوي-قوزلارنىڭ مەرەشلىرى

① 18- ئەسىرنىڭ ئوتتۇرىسىدا، جۇڭغار ئۇيراتلىرىنىڭ خانى قۇنتەيجى قۇمۇل دىيارىنى بېسىۋېلىپ، ئۇ يەرلەردە نۇرغۇن ئەسكەر تۇرغۇزدى. قۇنتەيجى ئەسكەرلىرى قۇمۇل خەلقىگە ئېيتىپ تۈگەتكۈسىز جەۋرى-زۇلۇملارنى سالدى. ئاخىرى خەلق ئاممىسى زۇلۇمغا قارشى قوزغالدى. خەلق ئىچىدىن چىققان ياچىبەگ ناملىق بىر قەھرىمان تاغ رايونلىرىدا قۇنتەيجى ئەسكەرلىرىگە قاخاشاتقۇچ زەربىلەر بېرىپ، دۈشمەننىڭ كۆزىگە زىق بولۇپ قالدۇ. دۈشمەنلەر ياچىبەگنى ئۇرۇشتا يېڭەلمەي، ھىيلە-مىكر بىلەن قولغا چۈشۈرۈپ بولۇپ، ئوسمان بەگ دىگەننى سېتىۋالدى. ئوسمان بەگ ياچىبەگنىڭ سىڭلىسىنىڭ ئېرى سامانچى دىگەن بىلەن بىرلىشىپ، ياچىبەگنىڭ يېنىغا چۈشتى. سامانچى ياچىبەگنى ھىيلە-مىكر بىلەن دۈشمەنگە تۇتۇپ بەردى. ياچىبەگ دۈشمەن قولىدا ھالاك بولدى. كېيىن، خەلق ئاممىسى سامانچىنى تۇلۇمچە سويۇپ، پوستىغا سامان تىقتى، ياچىبەگ ھەققىدىكى قوشاقلار مەشھۇر خەلق داستانى سۈپىتىدە ھازىرغا قەدەر ئېيتىلىپ كەلمەكتە. بۇ يەردە شۇ ۋەقە كۆزدە تۇتۇلغان.

بىلەن تاي - قۇلانلارنىڭ كىشىلەرنى تاغ سۇلىرىنىڭ شارقىراشلىرىغا قوشۇلۇپ، يىراقتىن ئاڭلىنىۋاتقان ئىلھامبەخش بىر ئەلنەغمىنى ئەسلىتەتتى.

ئادەملەرمۇ باشقىدىنلا تېتىكلىشىپ قالغاندەك كۆرۈنەتتى. كۈندە دېگۈدەك تاراسلاپ ئېتىلىۋاتقان ئەجەل ئوقلىرى ئىچىدە جىددىلىشىپ، ئۆزىنى خۇددى يېپى تارتىشىپ قالغاندەك ھىس قىلىپ يۈرگەن كىشىلەر بۈگۈن كۆڭۈللىرىدە قانداقتۇ بىر خاتىرجەملىك سېزەتتى. خېلىدىن بۇيان، چاچ - ساقاللىرىغا ئۈستىرا تەككۈزۈپ باقمىغان كىشىلەر خۇددى ئايەم كۈنلىرىگە تەييارلىنىۋاتقانداك، چاچلىرىنى چۈشۈرۈپ، ساقال - بۇرۇتلىرىنى ياساشقا كىرىشتى. قىز - جۇگانلار ئۆي قېقىش، كىر - قات يۇيۇش، بىسات تۈزەش، ھەتتا تويدا كىيىدىغان ئۈستۈشلىرىنى راستلاشقا ئالدىرايتتى، ئوغۇل بالىلار تويدا مىنىدىغان تايلىرىنىڭ غېمىدا بولسا، قىزلار چاچلىرىنى تاراپ، ئۆزلىرىنى ياسايتتى. بەزى يىگىتلەر داڭلىق ھاپىز ۋە سازەندىلەرنى چىلاپ كېلىش ئۈچۈن، يىراق - يېقىندىكى يۇرتلارغا ئات چاپتۇرۇپ كەتتى. قورايلىق سازەندە ۋە ھېپىزلار بولسا غەجەكلىرىگە يېڭى تار سېلىپ، داپلىرىنى قۇرۇتۇپ قويۇشقا ئالدىرايتتى، بەزى شوخ يىگىتلەر قاسم قىزىنى گەپكە سېلىپ، ئۈچەيلىرى ئۈزۈلگىدەك قاقاقلاپ كۈلۈشەتتى.

تۆمۈر خەلىپىنىڭ ئىنىسى شاكىر بىلەن تورپاق ئۆزغوجا ئەمەتنىڭ تۇرپان قوزغىلاڭچىلىرىدىن ئېلىپ كەلگەن سوغا - سالاملىرى كىشىلەرنى تېخىمۇ جانلاندۇرۇۋەتتى. مۇيدىن خەلىپىنىڭ تۇرپان قوزغىلاڭچىلىرى نامىدىن يازغان خېتىدە ئەۋەتىلگەن قورال - ياراقلار ئۈچۈن چوڭقۇر مىننەتدارلىق بىلدۈرۈلگەن ۋە قۇمۇل قوزغىلاڭچىلىرىنىڭ شانلىق غەلبىلىرى قىزغىن تەبرىكلىنىپ، «سەلەر بىزنىڭ ۋە شىنجاڭدىكى بارلىق ئېزىلگەن پۇقرالارنىڭ ئۈمىت يۇلتۇزى بولۇپ قالدىڭلار» دېيىلگەن ئىدى. تۆمۈر خەلىپە مەسچىت سۈپىسىدا تۇرۇپ، بۇ خەتنى ئوقۇپ بېرىۋاتقاندا، كىمدۇر بىرسى «تۇرپانلىق ئاغىنىلىرىمىز چىيەن دارىنىڭ ئاقچۇق سېپىدا توڭگۇزدەك قاچقىنىنى ئاڭلىسا، بۆلەكچىلا خۇش بولۇپ كېتەر» دىدى.

- ئاڭلىدىڭلارمۇ؟ - دىدى تۆمۈر خەلىپە كۆپچىلىككە قاراپ، - شېھىتلىرىمىزنىڭ ئىسسىق قانلىرى بىكارغا ئاقمىدى. يالقۇن تاغ ئېتەكلىرىدىمۇ بىزنىڭ نامىمىز يادلىنىپ، مىڭلىغان قېرىنداشلىرىمىز بىزدىن ئۈمىت كۈتۈۋېتىپتۇ. ئىلاھىم، بىزگە تېخىمۇ كۆپرەك نۇسرەت ئاتا قىلغاي!

- ئامىن! - دىدى نۇرۇل بوۋا ئىككى قولىنى ئىگىز كۆتىرىپ.

نەچچە يۈزلىگەن قوللار تەڭلا كۆتىرىلىپ، جىلغىنىڭ ئىچى جاراڭلاپ كەتتى. ھەممە ئادەم تۆمۈر خەلىپىگە چەكسىز مۇھەببەت، كۈچ ۋە ئۈمىت نۇرلىرى چاقنىغان كۆزلىرى بىلەن قارايتتى. بىرەر يىل بۇرۇن، سوك - سوك ئاتقا مىنىپ، يۇرتىمۇ - يۇرتىمۇ يۈرگەن بۇ قارا ساقاللىق ياغاچچى ئەمدى بۇ كۈنلەردە خەلقنىڭ كۆز ئوڭىدا ئۇلارنى بىپايان قاراڭغۇ دەشتتىن يورۇقلۇق ئالەمگە باشلاپ كېتىۋاتقان خاسىيەتلىك يولچى بولۇپ قالغان ئىدى.

بىراق گۈل بار يەردە تىكەن بار، زەر بار يەردە يىلان دېگەندەك، ئۇنىڭ ئەڭ يېقىنلىرىدىن بولغان بىر كىشى باشقىچە خىيالدا ئىدى. ئۇ، يالغۇز ئۆزى بىر ئۆيدە ناھايىتى خاپا ئولتۇراتتى. ئۇنىڭ سوزۇنچاق كەلگەن قانسىز يۈزى ھىلىدەك قورۇلۇپ، قېرىنداش تۇتقان ئىنچىكە بارماقلىرى تىترەۋاتقانداك كۆرۈنەتتى. ئۇ، گىلەم ئۈستىدە يېيىلىپ ياتقان موۋۇت تون، چىپەرقۇت چاپان، ئايالچە گۈللۈك رومال، ئۆتۈك، مەيسە ۋە ئەن رەختلەرنى ساناپ، ئۆزىگە ياققانلىرىدىن

بىر-ئىككى ئايرىۋالاتتى-دە، قالغانلىرىنى دەپتەرگە قوندۇراتتى؛ ئايرىۋالغانلىرىنى ئايرىم تاغراغا تىقىۋېتىپ، پات-پاتلا ئىشىككە قاراپ قوياتتى. بۇ كىشى سەيپۇڭ توختى ئىدى.

كىتاپخانلارغا مەلۇمكى، ئىككى كۈن بۇرۇن شەھەردىن چىققان ئەلچىلەر بەش ھارۋىدا سوغات قالدۇرۇپ كەتكەن، ئۇنىڭ ئۈچ ھارۋىسىدىكى ئۇن-گۈرۈچ، قەن-گىزەك، شام-سەرەڭگە، چاي ۋە كۆكتات بولۇپ، ئىككى ھارۋىدىكىسى كىيىم-كېچەك، رەخ-پۈچەك ئىدى. شۇ تاپتا سەيپۇڭ توختى باشقا نەرسىلەرنى بىر ياقلىق قىلىپ بولۇپ، كىيىم-كېچەك ۋە رەخ-پۈچەكلەرنى «غەزەن» گە كىرگۈزۈش ئالدىدا تىزىملاش ئىشى بىلەن مەشغۇل ئىدى. «غەزەن» دىگىنىمىز سەيپۇڭ توختى ئولتۇرغان ئۆينىڭ ئىچكىرىسىدىكى بىر چوڭ ئۆي بولۇپ، بۇ ئۆينى سەيپۇڭ توختى ئۆزى شۇنداق ئاتىۋالغان ئىدى. دەرۋەقە، قوزغىلاڭچى قوشۇنىنىڭ بەزى زاپاس بايلىقلىرى، مەسلەن، ئۇ يەردىن-بۇ يەردىن كەلگەن سوغاتلار، قوزغىلاڭ ۋاقتىدا شەھەرگە قېچىپ كەتكەن دورغىلاردىن مۇسادىرە قىلىنغان بۇغا-بۆكەن مۈڭگۈزلىرى، تۈلكە-بۆرە تېرىلىرى قاتارلىق نەرسىلەر شۇ ئۆيدە تۇراتتى. بۇ ئۆيگە تۇتاش ئايرىم ئىككى ئېغىز ئۆي ئاشلىق ئامبىرى ئىدى. بۇ «غەزەن» ۋە ئامبارلارنىڭ ھەممىسى قوزغىلاڭ باشلانغان كۈنلەردە تۆمۈر خەلپىلەر قارارگاھ قىلغان ھىلىقى باغلىق ھويلىغا جايلاشقان ئىدى. جەڭ كۈنلىرى قارارگاھ ئالدىنقى سەپكە يۆتكىلىپ كەتكەچكە، سەيپۇڭ توختى بىر نەچچە يېقىنلىرى بىلەن شۇ ھويلىدا تۇراتتى ۋە بۇ ھويلىدىكى بايلىقلارنىڭ ھەممىسىنى شۇلار باشقۇراتتى.

سەيپۇڭ توختى قولىدىكى قېرىنداشنىڭ ئۇچلانمىغان بېشىنى چىشلەپ ئولتۇرۇپ خىيالغا چۆمدى. ئۇنىڭ خىيالچە: بۇرۇن چۈشە ئايان بولۇپ كەلگەن «غايىپ غەزەن» ھازىر ئوڭىدىكى ئىش بولۇپ قالدى. بەش يۈز يىلقا، ئىككى يۈز تۆگە، بىر نەچچە قوتان قوي ۋە باشقا قالدى-قۇتتىلار ئاز گەپ ئەمەس، مۇندىن كېيىن تېخىمۇ كۆپىيىش ئىمكانىيىتى بار. ئەمما، تۆمۈر خەلپە ھايات بولىدىكەن، بۇ بايلىقتىن نېمە پايدا؟ بۇنى ئۇنىڭ كۆزىچە قانداق قىلىپ ئۆزىنىڭ قىلىۋالغىلى بولىدۇ؟ ياخشىسى تۆمۈر جەڭدە يۈرگەندە بىر تال ئوق تەككەن بولسا، ئىش ئوڭىدىن كەلگەن بولاتتى. ئۇ چاغدا، «قۇمۇل بىلەن بەش شەھەر ئۆزۈڭگە قالسۇن، ئون ئىككى تاغنى بىز سورايلى» دېسە، شامەخسۇتقىمۇ، قېرى كالىغا پىچاق سۈركىگەندەك، خوش ياقاتتى-دە، سەيپۇڭ توختى ئون ئىككى تاققا باش بولۇپ قالاتتى. قارا بوسۇق باتۇر بولغان بىلەن قوسغىدا ئېلىپنىڭ سۇنۇغىمۇ يوق بىر قارا تۈرۈك. قايان باشلىسا، شۇيان ماڭىدۇ؛ ئېلى پالگان ئۆزىنى توختاتقان، تەجرىبىلىك ئادەم بولغان بىلەن قويدەك يۇۋاش كىشى، ئۇ ھىچقاچان گەپ تاللىشىپ تۇرمايدۇ. ئامانقۇل بىلەن خوجىنىياز پالگانلار ھەر قانچە قارام، باتۇر بولسىمۇ، تېخى ياش، ئۇلارنى گەپكە كۆندۈرمەك ئاسان، «ئالدىماققا بالا ياخشى، خۇدا ئۇرسۇن قاقۋاشنى» دەپ، ھەممىدىن گەپ بېمەيدىغىنى سەپەر قۇل. لېكىن، نىمىلا قىلغان بىلەن ئۇ، بېلى مۈكچىيىپ، كۆزلىرى خىرەلىشىپ قالغان كىشى، ئۇنىڭمۇ كارى چاغلىق ئىدى، ئەمما، تۆمۈر دېگەن بىر نىمە ھازىر ئىشنى چوڭايتىپ تاشلىدى، ئۈرۈمچى جاڭجۇڭلىرىنىڭمۇ چىشىغا تېگىپ قويدى، ئىككى كۈن بۇرۇن قۇمۇل ئامبال يامۇلدىن چىققان ئەلچىلەرگە قاتتىق تەلەپ قويۇپ، ئىشنى تېخىمۇ بۇزدى. ئەمدى قانداق قىلىش كېرەك؟ ھەي تۆمۈر، ھەي تۆمۈر، سېنى كۆزدىن يوقىتىۋەتمىگۈچە، ئىش پۈتمەيدىغان ئوخشايدۇ، ھىلىقى ياش ئىمامنىڭ ئۆمرى قىسقا كېلىپ قالدى-دە!

سەيپۇڭ توختىنىڭ خىيالى شۇ يەرگە يەتكەندە، ئۇنىڭ چىشىلىرى غىچىرلاپ قېرىنداشنى

سۇندۇرۇۋەتتى. ئۇ، ئوڭدېسىغا يېتىۋېلىپ يەنە خىيالغا چۆمدى. ئۇنىڭ كۆزىگە بىردىنلا ھۆسنارىخان كۆرۈنۈپ كەتكەندەك بولدى. دە، «ۋاي ئىسىت، بۇ جۇگانمۇ قولىدىن كېتىپ قالدى. ئەقلى-ھوشى بولمىسا، گۈلدەك جۇگان ئىنتايىن يالاق دەپ، ئۇنىڭ زەڭگى مورۇن قازانغا ئوخشايدىغان قارا بوسۇققا كۆڭلى چۈشۈپ قالغىنىنى قارىمامدىغان، توۋا» دەپ پىچىرلىدى. شۇ ئارىدا، خۇددى يۈتتۈرۈپ قويغان بىر نىمىسىنى تېپىۋالغاندەك، ئورنىدىن دەس تۇرۇپ، ئۆز-ئۆزىگە سۆزلەشكە باشلىدى: «تازىمۇ ھاماقەت ئىكەنمەن. چۈنىدەك جېنىم بىلەن تۆمۈرنى ئۆزەم يالغۇز نىمىمۇ قىلالايتتىم. قارا بوسۇقنى يېنىمغا تارتسام بولمامدۇ؟ مەندىن نېمە كېتەتتى؟ پۇل بولسا جاڭگالدا شورپا، يىگىت بېشىم ئامان بولسا، شەھەر-شەھەردە مېنىڭ يارىم دەپتىكەن. ئون ئىككى تاققا باش بولسام، مۇنداق ھۆسنارىخانلاردىن كۈرمىڭنى تېپىلمامدۇ. قارا بوسۇقنى ئۆزۈمگە ئېگىۋالسام ئىشنىڭ پۈتكىنى شۇ. تۆمۈرنى قىزىغدا سوقۇش كېرەك!»

شۇ سۆزلەردىن كېيىن، ئۇ ئالدىدا تۇرغان كىيىم-كېچەك ۋە رەخ-پۇچەكلەردىن بىر بوخچا راسلىدى. ئاندىن ئىشكىنى قۇلۇپلاپ ھويلىدىن چىقىپ كەتتى.

3

نەزىر ۋە توي مەرىكىسىگە دەپ، يىراق-يېقىندىن چاقىرىلغانلار بىلەن يەرلەكلەر قوشۇلۇپ، قورايىنىڭ ئىچى ئادەم دېڭىزىغا ئايلاندى. تام گۈيلەر يېتىشمەي، تۈزلەڭلىكلەرگە تىكىلگەن كىگىز ئۆيلەر يىراقتىن قارىغاندا، ئاقىرىپ كۆرۈنگەن گۈمبەزلەرگە ئوخشاپ كېتەتتى. تاڭ ئېتىش بىلەنلا جىلغىنىڭ ئىچى جانلىنىپ كەتتى. توپ-توپ كىشىلەر شېھىتلەر قەۋرىستانلىغىنى يوقلاپ كەلدى. ئەمدى بۇ يەردىكى قەۋرىلەر قىرىق - ئەللىككە يېتىپ قالغان ئىدى. شاقىراپ ئېقىۋاتقان ئېقىن بويىدىكى قېلىن تېرەكلىكلەر ئىچىدە بولسا، قوللىرىغا يوغان پىچاقلارنى تۇتقان كىشىلەر بۈگۈنكى نەزىرگە ئاتالغان توققۇز تورپاق، توققۇز تاي، توققۇز ئەركەك، توققۇز سەركىنى سويۇشقا كىرىشتى، داشقازان ئوچاقلرىدىن چىقىۋاتقان كۆكۈش ئىسلار ھاۋادا لەيلەپ، بۇلۇت پارچىلىرىدەك ئۈزۈپ يۈرەتتى. ئۇششاق بالىلار ئوچاق باشلىرى ئەتراپىدا قۇشقاچتەك چۇرۇلدىشىپ ئويىنايتتى :

قازىنىم-قازىنىم قاينايدۇ،

ئاپام ماڭا بەرمەيدۇ،

قازاندا گۆش،

تاۋاقتا تۆش،

مۈشۈگۈم ئۇنى ماريىدۇ.

بوستانلىقلاردا سورۇن تۈزەپ ئولتۇرغان قارىلار قۇرئان تىلاۋەت قىلىشقا باشلاش بىلەن بالىلارمۇ تىنچىپ، چوڭلارنىڭ يانلىرىغا بوتىلاقتەك چۆكۈشتى. داستىخان يىغىلىدىغان چاغدا، شېھىتلارنىڭ بالا-چاقىلىرى بىلەن ئۇرۇق-تۇققانلىرىنىڭ قارىلىغىنى سۇندۇرۇش ئۈچۈن، ھەر كىمگە ئۆز لايىغىدا بىرەر كىيىملىكتىن رەخ، دوپپا، كۆينەكلەر

قويۇلدى. ئايقىزغا بولسا، بېشىدىن ئايغىغىچە سەريا بېرىلدى. بۇ نەرسىلەرنىڭ ھەممىسى قوزغىلاڭچىلارنىڭ غەزىسىدىن چىققان ئىدى. سەيپۇڭ توختى بۇنىڭغىمۇ تارلىق قىلىپ، بىر چەتتە دومىسىپ ئولتۇراتتى. ئېلى پالگان بىر نىمىنى سەزگەندەك قىلىپ، ئۇنىڭدىن «مىجەزلىرى يوقمۇ؟» دەپ سورىدى. سەيپۇڭ توختى بۇنى غەنىمەت پۇرسەت دەپ ئويلاپ، ئېلى پالگاننىڭ تومۇرىنى تۇتۇپ باقماقچى بولدى ۋە:

- شۇنچىلىك سېخىلىك قىلامدۇ؟ مەن كۆپىنىڭ پايدىسى ئۈچۈن مال يىغىپ ئاۋارە. خەلىپەم ئۇنى چېچىپ ئاۋارە. ئۆزى تەر تۆكۈپ تاپمىغان مال بولمىغاندىكىن، خەلىپەمنىڭ يېنى ئاغرىمايدۇ-دە، شۇنداق ئەمەسمۇ؟ - دەپ غۇدۇڭشۇپ كەتتى.

ئېلى پالگان گەپنىڭ تېگىگە يېتەلمىگەچكە، مۇنداق دىدى:

- ئۇنداق گەپلارنى قىلمىسلا توختاخۇن! بۇ، ئاتا-بوۋىمىزدىن كېلىۋاتقان قائىدە-يوسۇنغۇ؟ بۇنى خەلىپەم ئۆزى ئۈچۈن قىلىۋاتامدۇ!

- ئۆزلە تازىمۇ ساددا ئادەمدە - دىدى سەيپۇڭ توختى. خەلىپەم بۇنى ئۆزى ئۈچۈن قىلماي كىم ئۈچۈن قىپتۇ؟ بۇنىڭ بىلەن ئۆزى تېخىمۇ يۈز تاپماقچى. ماۋۇ خەقنىڭ خەلىپەمنى ماختاپ كۆككە ئۇچۇرغىنىنى ئاڭلىمىدىلارمۇ؟ ئۆزلە بىلەن مېنى كىم ئاغزىغا ئېلىپ قويدى؟

- رەخ-پۈچەكلەرنى ئۆزلە ئۆلەشتۈردىلەغۇ. ئۆزلەدىنمۇ رازى بولغاندۇ زە! - دىدى ئېلى پالگان. ئاندىن سەيپۇڭ توختىغا دىققەت بىلەن قاراپ مۇنۇ گەپلەرنى ئېيتتى، - قارا قۇشنىڭمۇ بىر بېشى، ئىككى قانتى، ئىككى پۈتى بولىدۇ. ئىككى قانات تەڭ سىلكىنىمىسە، قۇش ئۇچالمايدۇ، ئىككى پۈتى تەڭ ھەركەت قىلمىسا، ئۇ تۈلكىنى ئالالمايدۇ. شۇنداق ئەمەسمۇ؟ خەلىپەمنى ئۆزىمىز باش قىلىپ كۆتەردۇق. ئەمدى بىرىمىز ئۇنداق، بىرىمىز مۇنداق دەپ يۈرسەك، باشلىغان ئىشىمىزنى قانداق قىلىپ باشقا ئەپچىقلى بولىدۇ؟

سەيپۇڭ توختى ئېلى پالگاننىڭ قىلتاققا چۈشمەيدىغانلىقىنى سەزگەچ، «ئېيتقانلىرى ھەق گەپ، مەن خەلىپەمگە ھەممىدىن بۇرۇن قول بەرگەن ئادەم. مۇندىن كېيىنمۇ ۋەدەمگە گۇپا قىلمەن» دىدى. ئېلى پالگان ئۇنىڭ بۇ گەپلىرىدىن رازى بولۇپ كۈلۈپ قويدى.

كەچقۇرۇن توي باشلاندى.

ئۇ چاغلاردا ئاتىدىن بالغا مىراس بولۇپ كېلىۋاتقان قائىدە-يوسۇن بويىچە، قۇمۇل ئۇيغۇرلىرىنىڭ توي ئىشلىرى مۇنداق ئۆتكۈزۈلەتتى: ئوتتۇرا ھال ئائىلىلەر ئارىسىدا، ئىككى تەرەپ ماقۇللاشقاندىن كېيىن، ئوغۇل تەرەپ تويۇق ئۈچۈن توققۇز كىيىملىك رەخ، توققۇز تۇياق قوي، توققۇز كۈرە بۇغداي، توققۇز شىڭ گۈرۈچ، توققۇز جىڭ ياغ، توققۇز شىرە مۈە-چىۋە ۋە يېتەرسىك ئوتۇن-كۆمۈر، چاي-تۇز قاتارلىق نەرسىلەرنى ھارۋىلارغا سېلىپ، قىز تەرەپكە داغدۇغا بىلەن ئاپىرىپ بېرەتتى. تويىنىڭ بىرىنچى كۈنى ھەر ئىككى تەرەپنىڭ مېھمانلىرى قىز تەرەپنىڭ ئۆيىگە چاقىرىلاتتى. بۇ، «باش توي» دەپ ئاتىلاتتى، شۇ كۈنى سۇلتان يىگىت ئۆزىنىڭ قولداشلىرى بىلەن نىكاغا كېلەتتى. قىزنىڭ مەھەللىسىدىكى يىگىتلەر «قىز كۆركى» نى قىلىمىز دەپ، دەرۋازىنى تۆمۈر ھارۋىنىڭ چاقى بىلەن توساپ ئالاتتى، يىگىت تەرەپتىن كەلگەنلەر شۇ چاقىنى كۈچەپ ئېلىشى لازىم ئىدى. ئاللىمىسا قىز تەرەپتىكى يىگىتلەر «ئاللىمىغانلار» دەپ چۇقان كۆتىرىپ ئۇلارنى مەسخىرە قىلاتتى. شۇڭا، ئادەتتە يىگىت تەرەپتىنمۇ خېلى ساندا ئادەم كېلەتتى. نىكادىن كېيىن، بۇ چاقىنى يىگىت تەرەپ ئېلىپ كېتىپ، ئاغامچا بىلەن ئىگىز دەرەخ بېشىغا ئېسىپ قويىلاتتى،

بىر قانچە كۈندىن كېيىن، قىز تەرەپ كېلىپ قايتۇرۇپ كېتەتتى. نىكا ئاساسلىق مېھمانلار جايلاشقان ئۆيدە كۆپچىلىك جامائەت ئالدىدا ئوقۇلاتتى. نىكا ئوقۇلىدىغان چاغدا، سۇلتان يىگىت تۆت-بەش ھەمربىي بىلەن شۇ ئۆيگە كىرەتتى. نىكا بىلەن كېيىن، قىز تەرەپ يىگىتكە بىر قۇر كىيىم ياكى كىيىملىك رەخ قوياتتى، بۇ «كۈيۈلۈك» دەپ ئاتىلاتتى. يىگىتلەر نىكا بىلەن قايتقاندىن كېيىن، ئۇلارنى سۇلتان يىگىتنىڭ تۇققانلىرى ياكى ئاغىنىلىرىدىن بىرسى ئۆز ئۆيىدە ئايرىم ئولتۇرغۇزۇپ بېرەتتى. بۇ «چاچ چۈشۈرگە» دەپ ئاتىلاتتى. يىگىتلەر كۈن بويى ئويۇن-تاماشا قىلىپ، ئولتۇرۇش ئاياقلاشقاندا، ئۆي ئىگىسى سۇلتان يىگىتكە بىر قۇر كىيىم كىيىدۈرەتتى ياكى بىر كىيىملىك رەخ قوياتتى. كەچ كىرگەندە، ئوي مەشرىپى باشلىناتتى. ئەمما، مەشرەپ باشلاشتىن بۇرۇن، پاشىپا بەگكە بىر كىيىملىك رەخ، بىر قوي ۋە بىر مۇنچە مەۋە-چىۋە تەقدىم قىلىش شەرت ئىدى. بۇ: «پاشىپىلىق» دەپ ئاتىلاتتى. ئەگەر «پاشىپىلىق» بېرىلمىسە، پاشىپا بەگ ئۇلارنىڭ بىرىم كېچىگە مەشرەپ ئوينىشىغا رۇخسەت قىلماي، خۇپتەندىن كېيىنلا، ھەممەيلەننى تارقىتىۋەتەتتى. ئۇنىمىغانلارنىڭ كىيىم-كېچەكلىرىنى سالدۇرۇپ ئالاتتى-دە، ئەتىسى ھەر بىرىگە بەش شىڭدىن بۇغداي جەرىمانە سېلىپ، ئاندىن قايتۇرۇپ بېرەتتى.

شۇ كۈنى ئاخشىمى يىگىت تەرەپتىن ئون نەچچە ئايال بىلەن ئون نەچچە ئەر كىشى قىزنى كۆچۈرۈپ كېلىش ئۈچۈن قىز تەرەپكە توققۇز تازىمغا باراتتى، توققۇزىنچى تازىمدىن كېيىنلا، قىزنى ھارۋا ياكى مەپە بىلەن كۆچۈرۈپ ماڭاتتى. قىزنىڭ مەھەللىسىدىكى يىگىتلەر بىر قانچە جايدا ئاغامچا تۇتۇپ يول توساتتى. يىگىت تەرەپ توققۇز غېرىچ كېلىدىغان ئەر كەك قوي بەرگەندىن كېيىنلا، يولنى ئېچىپ بېرەتتى. بۇ ئەر كەك قوينى يول توسقان يىگىتلەر ئۆزلىرى سويۇپ يەيتتى. قىز كۆچۈرۈپ كېلىنگەندىن كېيىن، يىگىتلەر ئۇنى ئاق كىگىزگە ئولتۇرغۇزۇپ، ئۈچ يەرگە يېقىلغان ئوتنىڭ ئۈستىدىن توققۇز قېتىم چۆرگۈلىتىپ، ئاندىن ھۇجرىغا ئەپكىرىشەتتى.

تويىنىڭ ئىككىنچى كۈنى يىگىت تەرەپ قىزنىڭ ئائىلىسىنى ۋە ئۆزىنىڭ ئۇرۇق-تۇققان، ئەل-مەھەللىسىنى تويغا چاقىراتتى. بۇ «يۈز ئاچقا» دەپ ئاتىلاتتى. بۇ كۈنى قىز تەرەپ تويغا سويۇلغان قويلارنىڭ ئۆپكەسىدىن ئىككىنى قۇيۇپ، ئىسسىق پېتى ئەپكىلەتتى. ئارىلىق يېراق بولۇپ قالسا، قايتىدىن ئىسسىتىپ، قىز بىلەن يىگىتنىڭ بېشىنى جۈپلەپ ئۇنىڭ ھورىغا تۇتاتتى. بۇنىڭدىن مەقسەت، بۇ ئىككى ياشنىڭ ئۆمۈرلۈك بولۇپ كېتىشىنى تىلەش ئىدى. ئەر مېھمانلار يانغاندىن كېيىن يۈزىگە پۈركەنجە سېلىنغان قىزنى ئايال مېھمانلارنىڭ قېشىغا ئېلىپ چىقاتتى. قىزنىڭ ئانىسى ئۆز قىزىنى، ئوغۇلىنىڭ ئانىسىمۇ ئۆز ئوغۇلىنى تەرىپلەپ بېيىت ئېيتىشاتتى. قىز تەرەپتىن ئېيتىلىدىغان بېيىتلەر مۇنداق ئىدى:

ئاققۇنا ياغلىق ئىچىدە
بىر تۈگۈن گۈل ساقلىدىم،
گۈلنى ئېلىپ بېشىمغا
تاجى قىلىپ چانچىدىم.

ئەل خالايق تولا كەلدى،

ھىچ كىشىگە باقمىدىم.
شۇنچە خەقلەر ئارىسىدىن،
ئۆزلىرىگە ساقلىدىم.

بالا قىلسىلا ئايدەككەنە،
بويى قىرچىن تالدەككەنە،
كىشى كۆرسە گۈلدەككەنە،
خىزمەت قىلار ئەردەككەنە.

ئوغۇل تەرەپتىن كۆپىنچە مۇنداق بېيىتلار ئېيتىلاتتى :

بىزمۇ ئوغۇل چوڭ قىلدۇق،
موللا-ئالىم.
جېنىم بالام تولۇن ئايىم،
كېچە-كۈندۈز تىلىۋىدۇق،
ئەمدى بەردى خۇدايىم.

بازارلاردىن ئات ئالدۇق
ساغرىسى ئالا
يۇقىرى مەلىدىن قىز ئالدۇق
ئالتۇندەك بالا.

بىرى لەنخار، بىرى مىخار
قاملىشىپ قالار.
قاچورنىڭ يىلىمىدەك
يېپىشىپ قالار.

شۇندىن كېيىن، خالىسىلاردىن بىرسى مۇنداق بېيىت ئېيتاتتى :

تاغدىن چۈشتى تاش بېلىق،
سۇدىن چىقتى ئاي بېلىق
نەدىن چىقتى بۇ لايىق،
بىر-بىرىگە خوپ لايىق.
ھەيران قالغاي خالايتىق.

ئاندىن يەڭگە ئاياللار قىزغىن كۈلكە ۋە ئويۇن-چاخچاقلار ئىچىدە قىزنىڭ يۈزىدىن

پۈركەنجىنى ئالاتتى - دە، شۇنىڭ بىلەن قىزنىڭ يۈزى ئېچىلغان بولاتتى. شۇ چاغدا يىگىت ئائىلىسى قىزغا يەنە كىيىم - كېچەك ياكى كىيىملىك رەخ ۋە زىبۇ - زىننەتلەرنى تەقدىم قىلاتتى. چوڭ ياشلىق ئاياللاردىن بىر - ئىككىسى ئورۇنلىرىدىن تۇرۇپ، تويىنى مۇبارەكلەپ بېيىت ئېيتاتتى، قالغانلارمۇ ھەربىر مىسىرانىڭ ئاخىرىدىكى سۆزلەرنى تەڭ تەكرارلىشىپ بېرەتتى:

ئەتگەن قوپار بولغاي،
تۈنۈك ئاچار بولغاي،
توققۇز ئوغۇللۇق، بىر قىزلىق بولغاي.
قوتاندا قويلۇق بولغاي،
ئېغىلدا كالىلىق بولغاي.

ئۈچى ئۇزارغاي، تۈۋى يېيىلغاي،
قۇدۇققا تاش چۈشكەندەك بولغاي.
قاچورا يىلىمدەك يېپىشقاي،
خۇدايىم مارەك قىلغاي!

تويىنىڭ ئۈچىنچى كۈنى قىز تەرەپ يىگىت تەرەپنى ۋە ئۆزىنىڭ تۇققانلىرىنى چايغا ئېيتاتتى. بۇ «چىلاشقا» دەپ ئاتىلاتتى. تويىنىڭ توققۇزىنچى كۈنى قىز تەرەپ يىگىت بىلەن ئۇنىڭ ئاتا - ئانىسىغا چايغا ئېيتاتتى. بۇنىڭدىن مەقسەت — كۈيۈغۈل ۋە قۇدىلار بىلەن ئوبدانراق تونۇشۇش ئىدى.

تۆمۈر خەلپە باش بولغان بۈگۈنكى تويدا يۇقىرىدىكى قائىدە - يوسۇنلارنى تولۇق بېجا كەلتۈرۈشنىڭ ئورنى قالمىغان ئىدى. چۈنكى، ئامانقۇل بىلەن ئايىقىزنىڭ نىكاسى بىر قانچە ئايىلار بۇرۇن ئوقۇلۇپ بولغان؛ قارا بوسۇق بىلەن ھۆسنارىخاننىڭ تويى بولسا، قىز تويى ئەمەس، جۇگان تويى ئىدى. شۇنىڭ ئۈچۈن، تۆمۈر خەلپە قارا بوسۇق بىلەن ھۆسنارىخاننىڭ نىكاسىنى ئوقۇپ بولۇپلا، مەشرەپ باشلاشنى جاكالىدى.

- بوسۇق ئاكىمنىڭ چاچ چۈشۈرگىسىنى قىلمايمىزمۇ؟ - دەپ چاخچاق باشلىدى قاسىم قىزىق. ھەممەيلەن كۈلۈشۈپ ئەتراپىغا توپلاندى.

- ئۇستىراڭ كۈتمەمدۇ؟ - دىدى تورپاق ئۆزغوجا ئەمەت.

- ئۇستىرا ئۆتمەسە، ھاشىر تەيجىنى سويۇشقا بىلەپ قويغان پىچىغىم بار.

- شامەخسۇت ۋاڭنىچۇ؟ ئۇنىڭغا پىچىغىڭ ئۆتمەمدۇ؟ - دىدى ئېلى پالگان.

- ئۇنىڭغا قانداق پىچاق ئۆتىدۇ؟ ئۇنى جاڭگاللىقتا قوغلاپ يۈرۈپ ئاتمىسا ئۆلمەمدۇ؟

- ھوي، ئۇنى سەن ياۋا چوشقىغا ئوخشىتىپ قويدۇڭغۇ؟

- ئەمىسچۇ! ياۋا چوشقا بولغاندىمۇ، تېرىسى تازا قېلىنلىشىپ كەتكەن قېرى قاۋان دېسىلە.

- ئۇنداق بولسا، ئۇنى خوجىنىياز پالگان ئاتسا بولغىدەك، - دىدى ئامانقۇل.

- خوجىنىياز پالگانغا قويۇپ بەرسەك، چىيەن دارىنى ئاتقانداك بېشىغا ئاتماي، كۆزىگە

ئېتىپ، قىسماق ئىشانداك قىلىپ قوبارىمىكەن! - دىدى قاسىم قىزىق.

- بولدى، بولدى ئەمدى چاخچاقنى قويۇپ، مەشرەپنى باشلايلى، - دىدى تۆمۈر خەلىپە، ئۆزىنى كۈلكىدىن توختىتىپ.

شۇنىڭ بىلەن ھەممەيلەن مەشرەپكە مېڭىشتى.

ئامانقۇل ئايقىزنى باشلاپ چىقىش ئۈچۈن ئۆيگە كىرگەندە، رەۋىخان موماي تويغا ئاتاپ ئۆز قولى بىلەن زەر بېسىپ تىككەن كالتۇن دوپپىسىنى ئۇنىڭغا كىدۇرۇۋاتتى. موماي ئوغلىنى كۆرۈش بىلەن:

- قارىچۇ بالام، كېلىن ئايغا بۇ دوپپا يارىشىپتىمۇ؟ - دىدى.

- گۈل ئۈستىگە گۈل بوپتۇ، - دىدى ئامانقۇل سەل قىزىرىپ.

- ھەرقاچان كېلىن ئايىنى قىچقارغىلى كەلگەنسەن، - دىدى رەۋىخان موماي، - قاراڭغۇ چۈشۈپ قالغىچە ئاگال ھۇجراڭلارنى كۆرۈپ چىقىڭلار.

ئايقىز خۇددى شۇ گەپنى كۈتۈپ تۇرغاندەك، ئامانقۇلنى خۇش تەبەسسۇم بىلەن دەرھال ھۇجراغا باشلىدى. ھويلىنىڭ ئەڭ چېتىدىكى چاققانغا بىر ئېغىز ئۆي ئۇلارنىڭ ھۇجرىسى قىلىنغان ئىدى. ئامانقۇل بۇ ئۆينى ئۆز قولى بىلەن سىپاپ، ئېرىغداپ، ئىشك-پەنجىرىلىرىنى تۈزەشتۈرگەن بولسىمۇ، بىسات سېلىنغاندىن كىيىن، كۆرۈپ بېقىشقا پۇرسەت تاپالمىغان ئىدى. تىكەت كىگىز سېلىنغان پاكار سۇپا، سۇپىنىڭ تۈر تەرىپىدىكى ياغاچ كاتقا تارتىلغان گۈللۈك چىمىلىدىق، ئاددى بولسىمۇ رەتلىك قىلىپ ئويۇقلارغا تىزىلغان يوتقان-كۆرپە ۋە ئىككى بېشىغا كەشتە چېكىلگەن ئۇزۇن سامان ياستۇقلار، تامدا ئېسىقلىق تۇرغان بىر جۈپ پۆپۈپلۈك لۆڭگە بۇ ھۇجرىنى خېلىلا كۆركەم قىلىپ قويغان ئىدى. ئامانقۇل ھۇجرىغا كۆز يۈگۈرتۈپ، ھەيران بولۇپ تۇرغاندا، «ئاناۋ چىمىلىدىق سىزگە ياقتىمۇ» دىدى ئايقىز، ئۇنىڭ پوتىسىنى تۈزەشتۈرۈپتە.

- خۇددى ئۆزلەدەكلا چىرايلىق، مېھرى ئىسسىق ئىكەن، - دىدى ئامانقۇل ئايقىزنىڭ سۇمبۇل چاچلىرىنى سىلاپ.

ئۇلار خۇددى ئۇزاق يىللار ھىجران-پىراق دەردىنى تارتىپ، تاسادىپىي ئۇچرىشىپ قالغان ئاشق-مەشۇقلاردەك بىر بىرىگە شۇنداق ھېرىس بىلەن قارىشىپ تۇراتتىكى، ئەگەر ئەنئەنىۋىي تالادا تۇرۇپ «قېنى چىقماسسىلەر؟» دىمىگەن بولسا، مەشرەپنىمۇ ئۇنتۇپ قالغان بولار ئىدى.

مەشرەپ ئويىنايدىغانلار كۆپ بولغاچقا، بىر نەچچە ئۆيدە سورۇن تۈزۈلدى. سەپەر قۇل بىلەن رەۋىخان موماي «بالىلار تارتىنىپ قالمىغاي» دەپ، مەشرەپكە كىرمىدى. تۆمۈر خەلىپە ئۆز ھەمراھلىرى بىلەن ھەممىدىن چوڭ بىر ئۆيگە ئورۇنلاشتى. مورا بېشىدىكى قوش پىلىكىلىك يوغان قارا چىراق ئۆينى غۇۋا يورنىتىپ تۇراتتى. تۈر ۋە يان تاملارغا ياقىلىتىپ قويۇلغان بىر خىل ئېگىزلىكتىكى كاڭ شىرەلىرىگە ئۈزۈم، قاق، ياڭاق ۋە قارا گازىر چېچىپ قويۇلغان ئىدى. بىر تەرەپتە ئەلەر، يەنە بىر تەرەپتە خوتۇن-قىزلار يۈزۈم-يۈز قارىشىپ ئولتۇراتتى. تۆمۈر خەلىپە ئۆز ھەمراھلىرى بىلەن تۈردىن ئورۇن ئالغان ئىدى. ھۆسنارىخان بىلەن ئايقىزنىمۇ ئۆز جۈپلىرىنىڭ يېنىغا ئولتۇرغۇزدى. پەگا نەرەپتىكى ئۇزۇن ئورۇندۇقلارغا غىجەكچى مېرۇل ئاكا بىلەن تۆت داپچى ئايال جايلاشتى.

غىجەكچى مېرۇل ئاكا غىجەكنىڭ كامانچىسىنى قوش تارغا سۈركەپ، «دۈر» مۇقامىنى باشلاش بىلەن ئۆينىڭ ئىچى جىمجىتلىققا چۈمدى. غىجەك تارلىرى تىترىگەنسىرى كىشىلەرنىڭ يۈرەك تارلىرىمۇ تىترەپ، خىيال قۇشلىرى ئاللىقاچاندا پەرۋاز قىلىشقا باشلىدى. مېرۇل ئاكا «دۈر» مۇقامىنىڭ بىرىنچى بېيىتىدىن كېيىن:

يۈردۈم، ئالەمنى كەزدىم،
سورادىم بارچىدا غەم بار.
غەمسىز كىشى بۇ ئالەمدە
ياراتقان خۇدايىم بار.

دىگەن مىسرالارنى ئېيتىپ بولۇش بىلەن تۆت ئايال ھېپىز داپلىرىنى ئاستا چېكىپ، ئۇنىڭغا قوشۇلدى. قالغان ناخشىلارنى ئايال ھېپىزلارنىڭ ئۆزى ئېيتىشقا باشلىدى. ئارقا-ئارقىدىن يۆتكىلىۋاتقان پەدىلەرگە ئەگىشىپ، كىشىلەرنىڭ كەيپىياتىمۇ پەيدىن-پەي ئۆزگىرىپ، مۇقامنىڭ مەشرىپى باشلىنىش بىلەن يىگىتلەرمۇ قىمىرلىشىپ قالدى.
قاسم قىزىق ئىككى پىيالە ئوتتۇرىسىغا بىر تال شام يېقىلغان پەتنۇسنى قولىدا تۇتقان پېتى ئوتتۇرىغا چۈشۈپ، تاڭ سەھەرنىڭ سەل كىن شاملىدەك سىلىق قەدەملەر بىلەن سورۇننى بىر ئايلىنىپ چىقىپ، ياش بىر جۇگاننىڭ ئالدىدا توختىدى. يەڭ ۋە ئېتەكلىرىگە گۈل چېكىلگەن ئۆرە ياقىلىق پەشمەت كىيگەن جۇگان ئورنىدىن تۇرۇپ، تازىم بېجا كەلتۈرگەچ، قولىنى قوشتۇرۇپ، تەبەسسۇم بىلەن يەرگە قاراپ تۇراتتى.

پوتا سالىدىم ئۆزلەگە،
قاراپ قويسالا بىزلەگە.

دىدى قاسم قىزىق.

گۈللا بولسا، گۈل ئەمەس،
گۈلنىڭ قېتى بولمىسا.
پوتا سالىسا ھېساپمۇ،
قوشما بېيىتى بولمىسا.

دىدى جۇگان.

قاسم قىزىق قاتتىق كۈلكە ئاۋازلىرى ئىچىدە «ئاللا دىدىم، ئاللا، قانداق قىلارمەن باللا» دەپ كۆپچىلىككە قاراپ چىقتى. دە، پەتنۇسنى ئىگىز كۆتىرىپ مۇنۇ بېيىتنى ئېيتتى:

كۆككەنە كەپتەر ئەمەسمەن
كۈندە-كۈندە كەلگىلى.
ئاي-يىلدا بىر كېلەرمەن،
ئاي يۈزۈڭنى كۆرگىلى.

ئاي يۈزۈڭنىڭ شولىسى،

چۈشتى چىنە پىيالىگە.
رەھىمىڭىز كەلمەيدىكەن،
بىز غېرىپ بىچارىگە.

ئاندىن، ھىلىقى جۇگان قاسىم قىزىققا يەنە بىر تازىم قىلىپ، پەتنۇستىكى پىيالىنىڭ بىرسىنى قولىغا ئالدى. ئىككىنچىسىنى قاسىم قىزىق ئېلىپ، ئىككىيلەن تەڭلا بىر يۇتۇمدىن چاي ئىچىشكەندىن كېيىن، پەتنۇس جۇگاننىڭ قولىغا ئۆتتى. ئۇمۇ قاسىم قىزىق قىلغاندەك، سورۇننى بىر ئايلىنىپ چىقىپ، ئەنساننىڭ ئالدىدا توختىدى. ئەنسانمۇ بايقىق تەرتىپ بويىچە، جۇگاننى بېيىت ئېيتىشقا قىستاپ تۇرىۋالدى. جۇگان مۇنۇ بېيىتنى ئېيتتى:

چىمەن دەيلا، چىمەن دەيلا،
چىمەننىڭ بۇلبۇلى دەيلا،
ئىشكىتىن تولغىنىپ چىقسام،
يېڭى باغنىڭ گۈلى دەيلا.
يېڭى باغنىڭ گۈللىرى ئۆگزىلىرىدە تۇرسۇن.
مېنىڭ چاي تۇتقىنىم كۆڭۈللىرىدە تۇرسۇن.

مۇشۇ تەرەپتە پەتنۇس بىلەن چاي تۇتۇپ، بېيىت ئېيتىش بىرەم داۋام قىلغاندىن كېيىن، پەتنۇسنىڭ ئورنىغا قولىغا ئالغىنى ئۆرمە شەكىلدە تۈگۈپ، پوتا سېلىش باشلاندى. بۇنىڭ بىلەن تەڭلا ئۆسۈلمۇ باشلاندى. شوخ پەدىلەرگە ئۇرۇلۇۋاتقان داپلارنىڭ قۇۋۋەتتە خىش رېتىملىرى بىلەن ئايال ھېپىزلارنىڭ ياڭراق ئاۋازلىرى قوشۇلۇپ، كۆڭۈللەرنى شۇنداق كۆتىرىۋەتتىكى، قاراپ ئولتۇرغانلارنىڭ گەۋدىسىمۇ، ئۆسۈلچى قىز-يىگىتلەرنىڭ ھەر بىر ھەرىكىتىگە ئەگىشىپ تەڭلا قىمىرايتتى. كىشىلەر ئۆزىنى قارا چىراق يېقىلغان ئۆيدە ئەمەس، چۆچەكلەردە ئېيتىلغان باغى-ئېرەملەردىكى ھۆرۈ-غىلمانلار بەزمىسىدە ئولتۇرغاندەك ھىس قىلاتتى. بوۋاي-مومايلىرىنىڭمۇ ياشلىق باھارى قايتىپ كەلگەندەك، چىرايلىرى گۈلدەك ئېچىلىپ كەتتى. تۈننىڭ يېرىمى تۈگەپ، باش توخۇ چىلاۋاتقىنىنى ھېچكىم سەزمەيتتى.

«ئىنسان دۇنياغا كەلگەندىن كېيىن، ھەمىشە شۇنداق خۇشال-خۇرام ئۆتىدىغان بولسىمۇغۇ كاشكى، ھەر كىم ئۆز پىشانىسىدىن تۆككەن تەرگە چۈشلۈك ئاش-نېنىنى تېپىپ يىسە، بىرىنى-بىرى ئانى ئېتىپ، بويىغا مىنىۋالدىغان ئىشلار بولمىسا، ھەممىز ئادەم بىلەن ھاۋانىڭ بالىلىرى بولغاندىن كېيىن، بىر بىرىمىزنىڭ قېنىنى تۆكۈشمەي، قېرىنداش بولۇپ ئۆتۈشسەك، نىمىدىگەن ئوبدان ئىش بولاتتى. ئەمما زە، ۋاڭ بىلەن ھاشر تەيجىلەردەك ئادەملەر تىرىكلا بولىدىغان بولسا، ھەرگىز ئۇنداق بولمايدۇ» دەپ ئويلايتتى تۆمۈر خەلىپە.

ئەتىسى چاشكا بىلەن ئات بەيگىسى باشلاندى. ئۈزۈپ كەلگەن ئاتلارنىڭ بېشىغا قىزىل شەلپەردىن تۈگۈلگەن تورلار باغلاندى. بەيگىگە چۈشكەن بالىلارنىڭ ئالدىغا بىر كۆڭلەك-تامباللىق ئاق سۈرۈپ، كەينىگە بىر پوتىلىقتىن قارا سەتىن بېرىلدى. بەيگىدىن كېيىن، چېلىش باشلاندى. چېلىشتا بەيگىلەرگە قىزىل شەلپەر باغلاپ، بىر كىيىملىكتىن يىپ رەخ تارتۇق

قىلىندى. چېلىشتىن كېيىن، قارىغا ئېتىش باشلاندى. نەچچە ئونلىغان يىگىتلەر گاھ ئات ئۈستىدە چېپىپ كېتىۋېتىپ، گاھ ئۆرە تۇرۇپ، گاھ يېتىپ، ئۆز ماھارەتلىرىنى كۆرسەتتى. قارا بوسۇق ئاسمان پەلەك ئۇچۇپ يۈرگەن يالغۇز سانى بىر ئوق بىلەن يەرگە چۈشۈردى. ئامانقۇل بىر تۇخۇمنى ئەپكېلىپ، قاسم قىزىققا تۇتقۇزدى. دە، «يۈز قەدەم نېرى بېرىپ، ئالقىنىڭدا تۇتۇپ بەر، يا بولمىسا توختىتالساڭ چوقاڭغا قوي» دىدى.

قاسم قىزىق ھەممەيلەنگە بىر قۇر قاراپ چىقىپ، «مۇبادا، قولۇمنى ئۈزۈۋەتسە، چولاق ئىكەن دەپ، قىزلار تەگمەي يۈرمىسۇن يەنە، ياخشىسى، بېشىمغا قويۇپ بېرەي، مىڭم چىچىلىپ كەتسە، تېرىپ ئالارسىلە» دەپ ھەممىنى كۈلدۈرۈۋەتتى. ئاندىن دوپپىسىنى قاتلاپ، تۇخۇمنى بېشىغا قويدى. ئامانقۇل قارىغا ئالغاندا قاسم قىزىق: «توختاپ تۇر، كۆرۈمنى يۇمۇۋالاي» دەپ ھەممىنى يەنە كۈلدۈرۈۋەتتى. ئامانقۇل مىلتىقنىڭ تەپكىسىنى بېسىش بىلەن، قاسم قىزىقنىڭ بېشىدىكى تۇخۇم كۆزدىن غايىپ بولدى.

- ئەمدى، ئىمىنىياز ئوغلى تاراتلىق خوجىنىياز پالگاننىڭ ھۈنرىنى كۆرەيلى، - دىدى نۇرۇل بوۋا ھاسىغا تايىنىپ تۇرۇپ.

- قىنى، قىنى، - دېيىشتى كۆپچىلىك.

خوجىنىياز پالگان «مەن نىمە قىلىپ بەرسەم بولاركن» دىدى. دە، مىلتىقىغا بەش تال ئوق باستى. ئاندىن سەيپۇڭ توختىغا قاراپ، ياماقلىرى بارمۇ؟ - دىدى. سەيپۇڭ توختى يانچۇغىدىن بېرىم سەر تەنگىچىلىك كېلىدىغان بىر تال چوڭ ياماق چىقىرىپ بەردى. خوجىنىياز پالگان تەخمىنەن يۈز قەدەم نېرىدىكى تېرەكنىڭ يېنىغا بېرىپ، پىچاق بىلەن ياماقنى ئۇنىڭ پوستىغا ئويۇپ چاپلىدى. دە، ئاندىن ئېتىشقا باشلىدى. بەش تال ئوقنىڭ ھەممىسى ئارقا-ئارقىدىن ياماقنىڭ تۆشىگىدىن ئۆتۈپ، تىرەككە مېختەك قادىلىپ قالدى. ئۇنىڭ بۇ ماھارىتى ھەممەيلەننى ھەيران قالدۇردى.

- ھۇششەرە، ئۇكام، - دىدى تۆمۈر خەلىپە، ئۇنى مۇرىسىدىن قۇچاقلاپ، - چيەن دارىندىن يەنە بىرسى كەلسە، بۇ دۆرەم ئوڭ كۆزىنى چىنەپ ئات. بېيجىڭدىكى دازۇڭتۇڭغا بېرىپ ئېيتسۇن. كەچقۇرۇن مەرىكە ئاياقلاشقان بولسىمۇ، ئۇششاق بالىلار تېخىچىلا قىيا-چىيا قىلىشىپ ئويىناپ يۈرەتتى. بۇ ئىككى كۈنلۈك مەرىكە ئەسلىيەتتە داغدۇغىلىق توپلا ئەمەس، قوزغىلاڭ جەريانىدىكى شانلىق غەلبىلەرنى تەبرىكلەش مۇراسىمى بولۇپ قالغان ئىدى. لېكىن ھىچكىم بۇ توغرىلىق ئىككى ئېغىز سۆز قىلمىدى.

4

شۇ ئاخشىمى، سەيپۇڭ توختى بىر كارۋات گىلىمىنى قولتۇقلاپ، قارا بوسۇقنىڭ ئۆيىگە كىرىپ كەلدى. ھۆسنارىخان ئۇنى قايماق چاي بىلەن مېھمان قىلدى. ئۇزۇن-قىسقا پاراڭلاردىن كېيىن، بايقى قارىغا ئېتىش توغرىسىدا گەپ باشلانغاندا، سەيپۇڭ توختى رەنجىگەن بىر ئاھاڭدا مۇنداق دېدى:

- بىزنىڭ خەلىپەم قىزىق ئادەم. دە! ھىلىقى تاراتلىق خوجىنىياز دىگەن چورۇغى چوڭى

ماختاپ، يەتتە قات ئاسمانغا چىقىرىۋەتتى. ئىككى ماڭدام يەردىكى دەرەخكە چاپلاپ قويغان ياماقنىڭ تۆشۈكىگە كىم ئاتالمايدۇ؟ ئۆزلەنى «ئات» دىگەن بولسا ئۇنىڭدىنمۇ يىراق ئاتالمايتتىلا.

قارا بوسۇق سەل ئوڭايىسىزلانغاندەك قىلىپ، يىنى-ۋىلىغا قاراپ قويدى - دە:

- توختاخۇن ئاكا، خوجىنىياز پالگانغا مەنمۇ قايىل جۇمۇ، شۇنچە يىراقتا تۇرۇپ، بەش تال

ئوقنى بىر تۆشۈكتىن ئۆتكۈزمەك ئوڭاي ئەمەس، - دىدى.

- ئۆزلە دېگەن ئاسمان پەلەكتە ئۇچۇپ كېتىۋاتقان ساڭقارنى چىنىۋەتكەن ئەر تۇرسىلا، ئۇ

نېمە ئىدى؟

- ئۇنداق دېگەنلىرى بىلەن ساڭقارا ياماقنىڭ تۆشۈكىدىن قانچە-قانچە ھەسسە يوغان

تۇرسا.

- گەپ ئۇنىڭدا ئەمەس، - دىدى سەيپۇڭ توختى، ھۆسنارىخانغا قاراپ قويۇپ، - ئۇنداق

بولسا، خەلپەم نىمىشقا ئۆزلەنمۇ قوشۇپ ماختىمايدۇ؟

- ئادەمنىڭ بېشىدىكى تۇخۇمنى تەمتىرىمەي تۇرۇپ چىنەپ تاشلىغان ئامانقۇلنىمۇ

ماختىمدىغۇ؟ - دىدى ھۆسنارىخان مۇلايىم كۈلۈپ.

- بۇ گەپكە ئۆزلە ئارىلاشمىسىلا، - دىدى سەيپۇڭ توختى، قوپاللىق بىلەن.

ھۆسنارىخان گەپ ياندۇرماي، چىراقنى پارلاپ قويۇپ چىقىپ كەتتى. سەيپۇڭ توختى قارا

بوسۇق تەرەپكە بىر ئاز سۈرۈلۈپ، پەسرەك ئاۋاز بىلەن مۇنداق دىدى:

- خوتۇن كىشىنىڭ چېچى ئۇزۇن، ئەقلى قىسقا، ئامانقۇل خەلپەمنىڭ ئەڭ يېقىن كىشىسى

تۇرسا، ئۇنى ماختىمىغانغا نېمە بوپتۇ. «ئۆي ئۆلتۈرگەن پالتا بوسۇغدا قاپتۇ» دىگەندەك، مەن

ئۆزلەنى تالادا قالمىغىدى دەپ غەم يەيمەن.

- بۇ نېمە دېگەنلىرىدۇ؟ - دىدى قارا بوسۇق، غاڭزىسىغا تاماكا سېلىۋىتىپ.

- ئۆزلەزە، خېمىر يايىدىغان خالودەكلا تۈز ئەر ئىكەنلا. «كەتمەن دىگەننى بىز چاپساق،

يېتىپ يەيدۇ بەگزا دە» دەپ، تارتقۇلۇقنى بىز تارتىۋاتىمىز ئاتاقنى باشقىلار ئېلىۋاتىدۇ. ئىشنى بىز

باشلىغان تۇرساق، قازاننىڭ بېشىغا تۆمۈر خەلپە يالغۇز ئولتۇرۇۋالدى. «خەلپەم، خەلپەم» دەپ

قويساق، ھەددىدىن ئېشىپ كېتىۋاتىدۇ، ئۇنى ئاز دەپ ئۆلۈمتۈك بولۇپ قالغان سەپەر قۇل بىلەن

نەدىكى ئېلى پالگان بارمۇ، خوجىنىياز پالگان بارمۇ، شۇلارنى يېنىغا تارتىپ، قىلىپ يۈرگەن

ئىشلىرىنى كۆرمىدىلەمۇ؟ ئەتە-ئۆگۈن تېخى گەپ بار ئوخشايدۇ، تالا مۈشۈكى ئۆي مۈشۈكىنى

قوغلاپ چىقارمىغىدى دەپ گەشەت قىلىمەن.

- ۋاي توختاخۇن ئاكا، تۆمۈر ئاكامنى بىز ئۆزىمىز خالاپ باش قىلغان تۇرساق، ھازىر

ئۈچ كۈرە بۇغداي ئۇن تارتتۇق،

ھەممە خەققە ئاش بولدى.

تۆمۈر خەلپە ئەر چىقىپ،

ئۇن ئىككى تاغقا باش بولدى.

دىگەن ناخشىمۇ چىقىپتۇ. تۆمۈر ئاكام باش بولمىسا، بىز تۆگىنىڭ مايىغىدەك چېچىلىپ

كەتمەسمدۇق. گەپ بولسا، ئوچۇقراق ئېيتىسىلا، مەن ھېچنەمنى ئۇقالمايۋاتمەن، - دىدى قارا

بوسۇق بىر ئاز جىددىلىشىپ.

- گەپ تولا ئۇكام، مەن ئۆزلەگە تالىق گەپلەرنى ئېيتىمىدىم تېخى. ھەممىسىنى ئېيتىدىغان بولسام كېچىچە ئۇخلىيالمىدىلا. خەير، ئۆزلەنى خۇدايىمغا ئامانەت! - سەيپۇڭ توختى ئورنىدىن قوپتى.

قارا بوسۇق ئۇنى ئۈزىتىپ قويۇپ، كاڭنىڭ گىرۋىگىدە غاڭزىسىنى قاتتىق-قاتتىق شوراپ ئولتۇرغاندا، ھۆسنارخان كىرىپ كەلدى. ئۇ، ئەقىل كۆزى بىلەن قاراپ، ئېرىنىڭ كۆڭۈل پەرىشانلىققا چۈشۈپ قالغانلىغىنى چۈشەندى چېغى، يېنىغا ئولتۇردى ۋە ئۇنىڭ كۆڭلىنى كۆتەرمەكچى بولۇپ، ئاياللارغا خاس بىر خىل ناز بىلەن ئەركىلەپ، مۇنداق دىدى:

- ئەجەپمۇ شوراپ كەتتىلە بۇ غاڭزىلىرىنى، تاماكا دىگەن شۇنداق تاتلىق نىممۇ؟
قارا بوسۇق ئۇنىڭ قولىنى ئالغىنىغا ئېلىپ، مۇنداق دىدى:

مەس قىلغانمۇ تاماكا،

خەس قىلغانمۇ تاماكا،

چېچىلىپ كەتكەن كۆڭۈلنى،

يىغىۋالغان تاماكا.

دەپ، مۇشۇنداق ۋاقىتلاردا جىقراق شورىغىم كېلىدۇ.

- ماڭا قارىسالا، - دىدى ھۆسنارخان، - موللىنىڭ بىسىمىلاسىدىن بىلگىلىك دەپ، ئۇ رەزگى جوھۇتنىڭ ئاغزى ئېچىلىش بىلەنلا نىمە دېمەكچى بولغانلىغىنى تۇيغان ئىدىم. ئۇنىڭ گېپىگە ھەرگىز قۇلاق سالمىسالا، جەڭ دىسە، ئاش تېپىپ كېلەي، نان تېپىپ كېلەي، دىگەن بانا بىلەن ئىچكىرى تاققا قاچىدۇ، جەڭ توختىسا، ئەل ئىچىگە يېنىپ كېلىپ قىلمايدىغىنى يوق. تېخى بەزىدە يىگىتلىكى تۇتۇپ، قىز-جۇگانلارغا قاش ئېتىپمۇ قويىدىكەن. ھىلىقى قىزىل تاۋانى، يادىلىرىدا بارمۇ؟ رەۋىخان ئاپام ئۆزلەگىمۇ كۆرسەتتىغۇ. ھە شۇنى قولۇمغا تۇتقۇزۇپ، بىر نىمىلەر دەپ بېيىتمۇ ئېيتقان تېخى، قېرىغاندا قېرى تاتۇق، قىلىقلىرى ئاندىن ئارتۇق دىگەن شۇ. بۇ تولىمۇ جۈنى يامان ئادەم ئىكەن. قارىسالاچۇ، ئۆزلەنى يۈزلىرىدە ماختاپ، پۇتلىرىغا ھۆل خىش قويۇۋاتقىنىنى. كۆڭلىدە نىمە شەيتانلار بار، خۇدايىم بىلىدۇ ئۇنى.

قارا بوسۇق ھىچنىمە دىمەي، خوتۇننىڭ قولىنى تۇتقان پېتى خىيالغا چۆمۈپ ئولتۇرۇپ قالدى.

يىگىرمە بەشىنچى باب

ياڭ جاڭجۇڭنىڭ «پاراسىتى»

دەرەخنىڭ قوۋزىغىنى قۇرۇت يەيدۇ دەيمىز،

تارىختا مىساللار كۆپتۇر بۇنىڭغا.

— ئابىي كىرىملىق ①

رەڭگى-روھىدىن ياشلىغىدا گۈزەللەرنىڭ گۈزىلى، نازۇ-كەرەشمە بېغىنىڭ بىر گۈلى بولغانلىغى بىلىنىپ تۇرىدىغان ئورۇق بىر موماي ھەيۋەتلىك ئالتۇن تەخت ئۈستىدە خۇمار كۆزلىرىنى سۈزۈپ ئولتۇراتتى. ئۇنىڭ بېشىدا گۆھەر كۆزلۈك ئالتۇن تاج چاقناپ تۇراتتى. بۇ، 1861-يىلى ئۆلگەن مانجۇ خانى شەنڧىڭنىڭ ئىككىنچى خانىشى ۋە 1889-يىلىدىن باشلاپ، ئاخىرقى مانجۇ خانى گۇاڭشۈي خانى نەزەربەنت قىلىپ، بارلىق ھوقۇقىنى ئۆز قولىغا كىرگۈزۈۋالغان «خان ئانا» سىشى تەيخۇ (مانجۇچە ئېتى يىخۇنارا) ئىدى. تەخت ئالدىدا، كۆرۈنىشىدىن قىرىق ياشلاردىن ئاشقان بىر تەمبەل ئادەم يۈزى تۆۋەن تىزلىنىپ ئولتۇراتتى. ئۇنىڭ بىر ئۆرۈم چېچى مانجۇ سپاھلىرى كىيىدىغان ئۆرە ياقىلىق دۇردۇن پەشمەتنىڭ ياقىسىدىن ئېشىپ، يانپىشىغا چۈشۈپ تۇراتتى. بۇ يۈننەنلىك ياڭ زىڭشىن دىگەن ئەمەلدار بولۇپ، بۈگۈن ئۇنى «خان ئانا» قوبۇل قىلغان ئىدى. شۇ كۈندىن ئېتىۋارەن، ياڭ زىڭشىننىڭ بېشىغا «دۆلەت قۇشى» قونۇپ، ئۇنىڭ مەرتىۋىسى ئۇچقاندەك ئۆرلەشكە باشلىدى. مەمۇرى جەھەتتە ناھىيە باشلىغى، ھەربىي ئەمەلدە باتالىيۇن (ياڭ) باشلىغى بولغان بۇ ئادەم 1907-يىلى شىنجاڭغا كېلىپ، ئاقسۇ ۋىلايىتىنىڭ ۋالىسى، ئاندىن شىنجاڭ ئۆلكىلىك ئەدلىيە نازارىتىنىڭ نازىرى بولۇپ قالدى؛ 1912-يىلى ئىلى قوزغىلاڭچىلىرى مەغلۇپ بولغاندا، شىنجاڭنىڭ پۈتۈن ھەربىي-مەمۇرى ھوقۇقى ئۇنىڭ قولىغا ئۆتۈپ، «گېنېرال، قوشۇمچە ئالىي مەمۇرىي سەردار»، «ئۆلكە رەئىسى»، «قوشۇمچە باش قوماندان» دىگەن ناملار بىلەن، شىنجاڭدا 17 يىل ھۆكۈم سۈردى. ئۇ چاغلاردا ئاۋام خەلق ئۇنى «ياڭ جاڭجۇڭ» دەپ ئاتايتتى. بىزمۇ كىتابىمىزنىڭ مۇشۇ بابىدىن باشلاپ، ئۇنى شۇ نام بىلەن ئاتاشنى لايىق تاپتۇق.

بۇ ئادەمنىڭ جاڭجۇڭلۇق تەختىگە مىنگەن كۈنلىرى شىنجاڭ ۋەزىيىتىنىڭ قاتتىق داۋالغۇپ تۇرغان پەيتىگە توغرا كەلدى. غەرىپتە ئىلى قوزغىلىڭى يېڭىلگەن بولسىمۇ، ئىنقىلاپ يالقۇنلىرى

① 1769-1844-يىللىرى ياشىغان مەشھۇر توس يازغۇچىسى، مەسەلىچى.

ھامان لاۋۇلدىماقتا ئىدى؛ شىمالدا موڭغۇل-شىنجاڭ چېگرىسىدا قوراللىق توقۇنۇش يۈز بېرىۋاتاتتى؛ شەرقتە، قۇمۇل دىخانىلىرىنىڭ زۇلۇمغا قارشى قوزغىلىڭى ئەۋج ئالماقتا؛ جەنۇبتا بولسا، «گېلاۋخۇيچىلار» مانجۇ خانلىغىنىڭ تەرەپدارلىرىنى كېچىلىرى بوغۇزلاپ تاشلاپ، ھۆكۈمەتكە قاتتىق تەھدىت سالماقتا ئىدى. بولۇپمۇ قۇمۇل دىخانلار قوزغىلىڭى پۈتۈن قۇمۇل رايونىنى زىلزىلىگە كەلتۈرمەكتە ۋە ئۇنىڭدىن ئىلھاملىنىپ، تۇرپان، پىچان تەرەپلەردىمۇ دىخانلارنىڭ قوراللىق قوزغىلاڭلىرى باشلىنىپ كەتكەن ئىدى.

بۇ ھال ياڭ جاڭجۇڭنى قاتتىق بىئارام قىلدى. شۇڭا ئۇ، «بۇ نىمىدىگەن كېلىشمەسلىك! ئاسمان خۇداسى ماڭا يېرى كەڭ، بايلىغى مول، خەلقى نادان، باشقۇرماق ئاسان بولغان شىنجاڭ سىڭغا ھاكىم بولۇشنى نېسىپ قىلغاندا، تەرەپ-تەرەپتىن كۈشەندىلىرىم چىقىپ، ئىشنى بۇزغىلى تۇردى» دەپ ھەسرەت چېكەتتى. ئۇنىڭ نەزىرىدە، ھەممىدىن يامان خەۋپ تۆمۈر خەلىپە ئىدى.

«ئەگەر بۇ خەۋپنىڭ ئالدى ئېلىنمىسا، - دەپ ئويلايتتى ئۇ، - پۈتۈن شىنجاڭدا ئىسيان باشلىنىپ كېتىشى تۇرغان گەپ. ئۇ چاغدا قانداق قىلغۇلۇق؟ شۇنىڭ ئۈچۈن ھەممىدىن بۇرۇن بۇ ئوتنى ئۆچۈرۈش لازىم! ئەمدى بۇ ئوتنى ئۆچۈرۈشنىڭ ئەڭ ياخشى چارىسى نېمە؟ مەسلەن، بىرەر ئۆيگە ئوت كەتسە، ئۇنى سۇ چېچىپ ئۆچۈرۈشكە بولىدۇ. پۈتۈن بىر ئورمانغا كەتكەن ئوتتىنچۇ، ئۇنى سۇ چېچىپ ئۆچۈرۈشكە بولامدۇ؟ مەن بۇ چەنتو دىگەن خەقنىڭ مەجەزىنى ئوبدان بىلىپ قالدىم. بىزنىڭ كونا تارىخ كىتابلىرىمىزدا ئېيتىلغان «خۇيگۇ» يەنى ئۇيغۇر دىگەن خەق شۇ. بۇ خەلق ياخشىغا ياخشى، يامانغا يامان؛ سىلىق بولساڭ، قويدەك يۇۋاش، چىشىغا تەگسەڭ، يولۋاستەك ئېتىلىدىغان خەق، تۆمۈر خەلىپمۇ، شۇ خەلقنىڭ ئەۋلادى. شامەخسۇت ۋاڭ بىلەن يۈە داخۇا ئۇنىڭ چىشىغا تېگىپ خاتا قىلدى. ئېتىلىپ كېلىۋاتقان يولۋاسنى مۇشتلاپ ئۆلتۈرىدىغان باتۇر ۋۇسۇڭ ھازىر نەدە بار؟ ئالدىراپ چىشىغا تەگمەي، ئۇنى سىلاپ-سىيىپ تۇتۇش لازىم ئىدى. يولۋاس ھەرقانچە قورقۇنچىلۇق بولسىمۇ، ئادەملەر ئۇنى تۇتۇپ، قەپەزگە سولاپ ئالالايدىغۇ؟ بۇنىڭ ئۈچۈن پەم-پاراسەت كېرەك!»

نېپىز ماشرەڭ موۋۇتتىن تولۇق ھەربىي كىيىم كىيىپ، قولىنى ئارقىغا تۇتقان ياڭ جاڭجۇڭ ئۆزىنىڭ كەڭ ۋە يورۇق ئىشخانىسىدا، ئىسىل خوتەن گىلىمىگە دەسسەپ، سالماق مېڭىپ يۈرەتتى. ئۇنىڭ كۆكرىگىدىكى مىدال-ئوردىنلىرى، مۇرىسىدىكى يۇمۇلاق پاگونلىرىنىڭ زەر پۆپۈكلىرى، ئوڭ دولىسىدىن ئارتىلدۇرۇپ، سول يانپىشىغا چۈشۈپ تۇرغان كەڭ، رەڭدار لېنتىسى ۋە بېلىدىكى تاسما بەلۋىغى دەرىزىلەردىن كىرگەن قۇياش نۇرىدا يالتىراپ تۇراتتى. ئامېرىكان ئۆتۈكى بىلەن شەپكىسىنىڭ چوققىسىدىكى ئاپپاق پەر پۆپۈك ئۇنىڭ بويىنى تېخىمۇ ئىگىز كۆرسىتەتتى. گۆشلۈك يۈزى بىلەن ياپما قاپاق كۆزى ۋە بىر نەچچە تال ئاق سانچىلىغان قويۇق بۇرۇتى ئۇنىڭ چىرايىنى تېخىمۇ سۈرلۈك كۆرسىتىپ تۇراتتى. جۇمھۇرىيەت ئېلان قىلىنغاندىن كېيىن، ئۇ ھىلىقى بىر ئۆرۈم چېچىنى چۈشۈرۈۋەتكەن ئىدى.

ئۇ، تامدا ئېسىقلىق تۇرغان شىنجاڭ خەرىتىسى ئالدىدا توختاپ، يەنە خىيال سۈرۈۋاتقاندا، ئۇنىڭ شەخسى كاتىۋى ئىجازەت سوراپ كىردى. دە، قۇمۇلدىن جىددى تېلېگرامما كەلگەنلىكىنى مەلۇم قىلدى. «ئوقۇ!» دىدى ياڭ جاڭجۇڭ كاتىپقا قارىماي تۇرۇپ.

«جانابىي جاڭجۇڭ كەرەملىرىنىڭ كەمىنە خادىمى بەي ۋىنچاۋ ھوزۇر ئاللىرىغا شۇنى مەلۇم قىلادۇر مەنكى» دەپ باشلانغان تېلېگراممىنىڭ مەزمۇنى مۇنداق ئىدى: بۇيرۇققا بىنائەن، تاغدىكى

ئىسيانچىلارغا نۇرغۇن سوغات بىلەن ئەلچى چىقىرىپ، ھازىرچە شەھەرگە بولىدىغان ھۇجۇمنىڭ ئالدى ئېلىنغان بولسىمۇ، ئۇلار سۆھبەت ئۈستىلىگە كېلىشنى رەت قىلىپ، ئۆزىنىڭ بۇرۇنقى كېپىدە قاتتىق تۇرماقتا. شامەخسۇت ۋاڭ ئۇلارنىڭ تەلۋىگە كۆندىدىغاندەك ئەمەس. ئەھۋالدىن قارىغاندا، يېقىندا شەھەرگە ھوجۇم بولۇپ قېلىش خەۋپى مەۋجۇت، بۇ ئىشنى قورال كۈچى ئىشلەتمەي ھەل قىلغىلى بولمايدىغاندەك تۇرىدۇ. ھالبۇكى قۇمۇلدا ئۇلارغا تاقابىل تۇرغىدەك ھەربى كۈچ قالمىدى. شۇڭا ئۈرۈمچىدىن دەرھال كۈچلۈك بىر قوشۇن ئەۋەتىلىشى تەلەپ قىلىنىدۇ.

ياڭ جاڭجۇڭ بىردەم ئويلىنىپ تۇرغانچ «قېرى مۇشاۋىر بىلەن مۇپەتتىشنى چاقىر!» دىدى. كۆزگە يەنە تارتقان جۈدەك بىر قېرى بىلەن ئېگىز بويلۇق بىر ئوفتسىپىر كىرىپ، ئۇنىڭ ئىشارىتى بىلەن ئۈستەلدىكى تېلېگرامما قەغەزىنى ئوقۇشقا كىرىشتى. بۇ ئوفتسىپىر قوماندانلىق مەھكىمىسىنىڭ پولكوۋنىك دەرىجىلىك مۇپەتتىشى جاڭ سەيتىڭ ئىدى.

- قېنى، ئولتۇرۇڭلار، - دىدى ياڭ جاڭجۇڭ، ئۆزىنى يۇمشاق دىۋانغا تاشلاپ، - بۇ ئىشقا قانداق مەسلىھەت بېرىسىلەر؟

- جاڭجۇڭ ئاللىبىرغا بۇ مەسىلىدە مەسلىھەت بېرىشكە ئاجىزلىق قىلمەن، - دىدى كۆزگە يەنە كىلىك قېرى بېشىنى ئېگىپ.

- ياق، ھازىر سىلەرنىڭ مەسلىھەتلىرىگە مۇھتاجمەن، تەكەللۇپ قىلماڭ!

- ئۇنداق بولسا، ئەدەپتىن ئەمىرى ئەلا دىگەن ھىكمەت بويىچە، ئاجىزانە پىكىرلىرىمنى بايان قىلاي، - دىدى كۆزگە يەنە كىلىك قېرى، - مېنىڭچە، ئامبال بەي ۋىنچاۋنىڭ ئىلتىماسى ئورۇنلۇق. بۇ خەققە ئارتۇقچە يۇمشاقلىق قىلىش كېلىشمەيدۇ. ئۇلارمۇ بىزگە ئوخشاش مەرىپەتلىك مىللەت بولغان بولسا، ئۇ چاغدا داۋاملىق سۆھبەتلىشىش جايىز ئىدى. ھالبۇكى، ئۇلار ياۋايى خەق، خۇددى تۈرەلگەندىن بۇيان، ئىگەرلىنىپ باقمىغان ئاساۋ ئاتقا ئوخشاش. ئاساۋ ئاتنى راسا قامچىلاپ يۇۋاشلاتقاندىلا، ئاندىن ئىگەرلەش مۇمكىن.

- خوش، سىزنىڭ پىكىرىڭىز قانداق؟ - دىدى ياڭ جاڭجۇڭ مۇپەتتىشكە قاراپ.

- مەن مۇشاۋىر جاناپلىرىنىڭ پىكىرىنى قوللايمەن. بۇ ياۋايىلارنىڭ خورىكى ئۆسۈپ قالدى. راسا كېلىشتۈرۈپ ئەدەپنى بېرىپ قويىمىساق، بۇ ئۆلكىنى قانداق ئىدارە قىلغىلى بولىدۇ؟ ئۇنىڭ ئۈستىگە بارىكۆل قوماندانى بى شىڭفۇنىڭ ئىنتىقامىنى ئالمىساق بولامدۇ!

ياڭ جاڭجۇڭ قوللىرىنى ئارقىسىغا تۇتۇپ، سالماق قەدەم بىلەن ئۆيىنى بىر ئايلىنىپ چىقتى. - دە، ئۇلارنىڭ ئۇدۇلىدا توختاپ گەپ باشلىدى:

- سىلەرنىڭ مۇشۇنداق دەيدىغىنىڭلارنى بىلىپ تۇراتتىم. زاھىرەن قارىغاندا، سىلەرنىڭ پىكىرلىرى توغرا. بىزگە قارشى مۇشت كۆتىرىشكە جۈرئەت قىلغان بۇ ياۋايىلارنى قەتئىي ئۇچۇقتۇرۇپ، ھەممىگە ئىبرەت قىلىش، ھىچكىم ھىچبىر دە، ھىچقاچان ئىسيان قىلالمايدىغان ۋەزىيەتنى يارىتىش بىزنىڭ ئالدىمىزدا تۇرغان ئەڭ مۇھىم ۋەزىپە. مېنى ئۇلارغا رەھىمدىللىق قىلىۋاتىدۇ دەپ ئويلىمىسىلەر؟ ياق، ياق! ھەرگىز ئۇنداق ئەمەس. مەن ئاپەتنى تۈپ يىلتىزدىن قۇرۇتۇپ تاشلاشنىڭ غېمىنى قىلىۋاتمەن. شۇنى چۈشىنىڭلاركى، تەدبىر جايىدا بولسا، ئىش مۇۋەپپەقىيەتلىك بولىدۇ، قورال كۈچى بىلەن باستۇرۇش، ئەلۋەتتە، ئەڭ ئۈنۈملۈك چارە. بىراق، قەدىمكى دانىشمەنلەرنىڭ «ئۈچ مىڭ كالىنى كېسىش ئۈچۈن، سەككىز يۈز باشنى قۇربان بېرىشكە توغرا كېلىدۇ» دېگەن ھىكمەتلىك سۆزىنى ئېسىڭلاردىن چىقارماڭلار. شامەخسۇت ۋاڭ

بىلەن بىي شىگفۇنىڭ ئۇلارغا جىق قورال بېرىپ قويغىنىنىمۇ ئۇنتۇپ قالماڭلار. چيەن دارىنىڭ كۆزىگە ئاتقانلارمۇ شۇلار. شۇنىڭ ئۈچۈن، ئۇلارنىڭ ئالدىغا قىلىچىمىزنى پۇلاڭلىتىپ بارغاندىن كۆرە، قىلىچىنى چاپاننىڭ پېشىگە تىقىۋېلىپ يارىشىپ قالايلى دەپ كۈلۈپ بارغىنىمىز تۈزۈك. كۈلۈپ تۇرساڭ يولۋاسمۇ تەگمەيدۇ، دىگەن گەپ بار. قىلىچ ياندا ئېسىقلىق تۇرسا، ھەممە ئادەم كۆرىدۇ. ئۇنى كۆڭۈلدە يوشۇرساڭ، شاياتۇنلارمۇ سېزەلمەيدۇ. مانا بۇنىڭ ئېتى پاراسەت. جەڭدە كۈچكە ئەمەس، پاراسەتكە تايىنىش لازىم، بىر ئادەم كۈچى بىلەن ئون رەقپىنى يېڭەلمىگەن بىلەن، پاراسەت بىلەن ئونمىڭ رەقپىكىمۇ تاقابىل تۇرالايدۇ... بايا مۇشاۋىر ئاساۋ ئاتنى مىسال كەلتۈرۈپ، ئۇنى قامچىلاپ تۇرۇپ ئىگەرلەش لازىم، دىدى. مېنىڭچە، ئاساۋ ئاتنى قامچىلاشقا قارىغاندا، دۈمبىسىنى ئاستا سىلاپ تۇرۇپ، ئېگەرلىۋېلىش ئاسانراق. تۈكىنى يېتىشىغا سىلسا، ئاساۋ ئاتمۇ يۇۋاشلاپ قالىدۇ. مەقسەت ئۇنى ئىگەرلەپ مېنىۋېلىش بولغاندىن كېيىن، ئىشنىڭ ئاسىنىغا تۇرغان ياخشى.

قېرى مۇشاۋىر بىلەن مۇپەتتىش ئۇنىڭ بۇ «دانىشمەنلىكى» گە قايىل بولغاندەك، باشلىرىنى تىنماي لىڭشىتىپ ئولتۇراتتى.

- شۇنىڭ ئۈچۈن، - دەپ داۋام قىلدى ياڭ جاڭجۇڭ، - سىز مۇپەتتىشنى ئىككى كۈن ئىچىدە يولغا چىقىشقا بۇيرۇيمەن. بەي ۋىنچاۋ بىلەن شامەخسۇتنىڭ ۋاڭغا مېنىڭ گەپلىرىمنى ئېنىق چۈشەندۈرۈڭ ۋە ئۆزىڭز تەشەببۇسكارلىق بىلەن يەرلىكلەردىن لايىق ئادەملەرنى تېپىپ، يارىشىش توغرىسىدا تۆمۈرگە ئەلچىلىككە چىقىرىڭ. قانچە راسخوت كەتسە مەيلى، لازىم تېپىلغاندا، ئۆزىڭز مۇ چىقىڭ. گەپ ناھايىتى يۇمشاق بولسۇن. قۇرۇت ئۆزىنىڭ يۇمشاقلىقى بىلەن ھەرقانداق قاتتىق ياغاچنى يەۋىتىدۇ ئەمەسمۇ؟ مۇۋاپىق پەيتتە، ھاپىز يىڭجاڭ بىلەن نىياز يىڭجاڭنىڭ چېرىكلىرىنى رەتكە سېلىپ، ئۈچ ئاتلىق باتالىيون ئەۋەتمەن. بۇ ئۇيغۇر مۇسۇلمان باتالىيونلىرى تاققا يېقىنلاشماي، يىراقتا باراڭ كۆرسىتىپ تۇرىدۇ. ئەگەر تۆمۈر ياخشىلىقچە ئەل بولمىسا، يەنە بىر تويچى ۋە ئىككى پىيادىلەر باتالىيونى يېتىپ بارىدۇ. ئۇ چاغدا، قىلىچىمىزنى قانغا قانچە كۆپ سىلساق شۇنچە ياخشى.

«ئۇيغۇر مۇسۇلمان باتالىيونلىرى» دىگەن گەپنى ئاڭلاپ، قېرى مۇشاۋىر بىلەن مۇپەتتىشنىڭ كۆزلىرى چەكچىيىپ كەتتى.

- جاڭجۇڭ ئالىيلىرى، - دىدى قېرى مۇشاۋىر، - بۇ ئۇيغۇر مۇسۇلمان چېرىكلىرىگە ئىشەنگىلى بولامدۇ؟ بۇ خەقنىڭ ئۆزىدە «قاغا قاغىنىڭ كۆزىنى چوقۇمايدۇ» دىگەن گەپ بار ئىكەنمۇ؟

- مەنمۇ شۇنداق ئويلايمەن، جاڭجۇڭ ئالىيلىرىنىڭ ئۇيغۇر مۇسۇلمانلىرىدىن ئەسكەر ئېلىپ، ھەتتا ئۇلارنى مۇستەقىل باتالىيون قىلىپ قويغانلىرىغا بىزنىڭ يۇقىرى دەرىجىلىك ئەرباپلىرىمىز ئىچىدە پىكىر كۆپ، - دىدى مۇپەتتىش جىددىي قىياپەتتە.

ياڭ جاڭجۇڭ كۈلۈپ كەتتى ۋە ئۆزىنى يۇمشاق دۇنغا تاشلاپ، خاتىرجەم سۆزلەشكە

باشلىدى:

- شۇنداق، بەزى ئەرباپلارنىڭ بۇ مەسىلىدە ماڭا قارشى پىكىردە ئىكەنلىگىنى بىلىمەن. ئۇلار شىنجاڭنىڭ ئەھۋالىنى بىلىمىگەچكە، مېنىڭ ئۇيغۇر مۇسۇلمان باتالىيونلىرىنى تەشكىل قىلىشىمنىڭ مۇھىملىغىنى چۈشەنمەيدۇ. مەن بۇرۇن تەشكىللىگەن بەش ئۇيغۇر مۇسۇلمان باتالىيونىنىڭ ئىلى

ئىسىيانچىلىرىنى باستۇرۇشتا قانچىلىك مۇھىم رول ئوينىغانلىغىنى سىلەر ياخشى بىلىسىلەر، سىلەر مىنىڭ ئەڭ ئىشەنچلىك كىشىلىرىم بولغاچقا، سىلەرگە ئوچۇق ئېيتاي: مېنىڭ ئۇيغۇر مۇسۇلمان باتالىيونلىرىنى تەشكىل قىلىشتىكى بىرىنچى مەقسىدىم شۇلار ئارقىلىق ئۆز خەنزۇلىرىمنى تىزگىنلەشتىن ئىبارەت. چۈنكى ئىچكىرىدىن چىققان ئەمەلدار، ئەسكەر ۋە كۆچمەنلەر بۇ يەرگە كەلگەندىن كېيىن، ماڭا قارشى قۇتۇرايدۇ. ئاتالمىش سۇڭ جۇڭشەن مەسلىگىنى تەرغىپ قىلىپ، پاراكەندىچىلىك تۇغدۇرىدۇ. توغرىسى مېنىڭدىن ھوقۇق تالىشىدۇ. مۇنداق بولغاندا، بۇ ئۆلكىنى ئۇزۇن مۇددەت تىنچ-ئامان ئىدارە قىلغىلى بولمايدۇ، دىمەك، شىنجاڭغا كېلىدىغان ئاپەت يەرلىك خەلقتىن ئەمەس، ئىچكىرىدىن ئېقىپ چىققان ئەمەلدار، ئەسكەر، كۆچمەنلەردىن كېلىدۇ ۋە كەلمەكتە. شۇڭا ئۇلارنىڭ ئارىسىغا يەرلىك خەلقتىن ئېلىنغان ئەسكەرلەردىن تىقشۇۋەتمىگىچە، شىنجاڭنىڭ ئامانلىغىنى ساقلاشتىن مەڭگۈ ئۆمىت يوق. ئۇيغۇرلارنى خەنزۇلارغا، خەنزۇلارنى ئۇيغۇرلارغا قارشى قىلىپ قويغاندىلا، بۇ مەقسەتكە يەتكىلى بولىدۇ. مەن خەنزۇ، ئۇيغۇر، قازاق، موڭغۇل ۋە باشقا مىللەتلەرنىڭ ئىتتىپاقلىشىپ قېلىشىدىن قورقۇمەن. ماڭا بىلەن كۆزى ئېچىلىپ قېلىشتىن تېخىمۇ قورقۇمەن. مىللەتلەر ئاڭ سەۋىيەلىك بولۇپ، ئىتتىپاقلىشىۋالسا، ئۇلارنى باشقۇرماق تەس، نادان ھالەتتە بۆلۈنۈپ تۇرسا، ئىدارە قىلماق ئاسان. شۇڭا قايسى جەھەتتىن بولمىسۇن، كۈچ تەڭپۇڭلۇغىنى ساقلاش مۇۋاپىق. ئۇلارنى ھەرگىزمۇ چوڭ ئىتتىپاقلىققا ئىگە قىلدۇرماسلىق لازىم. شۇنداق بولغاندا، ھەر قايسى ئۆز غېمى بىلەن بولۇپ كېتىپ، ئىسىيان قىلالمايدىغان بولىدۇ. ئىككىنچىدىن، ئۇيغۇرلاردا «ئۆز گۆشىنى ئۆز يېغى بىلەن قورۇش» دىگەن گەپنىڭ بارلىغىنى ئاڭلىدىم. دەرۋەقە، قوينىڭ گۆشىنى ئۆزىنىڭ يېغى بىلەن قورۇسا، ھەم تاتلىق، ھەم تېجەشلىك بولىدىكەن. ئۇيغۇرلاردا يەنە «سېپى ئۆزىدىن» دىگەن گەپمۇ بار ئىكەن. بۇنىڭ مەنىسى ئادەتتە پالتىنىڭ سېپى ياغاچتىن بولىدۇ، پالتا بېرىپ ياغاچنى كېسىدۇ دىگەن بولىدىكەن. دەرۋەقە، پالتىنىڭ سېپى تۆمۈر ياكى باشقا مېتالدىن بولسا، قولى قېقىپ ئاغرىتىدۇ، شۇنداق بولغاندىن كېيىن، ئەگەر ئۇيغۇر مۇسۇلمان پۇقرالار ئىسىيان كۆتەرسە، مەسىلەن، قۇمۇلدىكى تۆمۈر بىلەن تۇرپاندىكى مۆيدىنگە ئوخشاش، ئۇلارنى ئۆز كىشىلىرىنىڭ قولى بىلەن باستۇرغاندا، بىر چالمىدا ئىككى پاختەك سوقسەن، يەنى ئۆلگىچىمۇ، ئۆلتۈرگۈچىمۇ، شۇلارنىڭ ئۆزى بولىدۇ. سېنىڭ قولۇڭغا قان يۇقىمايدۇ. بۇ قەدىمقى دانىشمەنلەرنىڭ «ياتنى ياتنىڭ قولى بىلەن ئىدارە قىلىش» دىگەن سۆزىنىڭ دەل ئۆزى. دىمەك، ئۇيغۇر مۇسۇلمانلاردىن پايدىلىنىشنى بىلمىسەم، مىنىڭ شىنجاڭدا پۇت تىرەپ تۇرالىشىم مۇمكىن ئەمەس. سىلەر ئېيتقان ئەرباپلار مەندىن نازارى بولغان بىلەن ئۇيغۇر مۇسۇلمانلار مېنى «خاۋ جاڭجۇڭ» دەپ ماختاۋاتىدۇ. ئۇ ئەرباپلارمۇ بىر كۈنى بولمىسا، بىر كۈنى چۈشىنىپ قالىدۇ.

شۇ گەپلەردىن ئىككى كۈن كېيىن، مۇپەتتىش جاڭ سەيتىڭ ياڭ جاڭجۇڭنىڭ ئامبال بەي ۋىنچاۋ بىلەن شامە خسۇت ۋاڭغا يازغان مەخسۇس خەتلىرىنى ئېلىپ، بىر نەچچە مۇھاپىزەتچى بىلەن ئالدىراش يولغا چىقتى. ئۇلارنى قۇمۇلغا تېزرىك يېتىپ بارسۇن دەپ، جاڭجۇڭ يامۇلدىن ھەر بىرىگە ئىككىدىن ياخشى ئات قوشۇپ بېرىلدى.

مۇپەتتىش جاڭ سەيتىڭ يولغا چىقىشتىن بىر كۈن بۇرۇن، ياڭ جاڭجۇڭ بەي ۋىنچاۋغا جىددى تېلېگرامما يوللىۋەتتى. بۇ تېلېگرامما بىر نەچچە ئېغىز سۆزدىنلا ئىبارەت ئىدى:

«مېنىڭ شەخسى ۋەكىلىم يېتىپ بارغىچە، تۆمۈرنى ئەلچىلىك يولى بىلەن گەپكە تۇتۇپ

تۇرۇڭلار، ھەرگىز ئۇنىڭ چىشىغا تېگىپ قويماڭلار!»

يىگىرمە ئالتىنچى باب

پاجىئەنىڭ باشلىنىشى

ئادەم قانچە كۈچلۈك بولسا، ئۇنىڭ ھاياتى

شۇنچە ئېغىر بولىدۇ.

— «ئىلىدا» ① داستانىدىن

1

بۇ تېلېگرامما بەي ۋىنچاۋنى ناھايىتى خاپا قىلدى. ئۇ، ئاچچىغىنى ئەيىۋىدىن ئالماقچى بولغاندەك، يېنىچە يېتىپ، ئەيىۋىن غاگزىسىنى قاتتىق-قاتتىق شورىدى دە، «ئەلچى، ئەلچى! يەنە ئەلچى ئەۋەتكۈدەكمەن تېخى! بۇ ياۋايىلارغا ئەلچى ئەمەس، ئەمدى ئوقچى ئەۋەتىش لازىم ئىدى!» دەپ كوتۇلداپ كەتتى. ئەمما، نىمە چارە؟ بۇ ياڭ جاڭجۇڭنىڭ پەرمىنى. شۇڭا، بەي ۋىنچاۋ تۆمۈرنى سۆھبەت ئۈستىلىگە دەۋەت قىلىشقا يەنە ئەلچى چىقىرىشقا مەجبۇر بولدى. بىراق، تۆمۈر خەلىپە بۇ قېتىم ئۇ ئۇستىلىنى قوبۇل قىلمىدى. بۇ ئەھۋال بەي ۋىنچاۋنىڭ ئوغىسىنى تېخىمۇ قايىنتىۋەتتى.

بۇ كۈنلەردە تۆمۈر خەلىپىنىڭمۇ كۆڭلى پەرىشان ئىدى. چۈنكى ئۆز يېقىنلىرىدىن بولغان سەيپۇڭ توختىنىڭ نىيىتىنى بۇزۇپ، گاھ ئوچۇق، گاھ يوشۇرۇن قۇتراپ يۈرگەنلىكى تۆمۈرگە مەلۇم ئىدى. سەيپۇڭ توختىنىڭ: «تۆمۈراخۇن خەلىپە بولۇۋېلىپ مۇرادىغا يەتتى، بولمىسا، نىمىشقا شەھەرگە ھوجۇم قىلىپ شامەخسۇتنى ئۆرۈۋەتمەيدۇ» دىگەن غەرەزلىك گەپلىرىگە بىر قىسىم كىشىلەرنىڭ، ھەتتا قارا بوسۇق بىلەن خوجىنىياز پالگاننىڭمۇ ئىشىنىپ قالغانلىقى ھەممىدىن قاتتىقراق ئەلەم قىلاتتى. ئاخىر، تۆمۈر خەلىپە سەيپۇڭ توختى بىلەن يۈز تۇرانە سۆزلىشىپمۇ كۆردى. ئەمما ئۇ، مىڭ يەردىن قەسەم ئىچىپ، ئۆدەككە سۇ يۇقىمىغاندەك ھىچقايسى گەپنى بويىغا ئالمىدى. بەش يۈز يىلقا، ئىككى يۈز تۆگە مەسلىسىگە كەلگەندە، «تىزىكىمۇ پۇل كېرەك، ئۆلۈكىمۇ پۇل، ئۇنداق بولمىسا، نىمىشقا جاندىن كېچىپ بۇ يېغىلىقنى قىلىۋاتىمىز. مەن ئۈنچىلىگىنى ئالغان بولسام قالغىنى تۇرۇپتۇغۇ! ئىككى چېلەك ئالغانغا دەريانىڭ سۈيى تۈگەپ كېتەتتى» دەپ بېزىرىپ تۇرىۋالدى. تۆمۈر خەلىپە ئاچچىقىغا چىدىماي «ھەي توختى، ھەي توختى! سەن نىمە قىلاي دەيسەن؟ شۇنچە قېرىنداشلىرىمىزنىڭ ئىسسىق قانلىرى مۇشۇنداق ئىشلار ئۈچۈن ئاققانمىدى، مەن باشتا ساڭا ئەجەپ ئىشىنىپ كېتىپتىمەن، ھەممە گۇنا ئۆزۈمدە» دەپ بارمىغىنى چىشلەپ ئۆزىگە كايىتتى. ئەمما، سەپەر قۇل ئېيتقاندا، بەدەنگە چىققان بۇ كۆيدۈرگىنى ۋاقتىدا

① مىلادىدىن بۇرۇنقى 8-9-ئەسىرلەردە ياشىغان مەشھۇر يۇنان شائىرى ھومېرنىڭ ئەسىرى.

داغلىۋەتمىسە، ئاقىۋىتى يامان بولىدىغانلىغىنى بىلىپ تۇرىمۇ، بۇ ئىشقا پەقەت قولى بارمايتتى. ئۇنىڭ ئۈستىگە، ئىنىسى شاكىرنىڭ تۇرپاندىن ئېلىپ كەلگەن خەۋەرلىرىمۇ، تۆمۈر خەلىپىنىڭ كۆڭلىنى پەرىشان قىلماقتا ئىدى. شاكىرنىڭ ئېيتىشىچە، ئۇ تۇرپاندىكى مۆيدىن خەلىپىنىڭ ئۆيىدە ھىلىقى گامازا تۇنگان بىلەن ئۇچرىشىپتۇ. گامازا تۇنگان ئۈرۈمچىدىكى بىر مۇنچە ئەھۋاللارنى سۆزلەپ بېرىپتۇ: يۈەن شىكەي جۇڭخۇا مىنگو ۋاقىتلىق مەركىزىي ھۆكۈمىتى نامىدىن شىنجاڭدىكى ۋاڭ-گۇڭلارنىڭ بارلىق ئىمتىيازلىرىنى ساقلاش، ئۇلارنى قوغداش توغرىسىدا ياڭ جاڭجۇڭغا بۇيرۇق چۈشۈرۈپتۇ. ياڭ جاڭجۇڭ شامەخسۇتنى قوغداپ قېلىش ئۈچۈن، نۇرغۇن چېرىك توپلاۋېتىپتۇ. دىمەك، شامەخسۇتنى ئۆرۈۋەتكەن تەقدىردىمۇ، ۋاڭلىق تۈزۈم يەنىلا ساقلىنىپ قالىدىكەن. شامەخسۇت تەختتىن چۈشسە، ئورنىغا ئۇنىڭ ئوغلى ۋاڭ بولىدىكەن. شۇڭا، «بۇ قانداق گەپ بولدى؟ - دەپ بېئارام بولاتتى تۆمۈر خەلىپە، - مەن ئۈرۈمچىدىكى چاغدا، گامازا تۇنگاننىڭ ئۆيىدە كۆرۈشكەن ھىلىقى ئادەم: جۇڭخۇا مىنگو قۇرۇلسا، خانلىق تۈگەيدۇ، بىر خان ئۆلسە، ئورنىغا ئوغلى خان بولىدىغان ئىشلار قالمايدۇ، ۋاڭلارمۇ شۇنداق بولىدۇ دىمىگەنمىدى؟ ئەمدى ئۇنىڭ دېگىنىدەك بولماي قالدىغۇ؟ بۇ جۇڭخۇا مىنگونىڭ ئىككى يۈزى بارمۇ نېمە، ئىچكىرىگە بىر خىل، بىزگە بىر خىل قارايدىغان؟! شۇ ئادەم ھازىر نەدىكىن، بۇنى بىر سوراپ باقسام بولاتتى!»

تۆمۈر خەلىپە ئەنە شۇنداق كۆڭۈل پەرىشانلىغى بىلەن نىمە قىلىشىنى بىلەلمەي تۇرغان كۈنلەردە، ياڭ جاڭجۇڭنىڭ شەخسى ۋەكىلى جاڭ سەيتىڭ قۇمۇلغا كېلىپ، دەرھال ئۆز ئىشىغا كىرىشتى. ئۇ، ئامبال بىلەن شامەخسۇتقا ياڭ جاڭجۇڭنىڭ خەتلىرىنى تاپشۇرغاندىن تاشقىرى، «جاڭجۇڭنىڭ دانىشمەنلىكى» نى بىرمۇنچە ماختاپ، تاققا يەنە ئەلچى چىقىرىشىنى تەلەپ قىلدى. بۇ قېتىم، ئەلچىلىككە تاللانغان يەرلىك مۆتىۋەرلەر ئىچىدە ئۆلىمالاردىن باشقا، ھەسەن بالا ھاجى بىلەن شائەخمەتبىي دىگەن كىشىمۇ بار ئىدى. شائەخمەتبىي قۇمۇلدا يەرلىشىپ قالغان تاتار سودىگەرلىرىدىن بولۇپ، ئۆزى ئوقۇمۇشلۇق كىشى ئىدى. بۇ، ئوتتۇرا بوي كەلگەن كەڭ پىشانىلىك سېرىق ساقال كىشىنى قۇمۇل تاغلىقلىرىمۇ تونۇيتتى. چۈنكى، ھەر يىلى تاغ رايونلىرىدىن نۇرغۇن مىقداردا تۇڭ، تېرە، ئۈچەي ئېلىپ، ئۈرۈمچىدىكى رۇس فېرمىلىرىغا ئۆتكۈزەتتى ۋە بۇ فېرمىلاردىن گەزلىمە، قەن، شېكەر، شام-سەرەڭگە، كىرىس قاتارلىق ماللارنى ئېلىپ، قۇمۇلغا كەلتۈرەتتى. بۇ سودىدا شامەخسۇت، ھەسەن بالا ھاجى ۋە شائەخمەتبىي بىر شىركەت بولۇپ، ئاساسىي مەبلەغ شامەخسۇتنىڭ ئىدى. ئېنىق بىر ھۆججەتتىكى مەلۇماتقا قارىغاندا، ۋاڭنىڭ يالغۇز مۇشۇ بىر شىركەتكە قوشقان مەبلەغى سەككىز مىڭ يامۇ، ئون مىڭ سەر كۈمۈش ئاقچىغا يەتكەن. تۆمۈر خەلىپە قوزغىلاڭ كۆتەرگەندىن باشلاپ، تاغ يوللىرى ئېتىلىپ قالغاچقا، بۇ شىركەتنىڭ خام مال مەنبەسى ئۈزۈلۈپ قالغان ئىدى. شۇنىڭ ئۈچۈن، شائەخمەتبىي ھەسەن بالا ھاجىغا ئوخشاشلا، قوزغىلاڭنىڭ تىنچ يول بىلەن بىر ياقلىق قىلىنىپ، تاغ يوللىرىنىڭ ئېچىلىشىغا تەقەززا ئىدى.

شۇ سەۋەبتىن، شائەخمەتبىي ئەلچى بولۇشقا دەرھال رازىلىق بىلدۈردى. ئەمما، خۇددى ھەسەن بالا ھاجى تۇنجى قېتىم ئەلچىلىككە چىقىدىغان چاغدا، نوشىرۋان تەيجىنىڭ باش ئەلچى بولۇشىنى تەلەپ قىلغىنىدەك، شائەخمەتبىي ھەسەن بالا ھاجىغا تەرىپىگە نورۇز داموللىنىڭ كىرگۈزۈلۈشىنى ئۆتۈندى، چۈنكى، نورۇز داموللىنىڭ «مەھكىمە ئى شەرىئە» دە مۇقىم ۋەزىپىسى بولمىسىمۇ، ئۇزۇن يىللىق مۇددەرىسلىك قىلىش جەريانىدا نۇرغۇن شاگىرت يېتىشتۈرۈپ، ئۆزىنىڭ ئىلىم-ئەخلاقى بىلەن خەلق ئىچىدە يۇقىرى ئابرويغا ئېرىشكەنلىگىنى ئۇ ياخشى بىلەتتى. ئۇنىڭ

پىكرىچە، تۆمۈر خەلىپىگە پەقەت مۇشۇ ئادەملا تەسىر كۆرسىتەلشى مۇمكىن ئىدى.

مۇپەتتىش جاڭ سەيتىڭ شائەخمەتباينىڭ بۇ ئىزاھلىرىنى ئاڭلىغاندىن كېيىن، ئۇنىڭ تەلىۋىگە دەرھال قوشۇلدى. بىراق، نورۇز داموللا ھاۋىر تەيجىنىڭ سۈيقەستى بىلەن خېلىدىن بېرى زىنداندا ياتاتتى. شامەخسۇت ۋاڭ مۇپەتتىش جاڭ سەيتىڭنىڭ گېپىنى بىرالمىي، نورۇز داموللىنى زىنداندىن چىقىرىشقا مەجبۇر بولدى ۋە ئۇنىڭدىن كەچۈرۈم سوراپ، ئەھۋالىنى چۈشەندۈردى.

- چىڭگاڭ غوجامنىڭ ئىلتىپاتىغا رەھمەت، - دىدى نورۇز داموللا، مەغرۇر قىياپەتتە، - ئەپسۇسكى، تاغدىكى قېرىنداشلارنىڭ ئالدىغا بېرىپ، قولۇڭلاردىكى ياراقنى تاشلاپ، ياڭ جاڭجۇڭغا ئەل بولۇڭلار دېيىشكە مېنىڭ تىلىم بارمايدۇ.

- ئۇنداق دېمىسىلە داموللام! چىڭگاڭ غوجام بىلەن ياڭ جاڭجۇڭغا خىزمەت قىلىش بىز پۇقرالارنىڭ زىممىمىزدىكى قەرز، - دىدى شائەخمەتباي جىددىلىشىپ.

- ئۆتكەن ئۇلۇغلار: كىمكى ئۆز خەلقىنىڭ دۈشمىنىگە خىزمەت قىلسا، ئۇ رەھمەت ئورنىغا لەنەت ئاڭلايدۇ، دىگەن. مېنى بۇ ئىشقا زورلىمىسىلا، باي!

- بۇ قانداق گەپ؟ بىز خىزمەت قىلساق، ئۆز پاشايىمىزغا قىلىمىز ئەمەسمۇ؟

- توغرا دەيدىلا، ئەمما، شەيخ سەئىدى رەھمەتۇللا ئەلەيھى مۇنداق دېگەن: «پادىشاھلارغا خىزمەت قىلىشنىڭ ئىككى تەرىپى بار، بىرى - قورساق تويدۇرۇش، ئىككىنچىسى - ئۆلۈم!»

ھالبۇكى، ھازىر مېنىڭدە قورساق تويدۇرۇش تاماسى يوق. يەيدىغىنىمنى بېدىم، ئىچىدىغىنىمنى ئىچتىم. ئەمدى ئۆز نەپسىم ئۈچۈن ئۆز قېرىنداشلىرىمنى ئۆز تىلىم بىلەن باغلاپ بېرىشكە ئاجىزلىق قىلىمەن.

- ئۇنداق بولسا، سىزگە ئۆلۈم جايىز بولۇپ قالدى، - دىدى شامەخسۇت ساقلىنى سىقىملاپ.

- شۇنداق تەخسىر، شەيخ سەئىدى ھەزرەتلىرى يەنە «ئەگەر ئابىھاياتنى ئابرويغا ساتىدىغان بولسا، ئەقىللىق كىشىلەر ئۇنى ئالمايدۇ. چۈنكى پەسكەشلىك ۋە ھاقارەت بىلەن ياشىغاندىن، ئىززەت ۋە ئابروي بىلەن ئۆلگەن ياخشى» دىگەن ئىدى.

سورۇننى جىمجىتلىق باستى. شامەخسۇت ۋاڭنىڭ كۆزلىرى چانغىدىن چىقىپ كېتەي دىدى.

ھاۋىر تەيجى نورۇز داموللىغا ئاستىرىتىن ئالىيىپ ئولتۇراتتى. شائەخمەتباي خىجىل بولۇپ قالغاندەك يەرگە قارىۋالدى. تۇڭچى ئارقىلىق ھەممە گەپنى ئاڭلاپ ئولتۇرغان مۇپەتتىش نورۇز داموللىغا دىققەت بىلەن قاراپ «توۋا، بۇ ياۋايى خەق ئىچىدە مۇنداق ئادەملەرمۇ بار ئىكەن، بۇنى تۇنجى قېتىم كۆرۈۋاتىمەن. تۆمۈر دېگەن ئىسىيانچىمۇ شۇنداق بولسا كېرەك. ئەگەر بۇ خەقنىڭ ھەممىسى، ھەتتا يېرىمى مۇشۇ ئادەملەردە بولۇپ كەتسە، ئۇلارنى كىم بويسۇندۇرالايدۇ؟ ياق، بۇنداقلارنىڭ بىرسىنىمۇ تىرىك قويماسلىق كېرەك» دەپ ئويلاپ ئولتۇراتتى.

شامەخسۇت ئورنىدىن چاچراپ قوپۇپ، «مىرغەزەپ!»^① دەپ ۋاقىرىدى. مۇپەتتىش جاڭ سەيتىڭ: «سەۋرى قىلىشلىرىنى سورايمەن. ھازىرچە ئۇنىڭ لازىمى بار، كېيىن ئۆلتۈرسەكمۇ كېچىككەن بولمايمىز» دەپ توسۇپ قويدى.

نورۇز داموللا يەنە زىندانغا تاشلاندى.

تۆمۈر خەلىپە بۇ قېتىم شائەخمەتباي باشچىلىغىدىكى ئەلچىلەرنى شەخسەن ئۆزى قوبۇل قىلغان بولسىمۇ، سۆھبەتتىن ھېچقانچە نەتىجە چىقمىدى. تۆمۈر خەلىپە: «شامەخسۇت ۋاڭنىڭ

① مىرغەزەپ - گۇناكارلارنى جازالىغۇچى جاللات بېشى.

جاساق تۈزۈمى بىكار قىلىنسۇن، بىزمۇ باشقا مىللەتلەر بىلەن تەڭ ھوقۇقتا ياشايدىغان بولۇشىمىز كېرەك. ئۇنداق بولمايدىكەن، سوقۇشقىنىمىز سوقۇشقان» دەپ تۇرۇۋالدى ۋە پەقەت ئەلچىلەرنىڭ «سودىگەرلەر ئون ئىككى تاغنىڭ قايسىسىغا چىقسا، بۇنىڭغا يول بەرسەڭلار» دىگەن تەلۋىگە دەرھال رازىلىق بىلدۈردى، «بىز شۇ كەمگىچە ھىچكىمنىڭ يولىنى توسقىنىمىز يوق. يولىنى توسقانلار ۋاڭنىڭ ئادەملىرى» دىدى تۆمۈر خەلىپە.

ئەمىلىيەتتە، بۇ مەسىلىنىڭ ئوتتۇرىغا چۈشكەنلىكىدىن تۆمۈر خەلىپە ناھايىتى خۇشال ئىدى. چۈنكى، بۇ كۈنلەردە قوزغىلاڭچىلار ئاشلىق ۋە باشقا لازىمەتلىكلەردىن قىسىلىپ تۇراتتى. شەھەر ۋە يېزىلاردىن كېلىپ قوشۇلغانلارمۇ ئائىلە ۋە ئۇرۇق-تۇققانلىرى بىلەن خەۋەرلىشەلمەي قالغان ئىدى.

ئەلچىلەر قايتىپ كېلىپ، ئەھۋالنى مەلۇم قىلغاندا، مۇپەتتىش جاڭ سەيتىڭ خۇشال بولۇپ كەتتى، ئۇ: بۇ ياخشى باشلىنىش بوپتۇ. سىلەردە مۇسۇلمانچىلىق ئاستا-ئاستا دىگەن ماقال بارلىغىنى ئاڭلىدىم. بۇ، كالا ھارۋىسىدا توشقان تۇتۇش دىگەن گەپكە بىر ئاز ئوخشايدىكەن. ھازىرچە، شۇنچىلىك يۇمشىغان بولسا، بۇنى جاڭجۇڭ جاناپلىرىغا دەرھال مەلۇم قىلىش كېرەك، - دىدى. شامەخسۇت ۋاڭمۇ رازى بولدى.

تاغ يوللىرىنىڭ ئېچىلغانلىقى سودىگەرلەردىنمۇ تولراق دېخانلارنى خۇشال قىلدى. چۈنكى ئۇلار تاغدىكى قېرىنداشلىرىغا ئەۋەتىدىغان سوغا-سالاملىرىنى بۇ كەمگىچە ناھايىتى تەسلىكتە، ھەتتا قاندىن كېچىپ تۇرۇپ، ئاران-ئاران يەتكۈزۈپ تۇراتتى. شۇڭا ئۇلار «ئەمدىغۇ ھاشىر تەيجىنىڭ ئادەملىرى تاغ تەرەپكە نىمىشقا قارىدىڭ دەپ، قامچا بىلەن ساۋاپ يۈرمەس» دېيىشەتتى. قوغۇن-تاۋۇز پىششىق بىلەن بەزى دىخانلار يوغان سۆكەن، بەزىلىرى تاغار ئارتىلغان ئىشەكلىرىنى ھەيدەپ تاققا مېڭىشتى، تۆمۈر خەلىپىنىڭ يۇرتى «بوغاز» كەنتىدىكى دىخانلار ئون كالا ھارۋىسىدا قوغۇن چىقاردى. يىگىتلەر بۇ قوغۇنلارنى ھارۋىدىن چۈشۈرۈۋاتقاندا قاسم قىزىق بىرلا سەكرەپ، ھارۋىنىڭ شوتىسىغا چىقىۋالدى-دە، ئۇلارغا ياردەملىشىۋېتىپ :

خەمەكتۇر، خەمەكتۇر،

خەمەك ئوتتۇز پىلەكتۇر.

ھەر خەمەكنىڭ تەمسىلى،

بىر-بىرىدىن بۆلەكتۇر.

دەپ ۋاقىرشقا باشلىدى. ئەتراپتىكى يىگىتلەرنىڭ بىرى «ھە، تەمسىلىنىمۇ قوشۇپ ئېيتىمامسەن» دىدى. قاسم قىزىق بىر قوغۇننى ئېلىۋېلىپ گەپ باشلىدى:

- ئاڭلىمىدىم دىمەڭلار، قوغۇننى يالغۇز يېمەڭلار، زىدە قوغۇن ئۇشۇقنىڭ، تاۋۇز دېگەن سېگەكنىڭ، قارا كاۋا ئوساغاننىڭ، چاقوغۇن ئوغرىنىڭ، چىلگە دىگەن بەزگەكنىڭ، بىشەكشىن قارنى ياماننىڭ، قارىقاش چىرايلىقنىڭ، كۆكچى نوچىنىڭ، بېسىۋالدى پوچىنىڭ، شېكەر سۈيى خېنىمنىڭ، ئاقناۋات جېنىمنىڭ، قوتۇر كۆكچى ئەخمەقنىڭ، پوستى پىياز قاسساپنىڭ، ئۈمبە-دۈمبە كازاپنىڭ...

- خەمەكتۇر-خەمەكتۇر، خەمەك ئوتتۇز پىلەكتۇر دىگەننىڭ قېنى، ئوتتۇزغا

توشقۇزالمىدىڭغۇ، - دىدى ئاپتاپتا كۆيۈپ قارىداپ كەتكەن ئەنسارى چاقچاق قىلىپ.
 قاسم قىزىق: «كەم يېرىنى سەن توشقۇز، ھەي ئانسارى قارا قوڭغۇز» دەپ ھەممىنى
 كۈلدۈرۈۋەتتى.
 چوڭلار ئارىسىدا قاراپ تۇرغان تۆمۈر خەلىپىمۇ قاقاقلاپ كۈلۈۋەتتى. بىراق، بۇ كۈلكە ئۇزۇنغا
 بارماي قايغۇغا ئايلىنىدى.

2

ھەسەت - داۋاسى دەرت، ئۇ بىر
 ئوتتۇرىكى، لاۋىلداپ يانغاندا، ھۆل -
 قۇرۇقنى تەڭلا كۆيدۈرەر.
 - «كەلسە - دىمىنە» دىن

بۇ كۈنلەردە سەيپۇڭ توختى قۇلىغىغا گەپ خوشياقمايدىغان، گېلىدىن غىزا ئۆتمەيدىغان،
 كېچىلىرى ئۇخلىيالماي، يىلاندىك تولغىنىدىغان بولۇپ قېلىۋاتاتتى. ئۇنىڭ سوزۇنچاق كەلگەن
 سىدام يۈزى كۈندىن - كۈنگە سارغىيىپ، پاك، رەزگى گەۋدىسى تېخىمۇ كىچىكلەپ كېتىۋاتقاندىكە
 كۆرۈنەتتى. ئۇنىڭ ئۆزىگە بولسا، كىمدۇ بىرسى يۈرىكىنى چىمداۋاتقاندىكە ياكى ئۆمۈچۈككە
 ئوخشىغان بىر نىمە ئىچىگە كىرىۋېلىپ، يۈرەك - باغرىنى قاملاپ ئالغاندىكە سېزىلەتتى. تۆمۈر
 خەلىپىنى ھەر كۆرگەندە، ئۈچىيى ئۈزۈلۈپ كېتىۋاتقاندىكە بولۇپ، رەڭگى ئۆڭۈپ كېتەتتى - دە،
 كىمدۇ بىرسى ئۇنىڭ قۇلىغىغا «چاپسان بول! نىمىنى كۈتۈپ تۇرسەن؟ ئەمدى پۇرسەتنى
 ئۆتكۈزۈۋەتسەڭ، كېيىنكى پۇشايمان ئۆزەڭگە دۈشمەن بولۇپ قالمىغاي» دەۋاتقاندىكە تۇيۇلاتتى.
 سەيپۇڭ توختى ئاخىر چىدىمىدى. ئۇ، تۆمۈر خەلىپىنىڭ ئەنە تۆرۈك تەرەپكە بارماقچى
 بولغانلىغىنى ئاڭلاپ، تاڭ سەھەردە ھىچكىمگە كۆرۈنمەي، تۆرۈك يولىدىكى قېلىن ئازغانلىققا
 يوشۇرۇندى.

چاشكا ۋاقتىدا، قورايدىن تۆرۈككە كېلىۋاتقان ئۈچ ئاتلىق كۆرۈندى. ئوتتۇرىدا كۆك بوز
 ئاتقا مىنگەن تۆمۈر خەلىپە، ئوڭدا قارا تورۇققا مىنگەن خوجىنىياز پالگان، سولدا جەدە قاشقىغا
 مىنگەن ئامانقۇل بىر ھارۋا ماڭغۇدەك شىغىرتما يولدا يانمۇ - يان كېلىۋاتاتتى. تۆمۈر خەلىپە نەزىرىنى
 يىراقلارغا تاشلاپ، قاچاندۇ بىر چاغلاردا ئاڭلىغان ھېكايىسىنى ئېيتىۋاتاتتى، ئامانقۇل بىلەن
 خوجىنىياز پالگان ئىگەرگە قىڭغىر ئولتۇرۇۋېلىپ، پۈتۈن دىققىتى بىلەن ھىكايە ئاڭلايتتى.
 ئۇلار ئازغانلىققا يېقىنلاشقاندا، بىر توپ چىل «پۇر» قىلىپ ھاۋاغا كۆتىرىلدى، ئاتلار قاتتىق
 ئۆركۈپ كەتتى. ئامانقۇلنىڭ جەدە قاشقىسى ئوڭغا بۇرۇلۇپ، كۆك بوز ئات بىلەن ئۇسۇشۇپ قالدى.
 دەل شۇچاغدا، سەيپۇڭ توختىنىڭ تىترەپ تۇرغان قولى مىلتىقنىڭ تەپكىسىنى بېسىۋەتتى. ئوق
 ئامانقۇلنىڭ سول مۇرىسىنى جىراپ تۆمۈر خەلىپىنىڭ ئوڭ كۆكرىگى بىلەن قولتۇغىنى بۆسۈۋەتتى.
 سەيپۇڭ توختى ئىككىنچى ئوقنى ئاتماقچى بولۇپ، مىلتىقنىڭ چاقمىغىنى قايرىدى. بىراق قولى
 تىترەپ قايرىيالمىدى. ئۇ، ئەس - ھوشىنى يوقاتقان ھالدا، مىلتىقنى تاشلاپ قاچتى. خوجىنىياز

پالگان دەرھال مىلتىقىنى ئوقلاپ ئاتماقچى بولغاندا، تۆمۈر خەلىپە «ئاتما!» دىدى كۆك بوز ئاتنىڭ يايلىغا يېتىپ تۇرۇپ، ئامانقۇل جەدە قاشقا بىلەن بوراندەك بېرىپ، سەيبۇڭ توختىنىڭ ئالدىنى توستى؛ خوجىنىياز پالگان يېتىپ كېلىپ، مىلتىقنىڭ پايىنى بىلەن گەجگىسىگە بىرنى سالىدى، سەيبۇڭ توختى دۈم چۈشتى.

شۇ كۈنى چۈشكە قالماي، بۇ ۋەقە ھەممىگە پۇر كەتتى. يۈزلىگەن ئادەملەر سەيبۇڭ توختى سولاقلىق ئۆيىنىڭ ئەتراپىنى قورشىۋالدى. تورپاق ئۆزغوجا ئەمەت، ئەنسارى، قاسم قىزىق باشلىق قوراللار يىگىتلەر تۆمۈر خەلىپىنىڭ بۇيرۇغىغا بىنائەن، ھىچكىمنى بۇ ئۆيىنىڭ ئىشىكىگە يېقىن كەلتۈرمەيتتى. بەزىلەر: «بۇ قانداق گەپ؟ ئۇنى نېمىشقا ساقلايسىلەر؟» دىسە، بەزىلەر «بۇ مۇرتەنى تىرىك قويماقچىمۇ سىلەر؟» دەپ ۋارقىرايتتى.

- ئۇنى چىقىرىپ بېرىڭلار، چالما-كېسەك قىلىپ ئۆلتۈرمىز! - دەپ ۋارقىردى ھۆسنارىخان.

- توغرا، توغرا! - دېيىشتى كۆپچىلىك ئىشىكىگە تېخىمۇ يېقىنلىشىپ.

- گېپىڭلار بولسا، خەلىپەگە ئېيتىڭلار. بىز بۇيرۇقنى ئادا قىلغۇچى، - دىدى ئۆزغوجا ئەمەت ئۇلارنىڭ ئالدىنى توسۇپ.

شۇنىڭدىن كېيىن، خەلق توپى تۆمۈر خەلىپىنىڭ ئۆيى تەرەپكە ماڭدى. تۆمۈر خەلىپە مېھمانخانىسىدا، يەلكىسى تېڭىلغان ھالدا ياستۇققا يۆلىنىپ ياتاتتى. بىر تال چېچى يەلكىسىگە چۈشۈپ تۇرغان كىچىككەنە باس تادىسىنىڭ يېنىدا مۇڭلىنىپ ئولتۇراتتى. نۇرۇل بوۋا باشلىق چوڭلارنىڭ ھەممىسى دىگەندەك شۇ يەردە ئىدى. نېرىقى ئۆيدە رەۋىخان موماي كۆز يېشىنى يوشۇرۇشقا تىرىشىپ، زورخانغا «سەۋرى قىلسىلا ئۇكام، ھېلىمۇ خۇدايىم ساقلاپتۇ» دەپ كۆڭۈل ئېيتاتتى. ئۇنىڭ يېنىدا ئايىقىز ئايىنۇر بىلەن مەستۇرنىڭ باشلىرىنى سىلاپ جىم ئولتۇراتتى.

تالادا ۋاراڭ-چۇرۇڭ كۈچىيىپ كەتتى. سەپەر قۇل بىلەن قارا بوسۇق تالغا چىققاندا، غەزەپلەنگەن خەلق بايىقى گەپلەرنى تەكرارلاپ، مۇشتلىرىنى ھاۋادا پۇلاڭلىتاتتى. بۇ گەپلەر تۆمۈر خەلىپىگە مۇڭلىنىپ تۇراتتى، تۆمۈر خەلىپە نۇرۇل بوۋىغا مۇنداق دېدى:

- نۇرۇل ئاكا، ئۆزلە چىقىپ ئەل-جامائەتكە گەپ قىلسىلا. بۇنىڭ ھەممىسى ئاللانىڭ تەقدىرى. مېنىڭ ئۈچۈن توختاخۇنى جازالاشنىڭ نىمە پايدىسى بار؟ قاننى قان بىلەن يۇغىلى بولامدۇ؟ مەن ئۇنىڭ گۇنايىدىن ئۆتتۈم. ئەل-جامائەت مېنى رازى بولسۇن دىسە بۇ پەيلىدىن يانسۇن! جازاسىنى خۇدايى ئۆزى بېرەر!

تۆمۈر خەلىپە شۇ گەپلەرنى قېلىۋاتقاندا، ئۇنىڭ كۆزلىرىدىن ئىككى تامچە ياش تېمىپ كەتتى. نۇرۇل بوۋا ئۇنىڭغا خېلىغىچە قاراپ تۇردى.

- رەھىمدىللىقنىڭ ھەممىسىنى خۇدايىم ساڭىلا بەرگەنمۇ تۆمۈر ئاكا؟ - دىدى ئامانقۇل، ئۆزىنىڭ تېڭىقلىق يارىسىنى سىلاپ.

يىگىرمە يەتتىنچى باب

قايقان

دۇشمەن چوڭ ھىلىلەردىن ئاجىز قالغان جاغدىلا،
دوستلۇق زەنجىرىنى قىمىرلىتىدۇ. ئاندىن دوستلۇق سۈرىتى
بىلەن شۇنداق ئىشلارنى قىلىدۇكى، ھىچقانداق دۇشمەن
ئۇنى قىلىشقا قادىر بولماس.

— شىخىم بىلەن بىلىدى

1

تۆمۈر خەلىپىنىڭ يارىلىنىپ يېتىپ قېلىشى بىلەن قوزغىلاڭچىلار خۇددى سەركىسىز قالغان پادىغا ئوخشاپ قېلىۋاتاتتى. ئۇنىڭ يارىسى سوزۇلغانسېرى، بۇ ئەھۋال تېخىمۇ ئەۋج ئېلىشقا باشلىدى. قارا بوسۇق بىلەن خوجىنىياز پالگان تۆمۈر خەلىپىنىڭ ساقىيىشىنى كۈتمەيلا، شەھەرگە ھوجۇم باشلاشنى تەشەببۇس قىلاتتى. ئېلى پالگان بىلەن سەپەر قۇل ۋە ئامانقۇللار بولسا، «خەلىپەم ساقايسۇن، سەركىسى بولمىغان پادا يولدىن ئاسان ئازىدۇ» دەپ بۇ پىكىرگە قوشۇلمايتتى. شۇ ۋەجىدىن قارا بوسۇق بىلەن ئېلى پالگان پات-پاتلا گەپ تالشىپ، ھەتتا قىزىرىشىپ قالاتتى. شۇنداق چاغلاردا، ئېلى پالگان قىزىرىپ كەتكەن كىچىككەنە ناسۋال قاپىغىنى قولغا ئالاتتى. دە، بىر چېكىم ناسىنى چېكىۋېلىپ جىم ئولتۇرۇۋالاتتى. ئەگەر ئېلى پالگانمۇ «گەپكە گەپ كەلگەندە، ئاتاڭدىن قالما» دەيدىغان بولسا، قارا بوسۇق تىغ كۆتىرىپ قويۇشتىن يانمايتتى.

شۇنداق تالاش-تارتىشلار بولۇۋاتقان سورۇننىڭ بىرىدە، قارا بوسۇق غاڭزىسىنى شوراپ تۇرۇپ: «خەلىپەمنى يېتىپ قالدى دەپ، قاچانغىچە تۇرىمىز؟ توخو چىلىمىسىمۇ تاڭ ئېتىۋېرىدۇ. خەلىپەم بولمىسا، مانا مەن بار» دەپ تاشلىدى.

- مېنى خەلىپە قىلىپ تىكلەڭلار دىمەكچىمۇ؟ - دىدى ئامانقۇل ئورنىدىن چاچراپ قوپۇپ.
- ھاي، سەن جىم تۇر، - دىدى سەپەر قۇل ئوغلىنى دۈشكەللەپ، - خەلىپەم تېخى ھايات. بۇ ئىشلارنى خەلىپەمنىڭ ئۆزىگە قويايلى.

2

تۆمۈر خەلىپە تاغ تېرەكلىرىنىڭ سارغىيىۋاتقان يوپۇرماقلىرىغا پەنجىرىدىن قاراپ ئۆزى

يالىغۇز ئولتۇراتتى. ئۇنىڭ قەغەز تۇتقان سول قولى سەل تىترىگەندەك كۆرۈنەتتى. بۇ قەغەز مۇپەتتىش جاڭ سەيتىنىڭ بىلەن ئامبال بەي ۋىنچاۋنىڭ تۆمۈردىن ھال سوراپ يازغان خېتى بولۇپ، خەتنىڭ ئاخىرىدا مۇنداق دېيىلگەن ئىدى:

«سىزگە خۇدا شىپاتلىق بەرسۇن، سىز قۇمۇل خەلقى ئىچىدىن چىققان بىر ئاقىل، قەھرىمان ئادەمسىز، تارىختىن بۇيان، ئاقىل ۋە قەھرىمانلارنىڭ بېشىغا كۆپ كۈلپەتلەر كەلگەن، ئۇلارغا ئۆزىدىنمۇ، ياتتىنمۇ كۆپ ئازارلار يەتكەن. خۇسۇسەن، سىزنىڭ ئەتراپىڭىزدىكى ئادەملەرنىڭ نادان بولغانلىقى سىزگە مۇندىن كېيىنمۇ جىق ئەلەم-ھەسرەتلەرنى كەلتۈرىدۇ. بۇ قېتىم سىزگە يەتكەن كۆڭۈلسىزلىكنى ئاڭلاپ، ناھايىتى پەرىشان بولدۇق، جاڭجۇڭ جاناپلىرىمۇ سىزدىن ھال سوراپ دىيەنباۋ ئەۋەتتى. بىزنىڭ مەسلىھەتمىز شۇكى، ئۇنداق نادان ئادەملەر بىلەن ئاۋارە بولماي تېزراق سۈلھىگە كېلىڭ، سىزنى شامەخسۇت ۋاڭ بىلەن ياراشتۇرۇپ قويايلى. بىزنىڭ جاڭجۇڭ جاناپلىرى نامىدىن ئەۋەتكەن سوغاتلىرىمىزنى قوبۇل قىلغايسىز.»

- ھەي توختى، ھەي توختى، ئۆزۈڭگىمۇ قىلدىڭ، كۆپكىمۇ قىلدىڭ، - دەپ ئويلايتتى تۆمۈر خەلىپە، - مانا كۆرۈۋاتامسەن؟ دۈشمەنلىرىمىز نىمىلەرنى دەۋاتىدۇ، دوستلىرىمىز نىمە كويىلارغا چۈشۈۋاتىدۇ؟ مېنى ئۆلتۈرۈپ نىمە پايدا تاپماقچى بولغىدىڭ؟ سېنىڭ تاپقىنىڭ دۈشمەنگە كۈلكە، دوستلارغا قايغۇ بولدىغۇ؟ مەن ئۆلسەمغۇ مەيلى. شۇنچە شېھىتىلىرىمىزنىڭ قېنى بىكارغا كەتسە، مەھشەر كۈنى خۇدانىڭ ئالدىدا نېمە دەرمەن؟

ئاندىن تۆمۈر خەلىپە قوزغىلاڭ باشلىقلىرىنىڭ ھەممىسىنى چاقىرتىپ كېلىپ، ئۇلارغا ھېلىقى خەتنى ئوقۇپ بەردى ۋە مۇنداق دىدى:

- كۆرۈۋاتامسىلەر، دۈشمەنلەر بىزگە قانداق توزاق قويۇۋاتىدۇ. «سىزنىڭ ئەتراپىڭىزدىكى ئادەملەرنىڭ نادان بولغانلىقى سىزگە مۇندىن كېيىنمۇ جىق ئەلەم-ھەسرەتلەرنى كەلتۈرىدۇ... سىزنى شامەخسۇت ۋاڭ بىلەن ياراشتۇرۇپ قويايلى!» دىگىنىنى قارىمامدىغان. ئەمدى ئۇلار بىزنى پارچىلاپ تۇرۇپ يەۋىتىشنىڭ كويىغا چۈشۈپتۇ. شۇنداق بولۇۋاتقاندا، بىز بىر ياقىدىن باش چىقىرالماستاق، ئاقىۋىتىمىز نىمە بولىدۇ؟ بىر قىسىمىڭلار شەھەرگە دەرھال تېگىش لازىم دەيسىلەر، توغرا، مەنمۇ شۇنداق خىيال قىلىمەن. ئەمما، ئۈرۈمچىدىن قۇمۇلغا ئۈچ يىڭ چىرىك كەلگەنلىكىنى ئۇنتۇپ قالمايلى. ھازىر ئالدى تەرىپىمىزدە ھاپىز يىڭجاڭ بىلەن نىياز يىڭجاڭنىڭ ئالتە يۈز چىرىكى ئاستانە بىلەن توغۇچىدا بىزنى ماراپ يېتىپتۇ. ئارقا تەرىپىمىزدە مايىڭجاڭنىڭ تۆت يۈز چىرىكى تاشۋېلىقتا قىلىچىنى بىلەپ تۇرۇپتۇ. خوش، شۇنداق ۋاقىتتا، قۇمۇلغا تەگسەك ئاخىرى نىمە بولىدۇ؟

- ئۇنداق بولسا تاققا سولنىپ ياتقىدەكمىز-دە، - دىدى قارا بوسۇق نارازى بولغان قىياپەتتە.

- ئۇنداق بولۇپ كەتمەس، - دىدى تۆمۈر خەلىپە ۋەزىمىنلىك بىلەن.

قايىغىنى سېلىپ ئولتۇرغان خوجىنىياز پالگان گەپ قىستۇرۇپ:

- دۈشمەنلەرنى جىق دەۋاتامدىلا؟ چىيەن دارىنىڭ چىرىگىمۇ ئاز ئەمەس ئىدى! - دىدى.

- ئۆزۈڭنى ئەر چاغلىساڭ، ئۆزۈڭنى شىر چاغلا دەپتىكەن، - دىدى تۆمۈر خەلىپە، - ھەر

ئىشنىڭ پەيتى بار، باتۇرلۇقىڭمۇ ۋاقتى. ھاپىز يىڭجاڭ بىلەن نىياز يىڭجاڭنىڭ چىرىكلىرى بىز خەقتىن ئىشىش. مايىڭجاڭنىڭ چىرىكىنى ئېرىق تۇنگان دەيدۇ. مۇبادا ئۇرۇش بولۇپ قالسا، مۇسۇلمان مۇسۇلماننى قىرىدىغان ئىش بولغىدەك، ئۇلارنىڭ بىز تەرەپكە ئۆتۈشى ناتايىن.

بۇ گەپلەردىن كېيىن قارا بوسۇق بىلەن خوجىنىياز پالگان سەل بوششىپ قالدى.
 - ئۇنداق بولسا، قانداق قىلىمىز؟ - دىدى قارا بوسۇق.
 - بىزنىڭ ئون ئىككى تېغىمىز بار. بۇ، تاشتىن قوپۇرۇلغان ئون ئىككى قورغان. دۈشمەنلەر
 ھىچقاچان تاققا ئۈسۈشكە يېتىنالمىدۇ. بىر زامان مۇشۇنداق ئۆتۈپ تۇرساق، قالغىنى ئاللاننىڭ
 ئىرادىسى بىلەن بىر نىمە بولار، - دىدى تۆمۈ خەلپە، ھەممىگە تەكشى قاراپ.

3

مۇپەتتىش جاڭ سەيتىڭ ياكى جاڭجۇڭنىڭ بۇيرۇغىغا بىنائەن، قۇمۇل ئەھۋالىنى تەپسىلىي
 مەلۇم قىلىش ئۈچۈن، ئۈرۈمچىگە قايتىپ كەلدى، ئۇ، قوزغىلاڭچىلارنىڭ ئۆز ئىچىدە ئىختىلاپ
 چىققانلىغىنى، شۇنداقسىمۇ، تۆمۈرنىڭ يەنىلا تەن بەرمەي، سۆھبەتنى قاتمال ھالەتكە چۈشۈرۈپ
 قويغانلىغىنى، ئەمدى تىغ ئىشلەتمىسە بولمايدىغانلىغىنى ئۆز گېپىنىڭ مۇھىم نۇقتىسى قىلىپ
 ئېيتتى.

ياڭ جاڭجۇڭ ئۇنىڭ گېپىنى ئاڭلاپ بولغاندىن كېيىن، بىردەم جىم ئولتۇردى - دە:
 - مېنىڭ ئاڭلىشىمچە، تۆمۈر تەقۋادار ئادەم ئىمىشقىمۇ، بۇ راستمۇ؟ - دىدى.
 - ئۇنىڭ خەلپە دەپ ئاتىلىشى ۋە سەيپۇڭ توختىنى كەچۈرۈم قىلغانلىغىمۇ شۇنىڭدىن
 دالالەت بەرسە كېرەك، - دىدى مۇپەتتىش.
 - ياخشى، - دىدى ياكى جاڭجۇڭ، - ئۇنداق بولسا، بىز قىلىچىنىڭ ئورنىغا مۇسۇلمانلارنىڭ
 مۇقەددەس كىتابى بولغان قۇرئاندىن پايدىلىنىپ كۆرسەك بولغىدەك. مېنىڭ ئۇقۇشۇمچە،
 مۇسۇلمانلار قۇرئان تۇتۇپ قەسەم ئىچكەننى ھەرقانداق ھۆكۈمنىڭ ئاخىرقى خۇلاسىسى قىلىدىكەن.
 بۇ، بىز ئۈچۈن ياخشى ۋاستە. ئەمدى مەن شۇنداق بىر ئىش قىلايىكى، يا تۆمۈر ماڭا ئەل بولسۇن،
 ياكى ئۆزىنىڭ جاھىللىغىدا تۇرۇپ، شۇ يەرنىڭ ئۆزىدىلا خۇداسىنىڭ دەرگاھىغا كېتىدىغان بولسۇن.
 شۇنىڭدىن كېيىن، ياكى جاڭجۇڭ گۇچۇڭدىكى مۇسۇلمان باتالىيونىنىڭ كوماندىرى لى
 شۇفۇنى دەرھال ئۈرۈمچىگە چاقىرتتى.

لى شۇفۇ تۇرپاندا تۇغۇلغان بولۇپ، ئۇيغۇر تىلىنى سۈدەك بىلەتتى؛ دىنىي مەكتەپتىمۇ قۇرئان
 خەتمىسىگىچە ئوقۇغانلىقتىن، ئىسلام شەرىئىتىنىڭ ئەھكاملىرىدىن ئوتتۇرا مەلۇماتقا ئىگە ئىدى.
 دادىسى ئۇنى ئەمەلدار قىلىش نىيىتىدە خەنزۇچە شۆتاك (مەكتەپ) دىمۇ ئوقۇتقان ئىدى. لى شۇفۇ
 ئۆيلۈك-ئوچاقلىق بولغان يىللاردا، ھەربى خىزمەتتىكى بىر يېقىن تۇققىنىنىڭ ياردىمى بىلەن
 ئۈرۈمچىگە كېلىپ، مەلۇم زامان ھەربى تەلىم كۆرگەچ، پەيچاڭلىق مەرتىۋىسىگە ئېرىشتى.
 1911-يىلىنىڭ ئاخىرى، يۈەن داخۇا ئىلى قوزغىلاڭچىلىرىنى باستۇرۇشقا لەشكەر تارتقاندا،
 ئالدىنقى سەپكە بېرىپ، خىزمەت كۆرسەتكىنى ئۈچۈن، لەنجياڭلىققا ئۆستۈرۈلدى. ساقال-بۇرۇت
 قويۇۋالغان بۇ خۇشپىچىم، ئىككى تىللىق، سۆزمەن ئادەمنى ياكى جاڭجۇڭ ئۆزىنىڭ كېلىچەك
 پىلانلىرى ئۈچۈن راسا باپ كېلىدىغان كىشى دەپ ئويلاپ، ئۇيغۇر مۇسۇلمان باتالىيونلىرى تەشكىل
 قىلىنغان چاغدا باتالىيون كوماندىرى (يىڭجاڭ) قىلىپ ئۆستۈرگەن ۋە شۇنىڭدىن بۇيان، ئۇ، ياكى
 جاڭجۇڭنىڭ سادىق كىشىسى بولۇپ قالغان ئىدى.

ياڭ جاڭجۇڭ ئۆزىنىڭ يوغان ئىش ئۈستىلىدىن ئىككى قەدەم يىراقلىقتا ئەدەپ بىلەن تىك تۇرغان لى شۇفۇنى مۇپەتتىش جاڭ سەيتىڭنىڭ يېنىدا ئولتۇرۇشقا ئىشارەت قىلىپ، سورىدى:

- قۇرئاننى يادقا ئوقۇشنى بىلەمسىز؟

- بىلىمەن.

- مۇسۇلمانلارنىڭ ناماز ئوقۇش قائىدىلىرىنىچۇ؟

- ئۆزۈممۇ ناماز ئوقۇپ تۇرىمەن.

- ئۇيغۇرلارنىڭ ئۆرپ-ئادەت، قائىدە-يوسۇن، مەجەز-خۇلقىنىچۇ؟

- مەن شۇلارنىڭ ئارىسىدا چوڭ بولغان.

- ياخشى، - دىدى ياڭ جاڭجۇڭ. ئاندىن، ھازىرقى ۋەزىيەت بىلەن ئۇنى چاقىرتىپ كېلىشتىكى مەقسەتنى تەپسىلى چۈشەندۈرۈپ كېلىپ مۇنداق دىدى: «سىز تۆمۈر ئىسيانى تىنچ ئۇسۇل بىلەن باستۇرۇشقا مېنىڭ ئاخىرقى كۈزىم بولسىز. بۇ كۈزىمنىڭ قىممىتى ئىسلام دىنىدىن پايدىلىنىشنى قانچىلىك بىلىش بىلەن ئۆلچىنىدۇ، ئەگەر قۇرئاننىڭ ۋاسىتىسى بىلەن تۆمۈرنى ماڭا ئىشەندۈرۈپ، ئۈرۈمچىگە كەلتۈرەلسىڭىز، ئىككى تەرەپتىن نۇرغۇن قان تۆكۈلۈشنىڭ ئالدىنى ئېلىپ، مېنى بىر مۇنچە ئاۋازىگەرچىلىكتىن خالاس قىلغان بولسىز. مەن سىزنى بۇ ۋەزىپىنىڭ ھۆددىسىدىن چىقالايدۇ دەپ ئىشىنىمەن. ئۇ چاغدا، سىزنى يۇقۇرى مەرتىۋە ۋە پارلاق ئىستىقبال كۈتۈۋالىدۇ. مۇبادا بۇ ۋەزىپىنىڭ ھۆددىسىدىن چىقالمىسىڭىز، ئەڭ ياخشى مېنىڭ ھۇزۇرۇمغا كەلمەڭ، قالمىش ئىشلارنى مۇپەتتىش بىلەن مەسلىھەتلىشىپ، تېزىرەك يولغا چىقىشنىڭ تەرەددۈتىنى قىلىڭ! تۆمۈرگە ئەۋەتىلىدىغان سوغاتلار جاڭجۇڭ يامۇلىدىن بېرىلىدۇ.»

لى شۇفۇ يول تەييارلىغىنى قىلىش جەريانىدا، مۇپەتتىش جاڭ سەيتىڭ قۇمۇل ئەھۋالىنى، ھەتتا ئالاقىدار كىشىلەرنىڭ مەجەز-خۇلقىلىرىغىچە ئۇنىڭغا تولۇق سۆزلەپ بەردى ۋە سۆزىنىڭ ئاخىرىدا، نورۇز داموللا توغرىسىدا كۆرگەن-بىلگەنلىرىنى ئېيتىپ، «بۇ ئادەم يەنىلا جاھىللىق قىلسا، ئۇنىڭ نامىدىن تۆمۈرگە بىر پارچە خەت يازدۇرۇپ، قولىنى قويدۇرۇپ ئېلىڭ-دە، ئاندىن ئۆزىنى شامەخسۇت ۋاڭنىڭ جاللاتلىرىغا تاپشۇرۇپ بېرىڭ» - دىدى.

لى شۇفۇ يولغا چىقىدىغان چاغدا، ياڭ جاڭجۇڭ ئۆز نامىدىن شامەخسۇت ۋاڭ بىلەن تۆمۈر خەلىپىگە ئۇيغۇر تىلىدا يېزىلغان ئىككى پارچە خەتنى ئۇنىڭغا تۇتقۇزدى. شامەخسۇت ۋاڭغا يېزىلغان خەتتە مۇنداق دېيىلگەن ئىدى:

«خاتىرە شېرىپلىرىگە روشەندۇركى، بىز ئىككىمىز شاپتۇللۇق باغدا قەسەمىيات قىلىشقان لىيۇگۈەنجاڭلارغا ① ئوخشاش ئاغا-ئىنى بولۇشقان ئىدۇق. بۈگۈن مەن ئىنىلىق سۈپىتىم بىلەن جاناپلىرىدىن شۇنى ئىلتىماس قىلىمەنكى، تۆمۈر ئىسيانى تىنچ يول بىلەن باستۇرۇش سىياسىتىمنى ماقۇل كۆرگەنلەر، ئۇيغۇرلاردا «قۇشنى دان ئالدايدۇ، ئادەمنى سۆز» دىگەن ماقال بارلىغى پېقىر ئىنىلىرىگە مەلۇم، سۆز بىلەن تۈگەتكىلى بولىدىغان دەۋاغا تىغ ئىشلىتىش ئاقىلانلىق بولمىسا كېرەك. ئۇرۇش دېگەندە، مەغلۇپ تەرەپ، ئەلۋەتتە، كۆپ تالاپەت كۆرىدۇ، ئەمما، غالىپ تەرەپمۇ چىقىمىدار بولماي قالمايدۇ. ھازىر تاشقى موڭغۇل ئوغرىلىرى قۇتراۋاتقان بىر چاغدا، ھەربى كۈچىمىزنى زايە قىلماي، دۆلەت مۇداپىئەسىگە كۆڭۈل بۆلۈشىمىز دەركار. قۇمۇلنىڭ شىمال تاغلىرى تاشقى موڭغۇلغا تۇتاش، بىز تۆمۈرنى ۋاقتىدا، تىنچ ئۇسۇل بىلەن ئۆزىمىزگە

① بۇ يەردە «ئۈچ پادىشاھ توغرىسىدا قىسسە» ناملىق روماننىڭ ئاساسلىق قەھرىمانلىرىدىن لىيۇيېي، گۈەنيۇڭ، جاڭ فىلار نەزەردە تۇتۇلغان.

قارتىئۆالمىساق، موڭغۇل ئوغرىلىرىنىڭ ۋەسۋەسىگە چۈشۈپ، تېخىمۇ چوڭ ئاپەت تۇغدۇرۇشى ۋە ئۇنىڭ پۈتۈن شىنجاڭ سىڭغا يېيىلىپ كېتىشى تۇرغان گەپ. ئۇ چاغدا، بۇنى يىغىشتۇرماق بەسى مۈشكۈلدۇر. شۇنىڭ ئۈچۈن، ھازىرەنلىككە تۆمۈرنىڭ بىر قىسىم مەتلۇپلىرىنى قاندۇرۇپ، بۇ قۇتىرىغان يولۋاسنى يۇمشاق گەپلەر بىلەن قەپەزگە سولاپ ئېلىشىمغا مەدەتكار بولۇشلىرىنى ئۆتۈنۈپ سورايمەن.»

تۆمۈر خەلىپىگە يېزىلغان خەتنىڭ مۇھىم قىسمى مۇنداق ئىدى:

«مەن سىزنىڭ ھۆكۈمەتكە ئەمەس، شامەخسۇت ۋاڭنىڭ زۇلمىغا قارشى قوزغىلاڭ قىلغانلىغىڭىزنى چوڭقۇر چۈشىنىپ يەتتىم. مەن سىزگە ۋە سىزنىڭ ھەمراھلىرىڭىزغا ھەرگىز گۇنا قويمايەن. پۇقرالار زۇلۇم چەككەندە، ئەلۋەتتە، دات دەيدۇ. دادىنى ئاڭلىغۇچى چىقىمسا، ياكى ئۈستى-ئۈستىگە ئادالەتسىزلىك قىلىنسا، بۇنىڭغا سەۋرى-تەھەممۇل قىلىش مۇمكىنمۇ؟ سىز ئادالەتپەرۋەر، قەھرىمان كىشى ئىكەنسىز. مەن سىزنىڭ باتۇرلۇغىڭىزغا قايىلمەن. قۇمۇل دىيارى سىزگە كىچىكلىك قىلىدۇ. مەن سىزدەك بىر قەھرىمان كىشىنىڭ يېنىمدا بولۇشنى ناھايىتى ئارزۇ قىلىمەن. ئەگەر بۇ تەكلىۋىمىنى مەقبۇل كۆرۈپ ئۈرۈمچىگە كەلسىڭىز، سىزگە چەكسىز ئىلتىپات ۋە ئىززەت-ئېكراملار كۆرسىتىلىپ، ھۆكۈمەت ئىچىدە سىزدەك قەھرىمانغا لايىق ئورۇن تەييار. كېلىڭ، بىللە ئىشلەيلى، ماڭا مۇتلەق ئىشىنىڭ. مېنىڭ ۋەدەم-ۋەدە. جانمۇ ئېغىزدىن چىقىدۇ، سۆزمۇ ئېغىزدىن چىقىدۇ. قالمىش گەپلەرنى مېنىڭ شەخسى ۋەكىلىم، سىزنىڭ دىندىشىڭىز لى شۇفۇ يىڭجاڭ سىزگە ئىزھار ئەيلىگەي.»

4

كەچكۈزنىڭ سوغۇق شاماللىرى غېرىپ-مىسكىنلەرنىڭ چىرايىدەك سارغىيىپ كەتكەن غازاڭلارنى پەرىشان ئۇچۇرۇپ، كۆڭۈلگە بىر قىسىم ئەنسىزچىلىك سېلىپ يۈرگەن كۈنلەرنىڭ بىرىدە، لى شۇفۇ ئۆز ھەمراھلىرى بىلەن قۇمۇل دىيارىغا يېتىپ كەلدى. ئامبال بەي ۋىنچاۋ باشلىق ئەمەلدارلار بۇ مېھمانلارنىڭ ھۆرمىتى ئۈچۈن ئون چاقىرىم يەرگىچە ئالدىغا چىقتى ۋە ئۇلارنى ئامبال يامۇلغا چۈشۈردى.

شۇ ئاخشىمى لى شۇفۇ ئامبال بەي ۋىنچاۋ بىلەن ئۇزۇن پاراڭلاشقاندىن كېيىن مۇنداق

دېدى:

- قار چۈشۈپ قالغىچە، تاققا بىر قېتىم چىقىپ كېلىشىمىز كېرەك. شۇڭا، ئەتىلا ئوردىغا كىرىپ، ياڭ جاڭجۇڭنىڭ مەكتۇبىنى ۋاڭغا تاپشۇرايلى، ئاندىن تاققا چىقىدىغان ئەلچىلەرنىڭ ئىسمىلىگىنى قارارلاشتۇرايلى. ھە، ئېيتماقچى، ھىلىقى نورۇز داموللا دىگەن توپىلاڭچى زىنداندا قانداقراق يېتىپتۇ؟ بىر ئاز يۇمشايدىغاندەكمۇ؟

- نەدىكىنى، - دېدى ئامبال، - تاغدىكى ئوغرىلار كۈچەيگەنسە، ئۇ تىزىڭنى تېخىمۇ قاتۇرۇۋالدى. ئۇنىڭ ئۈستىگە، ئىككى كۈندىن بۇيان، شەھەر ۋە يېزىلاردىن بولۇپ مىڭغا يېقىن كىشى «نورۇز داموللىنى چىقىرىپ بەرسۇن» دەپ ۋاڭ ئوردىسىنىڭ ئالدىغا كېلىۋالدى. ئوردا نەۋكەرلىرى مىلتىق-قىلىچلار بىلەن پوپوزا قىلىپمۇ، ھېچقانداق ئىش چىقىرالمايدى. ھازىر

شامەخسۇت ۋاڭنىڭ كۆڭلى بەك پەرىشان.

- سىز ئارىلىشىپ باقتىڭىزمۇ؟ - سورىدى لى شۇفۇ.

- ئارىلاشتىم، - دىدى ئامبال، - ھەتتا، چېرىكلەرگە ئوق چىقارغۇزۇپ، ھەيۋىمۇ قىلىپ

باقتىم. ئەمما قان تۆكۈشكە پىتىنالمىدىم.

- نىمىشقا؟

- مۇبادا، بىردە-يېرىمنى ئۆلتۈرۈپ قويساق، بالا-قازانىڭ يوغىنى چىقىدىغاندەك قىلىدۇ. ئۇلارنىڭ ئارىسىدا بەزى يۈز-ئابرويلىق ئاخۇنلار، بۇرۇنقى ۋاڭلارنىڭ جەمەتىدىن بولغان بەگلەر، نورۇز داموللىنىڭ يۈزلىگەن تالىپلىرى، بەزى سودىگەرلەر، ھەتتا ۋاڭنىڭ تەۋەسىدە بولمىغان خۇيزۇلارمۇ بار ئىكەن، شامەخسۇت ۋاڭمۇ «بۇ ھىچقاچان كۆرۈلۈپ باقمىغان ئىش بولدى» دەپ چۆچۈپ قاپتۇ.

- نورۇز داموللىنىڭ يۇرت ئىچىدىكى ئابرويى بەك چوڭ ئىكەن-دە!

- شۇنداق، ئۇنىڭ ئۈستىگە، نورۇز داموللىغا ئوڭال بولغىنى راست.

- قاندىغىسىغا؟ - دەپ قىزىقىپ سورىدى لى شۇفۇ.

ئامبال بەي ۋىنچاۋ كىتابىمىزنىڭ ئون يەتتىنچى بابىدا بايان قىلىنغان قارىكۆز ئايلا پاجىئەسىنى، نورۇز داموللىنىڭ بۇ ئەلەمگە چىدىماي «شاھزادە» نەزەر ئۈستىدىن شامەخسۇتقا ئەرز بەرگەنلىكىنى، ھاشىر تەيجىنىڭ بۇنىڭدىن پايدىلىنىپ، نورۇز داموللىنى شامەخسۇتقا چىقىپ، زىندانغا سالدۇرغانلىغىنى، بۇ ۋەقەنىڭ پۇقرالار ئىچىدە خېلىدىن بۇيان غەلىيان قوزغاپ، ئاخىر مۇشۇ دەرىجىگە يەتكەنلىكىنى ئۆزىگە مەلۇم دەرىجىدە سۆزلەپ كېلىپ، «ئەگەر تاغدىكى ئىسيانچىلار ئۈستۈنلۈك قازانمىغان بولسا، بۇ ئىش مۇنچىلىك چوڭىيىپ كەتمەس ئىدى. شۇنىڭ ئۈچۈن، ئاۋال تاغدىكى ئىسيانچىلارنى تېزىرەك تەسلىم قىلدۇرۇش كېرەك» دىدى.

- خۇداغا شۈكرى، بۇ ياخشى ئىش بوپتۇ. مېنىڭ سەپىرىم ئۇتۇقلۇق بولغىدەك، - دىدى لى

شۇفۇ خوشال بولۇپ.

ئامبال بەي ۋىنچاۋ بۇ گەپكە چۈشەنمىگەندەك قىلىپ، لى شۇفۇغا ئەجەپلىنىپ قارىدى. لى

شۇفۇ ئورنىدىن تۇرۇپ، قوللىرىنى ئارقىغا تۇتقان ھالدا، مەغرۇر يۈرۈپ سۆزلەشكە باشلىدى:

- مېنىڭ مەقسىدىم، يولۋاسنى بىر تالمۇ ئوق چىقارماي تۇرۇپ، قەپەزگە سولاپ ئېلىش.

ھەممە ئىشنىڭ بېشى تەس دىگەندەك، بۇ ئىشنى نىمىدىن باشلاشنى بىلەلمەي تۇراتتىم. نورۇز

داموللا ۋەقەسى مېنىڭ ئۈچۈن ياخشى ئىرىم بولىدىغان بولدى. سىز تاغدىكى ئىسيانچىلارنى تېزىرەك

تەسلىم قىلدۇرساق، بۇ ئىش ئۆزلۈكىدىن تۈگەيدۇ دىمەكچى، شۇنداق ئەمەسمۇ؟ مەن بۇنىڭ

تەۋرىنى قىلىمەن. يەنى ئاۋال نورۇز داموللىنى زىنداندىن بوشتىپ، ئۇنىڭ تەرەپدارلىرىنىڭ

تەلۋىنى قاندۇرىمەن. ھەتتا نورۇز داموللىنى قۇمۇل دىيارىنىڭ ئەڭ چوڭ ئاخۇنى قىلىپ بەلگىلەش

توغرىسىدا شامەخسۇت ۋاڭغا تەكلىپ بېرىمەن. نورۇز داموللىغا ئىلتىپات كۆرسەتمەكلىك بىلەن

بىرنىڭ بىرتال مويىمىزمۇ خوراپ قالمايدۇ. ئۇنىڭ تەتۈرىسىچە، بىر تەرەپتىن، شەھەر يېزىلار

تىنىچىپ، بۇ يەردىكى پۇتلىكاشال تۈگەيدۇ. يەنە بىر تەرەپتىن، تاغدىكى يولۋاس بىزنىڭ

قايقىنىمىزغا ئاسانراق چۈشىدۇ. بىر چالدىدا ئىككى پاختەك سوقۇش دېگەن شۇ ئەمەسمۇ! ھا...

ھا... ھا...

لى شۇفۇ بۇ گەپلەرنى قىلىۋاتقاندا، «ھەي، بۇ چاشقان بۇرۇت ھىلە-مىكر كىتابىمىزنى مەندىن

جىقراق ئوقۇپتىكەن، مۇشۇنداق يوللار بىلەن خىزمەت كۆرسىتىپ، ياك جاڭجۇڭنىڭ ئالدىدا تېخىمۇ يۈز تېپىپ كېتىدىغان بولدى» دەپ ئويلاپ ئولتۇرغان ئامبالمۇ، «بەلىلى لى دارېن، ئەقىل-دانشلىرىغا مەن تەسلىم» دەپ ئۇنىڭ كۈلكىسىگە قوشۇلدى.

شۇ ئارىدا، شامەخسۇت نامىدىن ھاشىر تەيجى بىلەن قېزىبەگ غوجا لى شۇفۇدىن ھاردۇق سوراپ ئامبال يامۇلىغا كېلىشتى. لى شۇفۇ بىرمۇنچە رەھمەت-ھەشقاللىدىن كېيىن، ئەتە ئۆزىنىڭ ۋاڭنى زىيارەت قىلىش ئۈچۈن ئوردىغا كىرىدىغانلىغىنى ئېيتتى.

ئاشىر تەيجى بايا ئامبال ئېيتقاندىكى، ئوردا ئالدىدا بولۇۋاتقان ئەنسىزچىلىكنى قىسقىچە بايان قىلىپ، «چىڭگاڭ غوجام دارېن جاناپلىرىنى بىر-ئىككى كۈن ھاردۇق ئېلىپ تۇرغاي، ئەنسىزچىلىك بېسىلغاندىن كېيىن، ئوردىغا چىلالايمەن دىگەن. بىزمۇ ئارقا ئىشكىتىن چىقىپ كەلدۇق» دىدى.

لى شۇفۇ كۈلۈپ تۇرۇپ مۇنداق دىدى:

- مەن ھەممە گەپنى ئۇقتۇم، مەن شۇنداق ئەنسىزچىلىكلەرنى تىنچىتىش كەلدىم. ۋاڭ جاناپلىرى خاتىرجەم بولغاي، مەن ئەتە ئالدى دەۋازىدىن كىرىۋېرىمەن. مېنى ئۇلار ھېچنىمە قىلمايدۇ.

ئەتەسى چاشكا ۋاقتىدا، بېشىغا چىرايلىق سەللە ئورنىتىلغان لى شۇفۇ ئامبال بەي ۋىنچاۋ بىلەن پوچتىغا ئولتۇرۇپ، ئوردا قوۋۇقتىن ئۆتۈشى بىلەن ئادەم دېڭىزىنىڭ ئىچىگە كىرىپ قالدى. ئوردا دەۋازىسى ئالدىدىكى سوزۇنچاق مەيدان ۋە ئەگرى-توقاي كوچىلارنىڭ ھەممىسى ئادەم بىلەن تولغان ئىدى. لېكىن، ئۇلارنىڭ قولىدا بىرەر تال تاياقمۇ كۆرۈنمەيتتى. قوراللىق نەۋكەرلەر بىلەن قورشالغان ئوردا دەۋازىسى قىيا ئوچۇق تۇراتتى. سېپىل ئۈستىدىكى نەۋكەرلەر مىلتىقلىرىنى پەسكە قارىتىپ، جىم تۇرۇشاتتى. ئامبالنىڭ پوچتىسىنى كۆرۈش بىلەن كىمدۇ بىرى «يول بېرىڭلار» دەپ ۋاقىرىدى. پوچتا توپنى يېرىپ، دەۋازا تەرەپكە ئاستا ئىلگىرلىدى. مەيداننىڭ ئوتتۇرىسىغا كەلگەندە، لى شۇفۇ پوچتىنى توختىتىپ، ئورنىدىن تۇردى-دە، ئىككى قولىنى كۆكسىگە قويۇپ، «ئەسسالاممۇ ئەلەيكۇم قېرىنداشلىرىم!» دەپ خىتاپ قىلدى. توپ ئىچىدىن گۇدۇڭ-گۇدۇڭ ئاۋاز ئاڭلاندى. «مەن، - دەپ سۆزىنى داۋاملاشتۇردى لى شۇفۇ، - ئۈرۈمچىدىن ياك جاڭجۇڭ جاناپلىرىنىڭ ۋەكىلى بولۇپ كەلدىم. ياك جاڭجۇڭ جاناپلىرى قۇمۇلدىكى پۇقرالارغا دۇئايى سالام دىدى. مەن ئاخشام ئامبال جاناپلىرىدىن ھەممە ئەھۋالنى ئۇقتۇم. نورۇز داموللامغا ئۇۋال بوپتۇ. خاتىرجەم بولۇشىڭلار، نورۇز داموللامنى جەزمەن بوشتىمىز. ئىنشا ئاللاھ!»

خەلق توپى بۇ ناتونۇش كىشىنىڭ يۇمشاق گەپلىرى بىلەن گاڭگىراپ قېلىپ، نىمە دېيىشىنى بىلمەي قالدى. پەقەت بەزىلەرنىڭ شۇنچىلىرى ئاڭلىنىپ تۇراتتى.

- ياتەقسىر، بىزنىڭ گېپىمىزنى سۇدەك بىلىدىكەنغۇ!

- ئۆزىمۇ ئەجەپ كېلىشكەن ئادەم ئىكەن.

- سەللىسىنى قارىمامدىغان، نىمە دىگەن ياراشقان.

- ساقال-بۇرۇتچۇ، نىمە دىگەن كېلىشەڭگۇ.

شۇ ئارىدا، ئامبال ئورنىدىن تۇرۇپ، باش بارمىقى بىلەن لى شۇفۇنى كۆرسىتىپ، «لى دارېن، لى دارېن» دىدى.

- ھە... لى دارېن، لى دارېن، - دەپ گەپ باشلىدى پوچتىغا يېقىنراق تۇرغان بىر مويىسپىت

كشى، - ئۆزلە ئوبدان ۋاقتا كەپتسلا. بىزنىڭ گېپىمىزگە قۇلاق سالىسلا. نورۇز داموللامغا بەك ئۇڭال بولدى. ئۇ كىشىنى بوشاتمىسا، بىز بۇيەردىن ھەرگىز كەتمەيمىز!
- كەتمەيمىز، كەتمەيمىز! - دەپ ۋاقىراشتى كۆپچىلىك.
- خاتىرجەم بولۇشىسلا، داموللام جەزمەن بوشاپ چىقىدۇ، - دىدى لى شۇفۇ ئورنىغا ئولتۇرۇۋېتىپ.

پوچتا ئاستا تەۋرەندى. ئوردا دەرۋازىسى يوغان ئېچىلدى ...
دىگەندەك، بىرەر سائەتتىن كېيىن، دەرۋازا ئالدىدا نورۇز داموللا پەيدا بولدى. ئۇنى ئىككى گۈندىپاي قولىتىۋىدىن يۆلەپ تۇراتتى. ئۇنىڭ قويۇق قاشلىرى ئاستىدىكى ئولتۇرۇشۇپ كەتكەن كۆزلىرىدىن غەزەپ ئۇچقۇنلىرى چاقناپ تۇراتتى...
- مۇنداق خورلۇقنى ھېچقاچان كۆرمىگەن ئىدىم. تۆمۈر دىگەن ئوغرى جېنىمغا زىخ بولۇپ تۇرمىغان بولسا، بۇ بېشى چوڭ تېجىمەللەرنىڭ ئەدىۋىنى راسا بېرىپ قويمايتتىم! - دىدى شامەخسۇت خورسىنغان ھالدا.

- شۇنداق، - دىدى لى شۇفۇ، - قولىنى كەسمىگچە قان چىقمايدۇ دىگەندەك، ئاپەتنى يىلتىزىدىن قۇرۇتۇش ئۈچۈن، بەزىدە ئاچچىقنى ئىچىمىزگە يۇتۇپ تۇرمىساق بولمايدۇ.
شۇ كۈنى لى شۇفۇ بىلەن ئامبال كەچكىچە شامەخسۇت ۋاڭنىڭ يېنىدا بولۇپ، ئۇنىڭغا ياڭ جاڭجۇڭنىڭ پىلانلىرىنى تەكرار-تەكرار چۈشەندۈردى. شامەخسۇت ياڭ جاڭجۇڭدىن مىننەتدار بولۇپ، لى شۇفۇنىڭ بارلىق ھەرىكەتلىرىنى قوللايدىغانلىغىنى بىلدۈردى، شۇنىڭدىن ئىككى كۈن كېيىن، لى شۇفۇ ئۆزىنى پەيغەمبەر ئەۋلادى دەپ جاكارلاپ يۈرگەن خۇيزۇ مۆتىۋىرى كۇيياۋ، فىڭ ھاجى، ئۇۋەيس ئەلەم، زىكىيا ھاجى، ھەسەن بالا ھاجى، شائەخبەتباي قاتارلىق يۇرت چوڭلىرىدىن تەركىپ تاپقان ئەلچىلەر ئۆمىگىنى باشلاپ تاققا ماڭدى. سوغاتلار بېسىلغان ئون ئىككى ھارۋىمۇ، ئۇلار بىلەن تەڭلا يولغا چىقتى. شۇ كۈنى ئۈرۈمچىدىن بىر پىيادە توپچىلار باتالىيونىمۇ قۇمۇلغا بېتىپ كەلدى.

5

لى شۇفۇنىڭ سېھىر-ئەپسۇنى شۇ كۈنىلا ئۆز كۈچىنى كۆرسىتىشكە باشلىغان ئىدى، يەنى ئۈرۈمچىدىن كەلگەن لى دارىن نورۇز داموللىنى زىنداندىن چىقىرىپ بېرىپتۇ، دىگەن گەپلەر پۈتۈن شەھەر ۋە يېزىلارغا پۇر كەتتى. بۇنى ئاڭلاپ، تاغدىكى قوزغىلاڭچىلارمۇ، خوشال بولۇشتى. شۇنىڭ ئۈچۈن، تۆمۈر خەلىپىلەر لى شۇفۇنىڭ ئەلچى بولۇپ چىقىدىغانلىغىدىن خەۋەر تاپقان ھامان ئۇلارنى كۈتۈۋېلىشقا تەييارلىق قىلدى ۋە ئاخىر ئەلچىلەرنى قانداق دەپ يوسۇن بويىچە چىرايلىق كۈتۈۋالدى. ناماز پىشىنىدىن باشلاپ كەچكىچە مېھمانلارنىڭ ئالدىدىن داستىخان يىغىلمىدى. ئۇ كۈنى ھال-ئەھۋال سورىشىشتىن بۆلەك گەپمۇ بولۇنمىدى. لى شۇفۇ تۆمۈر خەلىپىنىڭ بويىغا ئېسىقلىق قولىنى ئاستا تۇتۇپ:

- ھەر قاچان نامازنى تايامۇم بىلەن ئوقۇۋاتىدىغانلا، - دىدى.
- شۇنداق، - دىدى تۆمۈر خەلىپە.

- ھە راست، ئۆزلەگە قەست قىلغان ھىلىقى قارىيۇز ھازىر نەدە؟ - دەپ سورىدى لى شۇفۇ.
تۆمۈر خەلىپە ئۇنىڭ شۇ كۈندىن باشلاپ، ئەل-يۇرت ئىچىدە تۇرالماي، كۆزدىن
يوقالغانلىغىنى، ئاڭلىغان گەپلەرگە قارىغاندا، نوم تەرەپتە سەرسان بولۇپ يۈرگەنلىكىنى ئېيتتى.
ئەتسى ناماز بامداتتىن يانغاندا، لى شۇفۇ بىرىنچى بولۇپ، «تۇپراق بېشىغا بېرىپ
كەلسە كىمكىن؟» - دىدى.

توپ-جامائەت دۆڭلۈكتىكى شېھىتلەر قەۋرىستانلىغىغا قاراپ ماڭدى. لى شۇفۇ قارا
تاۋاردىن تاشلانغان نېپىز كۆپە جۇۋىسىنىڭ پەشلىرىنى تىزغا بېسىپ ئولتۇرۇپ «تابارەك»
سۈرىسىنى ئىخلاس بىلەن ئوقۇشقا باشلىدى. بۇ ئۇزۇن سۈرە تۈگىگىچە ھەممە كىشى باشلىرىنى
تۆۋەن سېلىپ، جىم ئولتۇردى. بىر خۇيزۇ كىشىنىڭ قۇرئان سۈرىسىنى ئۇيغۇر قارىلىرىدەك مۇنداق
راۋان ئوقۇغىنىنى ئۇلار بىرىنچى قېتىم ئاڭلاۋاتقان ئىدى. تۆمۈر خەلىپىمۇ «ئەجەپ تولغان قارى
ئىكەن!» دەپ ئويلاپ ئولتۇراتتى.

دۇئادىن كېيىن لى شۇفۇ تۆمۈر خەلىپىدىن:

- ھەممىسى جەڭدە شېھىت بولغانلارمۇ؟ - دەپ سوراپ قالدى.

- شۇنداق، - دىدى تۆمۈر خەلىپە.

- ئاللا مەغپىرەت قىلسۇن، ھەممىسى قانچە كىشى؟ - دىدى لى شۇفۇ.

- ئەللىك ئىككى. بۇنىڭ ئىچىدە ئون توققۇز ياشلىق راجى بالا رەھمەتلىكمۇ بار، - دىدى

تۆمۈر خەلىپە، ئاندىن راجى بالىنىڭ قانداق شېھىت قىلىنغانلىغىنى سۆزلەپ بەردى.

- ئەستايغۇرۇللا، شۇنداقمۇ قىلغان بارمۇ؟ خەير، ئاللا ئۇ بالىمىزغا قىيامەت كۈنى ئەڭ ئالى

مەرتىۋە بېرەر، - دىدى لى شۇفۇ دۇئاغا قول كۆتىرىپ. ھەممەيلەن تەڭ قول كۆتىرىشتى.

ئەتىگەنلىك چايدىن كېيىن، سوغا تەقدىم قىلىش باشلاندى. ھويلىنىڭ ئوتتۇرىسىغا يېيىپ

تاشلانغان توپ-توپ گەزلىمىلەر، موۋۇت ۋە چىبەرقۇت تونلار، نەچچە ساندۇق ئۆتۈك، مەيسە، كالاچ،

قەن-شېكەر، چاي ۋە بىرقانچە تاغار ئۇن-گۈرۈچتىن ئىبارەت بۇ سوغاتلار ھەممىنى دېگىدەك

ھەيران قىلىپ تۇرغاندا، لى شۇفۇ تۆمۈر خەلىپە باشلىق چوڭلارنى ئۆيگە تەكلىپ قىلدى. ئارقىدىنلا

ئۇنىڭ مەھرەملىرى قىزىل تاۋار يېپىلغان پەتنۇسلارنى كۆتىرىپ كىردى. لى شۇفۇ پەتنۇسلارنى

تۆمۈر خەلىپە، قارا بوسۇق، ئېلى پالگانىم، ئامانقۇل، خوجىنىياز پالگان ۋە سەپەر قۇللارنىڭ ئالدىغا

قويۇپ، ئۈستىنى ئاچتى. تۆمۈر خەلىپىنىڭ ئالدىدىكى پەتنۇستا بەش، قالغانلىرىدا ئۈچتىن يامبۇ

پارقىراپ تۇراتتى.

- ئاز بولسىمۇ جاڭجۇڭ جانايلىرىنىڭ ھەر قايسىلىرىغا ئەۋەتكەن سوغىسى، كۆپكە تالىق

قىلىۋالار، - دىدى لى شۇفۇ، ئاندىن، - تالادىكى نەرسىلەرنىڭ ئۇن-گۈرۈچتىن باشقىسىمۇ،

جاڭجۇڭنىڭ سوغىتى، - دەپ قوشۇپ قويدى.

- ئۇن-گۈرۈچچۇ؟ - دىدى تۆمۈر خەلىپە.

- بۇ، ئەل-يۇرتنىڭ كۆڭلى، - دىدى ھەسەن بالا ھاجى.

- ئۇنداق بولسا، ئۇن-گۈرۈچنى ئالايلى، قالغانلىرى جايىغا قايتىسۇن، - دىدى تۆمۈر خەلىپە.

- ئۇنداق قىلسا بولمايدۇ، - دىدى فىڭ ھاجى ئۇيغۇرچە سۆزلەپ، - سۇلايمان پادىشاھمۇ،

سوغات ئالدىمۇ ئەمەسمۇ؟ سوغاتنى ئالمىسا، ياكى جاڭجۇڭنىڭ كۆڭلى ئاغرىيدۇ.

- دەرۋەقە، - دەپ گەپكە ئارلاشتى ئۆۋەيس ئەلەم - دوست-ئاشنىلارنىڭ سوغا-سالاملىرىنى

قۇبۇل ئەيلىمەكلىك سۈنەتتۇر. بۇ ياخشى خۇلق پەزىلەتلەرنىڭ جۈملىسىگە كىرىدۇ. ياكى جاڭجۇڭ جاناپلىرىنىڭ ۋەكىلى بولغان بۇ ئەزىز مېھمىنىمىز شۇنچە يىراقتىن ئات ئاتلاپ، تۆگە قوغلاپ كەلگەندە، دىل ئازارلىق بولۇپ قالمىغاي.

- ئەلەم ئاخۇنۇم توغرا ئېيتتى، - دىدى لى شۇفۇ، - ئۆزلە بۇ سوغاتلارنى ئالمىسىلا، مەن جاڭجۇڭ جاناپلىرىنىڭ ئالدىغا قايسى يۈزۈمنى كۆتىرىپ بارىمەن؟

شۇندىن كېيىن، قالغان ئەلچىلەرمۇ، سالا قىلىشقا كىرىشىپ كەتتى. تۆمۈر خەلپە بىردەم جىم ئولتۇرغاندىن كېيىن، «ئەمسە بىز مەسلىھەتلىشىپ كۆرەيلى» دىدى ۋە ھېلىقى يامبۇلارنى باشقا سوغاتلار بىلەن قوشۇپ، «غەزىنە» گە ئەپكىرىپ قويۇشنى سەپەر قۇلغا تاپشۇردى. خوجىنىياز پالگان تۆمۈر خەلپىنىڭ سوغاتلىرىنى ئېلىشقا مايىل بولغانلىغىنى كۆرۈش بىلەنلا، ئورنىدىن دەس قويۇپ ئۆيىدىن چىقىپ كەتتى.

- بۇ يىگىت كىم بولىدۇ؟ - دەپ سورىدى لى شۇفۇ.

- تاراتلىق خوجىنىياز پالگان، - دىدى تۆمۈر خەلپە.

- ھە، ھىلىقى چىيەن دارىنىڭ كۆزىگە ئاتقان ئەر شۇمۇ؟ ئېتىنى ئاڭلىغان.

ئەلچىلەر يەنە بىر كۈن مېھمان بولۇشتى. تاغنىڭ كەچكۈزلۈك مەنزىرىسىنى تاماشا قىلدى. مەھەللىلەرنى كېزىپ ئۆيلەرگە پاتىھە ئوقۇشتى. ياش-قېرى دىگەندەك نۇرغۇن كىشىلەر بىلەن پاراڭلاشتى. قوزغىلاڭچىلارنىڭ باتۇرلۇقىنى ماختاشتى. بىراق خۇددى مەسلىھەتلىشىۋالغاندەك، ھەممىسىلا گەپ ئارىسىدا، «قىش كىرىۋاتىدۇ، ھايت-ھۆيت دىگىچە چىللىمۇ كىرىدۇ. چىللا ئارىسى سوغاق كۈن، قەھرى كەلسە قاتتىق كۈن، ئىلاھىم بۇ قىشتىن ئامان-ئېسەن ئۆتۈشنى نېسىپ قىلغاي، ئەل ئامان، مەنمۇ ئامان دەپتىكەن. ھەممىدىن ئامانلىق ياخشى» دىگەنگە ئوخشاش گەپلەرنى قىلاتتى.

ئەتىسى ئەلچىلەر قايتتى. پەقەت لى شۇفۇ «مەن خەلپەمگە بىرنەچچە كۈن مېھمان بولۇپ كېتىمەن» دەپ، بىرلا مەھرىمى بىلەن قېپقالدى. بۇ مەھرەممۇ پۇقراچە كىيىنگەن ئىدى.

6

لى شۇفۇ ئايرىم ئۆيىگە جايلىشىۋالغاندىن كېيىن، تاھارەت ئېلىپ ئولتۇردى. دە، «مېنىڭ ئۆزلەگە ئەپكەلگەن يەنە بىر سوغىتىم بار» دەپ قوينىدىن يېشىل تاۋارغا يۆگەلگەن بىر نەرسىنى چىقاردى. بۇ قويۇن دەپتىرىدەك كېلىدىغان قۇرئان ئىدى. تۆمۈر خەلپە قۇرئاننى «بىسىمىلا» دەپ ئىككى قوللاپ ئالدى ۋە لەۋلىرىنى تەككۈزۈپ، كۆزىگە سۈرتكەندىن كېيىن، ۋاراقلاشقا باشلىدى. بۇ شۇنداق نەپىس، گۈزەل مۇقاۋىلانغان ۋە ھەر بىر بەتنىڭ چۆرىسىگە ناھايىتى ئۈستىلىق بىلەن رەڭدار نەقىش ئىشلەنگەن قۇرئان ئىدىكى، ھەر قانداق كىشىنى كۆزىگە ئىختىيارسىز جەلپ قىلاتتى.

- بۇ قۇرئان كېرىمنى جاڭجۇڭ جاناپلىرى بۇلتۇر ھەرەمدىن كەلگەن ھاجىلاردىن سوراتقۇزۇۋېلىپ، ئۆزلەگە سوغا قىلدى، - دىدى لى شۇفۇ، ئاندىن ئۆزىنىڭ قويۇن دەپتىرىدىن بىر پارچە قېلىن قەغەزنى چىقىرىپ، «جاڭجۇڭ جاناپلىرى مۇسۇلمانلارنىڭ قۇرئانىغا خەنزۇچە خەت يېزىلىپ قالمىغاي دەپ، بۇ مىنپەرنى ئايرىم ئەۋەتتى» دىدى. «مىنپەر» دىگىنى ياكى جاڭجۇڭنىڭ

ئىسىم-فامىلى ۋە مەنەسەپ ناملىرى بېسىلغان ئاتكىرتكا بولۇپ، ئۇنىڭ ئارقىسىغا «بۇ قۇرئان بۇرادىرىم تۆمۈرگە ھەدىيە» دىگەن سۆزلەر يېزىلغان ئىدى. «بۇ ياك جاڭجۇڭنىڭ ئۆز قەلىمى» دەپ قوشۇپ قويىدىلى شۇفۇ كۈلۈپ تۇرۇپ. ئاندىن «ئۆزلەگە يازغان سالام خېتىمۇ بار» دەپ چوڭ سېرىق لىپايىنى ئۇزاتتى، لىپايىغا «ئۇيغۇر مۇسۇلمانلىرىدىن چىققان تۆمۈر باتۇرغا» دىگەن سۆزلەر چوڭ قىلىپ يېزىلغان ئىدى.

تۆمۈر خەلىپە خەتنى دىققەت بىلەن ئوقۇپ چىققاندىن كېيىن ...

- ياك جاڭجۇڭ، مېنى ئۈرۈمچىگە ئەپچىقىپ نىمە قىلىدىكەن؟ - دىدى.

- چوڭ مەنەسەپ بەرمەكچى، دارىن قىلماقچى، دارىن قىلغاندىمۇ، قۇرۇق ئۆستەڭگە مىراپ ئەمەس، قولىدا چېرىكى بار، دىسە گېپى ئۆتىدىغان، ئاتسا ئوقى يېتىدىغان دارىن قىلماقچى. بۇ خۇدايىمنىڭ ئۆزلەگە بەرگىنى، - دىدى لى شۇفۇ مۇلايىملىق بىلەن.

- ياق، مەن ئەل-يۇرتۇمدىن ئايرىلمايمەن. مىسىرنىڭ پادىشاھىدىن كەنئاننىڭ گادالىغى ياخشى. ئۇنىڭ ئۆستىگە، ياك جاڭجۇڭ مېنىڭ نىمىشقا قوزغىلاڭ قىلغانلىغىمنى ياخشى بىلىدىكەنغۇ، شۇنچە ئىشنى تەۋرىتىپ قويۇپ، نەگە بارغىدەكمەن!

- مەن ئەلچى، ئەلچىگە ئۆلۈم يوق. مەن ئامانەتنى يەتكۈزدۈم، تەقدىرىسىز قىل تەۋرىمەس دەپ، قالغان ئىشلار خۇدانىڭ تەقدىرى بىلەن بولىدۇ، - دىدى لى شۇفۇ، ئاندىن تۆمۈرگە تېخىمۇ يېقىنراق سۈرۈلۈپ، - ھازىرقى ئەھۋاللاردىن خەۋەرلىرى بارمۇ؟ - دىدى.

- قايسىسى دەيدىنلا؟

شۇنىڭدىن كېيىن، لى شۇفۇ جۇڭخۇا مىنگونىڭ ھازىرقى دازۇڭتۇڭى يۈەن شىكەينىڭ پۈتۈن مەملىكەت مىقياسىدا سۇڭ جۇڭشەن تەرەپدارلىرىغا قارشى يۈرگۈزۈۋاتقان سىياسىتىنى، بولۇپمۇ چېگرا رايۇنلاردىكى ۋاڭ-گۇڭلارنىڭ ھوقۇقىنى ساقلاپ قېلىش، ۋاڭلارنىڭ ئورنىغا تەگمەسلىك ھەققىدە مەخسۇس بۇيرۇق چۈشۈرگەنلىكىنى، شۇنىڭ ئۈچۈن، شامەخسۇت ۋاڭنى ئۆرۈۋېتىش دۆلەت سىياسىتىگە خىلاپ ئىكەنلىكىنى، ئەگەر بۇ پىكىردە قاتتىق تۇرسا، قۇمۇلدىكى قوزغىلاڭغا مەركىزىي ھۆكۈمەتنىڭمۇ قول تىقىپ قويىدىغانلىغىنى ياك جاڭجۇڭ «خەلقپەرۋەر» بولغانلىغى ئۈچۈن، پۇقرالار جاپا تارتىپ قالمىسۇن دەپ، بۇ ئىشنى تېچلىق بىلەن ھەل قىلىشقا بەل باغلىغانلىغى، ئەگەر تۆمۈر خەلىپە ماقۇل كۆرسە ھۆكۈمەت تەركىبىدە ئەمەل تۇتۇپ، ئۆمۈر بويى راھەتتە ئۆتىدىغانلىغىنى، شامەخسۇت ۋاڭنىمۇ ئىنساپقا كەلتۈرۈپ، ئالۋاڭ-ياساقلارنى زور دەرىجىدە ئازايتىش مۇمكىنلىكىنى ئۇزۇندىن-ئۇزۇن چۈشەندۈردى.

- بۇ ئىشنى تېچلىق بىلەن تۈگىتىمەن دېگەن ئادەم نېمىشقا ھاپىز يىڭجاڭ، نىياز يىڭجاڭ

ۋە ما يىڭجاڭلارنى نۇرغۇن چېرىك بىلەن قۇمۇلغا ئەۋەتسۇن؟ - دېدى تۆمۈر خەلىپە.

- تۆگە قانچە، يىغىرى شۇنچە دەپ، جاڭجۇڭ جاناپلىرىنىڭمۇ ئۆزىگە لايىق دەردى بار، ئۈرۈمچىدىكى بەزى ئەمەلدارلار جاڭجۇڭ جاناپلىرىنى دازۇڭتۇڭغا ئەرز قىپتۇ، تۆمۈر قوزغىلىڭغا يۇمشاق قوللۇق قىلدى دەپ، شۇڭا، دازۇڭتۇڭ ئەگەر تۆمۈر ئەل بولمىسا، چېرىك چىقىرىڭلار دەپ يارلىق ئەۋەتسۇن. جاڭجۇڭ جاناپلىرى يارلىقنى ئادا قىلمىسا بولامدۇ؟

لى شۇفۇ «چېرىك»، «يارلىق» دىگەن سۆزلەرنى سالماق بىلەن ئېيتتى، ئاندىن مۇنداق دىدى:

- خەلىپەم، بىز دىن قېرىنداش، بىزنىڭ خۇدايىمىز بىر، پەيغەمبىرىمىز بىر، كەڭبىمىز بىر،

ئۆزلەنىڭ قاراپ تۇرۇپ، بىرەر پالاکەتكە ئۇچراپ قېلىشلىرىغا چىدىمايمەن. مەن ئۈرۈمچىدىكى

ۋاقتىدا، بۇ يەردىكى ھەممە ئەھۋاللارنى ئاڭلىدىم. ئۆزلەگە دەسلەپ قول بەرگەن سەيپۇڭ توختىدىن كەلگەن ۋاپا شۇنچىلىك بوپتۇ. قالغانلارنىڭ كۆڭلىدە نىمە جىن بارلىغىنى خۇدايىم بىلىدۇ. مەن ئەلچى بولۇپ كېلىشىنى جاڭجۇڭ جاناپلىرىدىن ئۆزۈم سورىدىم. مەقسىدىم، ئۆزلەرگە ھەممە گەپنى ئېيتىپ، دىن قېرىنداشلىق مېھرىنى بىلدۈرەي، بىر تەقۋادار قېرىنداشىمىز قاراپ تۇرۇپ پالاكەتكە ئۇچقاشمىسۇن دېۋىدىم. قالغانلارنىڭ ئالدىدا ھەممە گەپنى ئېيتقىلى بولمايدۇ دەپ، ئۇلارنى كەتكۈزۈۋەتتىم. ماڭا ئىشەنسىلە شۇ، ياق دىسىلمۇ ئىختىيارلىرى، ئوبدان خىيال قىلىپ باقسىلا. مەن بىر نەچچە كۈن تۇرۇپ تۇراي.

بۇ گەپلەر تۆمۈر خەلىپىنى خىيالغا سېلىپ قويدى. لى شۇفۇ ئۆز سېھرىنىڭ ئۇنىڭغا تەسىر قىلغانلىغىنى كۆرۈپ، ئىچ-ئىچىدىن خۇشال بولدى ۋە شۇ كۈندىن باشلاپ، تۆمۈر خەلىپىنى ئۆزىگە تېخىمۇ رام قىلىشقا كىرىشتى. ئۇ ھەر كۈنى يېرىم كېچىدە قويۇپ، ئەستايىدىل ھالدا تاھارەت ئالاتتى. دە، ناماز بامداتقىچە شام يورۇغىدا قۇرئان ئوقۇيتتى. بېشىغا چىرايلىق سەللە ئوراپ، بەش ۋاق نامازنىڭ ھەممىسىدە جامائەت بىلەن مەسچىتتە بولاتتى. «خۇدالىق ئۈچۈن» دەپ ئون پارچە كىگىز سېتىۋېلىپ، مەسچىتنىڭ جەينىمىزلىرىنى يېڭىلاپ چىقتى. ياش مەھرىمىنى بىر قېتىم ناماز شامغا كېچىكىنى ئۈچۈن جامائەت ئالدىدا تەنبەھلىدى. كۈندۈزلىرى چوڭ-كىچىك دىمەي، ھەممەيلەن بىلەن دوستلارچە ھال-مۇڭ قىلىشىپ دەردىگە ئورتاقلىشاتتى. خەلق شامەخسۇت ۋاڭدىن كۆرگەن زۇلۇملىرىنى ئېيتقاندا «ئايىنىڭ ئون بەشى قاراڭغۇ، ئون بەشى يورۇق دەپ، ئەمدى يورۇقچىلىق كۆرىسىلەر، ئون ئىككى تاغنى ئۆزۈڭلار سورايدىغان قىلىمىز» دەيتتى. تۆمۈر خەلىپىنىڭ ئائىلىسىگە بولسا، ھەر ئىككى كۈندە دىگىدەك بىر قېتىم كېلەتتى تۆمۈر خەلىپىنىڭ بالىلىرىغا قەن-ناۋات بېرىپ ئۇلارنى ئەركىلىتەتتى.

بىر كۈنى لى شۇفۇ باسنىنى قۇچقىدا ئوينىتىپ ئولتۇرۇپ «بۇ قىزىمنىڭ چېچى بىر تال ئىكەنغۇ» دىدى. دەرۋەقە زورىخان ئايلا بۇ كۈنلەردە باسنىنىڭ بوي تارتىۋاتقىنىنى كۆرۈپ، «يامان كۆزلەر» دىن ئاسراش ئۈچۈن، ئۇنىڭغا قىز بالىچە پاختىلىق چاپان كىيىدۈرۈپ قويغان ئىدى. باسنى لى شۇفۇنىڭ ئاغزىدىن چىققان «قىز» دىگەن سۆزنى ئاڭلاش بىلەن ئۇنىڭ قۇچىغىدىن بېلىقتەك سۇغۇرۇلۇپ چىقتى. دەپ، تالاغا قاچتى. لى شۇفۇ كۈلگەن پېتى قاراپ قالدى. زورىخان ئايلىنىڭ ئۆزىدىن قېچىپ يۈرگىنىنى كۆرۈپ، «ئۆزلە مېنىڭدىن بىر ياش چوڭ ئىكەنلا، ئايلىمنى يەڭگەم دىسەم بولغىدەك، بىزنىڭ يۇرتلاردا يەڭگىلەر ئۆز ئىنىلىرىدىن قاچمايدۇ. ئۆزلە بىلەن ھەم قېرىنداش، ھەم جان دوست بولۇپ قالدۇق. ئەمدى يەڭگەم مېنىڭدىن قاچمىسىمۇ بولار» دەپ كۈلدى. تۆمۈر خەلىپىمۇ كۈلۈپ قويدى.

ھەپتە ئون كۈن ئۆتكەندىن كېيىن، لى شۇفۇ شەھەرگە كىرىپ چىقماقچى بولغانلىغىنى ئېيتتى. ئەنئەنىۋى باشلىق ئۈچ يىگىت ئۇنى شەھەرنىڭ يېنىغىچە ئۇزىتىپ باردى. لى شۇفۇ كەتكەندىن كېيىن، تۆمۈر خەلىپە ئۆز ھەمراھلىرى بىلەن بىر قانچە قېتىم كېڭەش ئۆتكۈزدى. ئۇلار ئاخىر، ۋاڭلىق تۈزۈمىنى بىمىرىپ تاشلاشنىڭ ھازىرچە مۇمكىن ئەمەسلىكىنى نەزەرگە ئېلىپ، ئەگەر شامەخسۇت ھەممە شەرتلىرىمىزگە ئۇنىسا، ياراشساق يارشايمىز دىگەن قارارغا كېلىپ قالدى.

7

1913- يىلى كىرىپ، يەر-زىمىن قىلىن قار بىلەن قاپلانغان چىللە كۈنلىرىدە، زىمىستان سوغاقنىڭ چاياندىك چىقىپ تۇرۇشىغا قارىماي، لى شۇفۇ بۆرە-تۈلكە جۇۋىلىرىغا مەھكەم ئورالغان ئەلچىلەرنى باشلاپ، يەنە تاققا كەلدى. ئەلچىلەر مورا بىلەن ئىستىلىغان ئۆيدە، ئوبدان شورپىلىنىپ، ھاردۇق ئېلىشىپ بولغاندىن كېيىن، ياڭ جاڭجۇڭ نامىدىن تۆمۈر خەلىپىگە كەلگەن تېلېگىراممىنى ئوقۇشقا باشلىدى. تېلېگىراممىدا تۆمۈر خەلىپىگە ئۈرۈمچىدە تۇرۇشلۇق ئۇيغۇر-مۇسۇلمان 3- ئاتلىق باتالىيۇننىڭ كوماندىرلىق مەنسىۋى ۋە ئىككى يۈزدىن-بەش يۈزگىچە چىرىك ساقلاش ھوقۇقى بېرىلگەنلىكى جاكارلانغان. جۈملىدىن، شامەخسۇت ۋاڭغا قوزغىلاڭچىلارنىڭ تەلەپلىرىنى قوبۇل قىلىش ھەققىدە مەخسۇس مەكتۇپ ئەۋەتكەنلىكى ئەسكەرتىلگەن. لى شۇفۇ تېلېگىراممىنى ئوقۇپ بولۇش بىلەن ھەممە ئەلچىلەر ئورۇنلىرىدىن تۇرۇپ، تۆمۈر خەلىپىنى مۇبارەكلىدى.

- گۈرۈچتىن خەۋەر يوق، سەۋزە دەم يەپتۇ دەپ، جاڭجۇڭ جاناپلىرى بەك ئالدىراپ كېتىپتۇ. مەن تېخى كۆڭلۈمنى توختاتقىنىم يوق. بۇ گەپنى كېيىن قىلىشايلى، - دىدى تۆمۈر خەلىپە مورىغا بىر تال ئوتۇن تاشلاپ.

- بويىتۇ، ئۆزلە نىمە دىسە شۇ، - دىدى لى شۇفۇ چىرايىنى قىلچە ئۆزگەرتىپتۇ. شۇنىڭدىن كېيىن، سۆھبەت باشلىنىپ، تۆمۈر خەلىپە قوزغىلاڭچىلارنىڭ تەلەپلىرىنى ئوتتۇرىغا قويدى. ھەر بىر ماددا ئۈستىدە تالاش-تارتىشلار بولۇپ، ئاخىر ئۈچ كۈنلۈك سۆھبەت نەتىجىسىدە مۇنداق كېلىشىم ھاسىل قىلىندى:

بىرىنچى، ئۆتكەن ئىشلار، جۈملىدىن بىي شىڭفۇنىڭ ئۆلۈمى سۈرۈشتە قىلىنمايدۇ؛
ئىككىنچى، «تۆمۈر چارۋا» تۈزۈمى بىكار قىلىنىپ، شامەخسۇت ۋاڭ مالچىلارغا تېگىشلىك ھەق تۆلەيدۇ؛

ئۈچىنچى، دىخانلارنىڭ شامەخسۇت ۋە ئۇنىڭ بەگلىرىگە ھەر ئايدا يەتتە كۈن ئالۋاڭ قىلىدىغان ياساق مەجبۇرىيىتى ئىككى كۈنگە ئۆزگەرتىلىدۇ. يامۇللارنىڭ باشقا ئالۋاڭ-سەيسىلىرىمۇ ئازايتىلىدۇ؛

تۆتىنچى، ئون ئىككى تاغنى قوزغىلاڭچىلار ئۆزى ئىدارە قىلىدۇ؛ ئۆزىنى قوغداشقا مەلۇم ساندا قورال قالدۇرۇلغاندىن تاشقىرى، قالغان قورال-ياراقلارنى ھۆكۈمەتكە تاپشۇرىدۇ؛

بەشىنچى، شەھەر ۋە يېزىلاردا قوزغىلاڭچىلار بىلەن ئالاقە باغلىغان دەپ، شامەخسۇت ۋاڭ تەرىپىدىن قامالغان ئەللىك تۆت كىشى دەرھال بوشىتىلىدۇ؛

ئالتىنچى، ھاشىر تەيجى مەنەسەپتىن قالدۇرۇلۇپ، ئورنىغا باشقا تەيجى قويۇلىدۇ؛
يەتتىنچى، مەزكۇر كېلىشىم ئۇيغۇر-خەنزۇ تىللىرىدا ئۈچ نۇسخا پۈتۈلۈپ، بىرى جاڭجۇڭ يامۇلىدا، بىرى شامەخسۇت ۋاڭدا، بىرى تۆمۈر خەلىپىدە ساقلىنىدۇ.

بۇ كېلىشىمگە شامەخسۇت ۋاڭ بىر تەرەپ، تۆمۈر خەلىپە بىر تەرەپ بولۇپ قول قويىدىغان بولۇشتى. لى شۇفۇ ياڭ جاڭجۇڭ نامىدىن، بەي ۋىنچاۋ قۇمۇل يەرلىك ھۆكۈمەت نامىدىن ئىككى تەرەپنى ياراشتۇرغۇچىلار سۈپىتىدە قالغان ئەلچىلەر شاھىتلار سۈپىتىدە قول قويماقچى بولدى.

سراق، قول قويدىغان چاغدا، تۆمۈر خەلپە « ئاۋال شامەخسۇت ۋاڭ قول قويسۇن، زىنداندىكىلەرنى بوشاتسۇن، ھاشىر تەيجىنى مەنسەپتىن قالدۇرسۇن، ئاندىن مەن قول قويمەن» دەپ تۇرۇۋالدى. لى شۇفۇ بۇ شەرتكىمۇ دەرھال رازىلىق بىلدۈرۈپ، شامەخسۇت بىلەن بەي ۋىنچاۋغا خەت يازدى ۋە خەتنى كېلىشىم نۇسخىلىرىغا قوشۇپ، ئۆزىنىڭ مەھرىمى بىلەن ئامانقۇلدىن شەھەرگە ماڭغۇزدى. ئۇلار تۆت كۈندىن كېيىن، شامەخسۇت بىلەن بەي ۋىنچاۋنىڭ تامغىلىرى بېسىلغان كېلىشىم قەغەزلىرىنى شۇنىڭ بىلەن بىللە، شامەخسۇتنىڭ مەخسۇس مەكتۇبىنى ئېلىپ قايتىپ كەلدى. شامەخسۇت ئۆز خېتىدە زىنداندىكىلەرنى شەرتسىز بوشاتقانلىغىنى، ھاشىر تەيجىنىڭ ئورنىغا ئوردا بەگلىرىدىن يۈسۈپ بەگ دىگەن كىشىنى تەيجى قىلغانلىغىنى جاكارلىغان ئىدى. ئامانقۇل بۇ ئىشلارنى ئۆز كۆزى بىلەن كۆرگەنلىكىنى ئېيتتى.

شۇنىڭدىن كېيىن، تۆمۈر خەلپە كېلىشىمگە قول قويدى. ئاندىن، لى شۇفۇ باشلىق ئەلچىلەرنىڭ ھەممىسى تامغا-مۆھۈرلىرىنى بېسىشتى. نۆۋەت ئۆۋەيس ئەلئەمگە كەلگەندە، ئۇ خۇددى قاتتىق ئۇيقۇدىن چۆچۈپ ئويغانغان كىشىدەك تېڭىرقاپ قېلىپ، ئانار شەكلىدە ئويۇلغان كۈمۈش مۆھۈرنى تەتۈر بېسىپ قويغىلى تاس قالدى. چۈنكى ھاشىر تەيجىنىڭ ئورنىغا ئوردا بەگلىرى ئىچىدە بىر قەدەر دۇرۇس ئادەم دەپ تونۇلۇپ كەلگەن يۈسۈپ بەگنىڭ تەيجى بولغانلىغى ئۇنى قاتتىق ۋەھىمگە سېلىپ، پىكرى-خىيالىنى تېرىقتەك چېچىۋەتكەن ئىدى. ئۇنىڭ ئويىچە، ھاشىر تەيجىنىڭ ئورنىغا قېزىبەگ غوجا تەيجى بولۇشى لازىم ئىدى. ئۇنداق بولغاندا، ئۆزىگە ھىچقانداق تۇغ يۇقمايتتى. ئەمدىلىكتە بولسا، ھەر ئىككى ھىمايىچىسىدىن ئايرىلىپ قالدى. ئەھۋالدىن قارىغاندا، شامەخسۇت ۋاڭ بۇلتۇر ياز چىيەن دارىن ئاقچۇق سېيىدىكى جەڭدە ئۆلگەن چېرىكلىرى ئۈچۈن ھىلىقى بۇتخانىدا ماتەم مۇراسىمى ئۆتكۈزگەن كۈنى يۈز بەرگەن ۋەقەنى ئۇنتۇمىغان ئوخشايدۇ، ئۇ كۈنى چىيەن دارىننىڭ چېرىكلىرى شامەخسۇتقا ئوق چىقىرىپ، ئېتىشىۋاللىق باشلىنىپ كەتكەندە، ھاشىر تەيجى بىلەن قېزىبەگ غوجا شامەخسۇتنى قوغداش ئورنىغا، ئۇنى يالغۇز تاشلاپ، قېچىپ كەتكەن ئەمەسمىدى، شۇنىڭدىن بۇيان، شامەخسۇت بۇ ئىككىيلەنگە تامامەن ئىشەنمەس بولۇپ قالسا كېرەك، دىمەك، ھاشىر تەيجى بىلەن بىللە قېزىبەگ غوجىمۇ، شامەخسۇت ۋاڭنىڭ نەزىرىدىن چۈشۈپتۇ. بۇ ياخشىلىقنىڭ ئالامىتى ئەمەس؛ ئۇنىڭ ئۈستىگە، يۈسۈپ بەگ ئەھلى ئىلىمگە ھۆرمەت قىلىدىغان كىشى، بولۇپمۇ، نورۇز داموللىنى كۆپرەك ئىززەتلەيتتى. ئەمدى، نورۇز داموللا ئۆزىنىڭ كېلىنى قارا كۆز ئايلىنىڭ قاتلىلىرىنى سۈرۈشتۈرۈپ قايتا ئەرز بەرسە، يۈسۈپ تەيجىنىڭ بۇ ئىشقا ئەستايىدىل قول تىقىپ، ھاشىر تەيجىنىڭ سىرىنى ئېچىپ تاشلىشى، نەتىجىدە ئۆۋەيس ئەلئەمىگەمۇ بۇ ئىشقا چېتىلىپ قېلىشى تەبىئىي. ئۇ چاغدا، ئەلئەملىك تۈگۈل، ئۇنىڭ جىنىمۇ خەتەردە قالدۇ. ئۆۋەيس ئەلئەم ئەنە شۇلارنى ئويلاپ، ئۆزىنى ھالاكەت گىرداۋىدا ھىس قىلاتتى ۋە شۇ كۈندىن باشلاپ، يۈرەك سانچىغى قوزغىلىپ تاۋى يوق بولۇپ قالدى.

8

ئەمدى لى شۇفۇنىڭ ئالدىدا ئىككى چېگىش تۈگۈن قالغان ئىدى. بىرى، قورال-ياراقنى

قانداق قىلىپ يىغۇۋېلىش، ئىككىنچىسى، تۆمۈر خەلىپىنى ئۈرۈمچىگە چىقىشقا قانداق قىلىپ ئۈنۈنەنەش. ئۇ ئىككىنچى تۈگۈن يېشىلسە، بىرىنچى تۈگۈن ئۈزۈلۈكىدىن يېشىلىپ كېتىدۇ دەپ ئويلايتتى. شۇنىڭ ئۈچۈن، ئاخشىمى تۆمۈر خەلىپە بىلەن يەنە پاراڭلىشىشقا پۇرسەت تېپىپ، ئۈرۈمچىگە چىقىشنىڭ ئەھمىيىتىنى ئۇزۇندىن-ئۇزۇن چۈشەندۈرگەچ مۇنداق دىدى:

- ئىككى قوشقارنىڭ كالىسى بىر قازانغا پاتماس، دىگەن گەپنى ئۇنتۇپ قالمىسلا. قۇمۇلدا تۇرىدىغان بولسىلا، بىرىنچىدىن، شامەخسۇت ۋاڭ بىلەن ھىچقاچان ئوبدان ئۆتمەيلا. ئۇ قاچانلا بولمىسۇن، ئۆزلەنى پاتقۇزمايدۇ. ئۈچ ئېلىشتىنمۇ يانمايدۇ؛ ئىككىنچىدىن، يىغا ياندىن، بالا قېرىنداشتىن دەپ، قارا بوسۇققا ئوخشاش ئادەملەر ئۆزلەرنى تېچ قويامدۇ؟ ئۇ كۈنى «ئون ئىككى تاغنى ئۆزەڭلار سورىساڭلار، كىم يۇرت بېشى بولار» دەپ ئۇنى گەپكە سېلىپ باقسام، «تۆمۈر ئاكام بىلەن مەنچۇ؟» دەيدۇ قارىسىلا! مۇنداق نىمىلەرنىڭ ئارىسىدا جانلىرىنى قىيناپ يۈرگۈچە، ئۈرۈمچىگە بېرىپ، بەش يۈز چېرىكنىڭ بېشى تۆمۈر دارىن بولۇپ يۈرمەملا، نىياز يىڭجاڭ - نىدارىن، ھاپىز يىڭجاڭ - ئادارىن بولۇپ يۈرمەمدۇ؟ ئۆزلە دىگەن ئۇلاردىن مىڭ ئارتۇق، كېيىنچە مەنەپلىرى تېخىمۇ ئۆسىدۇ.

- مېنىڭ مەقسىدىم مەنەپدار بولۇش ئەمەس. ئون ئىككى تاققا باش بولۇۋېلىشمۇ ئەمەس. مەن بىر ياغاچچى، مەنەپنىمۇ قاملاشتۇرالمىمەن. ئەل-يۇرت ئوبدان ئۆتسىلا بولىدۇ.

- ھەببەللى، ئەل-يۇرت ئوبدان ئۆتسۇن دىسە، ئوتتۇرا قولىدەك ئەرلەردىن بىر نەچچە يۈزىنىڭ قولىغا مىلتىق تۇتقۇزۇپ، ئۈرۈمچىدە تۇرسىلا تېخىمۇ ئوبدان بولمامدۇ؟ قاچانلا بولسا، ياك جاڭجۇڭنىڭ يېنىغا كىرىپ-چىقالايدىلا. ھەر قانداق گەپ بولسا، ئۇ كىشىگە ئېيتالايدىلا. قۇمۇل خەلقىنىڭ بېشىنى شۇ يەردە تۇرۇپ تېخىمۇ ئوبدان سىلالايدىلا، ئەل-يۇرتىمۇ ئۈرۈمچىدە بىزنىڭ ئاتىمىز بار دەپ، كۆڭلى-قارىنى توق تۇتالايدۇ. شۇنداق ئەمەسمۇ؟ مەن ئۆزلەگە قىيامەتلىك دوست بولغانلىغىم ئۈچۈن، قوسىغىمدىكى گەپنى بىرەرمۇ ئەپقالماي ھەممىنى ئېيتتىم ئاكا!

تۆمۈر خەلىپىنى يەنە خىيال باستى. ئۇ، ئۆز ئادىتى بويىچە، سول ئېڭىكىنى تاتلاپ بىردەم جىم ئولتۇردى-دە:

- ھەي، بۇ ياك جاڭجۇڭنىڭ گەپلىرىگە ئىشەنگىلى بولارمۇ؟ ياخشى كۈننىڭ يامىنىدا گېپىدىن يېنىۋالسا، قانداق قىلغۇلۇق؟- دىدى.

لى شۇفۇ ياك جاڭجۇڭنىڭ «سىز ئاخىرقى كوزىرىم بولسىز» دىگەن گېپىنى يەنە بىر ئەسەپ، تۆمۈر خەلىپىنىڭ بىلىگىدىن تۇتقان پېتى:

- ماڭا ئىشەنمەدىلا-يوقمۇ؟- دىدى.

- ئۆزلەگە ئىشەنمەن.

- ماڭا ئىشەنسىلە، ئەزىرايى خۇدا، ياك جاڭجۇڭنىمۇ ئىشەنسىلە. مەن قۇرئان تۇتۇپ بېرەي!

تۆمۈر خەلىپە «قۇرئان» دىگەن سۆزنى ئاڭلاپ لى شۇفۇنىڭ كۆزىگە تىكىلىپ قارىدى. ئاندىن:

- راستمۇ، راستىنلا قۇرئان تۇتۇپ بېرەلمەدىلا!- دىدى.

- ئەزىرايى، تەرتىم بىلەن پاك ئولتۇرۇپتىمەن، ھازىرلا تۇتۇپ بېرەي! ياق، جامائەت شاھىت بولسۇن دىسە، قۇرئاننى كۆپچىلىكنىڭ ئالدىدا تۇتۇپ بېرەي!

- ئەمەس، تاڭ ئاتسۇن، - دىدى تۆمۈر خەلپە رازىلىق بېرىپ.

ئەتسى ناماز بامدات ئوقۇلۇپ بولغاندا، بىرىنچى سەپتە ئولتۇرغان لى شۇفۇ ئورنىدىن تۇرۇپ، مەسچىت مېھرابىنىڭ يېنىدىكى ئويۇقتا تۇرغان چوڭ بىر قۇرئاننى بىسىمىلا ئېيتىپ قولىغا ئالدى ۋە پىشانىسىگە تەككۈزۈپ بولۇپ، كۆپچىلىككە مۇنداق خىتاب قىلدى:

- جامائەت! مەن ھازىر ئاللانىڭ ئۆيى بولغان بۇ مەسچىدى مۇبارەكتە ھەر قايسىلىرىغا ناھايىتى يۇجۇڭ بىر گەپنى ئېيتىمەن. مەن ئاللا تائالانى بىر، مۇھەممەت مۇستاپا سەللاھۇ ئەلەيھىسسالامنى ئاللانىڭ بىزگە ئىبەرگەن ھەق رەسۇلى دەپ، دىلىم بىلەن تەستىق ۋە تىلىم بىلەن ئىقرار قىلىپ، مەھشەر كۈنى جاۋاب بەرگۈچى بەندىلىگىم بىلەن شۇنى ئېيتاي: ياڭ جاڭجۇڭ جاناپلىرىنىڭ تۆمۈر خەلپەنى ئۈرۈمچىگە چىلىشىدا قىلچە يامان نىيىتى يوق. ھەممىسى ئەل-يۇرتنىڭ ئامانلىقى ئۈچۈن. بۇ گەپنىم يالغان بولسا، مانا قولۇمدا تۇرغان مۇشۇ ئۇلۇغ قۇرئان كېرىم مېنى ئۇرسۇن. قىيامەت كۈنى ھەممىلىرىنىڭ قىزىل تىرنىقى پىقىرنىڭ ياقىسىدا بولسۇن!

فىڭ ھاجى ئورنىدىن تۇرۇپ، لى شۇفۇنىڭ قولىدىن قۇرئاننى ئالدى ۋە:

- مەن قېرى ئادەم، ئىككى كۈنلۈك ئۆمرۈم قالدى. لى دارىن ھازىر ئېيتقان گەپكە شاھىت بولمەن. مەنمۇ قۇرئان تۇتۇپ بېرى، - دەپ قولىدىكى قۇرئاننى پىشانىسىگە تەككۈزدى.

- مەن قۇمۇل مەھكىمىسى شەرىئەتنىڭ ئەكلىمى بولغانلىغىم بىلەن قەسەمىيات قىلىپ ئېيتىمەنكى، لى دارىن جاناپلىرىنىڭ ئېيتقانلىرى بەتامامەن ھەقتۇر. مەن بۇنىڭغا ئىمانىم بىلەن شاھىت. شاھىتلىغىم يالغان بولسا، مېنى قۇرئان ئۇرسۇن، - دىدى ئۇۋەيس ئەلەم، فىڭ ھاجىنىڭ قولىدىن قۇرئاننى ئېلىپ.

قالغان ئەلچىلەرمۇ ئورۇنلىرىدىن تۇرۇپ «ھەق، ھەق» دىيىشتى.

شۇنىڭدىن كېيىن، تۆمۈر خەلپە ئۈرۈمچىگە بېرىشقا رازى بولدى. ئەلچىلەر خوشال-خورام قايتتى. لى شۇفۇ يەنە قېپقالدى. ئۇ، تۆمۈر خەلپىدىن بىر قەدەممۇ ئايرىلماسلىققا تىرىشىپ، خۇددى سالىجىدەك يېپىشىۋالدى.

تۆمۈر خەلپىنىڭ ھەمراھلىرى ئۇنىڭ ئۈرۈمچىگە بېرىشىغا قوشۇلماي، ئۇنى گەپ-سۆز بىلەن توسۇشقا ھەرىكەت قىلاتتى. بىراق، تۆمۈر خەلپىنىڭ قۇلىغىغا گەپ كىرمەيتتى. شۇ ئارىدا چاپارمەنلەر شەھەردىن لى شۇفۇغا تېلېگرامما ئېلىپ چىقتى. بۇ، ياڭ جاڭجۇڭدىن كەلگەن تېلېگرامما بولۇپ، ئۇنىڭدا تۆمۈر خەلپىنىڭ ئۈرۈمچىگە چىقىشقا ئۇنىڭلىغىدىن ناھايىتى خۇشال بولغانلىقى ئېيتىلىپ كېلىپ، «دوستلۇق لەۋزىمى يەردە قويىمغانلىغىغا كۆپ تەشەككۈر» دىيىلگەن ئىدى. تۆمۈر خەلپە ئەمدى تېخىمۇ خاتىرجەم بولۇپ، لى شۇفۇ بىلەن گاھ ئوۋغا چىقىپ، گاھ مېھماندارچىلىق ئويناپ، چىللىنىڭ چىقىپ كېتىشىنى كۈتۈپ تۇراتتى. قارا بوسۇق بولسا، بېشىنى ئىچىگە تىقىۋېلىپ، ھىچنەم دىمەي جىم يۈرەتتى.

- تۆمۈر ئاكامغا ئۆزلەمۇ گەپ قىلسىلا بولمامدۇ؟ - دىدى ھۆسنارخان ئىچى پۇشۇپ.

- مەن نىمە دەيتتىم، خەلپەنىڭ ئەمدى دارىن بولغۇسى كەپقايتتۇ، - دىدى قارا بوسۇق، سوغاق كۈلۈپ.

بۇ كۈنلەردە ئايقىزنىڭمۇ ئاي-كۈنى يېقىنلىشىپ قالغاندەك سېزىلەتتى. ئۇ، پات-پاتلا ئامانقۇلنىڭ مۇرىسىگە بېشىنى قويۇپ، «ئۈرۈمچىگە سىزمۇ بارامسىز؟» دەپ سوراپ قوياتتى. ئامانقۇل بولسا، نىمە دىيىشىنى بىلمەي، ئۇنىڭ ياداڭغۇراپ قالغان مەڭزىنى سىلاپ،

«ئەستەغپۇرۇللا» دەپ جىم قالاتتى.

لى شۇفۇنىڭ بەختىگە، بۇ يىل قىش تېز چىقىپ كەتتى. شەمسىيە ھىساۋى بىلەن مارت ئېيى كىرە-كىرمەيلا تۆمۈر خەلپە ئىككى يۈزدىن ئوشۇق تاللانغان يىگىتلىرى بىلەن يولغا چىقماقچى بولدى. تورپاق كۆزغوجا ئەمەت، قاسىم قىزىق، ئەنسارلارمۇ شۇلارنىڭ ئارىسىدا ئىدى. تۆمۈر خەلپە ئامانقۇلىنىمۇ بىللە ئېلىپ ماڭماقچى بولغاندا، رەۋىخان موماي: «كېلىن ئايلا كۆز يورۇۋالغاندىن كېيىن، ئارقىلىرىدىن بارغاي» دەپ ئۇنىمىدى.

تۆمۈر خەلپە يولغا چىقىدىغان كۈنى بالىلىرىنى ئاخىرقى قېتىم سۆيۈپ خوشلىشىۋاتقاندا، زورىخان ئايلا كۆز يېشى قىلىپ تۇرۇپ، «خۇدايىم شۇ بالىلارنىڭ بەختىگە بولسىمۇ، باشلىرىنى ئامان قىلغاي!» دېدى. تۆمۈر خەلپە «خۇدا بۇيرىسا، ئۇزۇنغا قالماي، ھەممىڭلارنى ئۈرۈمچىگە ئالدۇرۇپ چىقىمەن» دېدى، ئۆزىنىڭمۇ كۆزىدە ياش ئەگىپ كەتتى.

سەپەر قۇل بىلەن ئېلى پالغان باشلىق بىر نەچچە يۈز كىشى تۆمۈر خەلپىلەرنى تۈرۈككەچە ئۆزىتىپ كەلدى. جامائەت خوشلىشىپ بولغاندا، نۇرۇل بوۋا قول كۆتۈرۈپ، «يولۇڭلار ئاق يول بولسۇن، كۆرۈشكۈچە ئامان بولۇڭلار!» دەپ دۇئا قىلدى.

سوزۇلۇپ ياتقان ئاقچۇق سېپىدا چاڭ-توزان بېسىلىپ قالغان بولسىمۇ، تۈرۈك تەرەپتىكى دۆڭنىڭ بېشىدا بىر مۇنچە كىشىلەرنىڭ قارىسى كۆرۈنۈپ تۇراتتى.

ئەتىسى، پېتىپ كېتىۋاتقان باھار قۇياشنىڭ ئاخىرقى نۇرلىرى ئۇپۇقنى قاندەك قىزارتىپ تۇرغاندا، قۇمۇل شەھىرىنىڭ يەتتە-سەككىز چاقىرىم شەرقىي-شىمالىدىكى سايدا قويۇق چاڭ-توزان نامايەن بولدى. سەپنىڭ ئالدىدا تۆمۈر خەلپە بىلەن لى شۇفۇ يانمۇ-يان كېلىۋاتاتتى. مىڭدىن ئارتۇق كىشى ئۇلارنى داقا-دۇمباق، ناغرا-كانايىلار بىلەن قىزغىن كۈتۈۋالدى. قۇمۇلنىڭ ھەربىي-مۈلكىي ئەمەلدارلىرى بىلەن يۇرت چوڭلىرىنىڭ ھەممىسى شۇ يەردە ئىدى. پەقەت شامەخسۇت ۋاڭ كۆرۈنمەيتتى. يۈسۈپ تەيجى ئۇنىڭغا ۋەكىل بولۇپ كەلگەن ئىدى.

تۆمۈر خەلپە ئۆز يىگىتلىرى بىلەن قۇمۇلدا ئۈچ كۈن مېھمان بولۇپ، تۆتىنچى كۈنى يەنە داقا-دۇمباق ۋە ناغرا-كاناي سادالىرى ئىچىدە ئۈرۈمچىگە قاراپ يولغا چىقتى. ئۇلار يولغا چىقىشتىن بىر كۈن بۇرۇن، لى شۇفۇ «ئۈرۈمچىگە بارغاندا، لازىم بولسۇن» دەپ ئامبال يامۇلىنىڭ تەرجىمانى سايىت تۇڭچىنى ئۇنىڭغا قوشۇپ بەردى. قىرىق ياشلاردىن ئاشقان بۇ ئادەم شۇ كۈندىن باشلاپ تۆمۈر خەلپىنىڭ شەخسىي كاتىۋى ۋە تەرجىمانى بولۇپ قالدى.

ئاق بوز ئاتقا مىنگەن تۆمۈر خەلپە سەپنىڭ ئوتتۇرىسىدا كېتىۋېتىپ، ئارقىسىغا پات-پاتلا قاراپ قوياتتى.

ئۇنىڭ يۈرىكى ئېغىۋاتقاندا بولۇپ، «ئاھ بۇ تۇغۇلۇپ ئۆسكەن يەرلەرنى يەنە كۆرىدىغان كۈنلەر بولارمۇ؟» دەپ ئويلايتتى ئۇ، ئۇلۇغ-كىچىك تىنىپ.

دەل شۇ چاغدا، لى شۇفۇ بىلەن بەي ۋىنچاۋ شامەخسۇت ۋاڭنىڭ مېھمانخانىسىدا قاقلاپ كۈلمەكتە ئىدى.

شۇ ئارىدا، ئوردا قوۋۇق تەرەپتىن يىغا ئاۋازى كەلدى، مېيىت ئۇزاتقۇچىلار ئالتۇنلۇق تەرەپكە كېتىۋاتاتتى.

- كىم قازا قىپتۇ؟ - دېدى شامەخسۇت ۋاڭ، يۈسۈپ تەيجىگە قاراپ.

- ئۆۋەيس ئەلەم.

- ئەمدى كىمنى ئەلەم ئاخۇنلۇققا تەيىنلىسەك بولىدىكەن؟ - دەپ سورىدى شامەخسۇت.
- نورۇز داموللىدىن مۇناسىپراق كىشى يوق، - دىدى يۈسۈپ تەيجى، ئۇنىڭغا دىققەت بىلەن قاراپ.
- ئەقىلىڭز دۈمبىڭىزگە كۆتۈپ قاپتۇ، - دىدى شامەخسۇت، يۈسۈپ تەيجىدىن يۈزىنى كۆرۈپ.

يىگىرمە سەككىزىنچى باپ

پاجىئەنىڭ ئاخىرى

كىشىلەر... تەقدىردىن نالە قىلىشىدۇ، تەقدىردە نەمە كۇنا؟
 ھەركىم ئۆزىگە ئۆزى تەقدىر.
 — ماركسىم گوركى

1

- مېنىڭ قازاق كېلىنچىگىم ئوغۇل تۇغۇپ بەردىمۇ-قىزمۇ؟
 - ئوغۇل.
 - خۇدا مۇبارەك قىلغاي، رەۋىخان ئايالاراپام-زە، «مەككىدە بىر جاي بار يالپاقىنا، خۇدايىم ئوغۇل بەرسۇن ئاپپاقىنا» دەپ يۈرۈپ، تىلىگىنىگە يېتىپتۇ، يېڭى جاننىڭ ئېتىنى نەمە قويدۇڭلار؟
 - ئارمانبەگ.
 - ئارمانبەگ؟
 - ھەئە، ئارمانبەگ.
 - بۇ، يوچۇنلا بىر ئات بوپتۇغۇ؟ كىم قويۇپ بەردى؟
 - دادام.
 - نىمىشقا مۇنداق ئات قويدۇ؟
 - ئارمانلىق كۈنلەردە تۇغۇلغان ئوغۇل بولغاندىكىن، ئېتى ئارمان بولسۇن دىدى.
 تۆمۈر خەلپە چىرايلىق بېزەلگەن ئازادە بىر ئۆينىڭ سۇپىسىدىكى يۇمۇلاق شىرە يېنىدا ئولتۇرۇپ بىرەر سائەتتىن بۇيان ئامانقۇل بىلەن ئەنە شۇ قېلىپتا پاراڭلىشىپ ئولتۇراتتى. ئامانقۇل شىرەدىكى نازۇ-نېمەتلەرگە ئانچە-مۇنچە باققاچ، تامدىكى چىرايلىق زىلچە-گىلەملەرگە، ماشرەڭ سوكنو كېتىل (ئوفتېسىرلار كىيىدىغان قىسقا چاپان)، قاسقانلىق شەپكە، پارقىراق بەل تاسما ۋە ئۆزىگە تونۇش بولغان ھېلىقى ئېسىل قىلچىقا نەزەر سالاتتى. سۇپىنىڭ بىر بۇلۇڭىدا يۆلەكلىك تۇرغان چىرايلىق قەشقەر دۇتارى ئۇنىڭ دىققىتىنى ھەممىدىن كۆپرەك جەلب قىلاتتى. ئۇلار پاراڭلىشىپ ئولتۇرغاندا، ئالتۇن قاداقلىق كۇچار دوپپىسى بىلەن بۆرەك ياقىلىق قىزغۇچ نىمچە چاپان ۋە يېشىل تاۋار كۆينەك كىيگەن زىلۋا بويلىق ياش بىر ئايال كىرىپ، چىرايلىق ئورۇس چىنىلىرىگە چاي قويۇپ تۇراتتى. سۇمبۇل چاچلىرى ساغرىسىغا چۈشۈپ تۇرغان بۇ ئايال تۆمۈر

خەلىپىنىڭ ئۈرۈمچىدىن ئالغان خوتۇنى قەمەرنى ساخا ئىدى. تۆمۈر خەلىپىنىڭ بۇ ئايالغا ئۆيلىنىشىمۇ قىزىق بولغان ئىدى: تۆمۈر خەلىپە ئۈرۈمچىگە كېلىپ، ئىككىنچى كۈنى ياڭ جاڭجۇڭ ئۇنى ئىززەت-ئىكرام بىلەن قوبۇل قىلغاندا، ئاندىن - مۇندىن گەپ سوراپ، «خانمىڭىزنى بىللە ئېلىپ كەلمىدىڭىزمۇ؟» دىدى. «جاڭجۇڭغا خىزمەت قىلغىلى كەلگەن كىشى بالا-چاقىسىنى سۆرەپ يۈرسە قانداق بولغىنى؟» دەپ جاۋاب بەردى تۆمۈر خەلىپە. بۇ جاۋاب جاڭجۇڭغا ناھايىتى ياقتى بولغاي، ئۇ قاقاقلاپ كۈلۈپ كەتتى. ئەتىسى تۆمۈر خەلىپىنىڭ شەرىپىگە تەنتەنىلىك زىياپەت ئۆتكۈزدى. بۇ زىياپەتكە ئەمەلدارلاردىن تاشقىرى، ئۇيغۇر، ئۆزبەك، تاتار، خۇيزۇ بايلىرىنىمۇ چاقىردى. شۇندىن باشلاپ، قاتارى مېھماندارچىلىق قىلىپ كەتتى. شۇنداق چايلارنىڭ بىرىدە، ياڭ جاڭجۇڭ بايلارغا قاراپ، «تېيى دارىنى ئۆيلەپ قويمايمسىلەر، خانىمى كەلگۈچە يالغۇز ياتامدۇ؟» دەپ چاقچاق قىلدى.

بۇ گەپ ئويۇندىن، چىڭغا چىقىپ، بايلار ئىككى كۈن ئىچىدىلا بىر ئۆيىنى جابدۇشتى. دە، ئۇنى ھاپىز يىڭجاڭنىڭ تۇل ئولتۇرغان سىڭلىسى قەمەرنى ساخاغا نىكاھلاندىرۇپ قويدى. ئەمدى ئۇنىڭ ئۆلپەتلىرىمۇ كۆپىيىپ، كۈندە دىگۈدەك ئويۇن-تاماشا بىلەن گەزەرمىگە بېرىشقىمۇ چولسى تەگمەيدىغان بولۇپ قالدى. قەدىمقى يۇنان شائىرى ھومېرنىڭ «بۈگۈن توي-تاماشا، ئەتىلىككە چاي-زىياپەت بولىۋەرسە، كىشىنىڭ كۆڭلى ۋەيران بولىدۇ» دىگىنىگە ئوخشاش، ئۇنىڭ ئۆزىمۇ، خۇددى خېمىردەك بوشىشىپ كەتتى. تالغا چىقسا «دارىن»، ئۆيىگە كىرسە «غوجام» دەپ جاراڭلايدىغان نازلىق تاۋۇشلار خۇددى سېھىرلىك ئەللەيدەك ئۇنىڭ كۆڭلىنى بۆشۈككە بۆلەپ ئۇخلاتماقتا ئىدى.

كۈنلەر ۋە ئايىلار شۇنداق ئۆتۈۋاتقاندا، ئامانقۇل ئىككى ھەمىرى بىلەن كېلىپ قالدى. ئۇ، ئۆز ھەمراھلىرىنى گەزەرمىگە جايلاشتۇرۇپ قويۇپ، دەرھال تۆمۈر خەلىپىنىڭ يېڭى تۇتقان ئۆيىگە كەلگەن ئىدى.

يۇقۇرىدا ئېيتقىنىمىزدەك، تۆمۈر خەلىپە سەپەر قۇلىنىڭ نەۋرە بالىغا «ئارمانبەگ» دەپ يۈچۈن ئات قويغانلىغىنىڭ سەۋەبىنى ئاڭلاپ بىردەم جىم ئولتۇرغاندىن كېيىن:

- قالغان قېرىنداشلارمۇ شۇنداق ئويلايدىغاندۇ؟ - دەپ سورىدى.
- ئەمىسچۇ، - دىدى ئامانقۇل مەيۈس قىياپەتتە، - سەن يولغا چىقىپ ئەتىسىلا خوجىنىياز پالگان «ئەمدى بولمىدى، مەن بۇ ئىشلارغا ئارلاشمايمەن» دەپ ئىچكىرى تاققا كىرىپ كەتتى. نۇرۇل بوۋام بىر ھەپتە يېتىپ «ۋاي ئىست، ۋاي ئىست، خەلىپەنى خۇدايىمغا تاپشۇردۇم» دەپ جان كۆزدى. ئۇنىڭ ئۈستىگە...

گەپ شۇ يەرگە كەلگەندە، ئامانقۇلنىڭ كۆڭلى بۇزۇلغاندەك بولۇپ، يەرگە قاراپ جىم ئولتۇرۇۋالدى.

- ھە، گېپىڭنىڭ ئايىغىنىمۇ ئېيتىمامسەن؟ - دىدى تۆمۈر خەلىپە.
- ئېيتاي تۆمۈر ئاكا، سەن ماڭا ھەم ئاكا، ھەم ئاتا، سېنىڭدىن گەپ يوشۇرسام بولماس.
ئەل-يۇرتنىڭ نىمە دەۋاتقانلىغىنى بىلمەمسەن؟

- مەن نەدىن بىلەي، سەن ئېيتساڭ بىلمەمدىمەن.
- سەن كېتىپ ئارقاڭدىنلا مۇنداق قوشاقلار چىقتى:

تۆمۈر خەلىپە ئەر قويۇپ،
ئوخشاتمىدى ئىشىنى،
تەكەببۇرلۇق دەستىدىن،
تەڭ كۆرمىدى كىشىنى.

تۆمۈر خەلىپە كەتتىغۇ،
ئۈرۈمچىگە يەتتىغۇ.
ئوڭ يېنىدا ئوت قويۇپ،
زەردە بىلەن كەتتىغۇ.

ئۈرۈمچىنىڭ يولىدا،
ئاتمىش يەردە بۇلاق بار،
تۆمۈرنى ئېلىپ چىقسا،
ھەر كۈنلۈكى سوراق بار.

ئالەمگە پاتمىغان سەركە،
كۈندۈككە قانداق پاتقانسان؟
پاتقان سەنۇ-پاتقان سەن،
ئاغزىنى قانداق ياپقانسان؟

ئۆينىڭ ئىچىنى جىمجىتلىق باستى. بىردەمدىن كېيىن:
- يەنىچۇ؟- دىدى تۆمۈر خەلىپە.

- ھىلىقى لى دارىن دىگەن تۈلكە سەن كېتىپ ئۇزۇن ئۆتمەيلا، يەنە تاققا چىقىپ، ھەممە ئىشقا چات كېرىۋالدى. بوسۇق ئاكامنى قارىمامدىغان تېخى! ئون ئىككى تاغقا باش قىلىمىز دەپ دولىسىغا قېقىپ قويسا، خۇدنى بىلمەي ھەممىسىگە قول شىلتىدىغان بولۇۋالدى. لى دارىن بىلەن ئىككىسى گېپنى بىر قىلىپ، ھېلىقى توختى دىگەن قارىيۇزنى تېپىپ كېلىشكە ئادەم ئەۋەتمەكچى بولۇۋالدى تېخى! بۇ ۋاقىتچە ئۇنى قورايغا ئەپكېلىۋالغان بولماسمۇ! مۇشۇنداق ئىشلارغا چىدىماي، ئېلى پالگان ئاكام «نەمە قىلساڭلار قىلىڭلار!» دەپ ھېچ ئىشقا ئارىلاشماس بولۇۋالدى. بەزىلەر بىرلەپ-ئىككىلەپ، بېشى قايغان تەرەپلەرگە كەتكىلى تۇردى. دادامۇ نېرىنكىغا كېتىپ، ئۆز ئوقىتىمىزنى قىلساقمىكىن دېۋىدى، مەن «تۆمۈر ئاكامدىن بىر ئۇچۇر بولغىچە تۇرۇپ تۇرايلى» دەپ توختىتىپ قويدۇم. قىسقىسى بىز بۆرە تەگكەن پادىغا ئوخشاش چېچىلىپ كېتىۋاتىمىز.

- ئۆزۈڭلاردا قالغان مىلتىقلارنى نەمە قىلدى؟

- نەمە قىلاتتى دەيسەن؟ جاھان تىنجىدى. ئەمدى بۇ كۆسەينىڭ سىلەرگە نەمە لازىمى بار؟ كەتمەن-گۈرجىگىڭلارنى ئېلىپ، تېرىقچىلىق قىلامسىلەر، يا بولمىسا، پاداڭلارنى باقامسىلەر، سىلەرگە شۇ ياخشى دەپ، بىر-بىرلەپ يىغىۋاتىدۇ. قورال تاپشۇرغانلارغا شاڭ بېرىۋاتىدۇ.

تۆمۈر خەلىپە بۇ گەپلەرنى ئاڭلاپ، ئورنىدىن دەس قوپتى ۋە ساقلىنى سىقىمداپ،

ئۇياقتىن - بۇياققا ئىتتىك - ئىتتىك مېڭىشقا باشلىدى. ئۇ شۇ تاپتا، بېھۇش ھالەتتە قەپەزگە چۈشۈپ قېلىپ، بىر ھازادىن كېيىن ھۇشىغا كەلگەندە ئۆزىنى ھەر تەرەپكە ئۇرۇشقا باشلىغان يولۋاسقا ئوخشايتتى. بىراق ئۇ، بارا - بارا قەدىمىنى ئاستىلىتىپ، ئامانقۇلنىڭ ئالدىدا توختىدى - دە:

- تەقدىردىن كەلسە، قېچىپ قۇتۇلغىلى بولماس دىگەن گەپ بار، بۇنىڭ ھەممىسى تەقدىر ئوخشايدۇ ئۇكام! - دىدى.

- تەقدىرمۇ، ئەمەسمۇ، بۇنى مەن بىلمەيمەن. ئەمما زە، ئەل - يۇرتنى قويۇپ، ئۈرۈمچىگە چىقمايدىغان ئىش ئىدى، - دىدى ئامانقۇل.

2

يۈرگىمنى ئېچىتىۋاتقان خاتالىرىمنى

يۇيۇشقا كۆز يېشىم كەملىك قىلىدۇ.

— تىمۇر مەلىك

ئامانقۇلنىڭ كېيىنكى سۆزى قورايدىكى چاغدىلا يۈزلەرچە قېتىم تەكرارلانغان گەپ بولسىمۇ، بۈگۈن تۆمۈر خەلىپىگە خۇددى تۇنجى قېتىم ئاڭلىنىۋاتقاندا تۇيۇلدى. كىمدۇر بىرى بايىقى قوشاقلارنى قۇلغىنىنىڭ تۈۋىدىلا يەنە ئېيتىۋاتقاندا يۈرگى چىمىلداپ، چىرايى تاتىرىپ كەتتى. «لى شۇفۇنىڭ ئالدام خالتىسىغا چۈشۈپ كەتتىمۇ نىمە؟» دەپ ئويلايتتى ئۇ. شۇ چاغدا، قايسى بىر يىلى گامازا تۇڭگاننىڭ ئۆيىدە كۆرۈشكەن ھېلىقى ئادەمنىڭ بىرەر ئاي بۇرۇن ئېيتقان گەپلىرى يادىغا كەلدى. سايت تۇڭچى ئۆرۈپ بەرگەن بۇ گەپنىڭ مەزمونى مۇنداق ئىدى: «سىز ئۈرۈمچىگە كېلىپ خاتا قىلىدىڭىز، بىزنىڭ كىتاپلىرىمىزدا < يولۋاسنى تاغدىن ئايرىۋېتىش > دىگەن بىر گەپ بار. ياڭ جاڭجۇڭ كېيىن يەنە قىلغۇلۇقنى قىلىدۇ. چۈنكى ئۇ، ئىنقىلابقا قارشى، خانلىقنى ياقلايدۇ. ھازىرمۇ، يۈەن شىكەينى قوللاپ، سۇن جۇڭشەن ئەپەندىگە قارشى تۇرۇۋاتمامدۇ؟! ئەمما يۈەن شىكەي چوقۇم مەغلۇپ بولىدۇ. جۇڭگو خەلقى خانلىقتىن بىزار بولغان. يېقىندا يەنە ئىنقىلاب بولىدۇ. سىز شۇڭغىچە، تاغدا تىرىشىپ تۇرسىڭىز ئوبدان بولاتتى.»

تۆمۈر خەلىپە ئۈرۈمچىگە كەلگەندە، ھەيدەر ئەپەندىمۇ « ھەي بۇرادەر، سىزنىڭ دارىن بولغانلىغىڭىزنى تەبرىكلەشكە تىلىم بارمايدۇ. سىزنى ئۆزىگە باش قىلغان نەچچە مىڭلىغان خەلق توپىدىن ئايرىلىپ، بۇ يەردە تۇرۇشىڭىزنىڭ قانچىلىك پايدىسى بولار كىن؟ بېلىق دەريا - دېڭىزلاردا ئەركىن ئۈزلەيدۇ ئەمەسمۇ» دىگەن ئىدى.

تۆمۈر خەلىپە ئۇ چاغلاردا بۇ گەپلەرگە ئانچە پىسەنت قىلمىغان ئىدى. ئەمدى ئامانقۇلنىڭ ئېيتقانلىرىنى ئاڭلاپ، ئۆزىنى قويدىغان يەر تاپالماي قالدى.

شۇ كۈندىن باشلاپ، بايلار ۋە ئەمەلدارلارنىڭ ئۆيلىرىدىكى بەزمە - مەشرەپلەرمۇ، قەمەرنى ساخانىنىڭ دۇتتارنى چېكىپ ئولتۇرۇپ ئېيتىدىغان شوخ ناخشىلىرى بىلەن قاش - كۆزلىرىنى سۈزۈپ ئەركىلەشلىرىمۇ، ئۇنىڭغا خوشياقماس بولۇپ قالدى. ئۇ پات - پاتلا گەزەرمىگە بېرىپ، ياڭ جاڭجۇڭ ئەۋەتكەن ھەربى تەلىم مۇئەللىملىرى (ساۋگۈەنلەر) نىڭ يىگىتلەرگە ھەربى مەشىق

ئۆگۈتۈشلىرىنى كۆرۈش بىلەن كۈن ئۆتكۈزەتتى، ياكى ئۇلانباي تەرەپكە ئۆردەك ئوۋلاشقا كېتەتتى ۋە ياكى ئۆزىگە ئوخشاش ياكى جاڭجۇڭغا ئەل بولۇپ تۇرپاندىن ئۈرۈمچىگە چىققاندىن كېيىن، يىڭجاڭلىق مەرتىۋىسىگە ئېرىشكەن مۆيدىن خەلىپىنىڭ ئۆيىگە بېرىپ، ھال-مۇڭ قىلىشقا، گايى كۈنلىرى گەزەرمىدە قونۇپ قالاتتى.

بىر ئاخشىمى قەمەرنىساخان ئۇنىڭ بۇلۇتلۇق ئاسماندەك تۇتۇلۇۋالغان چىرايىغا قاراپ، «مەندىن زېرىككەن بولسىلا، خېتىمنى بەرسىلە» دەپ تاشلىدى. تۆمۈر خەلىپە خۇددى شۇ گەپنى كۈتۈپ تۇرغاندەك، دەرھال رەسمىيەتنى ئادا قىلدى-دە، بىر قۇر يوتقان-كۆرپىسىنى ئامانقۇلغا كۆتەرتىپ گەزەرمىگە كۆچۈپ كەتتى.

ھازىرقى ئۈرۈمچى شەھەرلىك يىگىرىمىنچى باشلانغۇچ مەكتەپنىڭ ئورنى سېپىل بىلەن قورشالغان بىر گەزەرمە بولۇپ، تۆمۈر خەلىپە ئۈرۈمچىگە چىققاندا، ئۆزىنىڭ ئىككى يۈز نەچچە يىگىتى بىلەن شۇ گەزەرمىگە جايلاشقان ئىدى. ياكى جاڭجۇڭ تۆمۈر خەلىپىنى ئالاھىدە ئەتىۋارلاپ، ئۇنىڭ ئايلىق مائاشىنى ئادەتتىكى باتالىيون كوماندىرىنىڭ مائاشىدىن بىر ھەسسە ئارتۇق قىلىپ، بىر يۈز ئاتمىش سەر كۈمۈش بەلگىلىدى. قول ئاستىدىكى يىگىتلەرگىمۇ، دەرىجىگە قاراپ، ئوتتۇز سەردىن ئون سەرگىچە مائاش تارقىتىپتۇ.

بىراق يىگىتلەرنىڭ قورسىقى توق، بويى پۈتۈن بولغان بىلەن كۆڭلى يېرىم ئىدى. ئۇلار ئۈرۈمچىگە نىمە ئۈچۈن چىققانلىغىنى، نىمە ئۈچۈن بىكار مائاش ئېلىپ كۆچۈرۈلۈپ كېلىپ، يۈرگىنىنى، ھەربى مەشقىنىمۇ نىمە ئۈچۈن قىلىۋاتقانلىغىنى چۈشەنمەيتتى. ئۆي-يۇرت ۋە قوۋم-قېرىنداشلارنى سېغىنىش دەردى ئۇلارنى خۇددى يامان بىر ئاغرىقتەك قىيىناشقا باشلىدى. شۇڭا بەزىلىرى ئىچ پۇشۇغىنى تۆت ئوشۇق بىلەن چىقىرىشقا تىرىشسا، بەزىلىرى شۇپاڭ ياقلايدىغان بولسا، بولۇپمۇ ئامانقۇللاردىن يۇرتنىڭ ئەھۋالىنى ئاڭلىغاندىن بۇيان، بۇ ئەھۋال تېخىمۇ كۈچىيىپ كەتتى. بەزىلەر «خەلىپەمگە تۈزۈكرەك ئېيتىمىز، بولمىسا، بىر نىمە دەيتتى» دەپ ئامانقۇلنى جىمىلەيتتى. تورپاق ئۆزگۈچا ئەمەت بولسا، ئۆز ئادىتى بويىچە غىجەكنى قولغا ئېلىپ، كۆڭلىنى مۇقام بىلەن بەزلەيتتى. قاسىم قىزىق بىلەن ئەنسىرى قولىرىغا داپ ئالاتتى-دە، ناخشا بىلەن دەردىنى باسماقچى بولاتتى.

تۆمۈر خەلىپە قەمەرنىساخاننىڭ خېتىنى بېرىۋېتىپ، گەزەرمىگە كۆچۈپ كەلگەن ئاخشىمىمۇ يىگىتلەرنىڭ بىر قىسمى ئوچۇق-ئايىدىك مەيداندا، تورپاق ئۆزگۈچا ئەمەت بىلەن قاسىم قىزىقنى چۆرىدەپ ئولتۇرۇپ ناخشا ئاڭلاۋاتاتتى. تۆمۈر خەلىپە پۈتۈن ئۆچىدا دەسسەپ كېلىپ، ئۇلارنىڭ يېنىدىكى قارىياغاچنىڭ ئارقىسىغا ئۆتۈۋالدى. قاسىم قىزىق ناخشىسىنى داۋام قىلدۇردى.

يۇقۇرى بارغۇم تولا،

باراي دىسەم كارىم تولا،

شۇ غېرىپلىق شەرىدە

جېنىم قەپەسكە مۇپتىلا.

ھۆل پاختا، بۇزۇق چىغرىق،

چىگىت چاققاننى ئېيتايمۇ.

كەشنىڭ يۇرتىغا كېلىپ،
غېرىپ بولغاننى ئېيتايىمۇ.

پەردە يۆتكىلىپ، يەنە بىر ناخشا باشلاندى:

مەن ئۆلسەم، ئۆلۈگۈمنى تاغدا قويۇڭلار،
تاغ يولى يىراق كەلسە، باغدا قويۇڭلار.
يۈزۈمنى قىبلە سايان ئاچىپ قويۇڭلار
بېشىمغا بىر دەستە گۈل سانجىپ قويۇڭلار.

چالا مەس بىر يىگىت دەلدەڭشىپ كېلىپ قاسىم قىزىقىنىڭ قولىغا ئېسىلدى:
- قويچۇ ئاداش، بۇ ناخشاڭنى، مېنى يىغا تۇتسۇۋاتىدۇ. كۆڭۈلنى كۆتەرگىدەك باشقا ناخشاڭ
يوقمۇ؟
- نەدىكى كۆڭۈلنى كۆتۈرىدۇ؟ مەن كۆڭۈلۈمنى قۇمۇلدا قويۇپ كەلگەن، - دىدى قاسىم
قىزىق.

- ھەي قىزىق گەپ قىلىدىڭغۇ، كۆڭۈلۈمنى قويۇپ كەلدىم دىگەننىڭ نىمىسى؟
- خەلىپەنى دىمىسەم، ئۆزۈمنىمۇ قويۇپ كېلەر ئىدىم، - دىدى قاسىم قىزىق. ئاندىن
كۆپچىلىككە قاراپ، «راست ئەمەسمۇ؟» دەپ كۈلدى.
- راست، - دىدى تۆمۈر خەلىپە قارىياغاچنىڭ ئارقىسىدىن چىقىپ، سىلەرنى مۇشۇ كۈنلەرگە
قويغان مەن، مېنى جازالاڭلار.
ھەممەيلەن ئورۇنلىرىدىن تۇرۇشتى. تۆمۈر خەلىپەنىڭ كىرىپكىلىرىدىكى ياش دانچىللىرى
ئاي نۇرىدا خۇددى مەرۋايىتتەك پارقراپ تۇراتتى. بۇ ياش دانچىلىرى يىگىتلەرنىڭ كۆزىگە گويىكى
بۇلۇتلار ئارىسىدىن پارقراپ چىقسۇۋاتقان ئۈست يۇلتۇزىدەك كۆرۈنۈپ كەتتى.

3

ئوقيانىڭ ھېرىپ قالغان ئوقى شايىنىمۇ تېشەلمەيدۇ.

- جۇگېلياڭ ①

ئەمدى تۆمۈر خەلىپە، بۆلەكتىن ئىش باشلىماقچى بولدى. بۇنىڭ ئۈچۈن، ھەممىدىن ئاۋال
قەپەزدىن چىقىپ، پۇت-قولىنى بوشتىشى لازىم ئىدى. يىگىتلەرنىڭمۇ دەۋاتقىنى شۇ. بىراق، بۇ
قەپەزدىن قانداق چىقىپ كەتكىلى بولىدۇ؟ بۇ — ئۇرغانغا چىقىلىدىغان، تەپكەنگە سۇنىدىغان
ياغاچ قەپەز ئەمەس، بۇ — تۆمۈر قەپەز. بۇ تۆمۈر قەپەزدىن قانداق قۇتۇلۇش كېرەك؟ بۇنىڭ
چارىسىنى ھېچكىم بىلمەيتتى. «توختا، ھېلىقى ئادەم بىلەن بىر گەپلىشىپ كۆرەي، بىرەر ياخشى

① قەدىمقى جوڭگو تارىخىدىكى ئۈچ پادىشاھلىق دەۋرىدە، مىلادى 181-234-يىللىرى ياشىغان مەشھۇر سىياسەتچى ۋە ھەربى ئىشلار
ئالىمى.

مەسلەھەت بېرەمسەن» دىدى تۆمۈر خەلىپە ئامانقۇلغا. ئەنسىرى شۇ ئاخشىمىلا گامازا تۇنگاننى تېپىپ كەلدى. بىراق، گامازا تۇنگان: «ئۇ ئادەم سەن بىلەن كۆرۈشۈپ، ئۈچ كۈندىن كېيىن يوق بولدى. نەگە كەتتى، مەن بىلمەيدۇ» دەپ جاۋاب بەردى.

- خەير، - دىدى تۆمۈر خەلىپە، - بىر ئۈرۈمچىدىن كېتىشنىڭ يولىنى تاپقىچە، يۇرتقا بىرەر ئادەم ئەۋەتىپ تۇرايلى. ئۇ ئالدىمىزدا بېرىپ، ئەلنىڭ كۆڭلىنى تىنجىتىپ تۇرسۇن.

بۇ پىكىرگە ئامانقۇللار دەرھال قۇشۇلدى. ئەمدى كىمنى ئەۋەتىش كېرەك دىگەن مەسلە قويۇلغاندا، ئەنسىرى ئۆز سەبداشلىرىدىن مەمەت قۇلى دىگەن كىشىنىڭ قۇمۇلدا قېرى ئانىسى بارلىغىنى، يېقىندىن بۇيان، ھەر كۈنى دىگىدەك ئانىسىنى چۈشەپ قېلىۋاتقاچقا، ئۇنىڭ كۆڭلى بىئارام بولۇپ، «خەلىپەمدىن رۇخسەت سورايمىسەن» دەپ يۈرگىنىنى ئېيتتى.

مەمەت قۇلى قىرىقلارغا يېقىنلىشىپ قالغان دوغىلاق بىر كىشى ئىدى. تۆمۈر خەلىپە ئۇنىڭغا ئەھۋالنى چۈشەندۈرۈپ، «ئايلىرىنى يوقلاپ بولغاندىن كېيىن، دەرھال قورايغا چىقىپ، ئېلى پالگان بىلەن سەپەرقۇل ئاكىلارغا ئېيتىسلا، تۈزۈپ كەتمەي، سەۋرى قىلىپ تۇرسۇن» دىدى. ئىككى كۈندىن كېيىن مەمەت قۇلى بىر مۇنچە يىگىتلەرنىڭ سوغا-سالاملىرىنى ئېلىپ يولغا چىقتى. مەمەت قۇلى ماڭغان كۈنى، ئەنسىرى گەزەرىمنىڭ باش دىئورنىسى ئىدى. ئۇ، چىراق ئۆچۈرۈپ يېتىشقا كاناي چېلىنىپ بولغان بىر چاغدا، سايت تۇڭچىنىڭ ياتىغىدا چىراق يېنىپ تۇرغانلىغىنى كۆرۈپ، پەنجىرە تۈۋىگە كەلدى. كېچىنىڭ تىنجىقلىغىغا قارىماي، پەنجىرە ھىم يېپىپ قويۇلغان ئىدى. ئەنسىرى پەنجىرە يوقۇغىدىن قاراپ، سايت تۇڭچىنىڭ كىرىسىن لامپا يورۇغىدا، يۇڭ قەلەم بىلەن بىرنىمە يېزىۋاتقانلىغىنى كۆرۈپ قالدى. ئۇ پات-پاتلا ئىشىككە قاراپ قوياتتى. ئۇنىڭ ئەندىشىلىك قاراشلىرىدىن خۇدۇكىسىرەپ تۇرغانلىغى بىلىنىپ تۇراتتى.

- سايت ئاكا، تېخى ياتماپلاغۇ؟ - دىدى ئەنسىرى.

- مانا ئۇكام، مانا ھازىر ياتىمەن، - دىدى سايت تۇڭچى، يېزىۋاتقان نەرسىسىنى دەرھال بوشۇرۇپ. ئۇنىڭ بۇ ھەرىكىتى ئەنسىرىغا غەلىتە بىلىندى، ئەمما، «ئۆيىگە خەت يېزىۋاتىدىغاندۇ» دەپ ئويلاپ، گەپ قىلماي كېتىپ قالدى.

شۇ ھەپتىنىڭ جۈمە كۈنىسى ھەيدەر ئەپەندى تۇرپان سەپىرىدىن قايتىپ كېلىپ، تۆمۈر خەلىپىنى ياڭخاڭ مەسچىت ئالدىدىن تاپتى ۋە تېچلىق-ئامانلىق سورىشىپ بولغاندىن كېيىن، «بۈگۈن بىزنىڭ ئۆيدە سىز ياخشى كۆرىدىغان ياپما دېگەن تاماق بولىدۇ، بارمىسىڭىز خاپا بولمەن» دىدى. تۆمۈر خەلىپىمۇ بىرەر ئايدىن بۇيان، كۆرۈشمىگەن بۇ دوستىنى سېغىنىپ قالغاچقا، دەرھال ماقۇل بولدى.

ھەيدەر ئەپەندى ئۆزىنىڭ ئاددى سەرەمجانلانغان پاكىزە ئۆيىدە تۆمۈر خەلىپىنى مېھمان قىلىپ ئولتۇرۇپ، ئۇنىڭ غەمكىن چىرايىغا پات-پات قاراپ قوياتتى. غىزادىن كېيىن، تۆمۈر خەلىپە ئۇلۇق-كىچىك تىنىپ ئولتۇرۇپ، ھەممە ھەسرەتنى تۆكتى. ھەتتا ھېلىقى قوشاقلارنىمۇ ئېيتىپ بەردى ۋە ئەمدى قانداق قىلىش كېرەكلىكى ھەققىدە مەسلەھەت سورىدى. ھەيدەر ئەپەندى ئۆتكەن ئىشلارنى بىرقۇر ئەسلىپ ئۆتكەچ مۇنداق دىدى:

- تۇرپان خەلقىمۇ، مۆيدىن خەلىپىدىن بەك خاپا ئىكەن. پۇل-مەنسەپكە ئالدىنىپ ئۆزىڭمۇ قىلدى، بىزگىمۇ قىلدى، دەيدۇ. ئۇيغۇر خەلقىنىڭ «كېيىنكى پۇشايمان ئۆزۈڭگە دۈشمەن» دىگەن ماقالى بەك ئورۇنلۇق ئېيتىلغان سۆز. ھىندى خەلقىنىڭ «دەريا بويىدا ياشىساڭمۇ، تىمساخ بىلەن

دوستلىشالمايسەن» دىگەن ماقالى بار. ياڭ جاڭجۇڭ بىلەن قانداق دوستلىشىش مۇمكىن؟ ئاندىن، ئورۇس يازغۇچىسى ئا. ئى. كىرېلوفنىڭ «بۆرە بىلەن قوزچاق» دىگەن مەشھۇر مەسەلىنى سۆزلەپ بېرىپ، ئاخىرىدا «ئىش ئۆتتى، خىش قېلىپىدىن چىقتى. ئەمدى مەن سىزگە قانداق كېڭەش بېرەلەيمەن» دىدى.

تۆمۈر خەلپە بىردەم خىيالغا چۆمگەندىن كېيىن مۇنداق دىدى:
- بىزدە يېتىپ قالغىچە، ئېتىپ قال دىگەن ماقال بار. بايقىق قوزچاقتەك جىم تۇرۇپ ئۆلگىچە، يەنە تىپىرلاپ باقمەن. ئۈمىتىسىز شەيتان دەپتىكەن. قالغىنىغا ئاللا كېپىل.
ھەيدەر ئەپەندى تۆمۈر خەلپىنىڭ ئوتتەك يېنىپ تۇرغان يوغان كۆزلىرىگە قاراپ، ئۇنىڭ غەيرىتىگە قايىل قېلىۋاتقاندا كېڭىيىپ قويدى.

بىرنەچچە كۈندىن كېيىن، تۆمۈر خەلپە خۇسەيىن چانئىشى دىگەن تاتار بېيىدىن ئەللىك تال مىلتىق سېتىۋالدى. ئۇنىڭ يىگىتلىرى ئاتلارغا ئوت ئورۇپ كېلىش ئۈچۈن ھەر كۈنى ئۇلانبايغا چىقىپ تۇراتتى. ئۇلار شۇ پۇرسەتتىن پايدىلىنىپ، بۇ مىلتىقلارنى ئاز-ئازدىن ئۇلانبايغا مەخپىي ئەپچىقىپ، ئەپلىك بەرلەرگە يوشۇرۇپ تۇردى. تۆمۈر خەلپە شەھەردىن چىقىپ ئالسا، تاغ يولى بىلەن قۇمۇلغا كېتىۋېلىش مۇمكىن، دەپ ئويلايتتى. شۇ ئارىدا تاشقى مۇڭغۇل بىلەن شىنجاڭ چىگىرىسىدىكى قوراللىق توقۇنۇش كۈچىيىپ قالدى. تۆمۈر خەلپە بۇ پۇرسەتتىن پايدىلىنىپ، شەھەردىن چىقىۋېلىش ئۈچۈن، ياڭ جاڭجۇڭغا ئۆزىنىڭ ئاشۇ توقۇنۇش بولۇۋاتقان بەرلەرگە ئەۋەتىلىشىنى سوراپ، «مېنىڭ سىزگە خىزمەت كۆرسىتىش ۋاقتىم كەلدى» دەپ ئىلتىماس قىلدى. بىراق ياڭ جاڭجۇڭ جاسۇسلار بەرگەن مەخپىي مەلۇماتلار ئارقىلىق تۆمۈرنىڭ مەقسىدىدىن ئاللىقاچان خەۋەردار بولۇپ تۇرغاچقا، «سىزدەك مۇھىم كىشىمنى قوراللىق توقۇنۇش بولۇۋاتقان بەرگە ئەۋەتسەم، قۇمۇلدىكى ئىسىل شەمشەرنى پاشا ئۆلتۈرۈشكە ئىشلەتكەندەك ئىش بولىدۇ، يېنىمدا تۇرۇپ ماڭا ئەقىل كۆرسىتىپ تۇرغىنىڭىز تۈزۈك» دەپ ئۈنىمىدى ۋە شۇ كۈندىن باشلاپ، ھەركۈنى دىگىدەك «ھەربىي كېڭەش» ئۆتكۈزۈش بانىسى بىلەن ئۇنى ئۆز نازارىتى ئاستىغا ئېلىۋالدى. بۇ «ھەربىي كېڭەش» دىگىنى چېرىكلەرگە بولغان تەلىم-تەربىيىنى كۈچەيتىپ، جەڭ تېخنىكىسىنى ياخشىلاش مەسلىسىنى مۇھاكىمە قىلىش مەزمۇنىدىكى ئايىغى چىقمايدىغان بىر يىغىن بولۇپ، ئۇنىڭغا ياڭ جاڭجۇڭنىڭ يېقىنلىرىدىن مافۇشىڭ (يەنى كېيىنكى چاغلاردا قەشقەر خەلقى تۇلۇم چاشقان دەپ ئاتىغان ماتىئەي) رىياسەتچىلىك قىلاتتى. تۆمۈر خەلپە بىرقانچە ھەربىي باشلىقلار بىلەن بىرقاتاردا كۈندە دىگىدەك شۇ تۇلۇم چاشقاننىڭ گەپلىرىنى ئاڭلاپ ئولتۇرۇشقا مەجبۇر ئىدى.

زامان ئېيى كىرگەن كۈنلەرنىڭ بىرىدە، گامازا تۇنگان بىر كىشىنى گەزەرمىگە باشلاپ كىردى، ئۇ، يىراق سەپەردىن كەلگەنلىكى بىلىنىپ تۇرغان بىر جۈپ ئاتنى يېتىلىۋالغان ئىدى. ئەگەر ئۇ كىشى تۆمۈر خەلپىنى كۆرۈش بىلەنلا، ئاتلارنىڭ چۆلۈرىنى تاشلاپ، «ئاكا» دەپ ئالدىغا كەلمىگەن بولسا، تۆمۈر خەلپە ئۆزىنىڭ ئىنىسى شاكىرنى تۇنۇيالمىغان بولاتتى. شاكىر شۇنچىلىك ئۆزگىتىپ كەتكەن ئىدىكى، ئۇنىڭ يۇمۇلاق يۈزلىرى ياداڭغۇراپ قارىداپ كەتكەن، قوي كۆزلىرى بولسا، ئىچىگە ئولتۇرۇشۇپ غەلتە بولۇپ قالغان ئىدى.

شاكىرنىڭ ئېلىپ كەلگەن خەۋەرلىرى بىرىدىن-بىرى يامان ئىدى. قارا بوسۇق بىلەن سەيبۇڭ توختىنىڭ ئەلىمىگە چىدىماي، سەپەر قۇل باشلىق بىرمۇنچە نېرىنكىرلىقلار ئۆز يۇرتىغا

كۆچۈپ كېتىپتۇ. مەمەت قۇلى قۇمۇلغا بارغان كۈنلا، شامەخسۇتنىڭ قولىغا چۈشۈپ قاپتۇ. ئازراق قىيىن-قىستاققا چىدىماي، ئۆزى بىلگەن ھەممە سىرنى ئېيتىپ، خائىنلىق قىپتۇ. بۇنىڭ بەدىلىگە «قورماللىق»^① مەنسۇپكە ئېرىشىپتۇ. ئۇ شۇ كۈنى خوشاللىغىدىن بىر ئاغىنىسى بىلەن ئاشپۇزۇلدا جىقراق ئىچىپ تاشلاپ، «ئەمدى تۆمۈر خەلىپىنىڭ ئىشى تۈگىدى، شامەخسۇت ۋاڭ ئۇنى ئۆلتۈرتىۋېتىدۇ» دەپتۇ. تۆمۈر خەلىپىنىڭ كونا دوستلىرىدىن سالى تاغجاڭ بۇ گەپنى ئاڭلاپ، شۇ كېچىسىلا ئۆزىنىڭ ئىنىسىنى قورايغا ماڭدۇرۇپ، شاكىرغا خەۋەر قىلدۇرۇپتۇ. شۇنىڭ بىلەن شاكىر كېچە-كۈندۈز دىگەندەك يول مېڭىپ، ئۈرۈمچىگە چىقىپتۇ.

بۇ خەۋەر تۆمۈر خەلىپىنى قاتتىق ئەندىشىگە سالدى. چۈنكى، شامەخسۇت ۋاڭ مەمەت قۇلدىن ئۇققانلىرىنى ياڭ جاڭجۇڭغا مەلۇم قىلغان بولسا (بەلكىم بۇ كەمگىچە مەلۇم قىلىپ بولغاندۇ)، مۇشۇ بىرنەچچە كۈن ئىچىدە چوڭ بىر پالاکەتنىڭ يۈز بېرىشى كۆزگە كۆرۈنۈپ تۇرغان گەپ ئىدى. ئەمدى قانداق قىلىش كېرەك؟ بىردىن-بىر چارە شەھەردىن دەرھال چىقىپ كېتىش لازىم. بىراق، قانداق چىقىپ كەتكىلى بولىدۇ؟ بىرەر بانا تېپىپىلسا ياخشى بولاتتى. نېمە بانا بار؟ تەۋەككۈل دەپ، بىر كېچىدە باشنى تولغاپلا ماڭسىچۇ، بۇ قانداق بولار؟

تۆمۈر خەلىپە ئۆزىنىڭ يېقىنلىرى بىلەن ئەنە شۇ مەسىلە ئۈستىدە باش قاتۇرۇپ تۇرغاندا، شاكىر بىلەن تورپاق ئۆزغوجا ئەمەت ھەممەيلەن تەڭ ماڭماي، بۆلۈنۈپ-بۆلۈنۈپ مېڭىشنى، ئاۋال تۇرپان تاغلىرىغا بېرىۋېلىپ، ئاندىن قۇمۇل تەرەپكە كېتىشنى تەلەپ قىلدى، ئامانقۇل بىلەن قاسىم قىزىق ئاۋال تۇرپان تەرەپكە بېرىش دىگەن پىكىرگە قوشۇلسىمۇ، بىر نەچچىگە بۆلۈنۈپ كېتىشنى خەتەرلىك دەپ ھېساپلىدى. ئاخىر، تۆمۈر خەلىپە «ھازىرچە ئازراق ئادەم ئالدىمىزدا مېڭىپ تۇرسۇن» دىدى. شۇنىڭ بىلەن شاكىر باشلىق ئون نەچچە يىگىت ئۇلانبايغا يوشۇرۇپ قويۇلغان مىلتىقلارنى ئېلىپ، بىر كېچىدىلا كۆزدىن غايىپ بولدى.^② تۆمۈر خەلىپىلەر ئىككى-ئۈچ كۈن ئىچىدە ئاي قاراڭغۇسىدىن پايدىلىنىپ، يېرىم كېچىدە شەھەردىن چىقىپ كەتمەكچى بولۇشتى.

شاكىرلار يولغا چىقىپ، ئەتىسى ئەتىگەندە، جاڭجۇڭ يامۇلدىن تۆمۈر خەلىپىنى يەنە «ھەربى كېڭەش» نىڭ يىغىنىغا چاقىرىغان ئۇقتۇرۇش كېلىپ قالدى. بۇ ئۇقتۇرۇشتا: «چىگرا توقۇنۇشى جىددىلىشىپ قالدى. بۇ قېتىمقى يىغىندا مەخسۇس شۇ مەسىلە مۇھاكىمە قىلىندۇ. تېپى دارپىن چوقۇم قاتنىشىشى لازىم» دىيىلگەن ئىدى. تۆمۈر خەلىپە گۇمان تۇغدۇرۇپ قويماسلىق ئۈچۈن بۇرۇنقىدەك سايت تۇڭچىنى ئېلىپ يىغىنغا بارماقچى بولدى. ئامانقۇل «بۇ قېتىم مەنمۇ ساڭا يولداش بولاي» دىدى. ئۇلار ئاتلانغاندا، ھېلىقى ھەربى تەلىم بەرگۈچى ساۋگۈنلەر يىگىتلەرنى مەشىق قىلدۇرۇۋاتاتتى. تۆمۈر خەلىپە دەرۋازىدىن چىقىپ كېتىۋېتىپ، نىمىشقىدۇر تىگىتلەرگە بىر قارىۋالغۇسى كەلدى-دە، كۆك بوز ئېتىنىڭ تېزگىنىنى تارتتى. كۆك بوز ئات ئېگىسىنىڭ كۆڭلىدىكىنى سەزگەندەك، دەرھال ئارقىغا بۇرۇلدى ۋە تېزگىن سېرىپ ئېغىل تەرەپكە ئەپقاچتى. تۆمۈر ئۇنى توختاتماقچى بولاتتى. كۆك بوز ئات بولسا، ئېغىزدۇرۇغىنى چىشلىۋېلىپ، ھەدەپ ئېغىل تەرەپكە چاپاتتى. ھەممىنىڭ دىققىتى ئاتقا بۇرۇلدى. كۆك بوز ئات يولىنى توسقانلارنىڭ

① قورمال - ئورمان-زىرائەتلەرنى قوغدىغۇچىلارنىڭ باشلىقى.

② تارىخىي ماتىرىياللاردا يېزىلىشىچە، شاكىر ئۆز ھەمراھلىرى بىلەن تۇرپان ئاستانىگە بېرىپ، مۆيدىن خەلىپىنىڭ سەپداشلىرىدىن ئەمەت بىلەن بىرلىكتە يەنە ئىش باشلىغان. بەختكە قارشى 1914-يىلى مارتنىڭ ئاخىرى دۈشمەن قولىغا چۈشۈپ ھالاكەت قىلىنغان. ئەمەت قوزغىلاڭنى يەنە داۋاملاشتۇرۇپ، ياڭ زىڭشىن ھاكىمىيىتىنى ئالاقزادە قىلىپ تۇرغاندا، قوزغىلاڭچىلار ئىچىگە كىرىۋالغان تاجى بىلەن سىيىت دىگەن خائىنلار تەرىپىدىن 1914-يىلى 16-دېكابىر سۈيىقەستكە ئۇچرىغان.

قىسقا-چۇقانسىغا جاۋابەن ئالدى پۇتلىرىنى ئىگىز كۆتىرىپ، قاتتىق كىشىنى تاشلىدى-دە، ئاندىن ئېگىسىگە بوي سۇنۇپ ماڭدى. چۈنكى، بۇ سۈيۈملۈك ئېتى ئۇنىڭغا ھىچقاچان مۇنداق ئىتائەتسىزلىك قىلىپ باقمىغان ئىدى.

تۆمۈر خەلىپىلەر يىغىنغا كەتكەندىن كېيىن، ساۋگۈەنلەر مىلتىقلارنى ئوندىن-ئوندىن جۈپلەپ قويۇپ، پوبۇغا يۈگۈرۈشكە قوماندا بەردى. يىگىتلەر مەيدانى بىر ئايلىنىپ بولغاندا، بىر ساۋگۈەن سەپنىڭ ئالدىغا ئۆتۈپ ئۇلارنى يۈگۈرتكەن پېتى سىرتقا تەپچىقپ كەتتى. بىرىم ساۋگۈەن يۈگۈرۈشتىن يانغان يىگىتلەر مەيداندا بىرتالمۇ مىلتىق قالمىغانلىغىنى كۆرۈپ ھەيران قىلىشتى. شۇ ئارىدا «ياتاقلارغا تارقال» دىگەن ئاۋاز ئاڭلاندى. گەزەرمە سېپىلىنىڭ ئۈستىدە يۈزدەك چېرىك ئۇلارغا مىلتىقلىرىنى تەڭلەپ، ھەيۋە قىلىپ تۇراتتى.

مۇشۇ مىنۇتلاردا تۆمۈر خەلىپە ئۆز ھەمراھلىرى بىلەن ھىلىقى «ھەربى كېڭەش» مەجلىس زالىنىڭ كۈتۈمخانىسىدا ئولتۇراتتى. بۇ ئۆيدە ئۇلاردىن باشقا ھېچكىم كۆرۈنمەيتتى، بىر چاغدا، تۆر تەرەپتىكى ئىككى ئىشىك تەڭلا ئېچىلدى-دە، ئون نەچچە چېرىك تەڭلا يۈگۈرۈپ چىقىپ، نەيزىلىك مىلتىقلىرىنى تۆمۈر خەلىپىلەرگە تەڭلەپ «كۆتەر قولىڭى!» دەپ ۋاقىراشتى. تۆمۈر خەلىپە بىلەن ئامانقۇل ھاڭ-تاڭ قىلىپ بىر بىرگە قاراشتى. ھېلىقى ئاۋازلار يەنە تەكرارلاندى. شۇ ئارىدا مافۇشنىڭ دىگەن تۇلۇم چاشقان پەيدا بولۇپ، يان قورالنى پۇلاڭلاتقان پېتى «قوراللىقلارنى تاپشۇرۇڭلار!» دەپ ۋاقىردى. چېرىكلەر تەرەپ-تەرەپتىن يۇپۇرۇلۇپ كېلىپ، تۆمۈر بىلەن ئامانقۇلنىڭ يان قوراللىرىنى تارتىۋالدى. ئارقىدىنلا كويىزا-كىشىلىرىنى شاراقلىتىشقا باشلىدى.

ئامانقۇل قونچىدىن پىچىقىنى ئېلىشقا ئۈلگۈرۈپ، كۆزىنى يۇمۇپ- ئاچقىچە ئىككى چېرىكنىڭ قارىنى يېرىپ تاشلىدى ۋە ئۈچىنچى بولۇپ تۇلۇم چاشقانغا يولۋاستەك ئېتىلدى. بىراق، تۇلۇم چاشقاننىڭ قولى تەپكىنى ئارقا-ئارقىدىن ئۈچ قېتىم بېسىۋەتتى. ئامانقۇل دەلدەڭشىپ قالدى. تۆمۈر خەلىپە ئىتتىك بېرىپ ئۇنى قۇچاقلاپ ئالغىچە، ئۆزىنىڭ قولىغا كويىزا چۈشۈپ قالدى. ئامانقۇل قانغا مىلىنىپ يەردە ياتاتتى. تۆمۈر خەلىپە ئۇنىڭ يېنىغا تىزلاندى.

ئامانقۇل تۆمۈر خەلىپىگە قاراپ، «را...زى...بول...ئاكا!» دىدى-دە، كۆزىنى يۇمىدى. ئىككى چېرىكنىڭ قارىنى يارغان قازاق پىچىقى ئۇنىڭ يېنىدا پارقىراپ ياتاتتى. تۆمۈر خەلىپە ئۇنىڭ پىشانىسىگە بىرنى سۈيۈپ، ئورنىدىن تۇرىۋاتقاندا، سايىت تۇڭچىغا كۆزى چۈشۈپ قالدى. سايىت تۇڭچى ئۆزىنى تۆمۈر خەلىپىنىڭ كۆزىدىن قاقچۇرۇپ، ھېلىقى تۇلۇم چاشقاننىڭ ئارقىسىغا يوشۇرۇنۇشقا ئالدىرىدى.

4

كىشى ئاخىر ئۆلدى، بەزىلەرنىڭ ئۆلۈمى تەيشەن

تېغىدىنمۇ قەدىرلىك بولىدۇ، بەزىلەرنىڭ ئۆلۈمى ھاڭگىرت

پېيىدىنمۇ قەدىرسىز بولىدۇ.

— سىماچىيەن ①

① غەربىي خەن سۇلالىسى دەۋرىدە، تەخمىنەن مىلادىدىن 145 يىل بۇرۇن ياشىغان مەشھۇر تارىخشۇناس، مۇتەپەككۈر، ئەدىب.

بوۋامنىڭ بوۋىسى ئۆزىنىڭ ۋىجدانىغا مۇقەددەس
ھىساپلىغان يولىدىن قايتماي، جازا مەيدانىدا ئۆلگەن ئىدى.
— ئا. س. پۇشكىن

تولۇق ھەربى فورما كىيگەن ياك جاڭجۇڭ بىلەن تۇلۇم چاشقان مافۇشنىڭ تاملىرى كۆك
خىشتىن قوپۇرۇلغان كىچىكرەك بىر زالدا بىر سائەتتىن بۇيان، تۆمۈر خەلىپىنى سوراق قىلىۋاتاتتى.
مەمەت بەگ دىگەن ئالغاي تۇڭچى ئۆرە تۇرۇپ تەرجىمانلىق قىلاتتى.

- بۇ گەپچە، سەندە زادى گۇنا يوق ئىكەن - دە! - دىدى ياك جاڭجۇڭ.

- سىلەرنىڭ ھىيلە-سىكرىتلارغا ئالدىنغىنىمدىن بۆلەك گۇنايم يوق.

- گېلاۋخۇيچىلار بىلەن تىل بىرىكتۈرۈپ، مېنى ئۆلتۈرمەكچى بولغىنىڭچۇ؟

- يالغان.

- قۇمۇلدا ئىسيان چىقىرىشقا ئادەم ئەۋەتكىنىڭچۇ؟

- يالغان.

- خۇسەيىن بايدىن يۈز تال مىلتىق سېتىۋالغىنىڭمۇ يالغانمۇ؟

- يۈز تال ئەمەس، ئەللىك تال.

- بۇ گۇنا ئەمەسمۇ؟

- سىلەر بىزنىڭ قېنىمىزنى تۆكسەڭلار گۇنا بولماي، بىز ئۆزىمىزنى قوغداشقا ھەرىكەت
قىلساق گۇنا بولامدۇ؟

- سىلەرنى نىمە قىلغان بولسا، شامەخسۇت ۋاڭ قىلدى. مەن ئارىغا چۈشۈپ، پۇقرانىڭ
يۈكىنى يېنىكلەتتىم. قان تۆكۈلمىسۇن دەپ، سىلەرنى ياراشتۇردۇم. ئەمدى قايسى يۈزۈڭ بىلەن
مېنى ئەيىبلەيسەن؟

- توغرا، شامەخسۇت بىزنى قىلىچ بىلەن قىرماقچى ئىدى. ياك جاڭجۇڭ جاناپىلىرى
قىلىچنىڭ ھاجىتى يوق، ئاۋۋال پۇت-قولنى چۈشەپ ئالساق، پىچاق بىلەنلا بوغۇزلىغىلى بولىدۇ،
دەپ، ئىشنى ئاسانلاتتى. جاڭجۇڭ جاناپىلىرى جالالتلىقتا شامەخسۇتتىن ئۇستىراق ئىكەنلا، شۇنداق
ئەمەسمۇ؟

ياك جاڭجۇڭ ئۆزىنى ئورۇندۇقنىڭ يۆلەنچۈگىگە تاشلاپ، پىشانىسىدىكى تەرلىرىنى
سۈرتۈشكە باشلىدى. تۇلۇم چاشقان ئورنىدىن دەس قوپۇپ، تاپانچىنى ئوقلىدى. ياك جاڭجۇڭ ئۇنى
قول ئىشارىتى بىلەن توختىتىپ، سوراقنى يەنە داۋام قىلدۇردى:

- كۆرۈپ تۇرۇپسەنكى، مەن ئىنسانپەرۋەر، يۇمشاق كۆڭۈل ئادەممەن، بولمىسا، سېنىڭ
ئىشىڭ بىر تال ئوق بىلەن تۈگەيتتى. مەن سېنىڭ باتۇرلۇغىڭغا ھېلىمۇ قايىلمەن. ئەگەر
ئۈرۈمچىگە كېلىپ تاپقان شېرىكلىرىڭنىڭ ھەممىسىنى ئېيتىپ، گۇنايىڭنى تىلىسەڭ، سېنى
كەچۈرمەن. يەنە دارىن بولۇپ يۈرسەن.

- رەھمەت، - دىدى تۆمۈر خەلىپە مەسخىرە بىلەن كۈلۈپ، - جاڭجۇڭ جاناپىلىرى راستىنلا
ئىنسانپەرۋەر، يۇمشاق كۆڭۈل ئادەم ئىكەن، بولمىسا، چىرىكلىرىم ئۆلۈپ تۈگىمىسۇن دەپ، لى
يىڭجاڭغا قۇرئاننى كۆتەرتىپ قۇمۇلغا ئەۋەتمەدۇ؟ ئۈرۈمچىدىكى شېرىكلىرىڭنى ئېيتىپ بەرسەڭ،
يەنە دارىن قىلىمەن دەمدۇ؟ ئەلھەمدۇللىلا شۇكى، مېنىڭ بىرلا جېنىم بار، بىر جانغا بىر تال ئوق

يېتىدۇ. جاڭجۇڭ جاناپۇسلىرىدىن تىلىگىدەك گۇنايم يوق.

- گۇنايمنى بوينۇڭغا قويۇپ بەرسەم نىمە دەيسەن؟

- ئىختىيار ئۆزۈڭدە.

ياڭ جاڭجۇڭنىڭ ئىشارىتى بىلەن يان ئىشىك ئېچىلىپ، يەڭلىرى جەينىگىچە تۇرۇۋالغان

ئىككى چېرىك بىر ئادەمنى سۆرەپ كىردى. ئۇنىڭ باش-كۆزلىرى يېرىق، پۇت-قوللىرىدا

كەشەن-زەنجىر شاراقلاپ تۇراتتى. بۇ، گامازا تۇنگاننىڭ ئۆيىدە تونۇشقان ھېلىقى ئادەم ئىدى.

- بۇ ئادەمنى تونۇمسەن؟ - دېدى ياڭ جاڭجۇڭ، تۆمۈرگە قاراپ.

- تونۇمايمەن.

- سەنچۇ، سەن بۇنى تونۇمسەن؟ - دېدى ياڭ جاڭجۇڭ ھىلىقى كىشىگە تۆمۈرنى

كۆرسىتىپ.

ئۇ كىشىمۇ بېشىنى چايقىدى. ياڭ جاڭجۇڭ قاقاقلاپ كۈلۈپ، تۆلۈم چاشقانغا قارىدى.

تۆلۈم چاشقان ئىككىنچى ئىشىكنى ئاچتى. بىر چېرىك سايت تۇڭچىنى باشلاپ كىردى. ئۇ،

قوللىرىنى ئىككى يانغا سېلىپ يەردىن ئۈستۈن قارىماي تۇراتتى. ئۇنىڭ ئىككى زانىغىغا چۈشۈپ

تۇرغان چاشقان قۇيرۇغىدەك ئىنچىكە بۇرۇتى تىترەۋاتقاندا كۆرۈنەتتى.

- ھە، ئېيتە، - دېدى ياڭ جاڭجۇڭ ئۇنىڭغا چەكچىيىپ، - بۇ ئىككىيلەن نىمە دېيىشكەن؟

سايت تۇڭچى ھىلىقى ئادەمنىڭ بىر-ئىككى ئاي بۇرۇن تۆمۈر خەلىپىگە ئېيتقان گەپلىرىنى

تەكرارلىدى.

تۆمۈر خەلىپە كەشەن-زەنجىرلىرىنى شاراقلىتىپ ئورنىدىن تۇردى-دە، «تۇفى! مۇناپىق،

دەۋزىخى! سەندىن كەلگەن ۋاپا شۇمۇ؟» دېدى. سايت تۇڭچى بىر قەدەم ئارقىغا داچىپ تامغا

يۆلىنىپ قالدى. ئىككى چېرىك ھېلىقى ئادەمنى ئەپچىقپ كەتتى.

- مۇنۇ يازغانلىرىڭنىڭ ھەممىسىنى ئېيت! - دېدى ياڭ جاڭجۇڭ، ئالدىدىكى بىر دەستە

قەغەزنى ئۈستەلگە ئۇرغان پېتى، سايت تۇڭچىغا ۋارقىراپ.

سايت تۇڭچى، دۇدۇقلاپ سۆزلەشكە باشلىدى، ئۇ، پات-پاتلا يېڭى بىلەن پىشانىسىنى

سۈرتۈپ قوياتتى. ئۇنىڭ ئەپپۈنكەشنىڭكىگە ئوخشايدىغان قانسىز يۈزى تامدەك تاتىرىپ كەتكەن

ئىدى.

- خوش، تېيى دارىن، ئۆزىڭزنىڭ يۇرتدىشىڭىز، دىندىشىڭىز ھەممىنى ئېيتتى، ئەمدى نىمە

دەيسىز؟ - دېدى ياڭ جاڭجۇڭ، سايت تۇڭچىنىڭ گېپى تۈگىگەندىن كېيىن.

- مېنىڭ مۇنداق يۇرتدىشىم يوق، بۇ مەلئۇن مېنىڭ دىندىشىمۇ ئەمەس. ئۇ مېنىڭ ئىچىمگە

كىرىۋالغان چايان، ئۇنىڭ ئېيتقانلىرى مېنىڭ گۇنايم بولالمايدۇ. مەن پەقەت شامەخسۇت بىلەن

ساڭا ئوخشاش بۆرە-تۈلكىلەرنى ئەزىز يۇرتىمىزدىن تازىلاپ، پۇقرالارغا تەڭلىك، ئەركىنلىك

ئېلىشقا ئاتلانغان ئوۋچىمەن. بۆرە-تۈلكىلەرنى ئېتىپ يوقىتىش ئوۋچىغا گۇنا ئەمەس، ساۋاپ!

ئەمدى قانداق قىلساڭ شۇنداق قىل!

تۆلۈم چاشقان يەنە چاچراپ قويۇپ، تۆمۈر خەلىپىگە ئېتىلماقچى بولدى. ياڭ جاڭجۇڭ ئۇنى

توستى ۋە تۆمۈرگە قاراپ مۇنداق دېدى:

- سەن شامەخسۇت بىلەن مېنى يوقاتماقچى بولغان ئىكەنسەن، ئەمدى بىز سېنى تىرىك

قويماسلىغىمىز كېرەك، شۇنداق ئەمەسمۇ؟

- شۇنداق، سىلەرگە قارشى قانلىق جەڭگە ئاتلانغان خەلقنىڭ بېشى بولۇپ تۇرۇقلۇق، قۇرۇق ۋەدە-قەسىمىڭلارغا ئىشىنىپ، قورالنى سىلەرگە ياندۇرۇپ بەرگەن، ئالدىڭلارغا ئۆز ئايىغىم بىلەن كەلگەن مەندەك ھاماقەتكە بىر ئەمەس، مىڭ ئۆلۈمۈم ئازلىق قىلىدۇ. قېنى، جاللاتنى چاپسانراق قىچقار، مېنىڭ ئىسسىق قېنىم ھېچبولمىسا، كېيىنكىلەرگە ئاچچىق ساۋاق بولۇپ قالار. ئەمما، بىر تال تاشنى قومۇرۇۋېتىش بىلەن بوغدا تېغىنى غۇلتىئەتكىلى بولمىغانغا ئوخشاش، مېنى ئۆلتۈرۈۋېتىش بىلەن ئىش تۈگىمەيدۇ. پۈتۈن بىر خەلقنى قىرىپ تاشلاش قولۇڭلاردىن كەلمەيدۇ. ياڭ جاڭجۇڭ بۇ كەپلەرنى ئاڭلاپ، ئالا-سېرىق بولۇپ كەتتى. ئەمما، دەرھال يۈزىگە كۈلكە يۈگۈرتۈپ، مۇنداق دىدى:

- سەن كىتاپقا يېزىپ قويغىدەك گەپلەرنى قىلىشىنىمۇ بىلىدىكەن سەن. باتۇرلۇغۇڭ بىلەن بىللە ئەقلىڭنىمۇ قايىلمەن. ئەمما، ئۆلۈمۈڭنى مەندىن كۆرمە، ئۆز كىشىلىرىڭدىن كۆر. مەسىلەن، سېنىڭ شەخسى كاتىۋىڭ بولغان سايت تۇڭچىدىن ساڭا كەلگەن ۋاپا شۇنچىلىك بولدى. مەن ۋاپاسىزلىقنى يامان كۆرىمەن. تۇزۇڭنى يەپ، دۆلىتىڭنى كۆرگەن بۇ ئادەم ئەزىمەس پۇلغا سېنىڭ بېشىڭنى بىزگە ساتتى. ۋاقتانۇق كەلگەندە، بىزگە خىيانەت قىلىپ، مېنىڭ بېشىمنىمۇ بىراۋلارغا سېتىشى چوقۇم، مۇنداق ئادەملەردىن ھېچكىمگە ۋاپا كەلمەيدۇ. شۇنىڭ ئۈچۈن، ئاۋال ئۇنى جازالىشىم كېرەك.

شۇنىڭدىن كېيىن، ياڭ جاڭجۇڭ يېنىدا تۇرغان چېرىككە پىچىرلىدى. چېرىك بىر تال ئاغامچا ئېلىپ كىردى. ياڭ جاڭجۇڭ يەڭلىرى شىمىرىلگەن ھېلىقى ئىككى چېرىككە قاراپ، «قېنى ئەزىمەتلەر، بىلىڭلارنىڭ كۈچىنى بىر سىناپ كۆرۈڭلار» دىدى. ھايت-ھۇيت دىگىچە، ئىككى چېرىك ئاغامچىنى سايت تۇڭچىنىڭ بويىغا سىرتماق قىلىپ سالدى. ئاغامچىنىڭ ئىككى ئۇچى تەڭلا تارتىلىش بىلەن ئۇنىڭ كۆزلىرى چاچراپ چىقتى-دە، ئۆزى يەرگە دۈم يىقىلدى. چېرىكلەر ئىتنىڭ ئۆلۈكىنى سۆرگەندەك، ئۇنى بويىدىن سۆرەپ ئەپچىقىپ كەتتى. تۆمۈر خەلىپە بىر نىجاسەتتىن يىرگەنگەندەك تەتۈر قارىۋالدى.

- ئەمدى مېنىڭدىن رازى بولغانسىز. خۇدايىڭىزنىڭ دەرگاھىغا بارغاندا، مېنىڭدىن شىكايەت قىلماڭ، - دىدى ياڭ جاڭجۇڭ قاقاقلاپ كۈلۈپ، ئاندىن ئورنىدىن تۇرۇۋېتىپ، تۆلۈم چاشقانغا مۇنداق دىدى: «تې دارىن سىزگە قالدى. ھەر ھالدا بۇرۇنقى دوستلىغىمىزنىڭ يۈز-خاتىرىسى ئۈچۈن، ئۇنىڭ جېنىنى تولا قىيىنماي بىر ئىش قىلىڭ.»

ئەتسى، ياڭخاڭ مەسچىت جامائەتلىرى بامداتتىن يانغان چاغدا، مەسچىت ھويلىسىغا ئۈستى يېپىق بىر ھارۋا كىرىپ كەلدى. قېرى ھارۋىكەش چېرىك كۆز يېشىنى سۈرتۈپ، ئىمام-مەزىنگە بىر نىمىلەرنى دەپ پىچىرلىدى.

پېشىن نامىزىدىن كېيىن، بىر توپ جامائەت ئىككى تاۋۇتنى كۆتىرىپ، خاڭچىڭدىكى قەۋرىستانلىققا ماڭدى. ئالدىنقىسى تۆمۈر خەلىپىنىڭ، كېيىنكىسى ئامانقۇلنىڭ تاۋۇتى ئىدى. تۆمۈر خەلىپىنىڭ تاۋۇتىنى كۆتۈرگەنلەر ئىچىدە، ھەيدەر ئەپەندى بىلەن گامازا تۇنگانمۇ بار ئىدى.

1913- يىلى 8- سېنتەبىر كۈنى يەنى تۆمۈر خەلىپىلەر دەپنە قىلىنغان كۈننىڭ ئەتسى ئۈرۈمچى كوچىلىرىغا ياڭ جاڭجۇڭ نامىدىن خەنزۇ-ئۇيغۇر تىللىرىدا يېزىلىپ، يوغان تۆت بۇرجەكلىك قىزىل تامغا بېسىلغان ئېلان چاپلاندى. ئېلاننىڭ باش قىسمىدا تۆمۈر خەلىپىنىڭ ئۆتكەن يىلى ئەتىيازىدىن باشلاپ قۇمۇلدا ئىسيان قوزغاپ، يۇرتنىڭ ئامانلىغىنى بۇزغانلىغى، ھەتتا

بارىكۆل ھەربى قوماندانى بىي شىگفۇ باشلىق بىر مۇنچە چېرىك-ئەمەلدارلارنى ئۆلتۈرگەنلىكى، شۇنداق بولسىغا قارىماي، ياك جاڭجۇڭنىڭ «ئىنسانپەرۋەرلىك» بىلەن ئۇنىڭ گۇنايىدىن ئۆتۈپ، ئۇنى ئۆلكە مەركىزىدە تۇرۇشلۇق ئۈچىنچى ئاتلىق باتالىيوننىڭ باشلىقى قىلىپ ئۈرۈمچىگە چىللاپ چىققانلىقى، ئەمما، تۆمۈر خەلىپىنىڭ ئۈرۈمچىدىمۇ تىنچ تۇرماي، يەنە ئىسيان قىلماقچى بولغانلىقى ئېيتىلىپ كېلىپ مۇنداق دېيىلگەن: «شۇ ۋەجىدىن، ئاپەتنى تۈگىتىپ، يۇرتنىڭ ئامانلىقىنى ساقلاش مەقسىتىدە، 6- سېنتەبىر كۈنى ھەربى سوت تۆمۈرنى ئېتىپ تاشلاشقا ھۆكۈم چىقاردى. بۇ ھۆكۈم شۇ كېچىسى ماتۇڭلىك ① تەرىپىدىن ئىجرا قىلىندى... قۇمۇل تاغلىرىدىكى ئۇيغۇر پۇقرالاردا گۇنا يوق، ئۆتكەن ئىشلار سۈرۈشتە قىلىنمايدۇ. تۆمۈرنىڭ ئۈرۈمچىدىكى نەۋكەرلىرى خالىسا بۇرۇنقىدەك ئەسكەر بولۇپ تۇرسۇن، خالىسا، يۇرتىغا قايتىپ بېرىپ، ئۆز تىرىكچىلىكىنى قىلسۇن. ئەسكەر ۋە پۇقرالار ئەھۋالىنى بىلمەي، ئەنسىرەپ يۈرمىسۇن دەپ، مەزكۇر ئېلان چىقىرىلدى. ۋاقىپ بولغايسىزلىەر.»

5

ئۇلارنىڭ ۋەھشىيانە قىرغىنچىلىقى « ھەددىدىن ئېشىپ، شۇ دەرىجىگە بېرىپ يەتتىكى، ھەتتا قورام تاشلارمۇ، بۇنىڭغا دات دەپ تاشلايدۇ. ②»

— لېنىن

بۇ ئېلان چىقىرىلىپ، ئۈچ كۈن ئۆتكەندە، ئىككىدىن ئات قېتىلغان يىگىرمىدەك ھارۋا ئۈرۈمچىدىن گۇچۇڭغا قاراپ يولغا چىقتى. ھارۋىلارنىڭ ھەممىسى ئادەم بىلەن تولغان ئىدى. ئۇلارنىڭ بەزىلىرى بېشىنى ساڭگىلىتىپ ئولتۇراتتى، بەزىلىرى غاڭزا تارتاتتى، بەزىلىرى غەمكىن كۆزلىرىنى بۇلۇتلۇق ئاسمانغا تىكىپ، نىمىنىدۇ ئويلاپ ئولتۇراتتى. دائىم ئويۇن-چاقچاق بىلەن ئۆتىدىغان قاسىم قىزىقىمۇ، ئۆز دىمەتى بولغان كەم سۆزلۈك ئەنسىرىنىڭ يېنىدا، تورپاق ئۆزغوجا ئەمەتنىڭ ئاتلارغا قامچا ئۇرۇشىغا قاراپ جىم ئولتۇراتتى.

- بۇ مېڭىشىمىزدا قۇمۇلغا قاچان يېتىپ بارارمىز؟ - دىدى تورپاق ئۆزغوجا ئەمەت.

- قامچاڭنى تولا تاراسلاتما، ئاۋۇ جانىگەرنىڭ كىرىپدەك تۈگۈلۈپ كېتىۋاتقىنىنى كۆرۈۋاتامسەن، - دىدى قاسىم قىزىق.

- تولا ۋالاقلاشماي، ھارۋاڭنى ھەيدە، - دىدى ئاتلىق چېرىك زەردە بىلەن.

تۆمۈر خەلىپە قەتل قىلىنغاندىن كېيىن، يىگىتلەرنىڭ تەلىۋى بويىچە، ياك جاڭجۇڭ ئۇلارنى قۇمۇلغا ماڭدۇرغان ۋە قوغداپ بېرىشقا ئاتىمىش چېرىك قوشۇپ بەرگەن ئىدى. ئۇلار يولغا چىقىدىغان كۈنى، چېرىكلەرنىڭ باشلىقى ياك جاڭجۇڭنىڭ شامەخسۇت ۋاڭ بىلەن لى شۇفۇغا

① تۇلۇم چاشقان ماتىئەنىنى دىمەكچى. تارىخى ماتىرىياللارغا قارىغاندا، تۇلۇم چاشقاننىڭ جاللاتلىرى شۇ كېچىسى مۇيىدىن خەلىپىنىمۇ مەخپى بوغۇپ ئۆلتۈرگەن. 1914-يىلى مارتتا، تۇرپان ئاستانە خەلقى مۇيىدىن خەلىپىنىڭ سۆڭىكىنى تېپىپ ئۆز يۇرتىغا يۆتكەپ كەلگەن.

② ۋى. ئى. لېنىن ئەسەرلىرى، خەنزۇچە نەشرى، 54-توم، 254-بەت.

يازاغان خېتىنى ئوقۇپ بەردى. خەتتە «بۇلاردا گۇنا يوق، بار بولسىمۇ، گۇنايدىن ئۆتتۈم. ئۆز يۇرتىغا بېرىپ تىرىكچىلىگىنى قىلىدۇ. بۇلارغا ھەرگىز تېگىلمىسۇن» دېيىلگەن. شۇڭا، يىگىتلەر كەلگۈسىدىن ھەرھالدا خاتىرجەم ئىدى.

ئۇلار گۇچۇڭنىڭ كۈنچىقىش تەرىپىدىكى ئۇلانغۇسۇ دىگەن ئېغىزدىن جىلغىغا كىرگەندە، چېرىكلەرنىڭ باشلىغى: «ئاتلار ھېرىپ قالدى، مۇشۇ يەردە بىر كۈن دەم ئالىمىز» دىدى. بۇ جىلغا دىگەندە كىلا دەم ئالغۇدەك يەر ئىدى. تاغنىڭ يان باغرىلىرىدا پىشىپ يېتىلگەن ئوت-چۆپلەرنى كۆرۈپ، ئات-ئۇلاقلارغىمۇ جان كىرىپ قالدى. قازانلار ئېسىلىپ، ھەممەيلەن بىر قۇر تويۇشقاندىن كېيىن، ئېزىلىپ قېلىشتى. چېرىك باشلىغى تىك يار تۈۋىدىكى دالدا بىر يەرنى كۆرسىتىپ، «مۇشۇ يەردە تۈنەڭلار» دىدى. بۇ يەر ھەقىقەتەنمۇ كىيىملىرى يېلىك يىگىتلەرنىڭ شامالدىن دالدىلىنىشىغا ئەپلىك ئىدى. ھەممەيلەن يوتقان-كۆرىپلىرىنى شېغىللىققا يېيىپ سوزۇلۇشتى ۋە ئۇزاققا بارماي ئۇيقۇغا كېتىشتى، ئالاڭلاپ قالغان ئاسماندا، ئۈزۈپ يۈرگەن تولۇن ئاي قانداقتۇ بىر دەھشەتنىڭ يۈز بېرىشىنى سەزگەندەك، بۇلۇتلار ئارىسىغا يوشۇرۇنۇشقا ئالدىرايتتى.

شۇ ئارىدا جىلغىنىڭ نېرىقى بېشىدا قارا سايىلەر كۆرۈنۈشكە باشلىدى ۋە بىردەمدە ھارۋىلارنى يىلاپ كېلىۋاتقان چېرىكلەر بىلەن قوشۇلۇپ ئۇيقۇدىكى يىگىتلەرنى ئۈچ تەرەپتىن قورشاپ ئالدى. كىمدۇ بىرىنىڭ «ئات!» دىگەن قوماندىسى ئاڭلىنىش بىلەن يىگىتلەرنىڭ ئۈستىگە ئوق يامغۇرى يېغىشقا باشلىدى. تەخمىنەن ئون بەش مىنۇتتىن كېيىن، ئوق ئاۋازلىرى بىلەن دات-پەرىيات ۋە قىيا-چىيالار توختاپ، جىلغىنىڭ ئىچى جىمجىت بولۇپ قالدى.

ئەتىسى، چېرىكلەر يار ئۈستىدىن قىسقا سايلىق گۈرچەكلىرى بىلەن توپا تاشلاپ، ئۆلۈكلەرنى كۆمدى ۋە ئانچە ھايال بولمايلا، ئات-ھارۋىلىرى بىلەن ئۈرۈمچى تەرەپكە راۋان بولدى. چۈشكە يېقىن، ئاز كەم ئىككى يۈز يىگىتنىڭ جەسىدى كۆمۈلگەن بۇ دۆڭلۈكنىڭ بىر چېتىدە قانداقتۇ بىر نەرسىنىڭ قىمىرلاۋاتقىنى بىلىندى. بىر دەمدىن كېيىن، ئاۋۋال ئىككى قول، ئاندىن يۈز-كۆزىگە توپا ئارىلاش قان ئۇيۇپ قالغان بىر ئادەمنىڭ بېشى كۆرۈندى، ئۇ كۆزلىرىنى يوغان ئېچىپ، ئەتراپقا ۋەھىمە بىلەن قارىۋېلىپ، ئاستا سۇغۇرۇلۇپ چىقىشقا ھەرىكەت قىلدى. بىر ھازادىن كېيىن، سول پۈتتىنى سۆرىگەن پېتى ئۇدۇلدىكى قارىغاي تۈۋىگىچە ئۆمىلەپ كېلىپ، شۇ يەردە يېتىپ قالدى. بۇ، كېچە بولۇپ ئۆتكەن بايىقى دەھشەتلىك قىرغىننىڭ بىردىن-بىر تىرىك قالغان شاھىدى ئەنسىرى ئىدى.

مۇشۇ قىرغىن كۈنلىرىنىڭ بىرىدە، قۇمۇل شەھىرىنىڭ شامەخسۇت ۋاڭ ئوردىسىغا تۇتاش تۇرغان ئوردا قوۋۇق دەرۋازىغا كېسىك باشلار سېلىنغان بەش قانلىق قەپەز ئېسىپ قويۇلدى. ئۇنىڭ بىرى، ئۇزۇن ساقاللىق ئېلى پالگان؛ ئىككىنچىسى، قويۇق بۇرۇتلۇق قارا بوسۇق؛ ئۈچىنچىسى، كوسا ساقال، ياداڭغۇ چىراي سەيپۈك توختى؛ تۆتىنچىسى، سېرىق ساقاللىق تۆمۈرچى ھوشۇر ئۇستا؛ بەشىنچىسى، قايرىلما بۇرۇتلۇق نىيازنىڭ بېشى ئىدى. دەرۋازىنىڭ ئىككى تەرىپىدە ئۈچتىن ئالتە چېرىك قىلىچلىرىنى يالىڭاچلاپ، ئۆتكەن-كەچكەنلەرگە ھومىيىپ قاراپ تۇراتتى. ئادەملەر بۇ دەرۋازىدىن ئۆتۈپ بولغىچىلىك، رەڭگى-روپى ئۆڭۈپ، خۇددى سوغاقتىن بەدىنى شۈركىنىپ كېتىۋاتقان دەك تىرىشىپ كېتەتتى. بەزىلەر كۆز ياشلىرىنى يوشۇرۇشقا تىرىشاتتى. خوتۇنلار يۈزلىرىدىكى روماللىرىنى تارتىشتۇرۇپ، ئۇششاق بالىلىرىنى يېتىلىگەن پېتى قەدىمىنى تېزلىتەتتى. شۇ ئارىدا، شەھەر ئىچىدىن جاكارچىنىڭ قاتتىق ئاۋازى بىلەن جاڭ ساداسى ئاڭلاندى.

كۆتەك ھارۋا ئۈستىگە ئورنىتىلغان ياغاچ قەپەز ئىچىگە بىر ئايال كىشى ئۆرە تۇرغۇزۇپ قويۇلغان ئىدى. ئۇنىڭ بېشى قەپەزدىن چىقىرىپ قويۇلغان بولۇپ، چۈكۈلۈپ كەتكەن چاچلىرى يۈزىنىڭ يېرىمىنى توسۇپ تۇراتتى. بويىدىكى زەنجىرنىڭ بىر ئۇچى قەپەز شادىلىرى ئارىسىدىن ئۆتكۈزۈلۈپ، ھارۋىنىڭ شوتىسىغا باغلاپ قويۇلغان ئىدى، قەپەزنىڭ ئىچىدە ئۈستىۋېشى توپىغا مەلەنگەن ئىككى قىزچاق دۇغدىيىپ ئولتۇراتتى. بۇلار تۆمۈر خەلىپىنىڭ بالا-چاقىلىرى ئىدى. جۇلجۇل بولۇپ كەتكەن توننىڭ پەشلىرىنى پوتىسىغا قىستۇرۇۋالغان چاسا ساقال ھارۋىكەش قولىدىكى تاياق بىلەن قارا ئۆكۈزنىڭ بېقىنىنى پات-پات نوقۇپ قوياتتى. ھارۋىنىڭ كەينىدە ئۈستىۋېشىنى چاڭ باسقان ئىككى چېرىك قىلىچلىرىنى يالىڭاچلىغان ھالدا ئۇن-تىنىسىز كېلىۋاتاتتى. ھارۋىنىڭ ئالدىدا قايرىلما قالپاق كىيىپ، قىسقا چاپان ئۈستىدىن بېلىنى قارا پوتا بىلەن باغلىۋالغان ئوردا چارچىسى ھەر يۈز قەدەمدە دىگىدەك قولىدىكى مىس جاڭنى ئىككى-ئۈچ قېتىم سوقۇپ، چار سېلىپ ماڭاتتى.

ئەيىۋەنناس،

ئەي ئاۋام خاس!

ئاڭلىمىدىم دىمەڭلار،

كېيىن پۇشايمان يىمەڭلار،

كىمكى گاڭ غوجامغا

مۇش كۆتەرسە تۆمۈردەك.

ئۆزى تۇرماق ئەۋلادى

تىرىك گۆرگە كىرىدۇ.

ئۆلۈمدىنمۇ قاتتىقراق

قارا كۈنى كۆرىدۇ!

جاڭ... جاڭ... جاڭ...

كۆتەك ھارۋا ئەگرى-توقاي كوچىلاردىن ئۆتۈپ، دەرۋازا سىرتىغا چىقتى. ھارۋىكەش بوۋاي چېرىكلەرنىڭ بۇيرۇقى بىلەن ھارۋىنى دەرۋازىنىڭ ئۇدۇلىدىكى مەيدانغا توختىتىپ قويۇپ، قارا ئۆكۈزنى ئوتلاتقىلى ئېلىپ ماڭدى. بازار، ئالتۇنلۇق ۋە شىمالىي تەرەپتىكى يېزىلاردىن كېلىپ، شەھەر ئىچىگە كىرىدىغان ياكى شەھەردىن چىقىپ، شۇ تەرەپلەرگە بارىدىغانلارنىڭ ھەممىسى ئەنە شۇ مەيداندىن ئۆتەتتى. بۇ مەيدان ئوردىنىڭ ئىگىز راۋىغىدىن قارىغان كىشىگە ئوچۇق كۆرۈنۈپ تۇراتتى. مەيداندىن ئۆتكەن-كەچكەنلەر بىردەم دەرۋازىغا ئېسىقلىق قانلىق قەپەزلەرگە، بىردەم ھارۋىنىڭ ئۈستىدىكى ياغاچ قەپەز ئىچىدە تۇرغان زورىخان ئايلا بىلەن قىزچاقلارغا قاراپ، ئۇلۇغ كىچىك تىناتتى، «توۋا» دەپ ياقىلىرىنى تۇتۇشاتتى. بولۇپمۇ خوتۇن-قىزلار ئۆزىنى تۇتالماي پىخىلداپ يىغلايتتى. چېرىكلەر بولسا ھېچكىمنى قەپەزنىڭ يېنىغا كەلتۈرمەيتتى، يېقىنلاشقانلارغا قىلىچلىرىنى شىلتىپ، «ئۆلگۈڭ كەلدىمۇ؟» دەپ ھەيۋە قىلاتتى.

- رەھمەتلىك تۆمۈر خەلىپىنىڭ بەش-ئالتە ياشتا باسىت دەيدىغان بىر ئوغلىمۇ بار ئىدى،

ئۇنى ئۆلتۈرۈۋەتكەن ئوخشىمامدۇ؟ - دېدى ئېشەكلىك بىر بوۋاي يېنىدىكى ھەمرايىغا.

- خۇدادىن قورقماي شۇنداقمۇ قىلغانىدىمۇ، ئۇ نارەسىدىدە نىمە گۇناھ؟! - دېدى بوۋاينىڭ ھەمىيى ئاستا پىچىرلاپ.

- قىزىق ئىكەنلا، - دېدى بوۋاي، - ئۇلار خۇدادىن قورقۇپمۇ؟ خۇدادىن قورققان كىشىزە، مۇشۇنداق ئىشلارنى قىلامدۇ؟

دەرۋەقە، رەھىمسىز ئەجەلنىڭ تەلۋە قۇيۇنلىرى كىچىككەنە باسنىمۇ بىرتال يوپۇرماققا ئوخشاش ئۇچۇرۇپ كېتىشكە تاس-تاس قېلىۋاتاتتى. چۈنكى تۆمۈر خەلىپىنىڭ قەتلى قىلىنغانلىغى توغرىسىدىكى خەۋەر قۇمۇل دىيارىنىڭ ھەممە يەرلىرىگە ئۇقتۇرۇلۇپ بولغاندىن كېيىن، لى شۇفۇ بىلەن شامەخسۇت ۋاڭ ئەمدى تۆمۈر خەلىپىنىڭ تاغدىكى ھەمراھلىرىنى يوقىتىشنىڭ كويىغا چۈشتى ۋە بۇ ئىشنى ئىككى قەدەمگە بۆلۈپ، بىرىنچى قەدەمدە قارا بوسۇق بىلەن سەيپۇڭ توختىنىڭ قولى ئارقىلىق تۆمۈرنىڭ سادىق ھەمراھلىرىنى يوقىتىش، ئىككىنچى قەدەمدە قارا بوسۇقلارنىڭ ئۆزىنى ئۇچۇقتۇرۇش قارارىغا كىلىشتى. شۇ پىلان بويىچە لى شۇفۇ قارا بوسۇق بىلەن سەيپۇڭ توختىغا مەخپى خەت يازدى (بۇ كۈنلەردە، ياكى جاڭجۇڭنىڭ بۇيرۇغىغا بىنائەن بەي ۋىنچاۋ ئۈرۈمچىگە يۆتكىلىپ، ئۇنىڭ ئورنىغا لى شۇفۇ قۇمۇلنىڭ ئامباللىغىغا تەيىنلەنگەن ئىدى). لى شۇفۇنىڭ خېتىدە مۇنداق دېيىلگەن ئىدى: «مەن سىلەرنىڭ ياكى جاڭجۇڭ بىلەن شامەخسۇت ۋاڭغا سادىق بولۇش بەدىلىگە ئون ئىككى تاغنى ئۆزۈڭلار سورىشىڭلارغا كىپىللىك قىلىمەن. ئەمما تۆمۈرنىڭ ئېلى پالغانغا ئوخشاش كىشىلىرى ھايات تۇرىدىغان بولسا، سىلەرگە تىنچلىق بولمايدۇ، شۇ ۋەجىدىن ئېلى پالغان باشلىق تۆۋەندە ئىسمى يېزىلغان كىشىلەرنى دەرھال تۇتۇپ شەھەرگە ماڭدۇرۇڭلار، ئاندىن، تۆمۈرنىڭ تۇخۇمىنى قۇرۇتۇپتىش ئۈچۈن، ئۇنىڭ ئەركەك ئەۋلادىدىن ھېچكىمنى تىرىك قالدۇرماڭلار، خوتۇن-قىزلىرىنى دەرھال شەھەرگە ئەۋەتىپ بېرىڭلار! بۇ ياكى جاڭجۇڭ جاناپلىرىنىڭ بۇيرۇغى.»

لى شۇفۇ بۇ خەتنى ئۆزىنىڭ ھىلىقى ياش مەھرىمىدىن چىقارماقچى بولۇپ، ئۇنىڭغا مۇشۇ ئىشلارنىڭ قانداق ئورۇنلانغانلىغىنى ئۆز كۆزى بىلەن كۆرۈپ كېلىشىنىمۇ تاپشۇردى. ياش مەھرىم ۋاڭ ئوردىسىدىن بىرەر تۇڭچىنىڭ ھەمرا بولۇپ چىقىشىنى كۈتۈندى. شۇنىڭغا بىنائەن، ئوردىدىن قاسىم تۇڭچى ئۇنىڭغا ھەمراھ بولۇپ ماڭدى.

بۇ مەھرىم قورايدا لى شۇفۇ بىلەن تۇرغان مەزگىللىرىدە باسنىنى ياخشى كۆرۈپ قالغان ئىدى، باسنىنى ھەر كۆرگەندە، ئۈرۈمچىدە قالغان ھامىلدار ئايالىنىڭ باسنىغا ئوخشاش بىر ئوغۇل تۇغۇپ بېرىشىنى خۇدادىن تىلەيتتى. بولۇپمۇ باسنىنىڭ ھېلىقى بىرتال چىچى ئۇنىڭ كۆزىگە بەكمۇ يېقىملىق كۆرۈنەتتى. مانا ئەمدى شۇ كىچىككەنە باسنىمۇ چوڭلار قاتارىدا بوغۇزلىنىپ تاشلىنىدىغان بولدى. قانداق قىلىش كېرەك؟

- سىزنىڭ قانچە بالىڭىز بار؟ - دېدى مەھرىم قاسىم تۇڭچىغا يولدا كېتىۋېتىپ. قاسىم تۇڭچى ئىگەرگە قىڭغىر ئولتۇرۇپلىپ تۆت بالىلىق بولغانلىغىنى، لېكىن بىرەرسىنىڭمۇ تۇرمىغانلىغىنى، بۇنىڭ ئۈچۈن مازار-ماشايخىلاردىن جىق تىلىگەن بولسىمۇ، ھېچقانداق نەتىجە چىقمىغانلىغىنى ئېيتىپ، «بۇ ئالەمدىن پەرزەنتسىز ئۆتىدىغان ئوخشاي مەن» دەپ كۆڭلىنى يېرىم قىلدى. مەھرىم بىردەم ئويلىنغاندىن كېيىن:

- خۇدا يولىدا بىرەر ساۋاپ ئىش قىلىشىڭىز، مۇرادىڭىز ھاسىل بولۇپ قالار، - دېدى. قاسىم تۇڭچى ئەگەر مۇندىن كېيىن پەرزەنتى بولۇپ، ئەۋلادى قالىدىغانلا بولسا، ھەرقانداق

ئىشنى قىلىشقا تەييار ئىكەنلىگىنى ئېيتتى.

- مەن بىر گەپ ئېيتسام سىز ساقلاشقا قەسەم ئىچەمسىز؟ - دېدى مەھرەم قاسىم تۇڭچىنىڭ كۆزىگە قاراپ.

- پەرزەنت توغرىلىقمۇ؟ - سورىدى تۇڭچى سەگەكلىشىپ.

- ھەئە، پەرزەنت توغرىلىق.

قاسىم تۇڭچى چوقۇم سىز ساقلاشقا قەسەم ئىچتى. مەھرەم تۆمۈر خەلىپىنىڭ باسىت دىگەن نارەسىدە بالىسىنى ئۆلۈمدىن قۇتقۇزۇپ قېلىش نىيىتىنى ئېيتىپ «بۇنىڭدىن ئارتۇق ساۋاپ ئىش بولمايدۇ، مەن بېرىپ باسىتنىڭ ئاپىسىغا ئېيتىپ قويماي دىسەم تىل بىلمەيمەن» دىدى. قاسىم تۇڭچى بۇ ئىشنى قىلىشقا ۋەدە بەردى.

ئۇلار قورايغا كەلگەندە، بەختكە يارىشا قارا بوسۇق بىلەن سەيپۇڭ توختى قورايىنىڭ ئۈستۈنكى تەرىپىدىكى ئىرغايىتۇ دىگەن مەھەللىگە كەتكەن ئىكەن. قاسىم تۇڭچى تۆمۈر خەلىپىنىڭ ئۆيىگە كىردى. زورىخان ئايلا كىچىكىگە باسىتنى باغرىغا بېسىپ يىغلاپ ئولتۇراتتى. ئۇ ئوردا كىشىلىرى قىياپىتىدىكى تۇڭچىنى كۆرۈپ قورقۇپ كەتتى. قاسىم تۇڭچى ئىشكىنى ياپتى-دە، زورىخان ئايلاغا مۇنداق دىدى:

- قورقىمىسلا! - مەن ئۆزلەگە يوجۇڭ بىر گەپنى ئېيتىپ قويغىلى كەلدىم، خەلىپەنىڭ بىر ئوغلى بار دەپ ئاڭلايمەن، ھە، مۇشۇ ئاخۇن بالام شۇ ئوخشايدۇ. ئۆزلە يىغىنى قويۇپ، چاققان بۇ بالىنى كۆزدىن نېرى قىلىسلا. بولمىسا، بۇ نارەسىدىنمۇ ئايرىلىپ قالىدىلا، مەن خۇدادىن قورقۇپ ئۆزلەگە بۇ گەپنى دەپ قويدۇم، ئېغىزلىرىدىن چىقىپ كەتسە، مېنىڭمۇ بېشىم كېتىدۇ.

قاسىم تۇڭچى ئۆيىدىن چىقىپ كېتىۋېتىپ، «ئىلدام بولسىلا جۇمۇ» دىدى. زورىخان ئايلاغا غىزا-تاماق ئەپكەلىۋاتقان ھۆسنارىخان بۇ ناتونۇش ئادەمنى كۆرۈپ، قاتتىق دەڭدى ۋە ئالدىراپ كىرىپ ئەھۋالنى سورىدى. زورىخان ئايلا خۇددى بېھۇش ئادەمدەك بىردەم جىم ئولتۇردى-دە، ھۆسنارىخاننىڭ تىزىغا بېشىنى قويۇپ يىغلاپ تاشلىدى ۋە ئەھۋالنى چۈشەندۈردى.

ھۆسنارىخانمۇ كۆز يېشى قىلدى. ئاندىن ئىككىيلەن باسىتنى قانداق قىلىش توغرىسىدا مەسلىھەتلىشىپ، ئاخىر نېرىنىكىغا، يەنى سەپەر قۇل بىلەن ئايقىزنىڭ يېنىغا ئاپىرىۋېتىش قارارىغا كەلدى. شۇ ئاخشىمى ئەل ياتار چاغدا، ھۆسنارىخان بىلەن شەرۋىلا بوۋىنىڭ نەۋرىسى ئون ئۈچ ياشلىق گالى كىچىكىگە باسىتنى ئېلىپ، نېرىنىكى تەرەپكە ئاتلاندى.

بۇ كۈنلەردە رەۋىخان مومايمۇ ئالەمدىن كۆتۈپ، سەپەر قۇل ئۆزىنىڭ كېلىنى ئايقىز ۋە نەۋرىسى ئارمانبەگ بىلەن يالغۇز قالغان ئىدى. سەپەر قۇل ھۆسنارىخاندىن ئەھۋالنى ئاڭلاپ، «زورىخانغا دەپ قويسىلا، ھەرگىز غەم يېمىسۇن، كېلىن بالام بىلەن ئىككىمىزنىڭ بېشى ئامان بولسا، تۆمۈر خەلىپىنىڭ تۇخۇمىنى ئۇلار قۇرۇتۇۋېتەلمەيدۇ» دېدى. ھۆسنارىخانلار كېتىشكە ئالدىرىدى، سەپەر قۇل ئۇنىڭغا قاراپ:

- كۆڭلى قارا بوسۇق نەگە باردىڭ دېسە نىمە دەرلا؟ - دېدى.

- ئاقتاشتىكى تۇققانلارنى يوقلاپ كەلدىم دەرمەن، يامىنى كەلسە بىر-ئىككى قامچا يەرمەن،

- دېدى ھۆسنارىخان.

ھۆسنارىخانلار كەتكەندىن كېيىن، سەپەر قۇل ئايقىزغا مۇنداق دىدى:

- ئالتۇن قىزىم، ئەمدى بۇ يۇرتتا تۇرغۇچىلىكىمىز قالمىدى، ئۆزلە رازى بولسىلا قالماق

يۇرتىغا كېتەيلىمىكىن. مەن يولنى ئوبدان بىلىمەن.

ئايىقىز قۇمۇل تەۋەسىدە تۇرۇشنىڭ ئىنتايىن خەۋپلىك ئىكەنلىكىنى چۈشىنىپ، بۇ يەردىن كېتىشكە دەرھال قوشۇلدى. ئەمما: تاشقى موڭغۇلغا كەتكىچە، بىز تەرەپكە كەتسەك ياخشى بولمامدۇ، ئەمدى بىزگە مېنىڭ ئېلىم ئەسقاتىدۇ» دېدى. سەپەرقۇل بىر چاغلاردا ئايىقىزنىڭ بېشىغا قارا كۈنلەرنى سالغان ھېلىقى ئوكۇرداينى يادىغا كەلتۈرۈپ، «ئەگەر ئۇلار تونۇپ قالسا قانداق قىلىمىز» دېدى.

- ئەلنىڭ قۇچاغى كەڭ، خۇدا بۇيرۇغاننى كۆرەرمىز، - دېدى ئايىقىز. ئىككى كۈندىن كېيىن، ئۇلار باسما بىلەن ئەمدىلا ئالتە ئايلىق بولغان ئارمانبەگنى ئېلىپ، بىر تۈگە، ئىككى ئات بىلەن يولغا چىقتى. «قارا يىلپىز» مۇ ئايىقىزنىڭ كۆرە قاشقىسىدىن قالماي، دىڭگاڭلاپ يولغا چۈشتى.

قارا بوسۇقلار قىزىلىاردىن قايتىپ كەلگەندە، مەھرەم بىلەن قاسىم تۇڭچى ئۇلارنى ئىككى كۈندىن بۇيان ساقلاپ تۇرغانلىقىنى ئېيتىپ، لى شۇفۇنىڭ ھېلىقى خېتىنى تاپشۇردى. قارا بوسۇق خەتنىڭ مەزمۇنىدىن ۋاقىپ بولغاچ، «ئەمدى ئون ئىككى تاغ ماڭا ئوڭچىسىغا قالدىغان بولدى» دەپ ئويلاپ، دەرھال ئىشقا كىرىشەكچى بولدى. سەيپۇڭ توختى بولسا، «مېنىڭ تۆمۈرنى ئۆلتۈرۈمەكچى بولغانلىقىم لى داربىن بىلەن چىڭگاڭ غوجامغۇمۇ مەلۇم. ئۇنداق بولغاندىكىن ماڭا تېخىمۇ چوڭراق مەنسەپ بېرەر» دەپ تېرىسىگە پاتماي قالدى. دە، قارا بوسۇققا ياردەملىشىپ، ئېلى پالگان باشلىق كىشىلەرنى شۇ كېچىلا ئوغرىلىقچە تۇتقۇن قىلىپ، تاڭ بىلەن تەڭ شەھەرگە ماڭغۇزدى. ئاندىن قارا بوسۇق بىلەن ئىككىسى زورىخان ئايالنى «ئوغلۇڭ قېنى؟» دەپ قىيىناشقا باشلىدى، زورىخان ئايالا بىر نەچچە قېتىم ھوشىدىن كەتكىچە «مېنىڭ بىرمۇ ئوغلۇم تۇرمىغان، ئىككى نارەسىدە قىزىمدىن بۆلەك بالام يوق» دەپ تۇرۇۋەردى. بەختكە يارىشا، خالايق ئىچىدىن ئونلىغان كىشىلەر تۆمۈر خەلىپىنىڭ ئوغلى تۇرمىغانلىقىغا گۇۋالىق بېرىپ، «يوق ئوغلۇنى بار قىلىشقا نىمانچە كۈچەپ كېتىسەلەر» دەپ تۇرۇۋالغاندىن كېيىن، قارا بوسۇقلارمۇ ئىلاجىسىز قالدى. شۇنىڭدىن كېيىن، زورىخان ئايالا بىلەن ئۇنىڭ ئىككى نارەسىدە قىزىنى كۆتەك ھارۋىغا ئولتۇرغۇزۇپ، ئۆزلىرىمۇ ھىلىقى مەھرەم قاسىم تۇڭچىلار بىلەن بىللە شەھەرگە قاراپ ئاتلاندى. ئۇلار ئۆزلىرىچە، لى شۇفۇ بىلەن شامەخسۇتنى زىيارەت قىلماقچى ۋە يەنە قانداق تاپشۇرۇقلار بارىكىن دىمەكچى ئىدى.

لى شۇفۇ قارا بوسۇق بىلەن سەيپۇڭ توختىنىڭ ئۆز ئايىقى بىلەن كەلگەنلىكىنى ئاڭلاپ خۇشال بولدى. دە، كەچلىك زىياپەتكە چاقىردى ۋە زىياپەت داۋامىدا، ئون ئىككى تاغ بويىچە تۆمۈر خەلىپىگە ئىخلاس باغلىغان يەنە كىملىرىنىڭ بارلىقىنى بىرمۇ-بىر سوراپ يېزىۋالدى. بۇ زىياپەت قارا بوسۇق بىلەن سەيپۇڭ توختىنىڭ پۇت-قوللىرىغا كىشەن-زەنجىر چۈشۈش بىلەن ئاياغلاشتى ۋە ئىككى كۈندىن كېيىن، ئېلى پالگانلار بىلەن تەڭلا بۇ ئىككىيلەننىڭمۇ بېشى تېنىدىن جۇدا قىلىندى.

قوللىرى ئارقىسىغا باغلانغان قارا بوسۇق قارا دەستىگە قىزىل شەپەر ئورالغان جاللات قىلىچى ئۆزىنىڭ بېشىدا ئويىناپ تۇرغان مىنۇتلاردا، دۇنيانىڭ نىمە ئىكەنلىكىنى چۈشىنىپ قالدى ۋە «باستىنى سەن قاچۇرۇپسەن» دەپ خوتۇنى ھۆسنارىخاننىڭ بېقىنىغا تېپىپ، ئۈچ ئايلىق بالىسىنى بويىدىن ئاجرىتىۋەتكىنىگە پۇشايمان يىدى.

شۇ كۈندىن باشلاپ، بىرەر ئاي ئىچىدىلا، كىچىككىنە قۇمۇل دىيارىدا نەچچە ئونلىغان باشلار كېسىلىپ، يۈزلىگەن جانلار تىرىك كۆمۈلۈپ، بىر نەچچە يۈز كىشى نومغا پالىنىپ، يۇرتنىڭ ئۈستىنى ھېچقاچان كۆرۈلۈپ باقمىغان ئېغىر مۇسبەت بۇلۇتلىرى قاپلاپ كەتتى. بىراق، بۇ قارا بۇلۇتلار تېخىمۇ قاتتىق بىر گۈلدۈرمامنىڭ باشلىنىشىدىن دېرەك بېرىپ تۇراتتى.

خاتىمە

دەرەخلىر قۇرۇماس، جۇشسۇمۇ ياپراق،
دۇنيانىڭ كىرگۈسى ئۆتمۈشتىن كۆپراق.

— غايۇر غۇلام

1

دەرۋەقە ئون سەككىز يىلدىن كېيىن، يەنى 1931-يىلى ئەتىيازدا، قۇمۇل تاغلىرىدا يەنە قاتتىق گۈلدۈرماما باشلىنىپ، ھايت-ھۆيت دىگىچە، پۈتۈن قۇمۇل ئاسمىنى غەزەپ چاقماقلىرى قاپلاپ كەتتى.

شامەخسۇت ۋاڭ بۇ غەزەپ چاقماقلىرىدا كۆيۈپ كەتكىچە، ئۆز ئىززىتىم بىلەن كېتىۋالاي دىگەندەك قىلىپ، ئۈچ يىل بۇرۇن، يەنى 1928-يىلى 10-ماي كۈنى 81 يېشىدا ئۇ دۇنياغا كېتىۋالدى. ئارقىدىنلا، شۇ يىلى 7- ئىيۇل كۈنى ياڭ جاڭجۇڭنىڭ ئۆز يېقىنلىرى ئۈنمۇ بىر تال ئوق بىلەن يولغا سېلىپ قويدى. ئەمدى ئۇنىڭ ھەيۋەتلىك جاڭجۇڭ يامۇلى بىلەن تۆت بۇرجەكلىك يوغان تامغىسى گەنسۇلۇق جىن شۇرېن دىگەن ئۇزۇنتۇرا قاقىر بويۇنغا قېپقالدى. ياڭ جاڭجۇڭ تىكەنلىك قولغا يۇمشاق پەلەي كىيىپ، «تۈكنى يېتىشىغا سىلاش» بىلەن خەلقنى پۆپىلەپ ئەللىي ئەتكەن بولسا، بۇ ئۇزۇنتۇرا قاقىر بويۇن كىرىپ پەلەي بىلەن تۈكنى تەتۈرگە سىلاپ، ئاران تۇرغان ئەلنىڭ ئاچچىغىنى كەلتۈرۈپ قويدى. ئارىلان ھۆركىرەپ تاشلىدى. بۇ غەزەپلىك ئىدا ئەنە شۇ گۈلدۈرماما ئىدى. ئۇنىڭ ھەيۋەتلىك ئاۋازى شىنجاڭنىڭ ھەممە يېرىگە ئاڭلىنىپ، ھەممە يەردىن ئەكس سادالار ياڭراپ، يەر جاھان تىترەپ كەتتى. ئالاقزادە بولۇپ كەتكەن ئۇزۇنتۇرا جىن شۇرېننىڭ قۇمۇل دىيارىنى قانغا پاتۇرۇۋېتىش ئۈچۈن قوللانغان ھەممە ۋاستىلىرى، ھەتتا ياپونىيە قۇرۇقلۇق ئارمىيە مەكتىۋىدە تەلىم ئالغان «ھەربىي مۇتەخەسسس» شىڭ شىسەي قوماندانلىغىدا، توپ-توپ زەمبىرەك، بۇرۇنۇشك (زەرەھلى ماشىنا)، ئايروپىلان بىلەن قوراللانغان ۋە تەركىۋى قىسمىدا بىرىنچى جاھان ئۇرۇشىغا قاتناشقان ئاق ئورۇس سولداقلىرى بولغان قۇدرەتلىك قوشۇنمۇ كارغا كەلمىدى، شىڭ شىسەي خۇددى تاققا تۇمشۇقنى ئۇرۇۋالغان ياۋا چوشقىدەك پەرىشان ھالدا ئۈرۈمچىگە قاچتى.

بىر چاغلاردا، تۆمۈر خەلىپە ئۆز دىنداشلىرىنىڭ قۇرئان تۇتۇپ ئىچكەن قەسەملىرىگە ئىشىنىپ كەتكەندە، پېشىنى قېقىپ چىقىپ كەتكەن ھېلىقى خوجىنىياز پالگان دىگەن يىگىت شۇ كەتكىنچە، كۈن پېتىشىغا مېڭىۋېرىپ، ئىلى تاغلىرى بىلەن قازاقىستان دالىلىرىدا بىر قانچە يىل ئوۋ ئوۋلاپ يۈردى ۋە ئاخىرى يىراق ئەرەبىستانغىچە بېرىپ ھەج قىلىپ كەلدى. ئەمدى

ئېڭەكلىرىنى قۇيۇق قارا ساقال باسقان، قاپقارا قوي كۆزلىرى خۇددى بۈركۈتنىڭ كۆزىدەك ئۆتكۈر قارايدىغان مۇشۇ ئادەم بۇ قېتىمقى گۈلدۈرمامىنىڭ بايراقدارى بولۇپ قالغان ئىدى.

1933-يىلى كىرگەن كۈنلىرىنىڭ بىرىدە، تۈلكە قۇلاقچىسىنى چۆكۈرۈپ كىيىۋالغان بۇ ئادەم بىر نەچچە مىڭ كىشىلىك قوشۇن بىلەن ئۈرۈمچى چېرىكلىرىنى قوغلاپ، مورى دالىلىرىغا كىرىپ كەلدى. ئۇ مىللىتى ئاۋازىدىن قۇلاقلىرى سالىپىپ كەتكەن يوغان تورۇق ئېتىنىڭ ئۈستىدە ئولتۇرۇپ، ھەممە ئەتراپقا تەكشى قاراپ ماڭاتتى، بىردىنلا تاغ باغرىدىن ئوتۇن يۈدۈپ كېلىۋاتقان بىر كىشىگە كۆزى چۈشۈپ قالدى. ياغاق جۇۋىسىنىڭ ئۈستىدىن قىل ئاغامچا بىلەن بېلىنى باغلىۋالغان بۇ قەددى-قامەتلىك قارا ساقال كىشىنىڭ سول پۇتى خېلىلا ئاقسايىتى، ئۇ قارلىق دالدا چوڭقۇر ئىزلارنى قالدۇرۇپ ئۆتۈۋاتقان ئاتلىق قوشۇننىڭ كىيىم-كېچىكى، چىراي شەكلى، بولۇپمۇ دۇشالغىلىق مىللىتىلىرىغا قاراپ ھەيران بولغاندەك، يولنىڭ چېتىدە جىم تۇراتتى. خوجىنىياز ھاجى ئۇنىڭ يېنىغا كەلگەندە، سالىپاڭ قۇلاق ئېتىنىڭ تىزگىنىنى تارتتى-دە، ئۇنىڭغا دىققەت بىلەن قاراشقا باشلىدى. ھاجىنىڭ يۈرىكى نىمىشقىدۇ قاتتىق-قاتتىق سوقۇشقا باشلىدى ۋە ئىختىيارسىز ھالدا، «مەن سېنى تونۇۋاتمەنغۇ، سەن...» دەپ تاشلىدى، ئاقساق ئوتۇنچى ھاجىنىڭ ئاۋازىنى ئاڭلاش بىلەن دۈمبىسىدىكى ئوتۇننى تاشلاپ، «ئاكا، مەن، مەن» دېگىنىچە ئۇنىڭ ئالدىغا ئاقساقلاپ يۈگۈردى. بۇ ھېلىقى ئۇلانئۆسۈ جىلغىسىدىكى دەھشەتلىك قىرغىننىڭ بىردىن بىر تىرىك قالغان شاھىدى ئەنسىرى ئىدى.

ھاياندىن تىترەپ كېتىۋاتقان قوللارنىڭ بىر بىرىنى قاتتىق قىسىشلىرى، يېنىپ-يېنىپ قۇچاقلىشىشلار، كۆز ياشلىرى بىلەن نەملىشىپ كەتكەن مەڭىزلارنىڭ بىر بىرىگە چاپلىشىپ كېتىشىلىرى قاراپ تۇرغان يىگىتلەرنى ھەيران قالدۇردى.

يېرىم سائەتتىن كېيىن، يول ئۈستىگە جايلاشقان مەھەللىنىڭ چېتىدىكى كىچىككەنە تام ئۆيدە «تۆمۈر خەلپە يىغىلىغى» دا ھايات قالغان بۇ ئىككى سەپداش ئۆزلىرىنىڭ يىگىرمە يىللىق سەرگۈزەشتىلىرىنى ھېكايە قىلىشىپ ئولتۇراتتى، شۇ كۈندىن باشلاپ ئەنسىرى يەنە قولغا قورال ئېلىپ سەپكە قوشۇلدى. بوراندەك ئۇچقۇر جەڭ تۈلپىرىغا مېنىپ، جۇڭغار ئويمانلىغى بىلەن تارىم بويلىرىدا چوڭقۇر-چوڭقۇر ئىزلارنى قالدۇرۇپ، پامىر ئىتەكلىرىگىچە قىلىچ ئوينىتىپ باردى.

بۇ چاغلاردا، ھېلىقى ئۇزۇنئۇرا جىڭ شۇرپىن سوۋېت ئىتتىپاقىنىڭ زىمىنى ئارقىلىق ئاللىقاچان تىيەنجىنگە قېچىپ كەتكەن ۋە ئۇنىڭ ئورنىغا سۆرۈن چىراي، بۆرىكۆز بىر ئادەم ئولتۇرۇۋالغان ئىدى. بۇ، ئۆزىنى شىڭدۇبەن دەپ ئاتا، ئون يىللىق ھۆكۈمرانلىق دەۋرىدە دەريا-دەريا قانلارنى ئاققۇزغان جاللات شىڭ شىسەي ئىدى. بىراق، ئۇ كۈنلەردە بۇ يىڭى مۇستەبىتنىڭ بېشىدا خوجىنىياز ھاجى بىلەن ماجۇڭيىڭنىڭ قىلىچى ئويناپ تۇراتتى. ئۇ ئۆز بېشىدىكى بۇ ئىككى خەۋپتىن تېز قۇتۇلۇش ئۈچۈن، ياپون سامۇرايلىرىدىن ئۈگەنگەن جادۇگەرلىك نەپىرىگى بىلەن شۇنداق چىرايلىق بىر تون تىكىپ كىيىۋالدىكى، بۇ توننىڭ «ئىلغارلىق» گۈللىرى خۇددى ئالتۇن بېلىقنىڭ تەڭگىلىرىدەك پارقىراپ، ھەتتا ستالىندەك مەشھۇر ئەربابىڭمۇ كۆزىنى قاماشتۇرۇۋەتتى-دە، ئۇنى ماجۇڭيىڭنىڭ چاڭگىلىدىن قۇتقۇزۇۋالدى. سوۋېت دىپلوماتلىرى دەرھال ئىشقا چۈشۈپ، شىڭ شىسەي بىلەن خوجىنىياز ھاجىنى دوستلاشتۇرۇپ قويدى ۋە خوجىنىياز ھاجى شۇ چاغدا قۇرۇلغان شىنجاڭ ئۆلكىلىك ھۆكۈمەتنىڭ مۇئاۋىن رەئىسى دەپ ئېلان قىلىندى. بۇ شىنجاڭ زىمىنىدا 1884-يىلى ئۆلكە تۈزۈمى يولغا قۇيۇلۇپ، توپتوغرا يېرىم ئەسىر ئۆتكەندىن كېيىن، ئۇيغۇرلارغا تۇنجى

قېتىم مۇئاۋىن رەئىسلىك تەككەن كۈن ئىدى، بۇ كۈنلەردە خوجىنىياز ھاجى ئاقسۇدا ئىدى. سوۋېت كونسۇلى ئاقسۇغا بېرىپ، ئۇنى تەبرىكلىدى ۋە ئۈرۈمچىگە بېرىشقا تەكلىپ قىلدى. ھاجىم تۆمۈر خەلىپە پاجىئەسىنى ئېسىدىن چىقارمىغاچقا، خېلى ئۇزۇنغىچە ئارىسالدىلىقتا تۇردى، ئاخىر، خەنزۇ، ئۇيغۇر، رۇس تىللىرىدا پۈتۈلگەن تەنتەنلىك كاپالەت شەرتنامىسىنى كۆتۈرۈپ 1934-يىلى ئاۋغۇستنىڭ ئوتتۇرىلىرىدا ئاپتوموبىل بىلەن ئاقسۇدىن ئۈرۈمچىگە ماڭدى.

ئاپتوموبىللار توخسۇدا توختىغان كۈنى ئەنسىرى خوجىنىياز ھاجىنىڭ يېنىغا كىرىپ:

- خوش ھاجى ئاكا! ئۆزلەنى خۇدايىمغا ئامانەت، - دېدى.

- ھە؟ مەن بىلەن ئۈرۈمچىگە بىللە بارمامسەن؟ - دېدى ھاجى ھەيران قېلىپ.

- مەن يۇرتقا كېتىۋالاي، ئۈرۈمچىنى تولا كۆرگەن، ئەمدى بارمايمەن.

- قوي بۇ گېپىڭنى، مەن بىلەن بىللە بارسەن!

- ياق، بارمايمەن. تۆمۈر ئاكاملارنىڭ قان ئارىلاش كۆز ياشلىرى بىلەن زەيلىشىپ ياتقان

قەۋرىسىنى كۆرمىگىنىم تۈزۈك!

خوجىنىياز ھاجىنىڭ يۈرىكى جىغىدە قىلىپ كەتتى. ئۇنىڭ كەڭ قاسقانلىق ھەربىي

شەپكىسى بىلەن تېخىمۇ سالاپەتلىك كۆرۈنگەن چىرايىدا چۈشەنكىسىز بىر ئۆزگىرىش نامايەن

بولدى. ئۇ، ياقىسىغا گېنرال مايورلۇق ئالتۇن چەن قالدالغان ناس رەڭ نېپىز شېرىس ھەربىي

فورمىسى ئۈستىدىن باغلىۋالغان يالتىراق تاسما كەمىرىنى تۇتقان پېتى جىم ئولتۇرۇپ قالدى ۋە

بىردەملىك جىمجىتلىقتىن كېيىن مۇنداق دېدى:

- ئۇنداق بولمىغۇر خىياللارنى قىلما، ئۇ، ئۆتۈپ كەتكەن ئىشلار. شېڭ دۈبەن بىلەن

ئارىمىزدا توختام پۈتۈلگەنلىكىنى بىلسەنغۇ، بۇ توختامغا چوڭ بىر دۆلەت كېپىل بولغان.

- ھاجى ئاكا! مەن ئاقسۇدىكى چېغىمىزدىلا ئېيتتىمغۇ، بۇ توختام ئاللاننىڭ كالامى بولغان

قۇرئان كېرىمىدىنمۇ ئۇلۇغمۇ! ئەمدى بولدى، ئۆزلە بېرىۋەرسىلە، مەن يۇرتۇمنى تېپىۋالاي.

خوجىنىياز ھاجى يەنە ئىچىنى تىگشاپ قالدى. شۇ ئارىدا كونسۇل ئافرىسىنى باشلىق

ئەربابلار كىرىپ، ماشىنلارنىڭ تەييار بولغانلىغىنى ئېيتتى...

ئەنسىرى چاڭ-توزانلار ئىچىدە ئۈرۈمچى تەرەپكە كېتىۋاتقان ماشىنلارنىڭ ئارقىسىدىن

ئۇزاققىچە قاراپ تۇردى ۋە ئەتىسىلا بىر سودا كارۋىنىغا قوشۇلۇپ قۇمۇلغا كەتتى. (ئېنىق

مەلۇماتلارغا قارىغاندا، ئۇ ئۆز يۇرتى ئېدىر دىگەن تاغدا ئاتمىشىنچى يىللارنىڭ ئاخىرىغىچە ياشاپ

ئالەمدىن ئۆتكەن.)

1937-يىلى كۈزدە، سوۋېت ئىتتىپاقى ھۆكۈمىتى خوجىنىياز ھاجىنى ئۇلۇغ ئۆكتەبىر

ئىنقىلاۋىنىڭ 20 يىللىغىنى تەبرىكلەش مۇراسىمىغا قاتنىشىشقا تەكلىپ قىلدى. ئۇ يولغا چىقىشقا

جىددى تەييارلىق كۆرۈۋاتقاندا، بىردىنلا تۆمۈر خەلىپە پاجىئەسى يەنە يۈز بەردى. ئۈچ تىلدا يېزىلغان

ھېلىقى مەشھۇر شەرتنامە يىرتىپ تاشلىنىپ، خوشنا ئەللەرگىچە داڭقى كەتكەن خوجىنىياز ھاجى

شۇ يىلى 12- ئۆكتەبىر كۈنى چوڭ سىياسىي مەھبۇس سۈپىتىدە قولغا ئېلىندى.

ئۇ تۈرمىگە تاشلىنىپ بىر ھەپتە ئۆتكەندىن كېيىن، ئۆزى بىلەن كۆرۈشكىلى كىرگەن باش

مەھرىمى زىياۋۇدۇن ئاخۇن ئارقىلىق كونسۇل ئافرىسىغا: «مەن كونسۇل جاناپلىرىنىڭ سۆزى

بىلەن كاپالىتىگە ئىشىنىپ ئۈرۈمچىگە كەلگەن ئىدىم، ئەمدى بۇ نىمە بولغىنى؟» دەپ

ئېيتقۇزىۋەتتى. كونسۇل ئافرىسىنى زىياۋۇدۇن ئاخۇنغا: «بۇ ئىشتىن خەۋىرىمىز يوقكەن،

سۈرۈشتۈرۈپ كۆرەيلى» دېدى، ئىككى كۈندىن كېيىن، بۇ ئەربابمۇ يۆتكىلىپ كەتتى. ھاجىم ئۆزى بىلەن تەڭ قولغا ئېلىنغان بىر نەچچە يۈز سىياسىي مەھبۇس قاتارىدا چۈشكىمۇ كىرىپ باقمىغان «جىنايەت» لىرى ئۈچۈن سوراققا تارتىلىپ، قاراڭغۇ كامىردا ئايلاپ ۋە يىللارنى ھەسرەتتە ئۆتكۈزۈۋەتتى. ياپون سامۇرايلىرىنىڭ قولىدا فاشىزم تەربىيىسىنى كۆرگەن شىڭ شىسەي ئەمدى خوجىنىياز ھاجىنى «ياپون ئىشپىيىنى» دەپ، قىيىن-قىستاققا ئېلىۋاتاتتى.

1939- يىلىنىڭ كۈز كۈنلىرىدە، خوجىنىياز ھاجىغا بىر ئىگە چىقتى. ئاددى قارا سوكنۇدىن شىم-پەشمەت كىيگەن بۇغداي ئۆڭلۈك بىر كىشى تەپەككۈر ئۇچقۇنلىرى يېنىپ تۇرىدىغان خىيالچان كۆزلىرىنى بىر نۇقتىغا تىكىپ، شىڭ شىسەينىڭ كەڭ، يورۇق قۇبۇلخانىسىدا قوللىرىنى شىلتىپ-شىلتىپ سۆزلەپ ئولتۇراتتى. ئۆزىنى يۇمشاق دىۋانغا تاشلاپ ئولتۇرغان شىڭ شىسەينىڭ بۆرىكۆزلىرى ئۇنىڭغا دەھشەت بىلەن قارىلاپ تۇراتتى.

- مەن، - دېدى ھىلىقى كىشى، - 8-ئارمىيىنىڭ شىنجاڭدا تۇرۇشلۇق باشقۇرۇش ئورنى ۋە شەخسەن يولداش چىڭ تەنچىيۇنىڭ نامىدىن شۇنى جاكالاي مەنكى، بىز فېئوداللىق ئىكسىپلاتاتسىيىگە ۋە يەرلىك مىللىتارىستلارنىڭ جەۋرى-زۇلۇملىرىغا قارشى كۆتىرىلگەن دىخانلار قوزغىلىڭىنىڭ يولباشچىسى خوجىنىياز ھاجىغا نىسپەتەن مۇنداق يولسىزلىق قىلىنىشىغا چىداپ تۇرالمايمىز. خوجىنىياز ھاجىغا قىلىنىۋاتقان ئادالەتسىزلىك شىنجاڭدىكى ھەر مىللەت خەلقىنىڭ ئارزۇ ئۈمۈتلىرىگە خىلاپ. بۇ، دىخانلار قوزغىلىڭىغا قىلىنغان ئىغۋاگەرچىلىك، بۇ بىزنىڭ سىزگە ئۈچىنچى قېتىم بىلدۈرگەن نارازىلىغىمىز. بۇ مەسىلىگە سالماق قارىشىڭىز لازىم. بۇ گەپلەرنى قىلىۋاتقان كىشى ئىنقىلاۋى قۇربان لىن جىلۇ ئىدى.

شىڭ شىسەي رەڭگى ئۆڭگەن ھالدا ئورنىدىن تۇردى-دە، كۈل رەڭ كوۋىركوتتىن تىكىلگەن گەلەپى شىمىنىڭ يانچۇقلىرىغا قوللىرىنى سېلىپ، ئېسىل خوتەن گىلىمى ئۈستىدە ئۇيان-بۇيان مېڭىشقا باشلىدى، بىر ھازادىن كېيىن، قويۇق بۇرۇتنى سىلاپ قويۇپ: - كۈنكىرت ئەھۋالى سىلەرگە ھەر قېتىم ئېيتىپ كەلدىم. شۇنداق بولسىمۇ، يەنە تەكشۈرۈپ كۆرەي، - دەپ گەپنى ئۈزۈۋەتتى.

1942-يىلى 1-سېنتەبىر كۈنى ئۈرۈمچى ئاسمىنىدا ئامرىكىدا ياسالغان بىر چوڭ ئايروپىلاننىڭ موتورلىرى گۈرۈكەرەپ قالدى. شىڭ شىسەي ئۆزىنىڭ خوتۇنى چۈيۇيىفاڭ ۋە باشقا يېقىن ئەربابلىرى بىلەن ئايروپىلانغا چىقىپ، غەلىتە بىر مېھماننى كۈتۈۋالدى. بۇ مېھمان ناھايىتى پۇزۇر كىيىنگەن زىلۋا بويۇق چىرايلىق بىر «خانم» ئىدى. ئۇ ئايپاق يىپەك پەلەي سالغان قولىنى شىڭ شىسەيگە ئۈزۈتۈپتەن، ئۇنىڭغا ئاجايىپ بىر نازكەرەشمە بىلەن كۈلۈپ قويدى. شىڭ شىسەي ئىككى پۈكۈلۈپ تازىم بەجا كەلتۈرگەچ، ئۇنى سوۋېت ئىتتىپاقىدا ئىشلەنگەن «زېم» ماركىلىق ئۇزۇن قارا پىكاپقا تەكلىپ قىلدى. بۇ «خانم» جاڭ جىپىشىنىڭ خوتۇنى سۇڭ مېيلىڭ ئىدى.

بىر نەچچە كۈندىن كېيىن، يەنى 1942-يىلى سېنتەبىرنىڭ ئوتتۇرىلىرىدا چىڭ تەنچىيۇ، ماۋزېمىن، لىن جىلۇ ۋە دۇچۇڭيۈەن قاتارلىق ئەربابلار قولغا ئېلىنىپ، قاراڭغۇ كامىرغا تاشلاندى؛ شىنجاڭدا تۇرۇشلۇق سوۋېت كىشىلىرى چىگرىدىن قوغلاپ چىقىرىلدى، ئەمدى جاللات شىڭ شىسەي «ئىلغارلىق» گۈللىرى ئالتۇن بېلىقنىڭ تەڭگىلىرىدەك پارقىراپ، كىشىلەرنىڭ كۆزىنى

قاماشتۇرۇۋەتكەن ھېلىقى تونىنى سېلىۋېتىپ ، ئۆزىنىڭ ئالۋاستىلىق قىياپىتىنى ئاشكارىلاشقا باشلىغان ئىدى. ئارىدىن بىر يىل ئۆتۈپ، يەنى 1943-يىلى سېنتەبىردە، چېڭ تەنچىيۇ باشلىق ئىنقىلاۋى قۇربانلار بۇ جاللارنىڭ قانلىق چاڭگىلىدا ھالاك بولدى. خوجىنىياز ھاجىنى بولسا بۇنىڭدىن بىر يىل بۇرۇن بوغۇپ ئۆلتۈرگەن ئىدى.

2

1949 - يىلى ياز بېشى، ئۆركەشلەپ ئېقىۋاتقان ئىلى دەرياسى بويىدا، گۈللۈك قارا يېشىل دۇخاۋا دوپپا، قارا كۆك باستۇندىن تىكىلگەن يازلىق شىم-كاستيوم كىيگەن قوبۇق بۇرۇتلۇق، خۇشپىچىم بىر كىشى ئىككى يىگىتنى قولتۇقلىۋېلىپ، سالماق قەدەملەر بىلەن قىزىق پاراڭلىشىپ كېلىۋاتاتتى. بۇ، ئەخمەتجان قاسىمى ئىدى. ئوڭ تەرەپتىكىسى سەل پاكارراق كەلگەن، بۇغداي ئۆڭلۈك، كۆزلىرى كۈلۈپ تۇرىدىغان يىگىت بولۇپ، ئۇمۇ ئوچۇق ئەترەڭ كونۇپىركوتتىن يازلىق شىم-كاستيوم كىيىۋالغان ئىدى. ئۇنىڭ قاپقارا چاچلىرى كۈن نۇرىدا قۇندۇزدەك پارقىراپ تۇراتتى. بۇ، ئابدۇكېرىم ئابباسوپ ئىدى. سول تەرەپتىكىسى قىزىل يۈزلۈك، زىلۋا بويلۇق بىر ئوفىستىر بولۇپ، ئۇنىڭ مەيدىسىدىكى ئوردىن-مېداللىرى بىلەن مۇرىسىدىكى پاگونىلىرى كۆزنى قاماشتۇرۇپ تۇراتتى. بۇ، سوپاخۇن پولكوۋنىڭ ئىدى.

- شۇنداق قىلىپ، تۆمۈر خەلىپىنىڭ ئوغلى ھېلىمۇ ھايات ئىكەن دەڭ، - دېدى ئەخمەتجان قاسىمى، سوپاخۇنغا مۇلايىم قاراپ، ئاندىن «سىز ئۇنى ئۆزىڭىز مۇ كۆرگەنمۇ؟» دەپ سورىدى.
- مەن كۆرمىگەن، خوجىنىياز ھاجىمنىڭ ئىنقىلاۋىدىن كېيىن دادام كۆرۈپتىكەن.
- دادىڭىز سوۋۇراخۇن ئاكا تۆمۈر خەلىپىنىمۇ كۆرگەن بولغىدى.
- شۇنداق، دادام رەھىمىتى ياش ۋاقتلىرىدا تۆمۈر خەلىپىنىڭ يىگىتلىرى ئارىسىدا بولغانلىغىنى بىزگە ھېكايە قىلىپ بېرەتتى.

- سىز نىمە دىگەن بەختلىك ئادەم ، دادىڭىز تۆمۈر خەلىپىنىڭ قوزغىلىڭىغا قاتنىشىپتىكەن، ئۆزىڭىز خوجىنىياز ھاجىنىمۇ كۆرۈپتىكەنسىز، ئەمدى شۇلارنىڭ ئىزىنى بېسىپ ، ھەر مىللەت خەلقىنىڭ گومىنداڭ ئەكسىيەتچىلىرىگە قارشى مىللى ئازاتلىق كۈرىشىگىمۇ بىر كىشىلىك ھەسسە قوشۇپ، ھەممىگە تونۇلدىڭىز، سىزنى يەنە بىر قېتىم تەبرىكلەسەك بولىدىكەن. ئەمما، سوۋۇراخۇن ئاكانىڭ ئېيتىپ بەرگەنلىرى بويىچە تۆمۈر خەلىپىنىڭ قىياپىتىنى بىزگە تەسۋىرلەپ بېرىشىڭىز كېرەك . ئابباسوپ رەھسىام يولداشلارنى يىغىپ بېرىدۇ، ئۇلار ھېچبولمىغاندا، تۆمۈر خەلىپىنىڭ تەخمىنىي سۈرىتىنى بولسىمۇ سىزىپ چىقالايدۇ، قانداق دەيسىز؟

- ئەپسۇسكى، مەن يازغۇچى ئەمەسمەن، مىلتىق ئېتىش، ئات ئۈستىدە قىلىچ چىپىشتىن بۆلەك ئىشنى بىلمەيمەن، - دېدى سوپاخۇن كەمتەرلىك بىلەن.

-قۇمۇل ناخشىلىرىنى ئېيتىپ، ئۇسۇلىمۇ قالتىس ئوينايسىزغۇ، - دەپ چاقچاق قىلدى ئابباسوپ، ھەممەيلەن كۈلۈشۈپ كەتتى.

ئاندىن سوپاخۇن مۇنداق دېدى:

- ئەگەر ئەپەندىم بىلەن ئابباسوپنىڭ ۋاقتى بولسا، مەن بىر كۈنى كومىزىۋوت ① ئامانقۇلۇپ

① كومىزىۋوت - زىۋوت كوماندىرى، پەيچاڭ.

ئارمانىپكىنى باشلاپ كېلەي، ئۇ، تۆمۈر خەلىپىنىڭ ئوغلى باسقا بىلەن بىر ئۆيدە چوڭ بولغان. باسقا ئىككى چىراي-شەكلىنى ئەلۋەتتە تولۇق تەسۋىرلەپ بېرەلەيدۇ. دادامنىڭ ئېيتىشىچە، باسقا دادىسىغا قۇيۇپ قويغاندەك ئوخشايدىكەن.

- ئەمەس، ئەتىلا بىزنى ئارمانىپكى بىلەن ئۇچراشتۇرۇڭ، قازاق ئانىدىن تۇغۇلۇپ، ئۇنىڭ ئاق سۈتى بىلەن ئۆسكەن بۇ يىگىتنىڭ ئۆز ئاغزىدىن گەپ ئاڭلايلى، - دېدى ئابباسوپ قىزغىنلىق بىلەن .

بۇ ياخشى مەسلىھەت بولدى، - دېدى ئەخمەتجان قاسىمى، ئانىدىن نەزىرىنى يىراقلاشقا تاشلاپ، گېپىنى داۋاملاشتۇردى، - باياتىن سوپاخۇن پولكوۋنىڭ ھېكايە قىلىپ بەرگەن ھىلىقى سەپەر قۇل دىگەن رەھمەتلىك بوۋاي ياكى ئارمانىپكىنىڭ ئاپىسى ئايىقىز ھايات بولغان بولسا، بىزگە تۆمۈر خەلىپە ۋە ئۇنىڭ سەپداشلىرى ھەققىدە تېخىمۇ كۆپ نەرسىلەرنى ئېيتىپ بەرگەن بولاتتى، تۆمۈر خەلىپىنىڭ سۈرىتىنى سىزىشىمۇ تەس بولمايتتى. خەير، ئۇلارمۇ قارا يىللارنىڭ سوغاق قوينىدا ھەسرەت بىلەن ئالەمدىن ئۆتۈپتۇ. ئەمما، قۇمۇلدا تۆمۈر خەلىپىلەرنى كۆرگەن بوۋاي-مومايىلار ئەلۋەتتە كۆپ تېپىلار. ئېزىلگەن قۇمۇل خەلقىنىڭ ئازاتلىق كۈنلىرىمۇ يېقىنلىشىپ قالدى. تۆمۈر خەلىپىنىڭ پارلاق گۈبىزى قۇمۇل خەلقىنىڭ قەلبىدە كۈندەك روشەن ساقلىنىپ تۇرغانلىقى تەبىئىي. - ئۇ چاغدا، - دېدى ئابباسوپ، - تۆمۈر خەلىپىنىڭ سۈرىتىنىلا ئەمەس، بېسىپ ئۆتكەن ئىزلىرىنىمۇ ئەبدى كۆمۈلمەس قىلىپ، ئەۋلاتلارغا قالدۇرغىلى بولىدۇ، بۇ كېيىنكىلەر ئۈچۈن چوڭقۇر تارىخىي ساۋاق بولاتتى.

- شۇنداق، - دەپ تەستىقلىدى ئەخمەتجان قاسىمى ئىككى ياندىكى ھەمراھلىرىنى مۇرىسىدىن مەھكەم قۇچاقلاپ، - تەڭلىك، ئەركىنلىك ۋە خەلققە ئىنسانىي تۇرمۇش يارىتىش يولىدا كۈرەش قىلغان خەلق قەھرىمانلىرىنىڭ ئىزلىرى ھېچقاچان كۆمۈلمەيدۇ. بۇ كۆمۈلمەس ئىزلارنى بىزگە قالدۇرغان خەلق تارىخىنى ھېچكىم ئۈزۈپتەلمەيدۇ، خۇددى ئالدىمىزدا ئۆركەشلەپ ئېقىۋاتقان ئىلى دەرياسىنىڭ سۈيىنى قىلچ بىلەن ئىككى بۆلەك قىلىپ ئۈزۈپتەش ھەرگىز مۇمكىن بولمىغانغا ئوخشاش!

1984-يىل، سېنتەبىر، ئۈرۈمچى

مەنزىل تورى ئېلىكتاپ گۇرۇپپىسى

www.Menzil.biz

book@menzil.biz menzilbiz@163.com